

ပြည်ထောင်စု မြန်မာနိုင်ငံတော် အစိုးရ

သာသနာရေး ဝန်ကြီးဌာန

သာသနာရေး ဦးစီးဌာန

စိတ်၊ စေတသိက်၊ ရုပ်၊ နိဗ္ဗာန် ပရမတ္ထတရားများကို ဖွင့်ဆိုသော

ဗုဒ္ဓဘာသာလက်စွဲကျမ်း

(တတိယတွဲ)

ပထမပိုင်း နှင့် ဒုတိယပိုင်း

မောင်အုံး (မဟာဝိဇ္ဇာ - ဘုံဘေ)



ပြည်ထောင်စု မြန်မာနိုင်ငံတော် အစိုးရ

သာသနာရေး ဝန်ကြီးဌာန

သာသနာရေး ဦးစီးဌာန

စိတ်၊ စေတသိက်၊ ရုပ်၊ နိဗ္ဗာန် ပရမတ္ထတရားများကို ဖွင့်ဆိုသော

ဗုဒ္ဓဘာသာလက်စွဲကျမ်း

(တတိယတွဲ)

ပထမပိုင်း နှင့် ဒုတိယပိုင်း

မောင်အံ့ (မဟာဓိဏ္ဏာ - အံ့ဘေ)



ပြည်ထောင်စု မြန်မာနိုင်ငံတော် အစိုးရ
သာသနာရေးဝန်ကြီးဌာန
သာသနာရေးဦးစီးဌာန


စိတ်၊ စေတသိက်၊ ရုပ်၊ နိဗ္ဗာန် ပရမတ္ထတရားများကို ဖွင့်ဆိုသော

ဗုဒ္ဓဘာသာလက်စွဲကျမ်း

(တတိယတွဲ)

ပထမပိုင်း

မောင်အုံ (မဟာဝိဇ္ဇာ - ဘုံဘေ)



ပြည်ထောင်စုမြန်မာနိုင်ငံတော် အစိုးရ
သာသနာရေးဝန်ကြီးဌာန
သာသနာရေးဦးစီးဌာန ပုံနှိပ်တိုက်၌ နှိပ်နှိပ်သည်။

ဗုဒ္ဓဘာသာလက်ခွဲကျမ်းတော်ယဉ် (ပ-ခု)

အကြိမ်	အုပ်ရေ	ခုနှစ်
ပထမ	၁၀၀၀	၂၀၀၃
ဒုတိယ	၁၀၀၀	၂၀၀၄

စာအုပ်ရှိကံနိုင်ရန်ရန်ပုံငွေအလှူစာရင်း

- ၁။ အဂ္ဂမဟာသဒ္ဓမ္မဇောတိကဇေ အောင်ဘန်းဆရာတော် ဦးသာသနမှ
ငွေကျပ် ၁၀-သိန်း
- ၂။ အဂ္ဂမဟာသီရိသုဓမ္မမဏိဇောတဓရ တိကြားဦးသန်းလှ မိသားစုမှ
ငွေကျပ် ၁၀-သိန်း
- ၃။ ပုဂံဟိုတယ်ဒေါ်အေးမြနွယ်မှ
ငွေကျပ် ၁-သိန်း

ရန်ကုန်မြို့၊ ကမ္ဘာအေး၊ သာသနာရေးဝန်ကြီးဌာန၊
သာသနာရေးဦးစီးဌာန ညွှန်ကြားရေးမှူး ဦးညွန့်မောင်
(မှတ်ပုံတင်အမှတ်-၀၃၈၄၃/၀၂၄၀၅)က ထုတ်ဝေ၍
သာသနာရေးဦးစီးဌာနအတွက်
ဦးဝင်းမြိုင် (၀၂၄၈၆)၊ သိဒ္ဓိမြိုင် ပုံနှိပ်တိုက်၊ ၁၁၃၊ ၃၄-လမ်း
ကျောက်တံတားမြို့နယ်၊ ရန်ကုန်မြို့က ပုံနှိပ်သည်။

ဗုဒ္ဓဘာသာ လက်စွဲကျမ်း
(တတိယတွဲ)

ပထမပိုင်း

မာတိကာ

စဉ်	အကြောင်းအရာ	စာမျက်နှာ
၁။	အာရုံ(၆)ပါး	၂
၂။	ရုပ်မြင်သံကြားစက်၏ဖန်သားပြင်ပေါ်ဝယ်	၃
၃။	သဒ္ဓါရုံ အဓိပ္ပါယ်	၅
၄။	ရေဒီယိုအသံလွှင့်ခြင်း	၆
၅။	ဂန္ဓာရုံ အဓိပ္ပါယ်	၇
၆။	ရသာရုံနှင့် ဖောဋ္ဌဗ္ဗာရုံအဓိပ္ပါယ်	၈
၇။	ဆင်းရဲချမ်းသာ ခံစားမှု	၁၀
၈။	ဓမ္မာရုံ အဓိပ္ပါယ်	၁၁
၉။	ဒွါရ(၆)ါး	၁၂
၁၀။	စက္ခုဒွါရ (မျက်စိတံခါးပေါက်)	၁၄
၁၁။	တိုက်ရိုက်သိနှင့်ဆင့်ပွားသိ	၁၅
၁၂။	သောတဒွါရနှင့် ယာနဒွါရ	၁၇
၁၃။	ဇိဝှာဒွါရနှင့် ကာယဒွါရ	၁၈
၁၄။	မနောဒွါရ (မနောတံခါးပေါက်)	၁၉
၁၅။	ဝိညာဏ်(၆)ပါး	၂၀
၁၆။	စက္ခုဝိညာဏ် (မြင်စိတ်)	၂၁
၁၇။	(ကြားစိတ်နှင့် နံစိတ်)	၂၂
၁၈။	ဇိဝှာဝိညာဏ် (စားစိတ်)	၂၃
၁၉။	(တွေ့ထိစိတ်နှင့် ကြံတွေးစိတ်)	၂၄
၂၀။	ဖဿ (၆)ပါး	၂၅
၂၁။	ဝေဒနာ (၆)ပါး	၂၆

ဗုဒ္ဓဘာသာလက်စွဲကျမ်း

စဉ်	အကြောင်းအရာ	စာမျက်နှာ
၂၂။	တဏှာ (၆)ပါး၊ စေတနာ (၆)ပါး	၂၇
၂၃။	စိတ်နှစ်မျိုးခွဲခြားခြင်း (ဘဝင်စိတ်)	၂၉
၂၄။	ပဋိသန္ဓေစိတ်နှင့် စုတိစိတ်	၃၀
၂၅။	သေခါနီးအာရုံနိမိတ် (၃)မျိုး	၃၁
၂၆။	နိမိတ်အာရုံပြောင်းလဲနိုင်ခြင်း	၃၂
၂၇။	ရဟန္တာပုဂ္ဂိုလ်အားကံ၊ ကမ္မနိမိတ်၊ ဂတိနိမိတ်မထင်ခြင်း	၃၃
၂၈။	ပဋိသန္ဓေ၊ ဘဝင်၊ စုတိစိတ် (၁၉) ပါး	၃၄
၂၉။	စုတိနောင်ပဋိသန္ဓေများ	၃၅
၃၀။	ဥပါဒ်၊ ဌီ၊ ဘင်၊ (ဖြစ်တည်၊ ပျက်) ရုပ်တို့၏သက်တမ်း	၃၆
၃၁။	ဘဝင်စိတ်၊ စိတ်စွမ်းအားဖြည့်ခြင်း	၃၇
၃၂။	အတိတဘဝင်၊ မသိစိတ်နှင့်သိစိတ်	၃၈
၃၃။	မနောတံခါး ဖွင့်လှစ်ခြင်း	၃၉
၃၄။	အာရုံနှင့် ခွဲရ အတိုက်ဓာတ်နှင့် အခံဓာတ်	၄၀
၃၅။	တစ်စက္ကန့် ကုဋေတစ်သိန်း၊ နာမ်တရား၏သက်တမ်း	၄၁
၃၆။	အာရုံအားဖြင့် ဝီထိ (၆)မျိုး	၄၃
၃၇။	အတိမဟန္တာရုံ စက္ခုဒွါရ ဝီထိဖြစ်ပုံ	၄၄
၃၈။	မဟန္တာရုံ (၂)ဝီထိ၊ ပရိတ္တာရုံ (၆) ဝီထိ	၄၆
၃၉။	အတိပရိတ္တာရုံ (၆)ဝီထိ၊ မနောဒွါရဝီထိ (၄)ဝီထိ	၄၇
၄၀။	ပဉ္စဒွါရာဝဇ္ဇန်းစိတ်	၄၉
၄၁။	မနောဒွါရာ ဝဇ္ဇန်းစိတ် (ခွေးပဉ္စဝိညာဏ် ၁၀)	၅၀
၄၂။	သမ္ပဋိမျိုးနှင့် သန္တီရဏ	၅၂
၄၃။	ဝုဋ္ဌောစိတ် နှင့်ဇောစိတ်များ	၅၃
၄၄။	ဇော ၅၅ နှင့်တဒါရုံ(၁၁)	၅၄
၄၅။	ဌာနနှင့် ကိစ္စ	၅၅
၄၆။	အပ္ပနာဝီထိများ	၅၇
၄၇။	မဂ္ဂဝီထိနှင့် ဖလဝီထိ	၅၈
၄၈။	နိရောဓသမာပတ္တိ ဝီထိ	၅၉

စဉ်	အကြောင်းအရာ	စာမျက်နှာ
၄၉။	ဝိပါက်အမှန်၊ ဇောအပြန်	၆၀
၅၀။	ကာမဇောနောက်၌ အပ္ပနာဇောများ (အာဂန္တုကဘဝင်)	၆၀
၅၁။	ပရိကပ္ပ ကုဋ္ဌာရုံ၊ ဇောအကြိမ် သတ်မှတ်ခြင်း	၆၂
	စိတ်ပိုင်း	
၅၂။	စိတ်ပိုင်း	၆၄
၅၃။	အသင်္ခါရိက သသင်္ခါရိက	၆၅
၅၄။	ကုသိုလ်နှင့် အကုသိုလ်၊ ဝိပါက်နှင့်ကြိယာ	၆၆
၅၅။	စိတ်တစ်ခုလုတ် ကိုးဆယ်	၆၇
၅၆။	အကုသိုလ်စိတ် ၁၂ပါး	၆၈
၅၇။	လောဘမူစိတ် (၈)ပါးဖြစ်ပေါ်ပုံ	၆၉
၅၈။	အဟိတ်စိတ် (၁၈)ပါး	၇၁
၅၉။	ကုသိုလ်ကံ၏ အကျိုးများ	၇၂
၆၀။	လုပ်ငန်းကိစ္စအားဖြင့်ခွဲခြားပုံ၊ အဟိတ်စိတ် (၁၈)ပါးသရုပ်ခွဲပုံ	၇၄
၆၁။	အာရုံအမျိုးမျိုး (အဟိတ်စိတ်၌ ဝေဒနာလေးမျိုး)	၇၆
၆၂။	အသောဘဏစိတ်နှင့် သောဘဏစိတ်	၇၈
၆၃။	သောဘဏစိတ် ၅၉	၇၉
၆၄။	မဟာကုသိုလ်စိတ် (၈)ပါး	၈၁
၆၅။	သောမနဿနှင့် ဥပက္ခာဖြစ်ပုံ	၈၂
၆၆။	တိဟိတ်ကုသိုလ်နှင့် ဒွိဟိတ်ကုသိုလ်	၈၃
၆၇။	ရူပါဝစရစိတ် (၁၅)	၈၅
၆၈။	ဈာန်အင်္ဂါ ငါးပါးလုပ်ငန်း	၈၇
၆၉။	ကာမဂုဏ်ချမ်းသာနှင့်ကွာခြားခြင်း	၉၀
၇၀။	ရူပဈာန်လေးပါး (စတုတ္ထဈာန်)	၉၁
၇၁။	ရူပဈာန်အကျိုးပေးပုံ	၉၂
၇၂။	အပ္ပနာဝီတိ	၉၃
၇၃။	ဂေါတြဘူနှင့်ဝေါဒါန်ဇော	၉၄
၇၄။	အဘိညာဝီတိ	၉၅

ဗုဒ္ဓဘာသာလက်စွဲကျမ်း

စဉ်	အကြောင်းအရာ	စာမျက်နှာ
၇၅။	အာကာသကောင်းကင်(၃)မျိုး	၉၆
၇၆။	မဟာဂ္ဂုတ်စိတ် (၂၇) ပါး	၉၉
၇၇။	လောကုတ္တရာစိတ် (၈)ပါး	၁၀၀
၇၈။	မဂ္ဂဝီထိနှင့် ဖလသမာပတ္တိဝီထိ	၁၀၂
၇၉။	အပ္ပနာဇောအကျယ် (၅၈)ကို ဝေဒနာဖြင့်ခွဲခြား	၁၀၃
၈၀။	ဟိတ်ဖြင့်ခွဲခြားရေတွက်ခြင်း	၁၀၅
၈၁။	ဒွါရဖြင့် ခွဲခြားစိတ်ပြာပုံ	၁၀၇
၈၂။	စိတ် စေတသိတ်တို့ကို အာရုံဖြင့် ရေတွက်ပြခြင်း	၁၁၀
၈၃။	ဓမ္မာရုံကို အာရုံပြုသောစိတ်	၁၁၁
၈၄။	ဝတ္ထုသင်္ဂဟ	၁၁၃
၈၅။	ဟဒယ ရုပ်ကို မှီ၊ မမှီ	၁၁၅

စေတသိက်ပိုင်း

၈၆။	စေတသိက် လက္ခဏာ (၄)ပါး	၁၁၆
၈၈။	သဗ္ဗစိတ္တသာဓာရဏ ပကိဏ်း စေတသိက်	၁၁၇
၈၈။	အညသမာန်း စေတသိက်	၁၁၈
၈၉။	သောဘဏ သာဓာရဏ စေတသိက် (၁၉)	၁၁၉
၉၀။	ဝိရတိ စေတသိက် (၃)ပါး	၁၂၁
၉၁။	အပ္ပမညာ တရားလေးပါး	၁၂၂
၉၂။	သညာ၊ ဝိညာဏ်၊ ပညာအထူး	၁၂၃
၉၃။	လောဘနှင့်ဆန္ဒအထူး	၁၂၄
၉၄။	သမ္ပယောဂနည်း၊ ပကိဏ်းစေတသိက် ယှဉ်ပုံယေား	၁၂၅
၉၅။	ပကိဏ်းစေတသိက်ယှဉ် သမ္ပယောဂနည်း	၁၂၆
၉၆။	အကုသိုလ်စေတသိက်များနှင့် စိတ်ယှဉ်ပုံ	၁၂၇
၉၇။	လောကုတ္တရာစိတ် သင်္ဂဟနည်း	၁၂၈
၉၈။	မဟာဂ္ဂုတ် သင်္ဂဟနည်း၊ ကာမသောဘဏစိတ် သင်္ဂဟနည်း	၁၂၉
၉၉။	အဟိတ်စိတ် သင်္ဂဟနည်း	၁၃၂
၁၀၀။	ပဋိစ္စသမုပ္ပါဒ် အကြောင်းအကျိုးဆက်စပ်ခြင်း	၁၃၄

စဉ်	အကြောင်းအရာ	စာမျက်နှာ
၁၀၁။	ဘဝကြီး (၉)မျိုး	၁၃၅
၁၀၂။	ပဋိစ္စသမုပ္ပါန် ကာလသုံးပါးခွဲခြားပုံ	၁၃၆
၁၀၃။	အလွှာလေးပါး ၊ (ခြင်းရာ ၂၀) အစပ်သုံးပါး	၁၃၇
၁၀၄။	ဝဋ်သုံးပါး၊ ဝဋ်မြစ်နှစ်ပါး	၁၃၈
၁၀၅။	ပဋိစ္စသမုပ္ပါန် အင်္ဂါ (၁၂)ပါး၊ အဝိဇ္ဇာအကြောင်း	၁၃၈
၁၀၆။	သင်္ခါရအကြောင်း	၁၃၉
၁၀၇။	ဝိညာဏ်အကြောင်း	၁၄၀
၁၀၈။	နာမ်ရုပ်အကြောင်း	၁၄၁
၁၀၉။	ဖဿနှင့် ဝေဒနာအကြောင်း	၁၄၂
၁၁၀။	တဏှာဥပါဒါန်အကြောင်း	၁၄၃
၁၁၁။	ကမ္မဘဝနှင့် ဥပပတ္တိဘဝ	၁၄၄
၁၁၂။	ဇာတိပဋိသန္ဓေနေရခြင်း	၁၄၅
၁၁၃။	ဇာတိ၏ ဆင့်ပွားအကျိုးဆက်များ	၁၄၆
၁၁၄။	တဆယ့်တစ်သီးမီး	၁၄၇
၁၁၅။	အခြင်းအရာ ၂၀ နှင့် အလွှာ ၄ပါး	၁၄၈
၁၁၆။	ဝဋ်သုံးပါး၊ သံသရာပြတ်ခြင်းနှင့် သံသရာလည်ခြင်း	၁၄၉

ပဌာန်း ၂၄-ပစ္စည်း

၁၁၇။	ပဋိစ္စသမုပ္ပါန်စက်ဝိုင်း	၁၅၀
၁၁၈။	ပစ္စည်းနှင့် ပစ္စယုပ္ပန်	၁၅၁
၁၁၉။	အကြောင်းကားရှေ့ ၊ အကျိုးကားနောက်	၁၅၂
၁၂၀။	သဟဇာတ အကြောင်းအကျိုးပြိုင်	၁၅၃
၁၂၁။	အကျိုးကရှေ့၊ အကြောင်းကနောက်	၁၅၄
၁၂၂။	ရှေ့နောက်ခွဲခြားရန် မလိုသော အကြောင်းအကျိုး	၁၅၅
၁၂၃။	ဟေတုပစ္စည်း	၁၅၆
၁၂၄။	အာရမ္မဏပစ္စည်း	၁၅၇
၁၂၅။	အဓိပတိပစ္စည်း	၁၅၉

ဗုဒ္ဓဘာသာလက်စွဲကျမ်း

စဉ် အကြောင်းအရာ

စာမျက်နှာ

၁၂၆။ အနန္တရပစ္စည်း	၁၆၁
၁၂၇။ အနန္တရ ဇယား	၁၆၃
၁၂၈။ သမနန္တရပစ္စည်း	၁၆၈
၁၂၈။ သဟဇာတပစ္စည်း	၁၆၈
၁၂၉။ အညမညပစ္စည်း	၁၇၁
၁၃၀။ နိဿယပစ္စည်း	၁၇၂
၁၃၀။ ဥပနိဿယ ပစ္စည်း	၁၇၅
၁၃၁။ ပုရေဇာတပစ္စည်း	၁၇၈
၁၃၂။ ပစ္ဆာဇာတပစ္စည်း	၁၈၁
၁၃၃။ အာသေဝနပစ္စည်း	၁၈၂
၁၃၄။ ကမ္မပစ္စည်း	၁၈၄
၁၃၅။ ဝိပါကပစ္စည်း	၁၈၇
၁၃၆။ အာဟာရပစ္စည်း	၁၈၉
၁၃၇။ ဣန္ဒြိယ ပစ္စည်း	၁၉၀
၁၃၈။ ဈာနပစ္စည်း	၁၉၁
၁၃၉။ မဂ္ဂပစ္စည်း	၁၉၂
၁၄၀။ သံမုယုတ္တပစ္စည်း	၁၉၃
၁၄၁။ ဝိပုယုတ္တပစ္စည်း	၁၉၄
၁၄၂။ အတ္ထိပစ္စည်း	၁၉၅
၁၄၃။ နတ္ထိပစ္စည်း	၁၉၇
၁၄၅။ ဝိဂတနှင့် အဝိဂတ	၁၉၈
၁၄၆။ ၂၄-ပစ္စည်းကို နှစ်ရပ်ခွဲခြားခြင်း	၁၉၉
၁၄၇။ အတ္ထပညတ် (၁၀)မျိုး	၂၀၀
၁၄၈။ နာမပညတ် (သဒ္ဓပညတ်) ၆-မျိုး	၂၀၁
၁၄၉။ မြင်ခြင်းမှ သိခြင်းသို့	၂၀၁
၁၅၀။ အသံကြားရာမှ အနက်ဖော်ထုတ်ပုံ	၂၀၂
၁၅၁။ ပြောဆိုသည့် ဝီထိဖြစ်ပုံ	၂၀၃

စိတ်၊ စေတသိက်၊ ရုပ်၊ နိဗ္ဗာန် ပရမတ္ထတရားများကို ဖွင့်ဆိုသော
ဗုဒ္ဓဘာသာလက်စွဲကျမ်း

(တတိယတွဲ)

ပထမပိုင်း

နမော တဿ ဘဂဝတော အရဟတော သမ္မာသမ္ဗုဒ္ဓဿ

စိတ်၊ စေတသိက်၊ ရုပ်၊ နိဗ္ဗာန်တည်းဟူသော ပရမတ္ထတရားလေးပါး
ကို ခွဲခြမ်းဝေဖန် ဟောကြားတော်မူတတ်သော သဗ္ဗညုဘုရား ရှင်အား ရိုသေ
မြတ်နိုး လက်စုံမိုး၍ ရှိခိုးပူဇော်ပါ၏။

ထိုမြတ်စွာဘုရားရှင် ဟောကြားတော်မူအပ်သော တရားတော်မြတ်ကို
လည်းကောင်း၊ ထိုမြတ်စွာဘုရားရှင်၏ တပည့်သား သံဃာတော်အပေါင်းကို
လည်းကောင်း ရိုသေမြတ်နိုး လက်စုံမိုး၍ ရှိခိုးပူဇော်ပါ၏။

ကျွန်ုပ်သည် စိတ်၊ စေတသိက်၊ ရုပ်၊ နိဗ္ဗာန်ဟူသော ပရမတ္ထတရား
လေးပါးတို့၏ သဘောအဓိပ္ပါယ်ကို လွယ်ကူစွာ သိနိုင်ကြစေရန် အာရုံငါးပါး၊
ဒွါရခြောက်ပါး၊ ဝိညာဏ်ခြောက်ပါးတို့ကို ရှေးဦးစွာပြဆိုပါအံ့-

၂

ဗုဒ္ဓဘာသာလက်စွဲကျမ်း

စိတ်ဝိညာဏ်

ကျွန်ုပ်တို့သည် အသက်ရှင်နေသရွေ့ တစ်စုံတစ်ခုကို သိလျက်ရှိတတ်ကြသည်။ မျက်စိကလည်း မြင်တတ်သည်။ နားကလည်း ကြားတတ်သည်။ နှာခေါင်းကလည်း နှမ်းရှူတတ်သည်။ လျှာကလည်း အရသာ ခံတတ်သည်။ ကိုယ်ကာယကလည်း အထိအတွေ့ကို သိနေတတ်သည်။ စိတ်ထဲမှာလည်း ကြံစည်တွေးတောသိနေတတ်သည်။ နိုးကြားနေစဉ် ကာလအတွင်း တစ်ခုခုကို သိနေတတ်သည်။ အိပ်ပျော်နေစဉ် ကာလမှာပင် အိပ်မက်ထဲ၌ အာရုံတစ်ခုခုကို သိနေတတ်သည်။ ထိုသို့သိတတ်သော သဘောကို စိတ်ဟူ၍ လည်းကောင်း၊ ဝိညာဏ်ဟူ၍လည်းကောင်း ခေါ်ရသည်။

ထို စိတ်ဝိညာဏ်က သိနိုင်သောအာရုံများကို အမျိုးအစား ခွဲခြားလိုက်ပါက ခြောက်မျိုးရရှိနိုင်ပေသည်။

အာရုံ (၆) ပါး

စိတ်ဖြင့် သိအပ်သောသဘောများ၊ အသိခံ အရာဝတ္ထုများကို “အာရုံ” ဟု ခေါ်ရလေသည်။ စိတ်သည် အာရုံနှင့်ကင်း၍ ဖြစ်ပေါ်နိုင်ခြင်းမရှိ။ အာရုံကို အကြောင်းပြု၍ စွဲကိုင်၍စိတ်ဖြစ်ပေါ်ရသည်။ ထိုအာရုံများကို မျိုးတူပေစုပေါင်း ရေတွက်ပါက အောက်ပါအတိုင်း (၆) မျိုး ရှိလေသည်။

- | | |
|------------------|------------------------------|
| ၁။ ရူပါရုံ | = အဆင်းအာရုံနှင့် ပုံသဏ္ဌာန် |
| ၂။ သဒ္ဓါရုံ | = အသံအာရုံနှင့် ဝစီဝိညတ်၊ |
| ၃။ ဂန္ဓာရုံ | = အနံ့အာရုံ |
| ၄။ ရသာရုံ | = အရသာအာရုံ၊ |
| ၅။ ဖောဋ္ဌပ္ပာရုံ | = အတွေ့အထိအာရုံ၊ |
| ၆။ ဓမ္မာရုံ | = သဘောတရားဆိုင်ရာ အာရုံ၊ |

ရူပါရုံအဓိပ္ပါယ်

မျက်စိဖြင့် တိုက်ရိုက်မြင်တွေ့ရသော အဆင်းအာရုံသည် မုချ ရူပါရုံ မည်၏။ မျက်စိသည် ဖြူ၊ နီ၊ ပြာ၊ ဝါ၊ အကြောင်အကွေး ဟူသော အဆင်း

အရောင်ကို တိုက်ရိုက်မုချ မြင်သိနိုင်၏။ အလုံး၊ အဝိုင်း၊ လေးဒေါင့်၊ သုံးမြှောင့် စသော ပုံပန်းသဏ္ဌာန်ကိုမူ မှတ်ညာဏ်ဖြင့် ဆင့်ပွား၍ ဆင်ခြင်စဉ်းစားမှသာ သိနိုင် လေသည်။ ဖြူ၊ နီ၊ ပြာ၊ ဝါ စသော အရောင်အဆင်းများ၏ တည်နေရာ နယ်နိမိတ် အပိုင်းအခြားကို အာရုံပြု မှတ်သားပေါင်းစပ်၊ ဆင်ခြင်စဉ်းစား လိုက်သည့်အခါမှသာလျှင် အလုံး၊ အဝိုင်း၊ လေးဒေါင့်စသော ပုံပန်းသဏ္ဌာန် ကို သိနိုင်ခြင်း ဖြစ်သည်။

ထို့ကြောင့် ဖြူ၊ နီ၊ ပြာ၊ ဝါ စသော အဆင်းအရောင်ကို သိခြင်းသည် ပရမတ္ထရုပ်ကို သိခြင်းဖြစ်သည်။ အလုံး၊ အဝိုင်း၊ လေးဒေါင့် စသော ပုံပန်း သဏ္ဌာန်ကို သိခြင်းသည် ဆင့်ပွားသိ (ပညတ်သိ) ဖြစ်သည်။ အလားတူပင် လူပုဂ္ဂိုလ် တစ်ယောက်နဲ့တစ်ယောက် ခေါင်းညိတ်၍ လည်းကောင်း၊ လက်ရပ် ခြင်း၊ လက်ဝါးကာပြခြင်းဖြင့်လည်းကောင်း၊ ထိုအမှုအရာ လှုပ်ရှားပြသူ၏ စိတ်သဘောထားကို မြင်ရသူက သိရှိနားလည်ရာ၌ ဆင့်ပွားသိ (ပညတ်သိ) ဖြစ်သည်။ ထို့ကြောင့် ဖြူ၊ နီ၊ ပြာ၊ ဝါ စသော အရောင်၊ အဆင်း၊ အလင်း၊ အမှောင်တို့သည် ပရမတ္ထရုပ်အာရုံ၊ ရူပါရုံမည်၏။ မျက်စိသည် အဆိုပါ ပရမတ္ထ ဖြစ်သော ရုပ်ကိုသာ ရှေးဦးစွာ မြင်သိခြင်းဖြစ်သည်။ ထိုပရမတ္ထဖြစ် သော ရုပ်အဆင်း၊ ရူပါရုံသည် ဖြစ်၊ တည်၊ ပျက်၊ (ဥပါဒ်၊ ဌီ၊ ဘင်) အားဖြင့် မမြဲသော သဘောရှိ၏။ ဖြစ်ပြီးနောက်ခဏမဆိုင်း ချုပ်ပျက်သွားသည်။ ချွန်မြဲ နေသည့် အပ်ဖျားပေါ်၌ မုန်ညင်းစေ့ (သို့မဟုတ်) နှမ်းစေ့ကို တင်ထားလိုက် သည့်အခါ မရပ်မတည်နိုင်ဘဲ အပ်ဖျားပေါ်မှ ချက်ချင်း လိမ့်ကျသွားပေ လိမ့်မည်။ အလားတူပင် ရူပါရုံခေါ် အဆင်းရုပ်သည် ဖြစ်ပြီးနောက် ခဏမစဲ တဖွဲဖွဲ ချုပ်ပျောက်သွားလေသည်။ ရူပါရုံအဆင်းရုပ်၏ သေးငယ်သော ရုပ်မှုန် ရုပ်မွှားကလေးများ တစ်ခုချင်းဆိုပါက မျက်စိသို့ ထင်ဟပ်ခြင်းမပြုနိုင်ချေ။ ရုပ်မှုန်များ အများအပြားစုပေါင်းပြီးမှသာ မျက်စိသို့ ထင်ဟပ်နိုင်လေသည်။ လေထဲရှိ မြူမှုန်များသည် အလွန်သေးငယ်သဖြင့် ကျွန်ုပ်တို့၏ မျက်စိဖြင့် မမြင်နိုင်ချေ။

ရုပ်မြင်သံကြားစက်၏ ဖန်သားပြင်ပေါ်ဝယ်

ဤခေတ်တွင် လူတိုင်းလိုလိုပင် ရုပ်မြင်သံကြားစက်၏ ဖန်သားပြင် ပေါ်၌ ထင်လာသော ပုံရိပ်ကို တွေ့မြင်နေကြသည်။ ယင်းပုံရိပ်ဖြစ်ပေါ်လာပုံ

ကို အလွယ်ဆုံးဥပမာဖြင့် ယှဉ်ပြရပါက ညအခါ အမှောင်ထဲ၌ မီးစတစ်
ချောင်းကို ကိုင်၍ စက်ဝိုင်းပုံ ဝှေ့ယမ်းလိုက်သောအခါ အဝေးမှ ကြည့်သူ
သည် ရဲရဲနီသော ဝလုံး (မီးစက်ဝိုင်း)ကို တွေ့မြင်ရလိမ့်မည်ဖြစ်သည်။
ထိုမီးစကို ဝှေ့ရမ်းခြင်း မပြုဘဲ ရပ်ထားပါက ဝလုံးပုံ ပျောက်သွား၍ အနီ
ရောင် အစက်တစ်ခု (ပွိုင့်တစ်ခု)ကိုသာ တွေ့ရမည်ဖြစ်သည်။ ယင်းမီးစကို
ဝှေ့ယမ်း၍ ဘဲဥပုံ (သို့မဟုတ်) ထဆင်ထူးပုံ ပြုလုပ်၍ ပြနိုင်သည်။

မီးစတစ်ခု (မီးနီပွိုင့် တစ်ခု) သာ မကဘဲ မီးစ (၁၀) ခု မီးနီပွိုင့်
(၁၀)ခုတို့ကို နေရာတကျ ဝှေ့ယမ်းပြနိုင်ပါက လူပုံ၊ တိရစ္ဆာန်ပုံ၊ သစ်ပင်ပုံ
စသည်ဖြင့် ပုံရိပ်အမျိုးမျိုး ပုံဖော်ပေးနိုင်ပေလိမ့်မည်။ ဤဥပမာအတိုင်း
ရုပ်မြင်သံကြားစက်အတွင်း၌ လျှပ်စစ် မီးရောင်တန်း (ပွိုင့်) များသည် တစ်
လက္ခလျှင် အရောင်တန်း (၁၀)ခုဖြင့် လှုပ်ရှားကစားပြပါကလူပုံ၊ တိရစ္ဆာန်ပုံ၊
ရူမျှော်ခင်းပုံ အမျိုးမျိုး ပုံရိပ်များ ပီပြင်စွာ ဖြစ်ပေါ်လာလေတော့သည်။

ကျွန်ုပ်တို့သည် အမှောင်ထဲ၌ ဝ-လုံးပုံပေါ်အောင် မီးစကို ဝှေ့ယမ်း
ခြင်းမှာ တစ်နာရီ (၁၅) မိုင်၊ မိုင် (၂၀) အမြန်နှုန်းသာ ရှိသဖြင့် ဝ-လုံးပုံသည်
ရံခါ ပြတ်တောင်းပြတ်တောင်း ရှိနေပေလိမ့်မည်။ ရုပ်မြင်သံကြားစက်အတွင်း
၌မူ လျှပ်စစ်အလင်းတန်းများ၏ ရွေ့လျားမှု လျှင်မြန်သည့် အရှိန်နှုန်းမှာ
တစ်နာရီလျှင် မိုင်တစ်သိန်းရှစ်သောင်းကျော်ဖြစ်၍ ဖြစ်ပေါ်လာသော ပုံရိပ်များ
သည် ပီပီ ပြင်ပြင်၊ ပြတ်ပြတ်သားသား၊ မူရင်းရုပ်ပုံအတိုင်း ကြည်လင်နေခြင်း
ဖြစ်ပေ သည်။ ထိုကဲ့သို့ တစ်စက္ကန့်လျှင် မိုင်တစ်သိန်း ရှစ်သောင်းနှုန်းဖြင့်
လျှင်မြန်စွာ ပြေးသွားနေသော လျှပ်စစ်မီးရောင်တန်းများဖြင့် ဖန်တီးထားသော
ပုံရိပ်၊ (ရူပါရုံ) ၏ သက်တမ်းသည် မည်မျှအချိန် တိုတောင်းမည်ကို မှန်းဆ
ကြည့်စေ ချင်သည်။

မြတ်စွာဘုရားရှင်သည် ရုပ်တို့၏ သက်တမ်းတိုတောင်းပုံကို လျှပ်
တစ်ပျက် (တစ်စက္ကန့်) ကာလအတွင်း ကုဋေတစ်သိန်းသော ရုပ်များ
(၁၀၀၀၀၀၀၀၀၀၀၀) ဖြစ်ပေါ်ချုပ်ပျက်သည်ဟု ဟောကြားတော်မူခဲ့သည်။
ရုပ်မြင်သံကြားစက်၏ ဖန်သားပြင်ပေါ်၌ ဖြစ်ပေါ်နေသော ပုံရိပ်များသည်
မူလလွှင့်ထုတ်စက် ချွတ်ယွင်းသွားလျှင်သော်လည်းကောင်း၊ ဖမ်းယူစက်၌

လျှပ်စစ်ဓါတ်အား ချွတ်ယွင်းသွားလျှင်သော် လည်းကောင်း ခဏမဆိုင်းဘဲ ချက်ချင်းပင် ပျောက်ကွယ်သွားတော့သည်။

သဒ္ဓါရုံအဓိပ္ပါယ်

နားဖြင့် ကြားရသော အသံအာရုံကို သဒ္ဓါရုံဟု ခေါ်သည်။ အသံသည် သက်မဲ့အသံ၊ သက်ရှိအသံဟူ၍ (၂)မျိုး ရှိသည်။ မိုးခြိမ်း သံ၊ လေတိုက်သံ၊ ရေစီးသံ၊ ကျောက်တုံး၊ သစ်တုံးများအချင်းချင်း ထိခိုက်သော အသံ စသည်တို့သည် သက်မဲ့အသံများဖြစ်ကြသည်။ တိရစ္ဆာန်တို့၏ မြည်တွန်သံ၊ လူတို့၏ စကားပြောသံ၊ စသည်တို့သည် သက်ရှိမှ ဖြစ်သော အသံများဖြစ် ကြသည်။ သက်ရှိအသံ၌ အသံပြုလုပ်သူသည် ကြားရသူအား တစ်စုံတစ်ခု သိစေလိုသော အဓိပ္ပါယ် ပါဝင်နေသည်။ ယင်းအသံ၌ ပါသော အဓိပ္ပါယ်ကို ဝိညတ်ရုပ်ဟု ခေါ်သည်။ ခွေးတစ်ကောင်၏ အသံ၌ပင် ရန်မူလို၍ ဟောင်သောအသံ၊ မာန်ဖီသောအသံ၊ နာကျင်၍ အော်သောအသံ၊ ခင်မင်ရင်းနှီးလိုသည့် အသံ စသည်ဖြင့် အဓိပ္ပါယ်အထူး ဝိညတ်သဘောများ ပါရှိနေသည်။

အသံသည် မာကြောသော ပစ္စည်းနှစ်ခု (ပထဝီဓာတ် ၂-ခု) ထိခိုက်ရာမှ ထွက်ပေါ်လာခြင်းဖြစ်သည်။ ဥပမာ- တူရိုက်သံ၊ လွှဖြတ်သံ၊ လက်ခုပ်တီးသံ စသည်တို့ဖြစ်ကြသည်။ ရေမှာလည်း မာသည့်သဘော (ပထဝီဓာတ်) ပါရှိ၍ လက်ခုပ်ဖြင့် ရေထုအတွင်းသို့ ရိုက်ခတ်လိုက်သောအခါ ကျယ်လောင်စွာ အသံဖြစ်ပေါ်လာသည်ကို တွေ့ရှိရပေသည်။ ဤသည်မှာ ဥတုကြောင့်ဖြစ်သော ရုပ် (ဥတုဇရုပ်) တို့ အချင်းချင်း ရိုက်ခတ်မှုကြောင့် အသံဖြစ်လာသည်။

လူ၏ အသံဖြစ်ပေါ်လာပုံမှာ ဝမ်းဗိုက်အတွင်း (အဆုပ်အတွင်း) ၌ ရှူသွင်းထားသော လေများကို အရှိန်ဖြင့် မှုတ်ထုတ်လိုက်သောအခါ ယင်းထွက်လေသည် လည်ချောင်း (စလုတ်) အတွင်းရှိ အသားမျှင် အကြောမျှင်များကို ရိုက်ခတ်၍ တုန်ခါလှိုင်းကို ဖြစ်စေသည်။ ယင်းတုန်ခါလှိုင်းကို အသံဟု ခေါ်ဆိုရသည်။ ယင်းလည်ချောင်း (စလုတ်) အတွင်းမှ ထွက်လာသော တုန်ခါလှိုင်း အသံကို စကားလုံးများဖြစ်လာစေရန် လျှာအရင်း၊ လျှာအလယ်၊ လျှာအဖျားတို့ကို အနိမ့်၊ အမြင့် ကစားပေး၍ နှုတ်ခမ်းကို ဖွင့်ခြင်း၊ ပိတ်ခြင်းပြု

သည့်အခါ စကားလုံးများ အကွရာအသံများ ဖြစ်ပေါ်လာလေသည်။ ယင်း အကွရာ အသံ အစီအစဉ်ထဲ၌ ပြောဆိုသူ၏ အလိုဆန္ဒကို ဖော်ပြသည့် ဝိညာတ် ရုပ်ပါရှိ လေသည်။ ထိုဝိညာတ်ရုပ်ကို ထောက်ဆ၍ ပြောဆိုသူ၏ အလိုဆန္ဒ အနက် အဓိပ္ပါယ်ကို ဖော်ထုတ်သိရှိကြရလေသည်။

အသံသည် မူလဖြစ်ရာဌာနမှ လေထုအတွင်းရှိ မြူမှုန်များကို (မဟာ ဘုတ်အဆက်ဆက်) တုန်ခါလှိုင်း ဖြစ်စေသည်။ နားထောင်သူ၏ နားသို့ အာရုံထင်အောင် ပြုလုပ်ပေးရသည်။ ထိုသို့ တုန်ခါပေးသည့် လေထုမြူမှုန်များ မရှိပါက ထိုအသံကို ကျွန်ုပ်တို့ မကြားနိုင်ချေ။ ကျွန်ုပ်တို့သည် အသံလှုပ် အခန်းတွင်း၌ တံခါးပိတ် ထိုင်နေလိုက်ပါက ပြင်ပမှ အသံများကို လုံးဝ မကြားရတော့ချေ။ ထို့ကြောင့် အသံဖြစ်ရာဌာနနှင့် နားထောင်သူ၏ နား အကြား၌ မြူမှုန်များ အဆက်အသွယ်ရှိနိုင်စေရန် အာကာသဟင်းလင်း အပေါက်ရှိရမည် ဖြစ်သည်။

ယင်းသဒ္ဒါရုံခေါ် အသံသည် ဖြစ်ပြီးနောက် ချင်ခြင်း ပျက်စီးသွားသည်။ မရပ်မစဲ တဖွဲတဖွဲ ဖြစ်ပျက်ဖြစ်ပျက် သဘောများ ရှေ့နောက် ဆက်သွယ်လျက် ရှိသည်။

ရေဒီယိုအသံလွှင့်ခြင်း

အသံလွှင့်ရာ၌ အသံကို လွှင့်ခြင်းမဟုတ် ရေဒီယိုလှိုင်းခေါ် လျှပ်စစ် ဓာတ်မှ ဖြစ်ပေါ်သည့် လှိုင်းတစ်မျိုးကို လွှင့်ထုတ်ခြင်း ဖြစ်သည်။ ယင်းရေဒီယို လှိုင်းသည် အသံဖမ်းစက်သို့ ရောက်ရှိသည့်အခါ မူလထုတ်လွှတ်စဉ်ကအတိုင်း တူညီသော တုန်ခါမှုကို သံပြား (သို့မဟုတ်) ဖိုင်ဘာပြား၌ ဖြစ်ပေါ်စေသည်။ ယင်းသံပြား၊ ဖိုင်ဘာပြား၏ တုန်ခါမှုသည် လေထုအတွင်း မြူမှုန်များကို တူညီသော တုန်ခါမှု ဖြစ်စေလျက် နားသို့ ရိုက်ခတ်စေသည်။ ထိုအခါ ယင်း တုန်ခါလှိုင်းအသံကို နားဖြင့် ကြားသိရခြင်းဖြစ်သည်။

ပုရွက်ဆိတ်၊ ပိုးရွ၊ ခြပုံးစသော ပိုးမွှားများသည် သေးငယ်ညင်သာ သော တုန်ခါလှိုင်းများကို ပြုလုပ်၍ ၎င်းတို့အချင်းချင်းဆက်သွယ် သတင်း ပို့နိုင်ကြသည်ဟု ဆိုသည်။ ယင်းအသံလှိုင်းများကို လူသာမန်တို့၏နားဖြင့် မကြားနိုင်ဘဲ သမာဓိအားကောင်းသော တန်ခိုးရှင်တို့သာ ကြားနိုင်ကြလေသည်။

အသံ၏အဓိပ္ပါယ်ကိုသိခြင်း

အသံကို ထုတ်လွှင့်သူသည် တစ်ခုချင်းစီကာ စဉ်ကာ ထုတ်လွှတ်လေသည်။ နားထောင်သူသည်လည်း အသံတစ်ခုချင်းကို နားထောင်မှတ်သားရသည်။ ထို့နောက် ယင်းအသံများကို ပေါင်းစပ်တွဲစပ်၍ အနက်အဓိပ္ပါယ်ကို ဖော်ထုတ်သိကြရသည်။ ဥပမာ- “ ပဒုမ္မာကြာ ” ဟု ပြောဆိုသူက အသံကို ထုတ်လွှတ်ရာ၌ ပ-တစ်သံ၊ ဒု-တစ်သံ၊ မာ- တစ်သံ၊ ကြာ-တစ်သံ ဟူ၍ အသံ (၄)သံကို ထုတ်လွှတ်လိုက်သည်။ နားထောင်သူကလည်း အသံတစ်သံချင်း ဖမ်းယူမှတ်သားလိုက်ရသည်။ ထို့နောက် ပဒုမ္မာကြာ-ဟူသော အသံ (၄) ခုကို ပြန်လည်ပေါင်းစပ်၍ အဓိပ္ပါယ်ကို ဖော်ထုတ်ယူရသည်။ အကြိမ်များစွာ ကြားဖူးနားဝ လေ့ကျင့်ပြီးသား ဖြစ်နေ၍ အသံကြားသည်နှင့်တပြိုင်နက် အနက်အဓိပ္ပါယ်ကို သိသည်ဟု ထင်ရသည်။ အမှန်စင်စစ် တစ်ဆင့်ပြီးမှ တစ်ဆင့် သိရှိနားလည်ခြင်းဖြစ်ပေသည်။

ဂန္ဓာရုံအဓိပ္ပါယ်

ဂန္ဓ- ဆိုသည်မှာ အနံ့ရုပ်ဖြစ်သည်။ မွှေးသည်ဖြစ်စေ၊ နံသည်ဖြစ်စေ နှာခေါင်းဖြင့် နမ်းရှု၍သိရသော အာရုံသည် အနံ့အာရုံ (ဂန္ဓာရုံ)မည်၏။

မွှေးသည် နံသည်ဟု ဆိုခြင်းမှာ နမ်းရှုသူ၏ ကြိုက် မကြိုက် အပေါ်မူတည်လေသည်။ အချို့က ဒူးရင်းသီးအနံ့၊ ဒညင်းသီးအနံ့ကို မွှေးသည်ဟု ဆိုကြသည်။ အချို့ကနံသည်ဟု ဆိုကြသည်။ မြန်မာနိုင်ငံသားတို့သည် ငါးပိအနံ့၊ ပဲပုပ်အနံ့ကို မွှေးသည်ဟု ဆိုကြသည်။ ဥရောပတိုက်သားများသည် ဘဲသား မှိုတက်အောက်သိုးသိုးအနံ့ကို မွှေးသည်ဟု ဆိုကြသည်။ ဒိန်ခဲ မှိုတက်အောက်သိုးသိုး အနံ့ကို မွှေးသည်ဟုဆိုကြသည်။ အိန္ဒိယနိုင်ငံသားတို့သည် ရှိန်းခိုကို မွှေးသည်ဟုဆို၍ ဟင်းခပ်ရာ၌ သုံးလေ့ရှိကြသည်။ အလားတူပင် မြန်မာနိုင်ငံသားတို့သည် ငါးကို အပုပ်ခံ အခြောက်လှမ်းထားသော ငါးပုပ်ခြောက်ကို အလွန်နှစ်သက်ကြသည်။ ထို့ကြောင့် ယေဘုယျအားဖြင့် မွှေးသည် နံသည်ဟုဆိုခြင်းမှာ များသောအားဖြင့် ကြိုက် မကြိုက် အပေါ် မူတည်နေပေသည်။

ဗုဒ္ဓဘာသာလက်စွဲကျမ်း

ဂန္ဓာရုံခေါ် အနံ့ရုပ်သည် လေ၏ ရွေ့လျားမှု လေတိုက်ခတ်မှုကို အမှီပြု၍ အနံ့ရုပ်မှုန်များသည် နှာခေါင်းဆီသို့ ရောက်ရှိသည့်အခါမှာ မွေးခြင်း၊ နံခြင်းဖြစ်ပေါ်လာလေသည်။ ထို့ကြောင့် မွေးသလား၊ နံသလား သိလိုပါက နှာခေါင်းဖြင့် လေကို ရှုရှိုက်သွင်း၍ အနံ့ခံလေ့ရှိကြသည်။

ရသာရုံအဓိပ္ပါယ်

အချို၊ အချဉ်၊ အဖန်၊ အခါး၊ အစပ်၊ အငန်၊ ဟူသော အရသာ (၆)ပါးသည် အရသာအာရုံ = ရသာရုံမည်၏။ ချို၊ ချဉ်၊ ဖန်၊ ခါး၊ စပ်၊ ငန်ဟူသော အရသာကို သိလိုပါက လျှာပေါ်တင်ကြည့်ရသည်။ လျှာဖြင့် တို့ကြည့်၊ လျက်ကြည့်ကြရသည်။ ပါးစပ်အတွင်း၌ လျှာရည်နှင့် သွားရည်များ ရှိကြသည်။ စားသောက်မည့် အစာအာဟာရတစ်ခုခုကို လျှာပေါ်သို့ တင်ပေး လိုက်သည့်အခါ ယင်းအစာအာဟာရသည် အရည်ပျော်၍ လျှာထဲသို့ စိမ့်ဝင် သွားသည်။ ထိုအခါ ထိုအစားအစာ၏ အရသာကို လျှာက ခံယူနိုင်သည်။ ခံစားနိုင်သည်။ လျှာရည် သွားရည်မရှိဘဲ ခြောက်ကပ်နေသော လျှာပေါ်သို့ အသားခြောက်၊ မုန့်ခြောက်၊ ထမင်းခြောက်တင်ထားကြည့်ပါက လျှာ အရသာမှာ ပေါ်လိမ့်မည် မဟုတ်ချေ။ ထို့ကြောင့် အစာစားရာ၌ ဟင်းရည်၊ ဖျော်ရည်၊ လွှက်ရည်တို့ကို အစာနှင့်အတူတကွ သောက်သုံး စားသောက်ကြရ ခြင်း ဖြစ်သည်။

ဗောဋ္ဌဗ္ဗာရုံအဓိပ္ပါယ်

ကိုယ်ကာယဖြင့် တွေ့ထိ၍ သိရသော အတွေ့အထိအာရုံကို ဗောဋ္ဌဗ္ဗ အာရုံ = ဗောဋ္ဌဗ္ဗာရုံဟုခေါ်ဆိုရသည်။ ကိုယ်ကာယဖြင့် တွေ့ထိ၍ ရစေကောင်း သော ရုပ်မှာ သုံးမျိုးရှိသည်။ ၎င်းတို့မှာ-

(က) ပထဝီ = မာခြင်း ပျော့ခြင်းသဘော။

(ခ) တေဇော = ပူခြင်း အေးခြင်းသဘော။

(ဂ) ဝါယော = လှုပ်ရှား ငြိမ်သက်ခြင်း ထောက်ကန်ခြင်းသဘော-
တို့ဖြစ်သည်။

ကျွန်ုပ်တို့သည် ကိုယ်ကာယဖြင့် ထိတွေ့ရာ၌ အမာသဘောနှင့် အပျောသဘောကို ထိတွေ့ရသည်။ သံတုံး၊ သံခဲ၊ ကျောက်တုံး၊ ကျောက်ခဲ၊ သစ်သား စသည်ကို ထိကြည့်ရာ၌ မာသောသဘောကို တွေ့ရှိရသည်။ လဲ၊ မှို၊ ဝါဂွမ်း၊ လေပူပေါင်း ဘောလုံးငယ်ကို ထိတို့ ကိုင်တွယ်သုံးသပ်ကြည့်ရာ၌ ပျော့အိသော သဘောကို တွေ့ရှိရပေသည်။ ဤကဲ့သို့မာခြင်း၊ ပျော့ခြင်း သဘောကို ထိသိရခြင်းသည် ပထဝီဓာတ်ကို သိသည်မည်၏။

တဖန် ကျွန်ုပ်တို့၏ ကိုယ်ကာယဖြင့် တွေ့ထိ၍ သိရသည်မှာ ပူခြင်း နှင့် အေးခြင်းသဘောဖြစ်သည်။

ရေနွေးပူ၊ မီးခဲပူ၊ မီးတောက်မီးလျှံအပူတို့ကို ထိတို့ ကိုင်တွယ် ကြည့်လျှင် အပူသဘောကို သိရှိရသည်။ ရေခဲတုံးနှင့် မိုးသီးကို ထိတို့ ကိုင်တွယ် ကြည့်ရာ၌ အေးသောသဘောကို တွေ့ရလေသည်။ ယင်းသို့ ပူခြင်း၊ အေးခြင်းကို ထိတွေ့ခြင်းသည် တေဇောဓာတ်ကို ထိတွေ့သည် မည်၏။

တစ်ဖန် ကျွန်ုပ်တို့သည် လှုပ်ရှားခြင်းသဘော၊ ငြိမ်သက်ခြင်း သဘော၊ ထောက်ကန် တွန်းကန်ခြင်းသဘောကို ထိ၊ တို့၊ ကိုင်တွယ်၊ စမ်းသပ် ၍ သိနိုင်ပေသည်။ အရှိန်ပြင်းစွာ လေတိုက်သည့်အချိန်တွင် မိမိကိုယ်ကို လေများ တိုးဝှေ့နေသဖြင့် လေများ ရွေ့ရှားနေသည်ကို သိရပေသည်။ ထို့အပြင် လည်ပတ်နေသော ပန်ကာရှေ့၌လည်း လေများ တိုးဝှေ့နေသည်ကို တွေ့ထိ သိရသဖြင့် ရွေ့ရှားသည့်သဘောကို သိနိုင်ပေသည်။ အလားတူပင် မြစ်ရောင်းများ အတွင်း၌ ရေများရွေ့ရှားနေသည်ကို ထိတွေ့၍ သိနိုင်ပေ သည်။ မိမိ ဝမ်းဗိုက်အတွင်း၌လေများ ထောက်ကန် တွန်းကန်နေသည်ကို လည်း တွေ့ထိ ခံစား၍ သိနိုင်ပေသည်။ ထောက်ကန်မှု၊ တွန်းကန်မှုသည် ဘက်စုံညီမျှမှုမရှိဘဲ တစ်ဖက်မှ အင်အားလျော့နည်း၍ အခြားတစ်ဖက်မှ အင်အား ပိုမိုကြီးမားလာလျှင် ရွေ့လျားမှု အရှိန်အဟုန် ဖြစ်ပေါ်လာလေသည်။ ထက် အောက် ဝဲ ယာ အရပ်ဆယ်မျက်နှာလုံးမှ ထောက်ကန်မှု၊ တွန်းကန်မှု များ ညီမျှနေလျှင် တည်ငြိမ်မှု၊ ရပ်တည်မှုကို ရရှိနိုင်ပေမည်။ ထို့ကြောင့် လှုပ်ရှားခြင်းသည် ဝါယောဓာတ်ဖြစ်သကဲ့သို့ တည်ငြိမ်ခြင်းသည်လည်း ဝါယောဓာတ်ပင် ဖြစ် သည်။ အခြားတစ်ဖက်မှ တွန်းကန်မှု ပြုလာသောအခါ

မိမိဖက်မှလည်း ပြန်လည်၍ ထောက်ကန်ထားရသည်။ ထို့ကြောင့် ထောက်ကန်မှုနှင့် တွန်းကန်မှု သဘောများသည် ဝါယောဓါတ်၏ သဘောပင် ဖြစ်လေသည်။ ယင်းဝါယောဓါတ်၏ လှုပ်ရှားမှုသဘောကို လှေများ ရွက်တိုက်ရာ၌ လည်းကောင်း၊ တွန်းကန်မှုသဘောကို အင်ဂျင်စက်နှင့် ခုံးယုံများ၌ လည်းကောင်း အသုံးပြုကြလေသည်။ ထောက်ကန်မှုသဘောကို ဝန်ချိစက်၊ လေအားသုံး မြင့်တင်စက် (အဲယားဂျက်)၊ ဘောလုံး၊ ကားတာယာ စသည်တို့၌ အသုံးပြုကြ လေသည်။ ထို့ကြောင့် ရွှေ့ရှားခြင်း၊ လှုပ်ရှားခြင်း၊ တည်ငြိမ်ခြင်း၊ တွန်းကန် ခြင်း၊ ထောက်ကန်ခြင်း သဘောများကို တွေ့၊ ထိ၊ သိရခြင်းသည် ဝါယောဓါတ်ကို တွေ့၊ ထိ၊ သိရှိသည်မည်၏။

ထို့ကြောင့် ကျွန်ုပ်တို့သည် ပထဝီဓာတ်၊ တေဇောဓာတ်၊ ဝါယောဓာတ်- ဤရုပ်သုံးမျိုးကို တစ်စုတစ်ပေါင်းတည်း ပြု၍ ဖောဋ္ဌဗ္ဗာရုံ - အတွေ့အထိအာရုံဟူ၍ ခေါ်ဆိုရသည်။

ဆင်းရဲချမ်းသာ ခံစားမှု

ကျွန်ုပ်တို့သည် အဆင်းရူပါရုံကို မြင်သည့်အခါ၌ လည်းကောင်း၊ အသံသဒ္ဓါရုံကို ကြားသည့်အခါ၌ လည်းကောင်း၊ အရသာ- ရသာရုံကို စားသောက်သည့်အခါ၌ လည်းကောင်း၊ ချက်ချင်းလက်ငင်း ချမ်းသာမှု၊ ဆင်းရဲမှုကို မခံစားရချေ၊ နောက်တစ်ဆင့် စဉ်းစားပြီးမှ ကြိုက်၊ မကြိုက်၊ ကောင်း၊ မကောင်း ခွဲခြားပြီး ချမ်းသာခြင်း၊ ဆင်းရဲခြင်းကို ခံစားနိုင်သည်။

အတွေ့အထိအာရုံ ဖောဋ္ဌဗ္ဗာရုံ၌မူ ချက်ချင်း လက်ငင်း ချမ်းသာ၊ ဆင်းရဲကို ခံစားရသည်။ ကောင်းသည်၊ ဆိုးသည်ကို ချက်ချင်းခွဲခြား သိလေသည်။ မာသော ပထဝီဓါတ်နှင့် ထိတွေ့ရာ၌ ဆူးစူးခြင်း၊ အပ်စူးခြင်း၊ သံစူးခြင်း၊ ငြောင့်စူးခြင်း အထိ အတွေ့ကို ခံစားရသည့်အခါ ကိုယ်၏ဆင်းရဲခြင်း မခံမရပ်နိုင်ခြင်းကို ခဏမဆိုင်း ချက်ချင်း သိရှိခံစားရသည်။

ပိုးဖဲ ကတ္တီပါ၊ ဆိုဖာ၊ လဲမွေ့ယာ၊ လေမွေ့ယာများကို ထိတွေ့ရသည့် အခါ အိစက်ညက်ညော နူးညံ့သော အထိအတွေ့ကို ချမ်းသာစွာ ခံစားရသည်။ သာယာမှုဖြစ်ရသည်။ အလားတူပင် ပူအိုက်သည့်အခါ၌ နေပူ မီးပူနှင့် ထိတွေ့သည့်အခါ ဆင်းရဲခြင်း ဒုက္ခဝေဒနာကို ခံစားရသည်။ ဆောင်းရာသီ

အလွန် ချမ်းအေးသည့်အခါ၌ နေပူ မီးပူကို တွေ့ထိရလျှင် ခဏမဆိုင်း ချမ်းသာသုခ ဖြစ်လေသည်။ နူးညံ့ငြိမ်သာစွာ အသာအယာ ပွတ်သပ် လှုပ်ရှား ပေးလျှင် ချမ်းသာသုခ ခံစားရ၍ အရှိန်ပြင်းပြင်းထန်ထန် တွန်းထိုးပွတ်တိုက် သည့်အခါ နာကျင်မှု ဒုက္ခဝေဒနာ ခံစားရသည်။ ထို့ကြောင့် ဖောဋ္ဌဗ္ဗအာရုံသည် ချမ်းသာမှု၊ ဆင်းရဲမှု (သုခဝေဒနာ၊ ဒုက္ခဝေဒနာ) ကို ခဏမဆိုင်း ချက်ခြင်း ဖြစ်ပေါ်စေတတ်သည်။

ဓမ္မာရုံအဓိပ္ပါယ်

ဓမ္မနှင့် အာရုံဟူသော စကားနှစ်ရပ်ကို ပေါင်းစပ်၍ ဓမ္မ + အာရုံ ဟု ခေါ်ဆိုခြင်းဖြစ်သည်။

သဘောတရားသက်သက်မျှ ဖြစ်သော အာရုံကို ဓမ္မအာရုံဟုခေါ်ဆို သည်။ မျက်စိဖြင့် မမြင်နိုင်သော၊ နားဖြင့် မကြားနိုင်သော၊ နှာခေါင်းဖြင့် နှမ်းရှူ၍ မရနိုင်သော၊ လျှာဖြင့် အရသာခံ၍ မရနိုင်ကောင်းသော၊ ခန္ဓာကိုယ် ဖြင့်လည်း ထိတွေ့၍ မရနိုင်စကောင်းသော သဘောတရားများ ရှိသေးသည်။ ယင်းသဘောတရားများကို အကြောင်းအကျိုး ထောက်ဆ ဆင်ခြင်မှု၊ မှန်းဆမှု၊ စိတ်ကူးဖြင့် တွေးတောကြံဆမှုဖြင့်သာ သိရသော အာရုံမျိုးကို ဓမ္မအာရုံဟု ခေါ်ဆိုခြင်းဖြစ်သည်။ အချို့က ထင်ကြသည်။ ဓမ္မာရုံဆိုသည်မှာ ချုပ်ငြိမ်းသွား ခဲ့ပြီးသော အတိတ်အာရုံငါးပါး၊ မဖြစ်ပေါ်သေးသော အနာဂတ်အာရုံ ငါးပါး ကို ဓမ္မာရုံဟု ထင်ကြသည်။

ဓမ္မာရုံကို လွယ်လွယ်ကူကူ ရှင်းရှင်းလင်းလင်း သိသာအောင် ရေးပြ ပါမည်။ ကျွန်ုပ်တို့၏ သန္တာန်၌ သိခြင်းသဘော စိတ်ဝိညာဏ်နှင့် စိတ်ကို ခြယ်လှယ်နေသော လောဘ၊ ဒေါသ၊ မောဟ၊ မေတ္တာ၊ ကရုဏာစသော စေတသိက်များ ဖြစ်ပေါ်လျက်ရှိသည်ကို ကိုယ်တိုင် အထင်အရှား သိနေကြ သည်။ သူတစ်ပါးတို့၏ သန္တာန်၌လည်း ဒေါသဖြစ်နေသည်။ မေတ္တာ ဖြစ်နေ သည်။ စိတ်ယုတ်မာတွေ ဖြစ်နေသည် စသည်ဖြင့် သိနေကြသည်။ ယင်းစိတ် ဝိညာဏ်နှင့် စေတသိက်များကို မျက်စိဖြင့်လည်း မမြင်နိုင်ချေ၊ နားဖြင့်လည်း မကြားနိုင်ချေ၊ နှာခေါင်းဖြင့်လည်း နှမ်းရှူ၍ မရချေ၊ လျှာဖြင့် လျက်ကြည့်၍ လည်း မရချေ၊ ကိုယ်ကာယဖြင့် ထိတုံ့ကြည့်၍လည်း မရချေ၊ စိတ်ဖြင့်သာ သိနိုင်ကြသည်။ ထို့ကြောင့်ယင်းစိတ်၊ စေတသိက်တို့ကို ဓမ္မာရုံဟု ခေါ်ဆိုရသည်။

အလားတူပင် ရူပါရုံ ရုပ်အဆင်းကို မြင်နိုင်စွမ်းရည်ကို ထောက်ဆ၍ မျက်စိ၌ အကြည်ဓါတ် ရုပ်အထူးရှိသည်။ ကြားနိုင်စွမ်းရည် ရှိသည်ကို ထောက်ဆ၍ နား၌အကြည်ဓါတ်ရုပ်အထူးရှိသည်။ ဤသို့စသည်ဖြင့် နှာခေါင်း အကြည်ဓါတ် ရုပ်အထူး၊ လျှာအကြည်ဓါတ် ရုပ်အထူး၊ ကိုယ်ကာယ အကြည် ဓါတ် ရုပ်အထူး ဤရုပ်ငါးပါးတို့သည် ဆင်ခြင်တုံတရားဖြင့် မှန်းဆသိရသော ကြောင့် ဓမ္မာရုံမည်၏။

ထို့အပြင် သတ္တဝါတို့အား အထီးအမ ခွဲခြားပေးတတ်သော ဘာဝရုပ်၊ အသက်ရှင်အောင် ထိန်းထားနိုင်သော ဖီဝိတရုပ်၊ ရုပ်တို့ကို အသစ်အသစ် တိုးပွားအောင် ထောက်ပံ့ပေးတတ်သော အာဟာရရုပ်စသော သိမ်မွေ့သော ရုပ်များသည်လည်း ဓမ္မာရုံ၌ အကျုံးဝင်လေသည်။

ထို့အပြင် ပရမတ္ထသဘာဝအားဖြင့် ထင်ရှားမရှိဘဲလျက် စိတ်အထင် အားဖြင့် အများသဘောတူလက်ခံထားကြသော သတ္တဝါဟူသော အယူအဆ၊ အရုပ်ဆိုးသည် လှသည်ဟူသော အယူအဆ၊ ယောက်ျား မိန်းမ ဟူသော အယူအဆ စသော စိတ်ကူးအတွင်းမှာသာရှိသည့် ဖန်တီးထားသော အာရုံများ (ပညတ်အာရုံ) သည်လည်း ဓမ္မအာရုံ = ဓမ္မာရုံမည်၏။ ထို့အပြင် မဂ်ဉာဏ် ဖိုလ်ဉာဏ်ဖြင့်သာအာရုံပြု၍ သိနိုင်စကောင်းသော နိဗ္ဗာန်သည်လည်း ဓမ္မာရုံ မည်၏။ ထို့ကြောင့် ဓမ္မာရုံကို အဘိဓမ္မာဝေါဟာရဖြင့် မှတ်သားနိုင်ရန်အတွက် အောက်ပါအတိုင်း ဓမ္မာရုံကို ခြောက်မျိုးခွဲခြားမှတ်သားရမည်-

- (က) စိတ္တ = စိတ် ဝိညာဏ်
- (ခ) စေတသိက = လောဘ၊ ဒေါသစသော စေတသိက်များ
- (ဂ) ပသာဒ = စက္ခုပသာဒစသော ပသာဒရုပ် ငါးခု
- (ဃ) သုခုမရူပ = သုခုမရုပ်များ
- (င) ပညတ္တိ = ပညတ်
- (စ) နိဗ္ဗာန = နိဗ္ဗာန်

ဒွါရ (၆)ပါး

ဒွါရဆိုသည်မှာ တံခါးပေါက်ဟု အဓိပ္ပါယ်ရသည်။ အပြင်မှလာ ရောက်၍ အိမ်တစ်ခုအတွင်းသို့ ဝင်ရောက်လိုလျှင်သော်လည်းကောင်း၊ အိမ်

အတွင်းမှ အပြင်သို့ ထွက်လိုလျှင်သော်လည်း၊ တံခါးပေါက်ကို အသုံးပြုရသည်။ တံခါးပိတ်ထားလျှင်သော်လည်းကောင်း၊ တံခါးပေါက် လုံးဝမရှိလျှင်သော်လည်းကောင်း၊ ထိုအိမ်သို့ ဝင်နိုင်ထွက်နိုင်မည် မဟုတ်ချေ။ အလားတူပင် ကျွန်ုပ်တို့၏ကိုယ်ခန္ဓာအတွင်း၌ ကိန်းအောင်းတည်ရှိနေသော အသိစိတ်သည်၊ ပြင်ပရှိ အာရုံများကို သိချင်၏။ လေ့လာချင်၏။ လှည့်လည်ကျက်စားလို၏။ ထိုအခါ မျက်စိတံခါးပေါက်မှ ထွက်၍ ရှုမျှော်ခင်း အလှအပ၊ ပန်းချီကား အလှအပ၊ ယောက်ျားပျို၊ မိန်းမပျို အလှအပတို့ကို ရှုမြင်လေသည်။ အဖန်ဖန် ကြည့်သည်။ ထိုအတူပြင်ပရှိ သက်ရှိသက်မဲ့ ရုပ်ပုံလွှာများသည် မျက်စိတံခါးပေါက်မှ ထိုးဖောက် ဝင်ရောက် လာတတ်သည်။ ထိုအခါ ပြင်ပလောကနှင့် အတွင်းစိတ် (ဝိညာဏ်)တို့ဆက်သွယ်မှု၊ ဆက်စပ်မှုရှိလာ၍ ဖန်တီးမှုများ၊ ကြိုးပမ်းမှုများ ဆက်လက်ဖြစ်ပေါ်ကြလေသည်။ အလားတူပင် အသံအာရုံသည် နားတံခါးဝမှ ဝင်ရောက်လာ၍ နှလုံးအတွင်းရှိ မနောစိတ်ကို ထိုးဆွလေသည်။ မြူးကြွအောင်၊ ပျော်ရွှင်အောင်၊ စိတ်အားငယ်အောင်၊ ဝမ်းနည်းအောင် အမျိုးမျိုး ဖန်တီးလေတော့သည်။ ကိုယ်တွင်းမှ အသိစိတ်ဓါတ်လည်း နားတံခါးပေါက်မှ ထွက်၍ လိုချင်သည့် အသံကို ရှာမှီးလေသည်။ အသံရှိရာသို့ ကောက်ကောက်ပါအောင် လိုက်ပါစေတတ်သည်။ ထို့ကြောင့် ကိုယ်တွင်းရှိ အသိစိတ်သည် မျက်စိ၊ နား၊ နှာခေါင်း၊ လျှာ၊ ကိုယ်ကာယ၊ မနော၊ ဤကံခါး (၆)ပေါက်မှ ထွက်၍ အာရုံရှာမှီးရယူသည်။ အာရုံ (၆)ပါးသည်လည်း ဤတံခါး ခြောက်ပေါက်မှ ကိုယ်တွင်းသို့ ဝင်ရောက်လာ၍ ဝမ်းနည်းဝမ်းသာ ဖြစ်အောင် ဖန်တီးလေတော့သည်။

စကားပရိယာယ် ကြွယ်ဝစေခြင်းငှာ ပါဠိဝေါဟာရများ တဖြည်းဖြည်းချင်း ပူးတွဲမှတ်သားနိုင်ရန် ဖော်ပြပါဦးမည်။ ခန္ဓာကိုယ်၏ အတွင်းကို အဇ္ဈတ္တ (အစိစိတ်) ဟူ၍လည်းကောင်း၊ အတွင်းရှိ သဘောတရားများကို အဇ္ဈတ္တိက ဟူ၍လည်းကောင်း သုံးနှုန်းရသည်။ ခန္ဓာကိုယ်ပြင်ပရှိ အာရုံများကို ဗာဟိရ ဟူ၍ လည်းကောင်း၊ ဗဟိဒ္ဓဟူ၍ လည်းကောင်း သုံးနှုန်းရသည်။ ထို့ကြောင့် အတွင်းအဇ္ဈတ္တ၊ ပြင်ပဗဟိဒ္ဓဟူ၍ ပူးတွဲသုံးပါမည်။ (တနည်း) အဇ္ဈတ္တိက၊ ဗာဟိရဟူ၍လည်းသုံးပါမည်။

အတွင်းအဇ္ဈတ္တနှင့် ပြင်ပဗဟိဒ္ဓတို့ သွားလာ ဝင်ထွက် ဆက်သွယ်ရန် တံခါးပေါက် (ဒွါရ) ခြောက်ခုရှိသည်။ ယင်းတံခါးပေါက် ခြောက်ခု (ဒွါရခြောက်ပါး) တို့မှာ-

- | | | | |
|-----|-----------|---|--------------------------|
| (က) | စက္ခုဒွါရ | - | မျက်စိတံခါး |
| (ခ) | သောတဒွါရ | - | နားတံခါး |
| (ဂ) | ဃာနဒွါရ | - | နှာခေါင်းတံခါး |
| (ဃ) | ဇီဝါဒွါရ | - | လျှာတံခါး |
| (င) | ကာယဒွါရ | - | ကိုယ်ကာယတံခါး |
| (စ) | မနောဒွါရ | - | မနောတံခါး တို့ဖြစ်ကြသည်။ |

စက္ခုဒွါရ (မျက်စိတံခါးပေါက်)

မြင်စိတ်နှင့် ရူပါရုံတို့၏ ဝင်ရာထွက်ရာ တံခါးပေါက် သဖွယ်ဖြစ်၍ မျက်စိအကြည်ဓါတ်ကို စက္ခုဒွါရ= (မျက်စိတံခါးပေါက်) ဟုခေါ်ရသည်။ ရူပါရုံ အဆင်းများ၊ ရုပ်ပုံလွှာများကို မျက်စိကသာမြင်နိုင်သည်။ နားဖြင့် မြင်ချင်၍ မရ၊ နှာခေါင်းဖြင့် မြင်ချင်၍ မရပါ။ လက်ညှိုး၊ လက်ချောင်းများဖြင့် မြင်ချင်၍ မရချေ။ မျက်စိ၌ ထူးခြားသော မြင်နိုင်စွမ်းအားရှိသည်။ ယင်း စွမ်းအားကို စက္ခုပသာဒ၊ (မျက်စိ အကြည်ဓါတ်) ဟုခေါ်သည်။ (စက္ခု = မျက်စိ+ ပသာဒ = အကြည်ဓါတ်)

ယင်း မျက်စိအကြည်ဓါတ်သည် မြင်သိစိတ်၏ တည်ရာမှီရာဌာန ဖြစ်သောကြောင့် စက္ခုဝတ္ထုဟုခေါ်သည်။ (ဝတ္ထု = မှီရာတည်ရာ)

စက္ခုပသာဒ မျက်စိအကြည်ဓါတ်သည် မျက်လုံးအတွင်း၌ရှိသော ပထဝီ၊ တေဇော၊ အာပေါ၊ ဝါယော ဓါတ်ကြီးလေးပါးတို့ကို ကြည်လင်အောင် ဆောင်ရွက်ပေးသည်။ မျက်စိ၏ အလယ်မျက်နက်ဝန်းအတွင်း၌ ရူပါရုံ ပုံရိပ်ထင်သည့်နေရာ၌ တည်ရှိသည်။ စက္ခုဝိညာဏ်စိတ် (မြင်သိစိတ်) သည် ယင်းမျက်စိအကြည်ဓါတ် (စက္ခုပသာဒရုပ်) ကို မှီ၍ ကည်၍ ဖြစ်ပေါ်ရသည်။

တိုက်ရိုက်သိနှင့် ဆင့်ပွားသိ

ရူပါရုံ ရုပ်အဆင်းမှန်သမျှကို မျက်စိကသာ မြင်နိုင်၍ မျက်စိဖြင့် မြင်ရသော အရာအားလုံးကို ရူပါရုံဟု မှတ်ရမည်။ ရူပါရုံ၏ နောက်ဆက်တွဲ ဖြစ်သော ပုံပန်းသဏ္ဌာန်နှင့် လှုပ်ရှားခြင်း၊ ငြိမ်သက်ခြင်းတို့ကို မြင်ရခြင်းသည် မျက်စိဖြင့် တိုက်ရိုက်မူချ မြင်ခြင်းမဟုတ်၊ ရှေ့နောက်ထောက်ဆ၊ ဆက်စပ် တွေးခေါ်သော မနောစိတ်က သိခြင်းဖြစ်သည်။ ဥပမာအားဖြင့် ရုပ်ရှင်ဖလင် ကော်ပြားပေါ်၌ အရုပ်များသည် တစ်နေရာတည်း၌ နေ၍ လှုပ်ရှားမှု လုံးဝ မရှိချေ။ ရုပ်ပုံများသည် အသေများဖြစ်ကြသည်။ သို့ရာတွင် မီးဆလိုက်ရှေ့၌ ဖလင်ကော်ပြားကို အလျှင်အမြန် ရွေ့လျားစေသောအခါ ပုံရိပ်များသည် အသက်ဝင်လာ၍ လှုပ်ရှားပြေးလွှားသည်ဟု ထင်ရလေသည်။ ရှေ့ပုံနှင့် နောက်ပုံ မတူညီမှုကို ထောက်ဆ၍ လူ၏ အသိဉာဏ်က ရွေ့လျားသည် လှုပ်ရှားသည်ဟု မှားယွင်းစွာ သိခြင်းဖြစ်သည်။ ဥပမာတနည်းမှာ စာအုပ် တစ်ခု၏ စာမျက်နှာဒေါင့်တွင် တလက္ခမခန့်(တုတ်ချောင်းငယ်) မြင်းတိုတစ်ခု ကို ဒီဂရီ အနည်းငယ်စီ စောင်း၍ စောင်း၍ စာမျက်နှာ (၅၀)ခန့်၌ ရေးဆွဲပြီး ပါက ယင်းစာမျက်နှာများကို လျင်မြန်စွာ ဖွင့်ခြင်းပိတ်ခြင်း ပြုလုပ်ကြည့်ပါ။ ထိုအခါ တုတ်ချောင်းငယ် (မျဉ်းတို)ကို လည်ပတ်နေသည်ဟု သင်၏ မျက်စိ၌ ထင်ရပေလိမ့်မည်။ အမှန်စင်စစ် မျဉ်းတိုသည် ရွေ့လျားခြင်း မရှိဘဲ ရှေ့မြင် ကွင်းနှင့် နောက်မြင်ကွင်းကို စိတ်က ပေါင်းစပ်ပေးခြင်းကြောင့် ဆက်စပ် ပေးခြင်းကြောင့်၊ တုတ်ချောင်းငယ် (မျဉ်းတို) လည်ပတ်နေသည်ဟု ထင်ရ သည်။

ပြင်ပလောက၌လည်း သက်ရှိ သက်မဲ့များ သွားလာရွေ့လျားနေ သည်ကို မျက်စိဖြင့် မြင်သည်ဟု ယူဆနေကြသော်လည်း အမှန်စင်စစ် သွားလာ ရွေ့လျားသည်ကို မြင်ရခြင်းမဟုတ်၊ ရှေ့မြင်ရသော ပုံရိပ်နှင့် နောက်မြင်ရသော ပုံရိပ်ကို အသိစိတ်က ဆက်စပ်ဆက်သွယ်ပေးသောကြောင့် သွားလာရွေ့လျားသည့်ပုံရိပ်များ မတူညီမှုကို ထင်မြင်ယူဆနေကြသည်။ ရုပ်ရှင်ဖလင်ကားပေါ်မှ ပုံရိပ်များကဲ့သို့ တစ်ပုံစီတစ်ပုံစီ အပြတ်အပြတ် ကွဲပြား ခြားနားနေပါလျက် အသိစိတ်မှတ်ဉာဏ်က ပေါင်းစပ်ဆက်စပ်ပေးခြင်းသာ ဖြစ်သည်။

ဥပမာတနည်းကား ဘူတာရုံတစ်ခုအတွင်း၌ လူစီးမီးရထားကြီးနှစ်စီး ယှဉ်လျက်ရပ်ထားပြီးနောက် သင်သည် မိမိစီးလာသည့် ရထားပေါ်မှ အခြားရထားကို စိုက်ကြည့်နေခိုက် မိမိရထားက စတင်ထွက်ခွါလျှင် အခြား ရထားထွက်သည်ဟု ထင်ရလေသည်။ အခြားရထားက ထွက်လျှင် မိမိရထား ထွက်သည်ဟု ထင်ရသည်။ အကယ်၍သာ သွားလာလှုပ်ရှားမှုကို မျက်စိဖြင့် တိုက်ရိုက်မြင်သည် (စက္ကဝိညာဏ်စိတ်ဖြင့် မြင်သည်)ဟုဆိုပါက မှန်ကန်သော အသိဉာဏ်သာ ဖြစ်ပေလိမ့်မည်။ ယွှမှု မည်သည့်ရထား ထွက်သည်ဟု အမှန် အကန် မပြောဆိုနိုင်ချေ။ တတိယမြင်ကွင်းတစ်ခုဖြစ်သော ဘူတာရုံ အဆောက် အအုံ သစ်ပင် စသည်တို့ကို ကြည့်လိုက်သည့်အခါမှသာလျှင် မည်သူက ရွေ့လျားသည်ဟု အမှန်အတိုင်းသိနိုင် လေတော့သည်။

ဤကဲ့သို့တိုက်ရိုက်သိခြင်းမဟုတ်ဘဲ၊ တစ်စုံ တစ်ခုနှင့် နှိုင်းယှဉ် ထောက်ဆပြီးမှ သိရသောအသိသည် ပညတ်သိဖြစ်သည်။

တစ်ဖန် ယောက်ျား၊ မိန်းမ၊ ကြက်ငှက်၊ တိရိစ္ဆာန်တို့ကိုသိသော အသိဉာဏ်မှာ မျက်စိဖြင့်တိုက်ရိုက်မြင်၍ သိခြင်းမဟုတ်၊ ပဌမဦးစွာ အရောင်အဆင်းကိုမြင်သည် ထို့နောက် အရောင်အဆင်း (ရူပါရုံ၏)နယ်နိမိတ် အပိုင်းအခြားကို မှတ်သား၍ အတိုအရှည် အလုံးအပြား ပုံပန်းသဏ္ဌာန်ကို သိပြန်သည်။ ထို့နောက် ရွေ့လျားမှု ငြိမ်သက်မှုကို ထပ်ဆင့်၍သိပြန်သည်။ ထိုအသိများ စုစည်းပေါင်းစပ်ပြီးသောအခါမှသာ ယောက်ျား၊ မိန်းမ၊ တိရိစ္ဆာန်စသည်ကို မြင်သည်ဟု အသိဉာဏ်ဖြစ်ပေါ်သည်။

ညဉ့်အခါ လရောင်ဝိုးဝါး အမှောင်အတွင်း၌ တွန့်ခေါက်နေသော ကြိုးတစ်ချောင်းကို တွေ့မြင်လိုက်သည်အခါ မြွေဟု ယူဆ၍ ထိတ်လန့် တုန်လှုပ်သွားတတ်သည်။

အလားတူပင် ညမှောင်ရိဝိုးဝါးအချိန်တွင် ကွင်း ပြောင် မြေသလင်း ပေါ်၌ ရုတ်တရက် ရေစီးကြောင်းငယ်တစ်ခု ဖြတ်စီးသွားသည်ကို မြင်ရ သောအခါ မြွေတစ်ကောင်တွန့်လိမ်သွားသည်ဟု ထင်ကာ ကြောက်လန့် တတ်သည်။ ယင်းမြွေဟူသော အသိသည် အချက်အလက် မပြည့်မစုံဘဲ ကောက်ချက်ဆွဲယူလိုက်ခြင်းကြောင့် မှားယွင်းသော အသိဉာဏ်ဖြစ်ရလေ သည်။

သို့ကြောင့် ဖြူနီပြာဝါဟူသော အရောင်အဆင်းသည် စက္ခုဒွါရ မျက်စိတံခါး၌ တိုက်ရိုက် ထင်မြင် သိမြင်ခြင်းဖြစ်၍ ပုံပန်း သဏ္ဌာန်ကို သိခြင်းသည် ဒုတိယဆင့်ပွား အသိဖြစ်သည်။ ထိုနောက် ရွေ့လျားမှု လှုပ်ရှားမှု ကို သိခြင်းသည် တတိယ ဆင့်ပွားအသိဖြစ်သည်။ ယင်းအသိများကို စုစည်းပေါင်းစပ်၍ အသိဉာဏ်အသစ်များ ဖြစ်ပေါ်လေ့ရှိသည်။

သောတဒွါရ (နားတံခါးပေါက်)

အသံ(သဒ္ဓါရုံ)လှိုင်းများသည် ဖြူမှုန်အဆင့်ဆင့်ကို ရိုက်ခတ်၍ နားတံခါးပေါက်(သောတဒွါရ)အတွင်း ဝင်ရောက်ရိုက်ခတ်လာသည်။ ထိုအသံ ကို နား အကြည်ဓါတ် (သောတပသာဒ)ကဖမ်းယူ၍ ကြားသိစိတ် (သောတ ဝိညာဏ် စိတ်)ကို ဖြစ်ပေါ်စေသည်။ သောတပသာဒ၏တည်ရာသည် နား၏အခေါင်းအတွင်း၌ လက်စွပ် သဏ္ဌာန် အပိုင်းပုံရှိ၍ အမွှေးနီ အမွှေးနုများ ဖုံးအုပ်ထားသည်ဟု အဋ္ဌကထာ ၌ ပြဆိုထားသည်။

သောတဝိညာဏ်စိတ် (ကြားသိစိတ်) သည် ဤနားတံခါးပေါက်မှ ပြင်ပ ဗဟိဒ္ဓရှိ အသံအာရုံ (သဒ္ဓါရုံ) ကိုရယူလေ့ရှိသည်။ ပြင်ပ ဗဟိဒ္ဓ၌ရှိသော အသံအာရုံ (သဒ္ဓါရုံ)သည်လည်း အဇ္ဈတ္တဓန္ဓာကိုယ်အတွင်းသို့ဝင်ရောက်၍ မနောစိတ်နှင့် ဆက်သွယ်ရသည်။ ဤကဲ့သို့ အသံအာရုံနှင့် ကြားစိတ်ဝိညာဏ် တို့၏ ဝင်ရာထွက်ရာ တံခါးပေါက်ဖြစ်သောကြောင့် “သောတဒွါရ = နား တံခါးပေါက်” ဟု ခေါ်ဆိုရသည်။ အသံအာရုံ (သဒ္ဓါရုံ) ကို ဓန္ဓာကိုယ်၏ အခြား အစိတ်အပိုင်းများက အာရုံခံနိုင်ခြင်းမရှိ၊ နားအတွင်းရှိထူးခြားသော ရုပ် အကြည်ဓါတ်ကသာလျှင် အာရုံကို ခံယူနိုင်သည်။ ယင်းအကြည်ဓါတ်ကို သောတပသာဒဟု ခေါ်ဆိုရသည်။ ယင်းသောတပသာဒရုပ်ကို သောတဝိ ညာဏ်စိတ်(ကြားသိစိတ်)၏ မှီရာတည်ရာ ရုပ်ဖြစ်၍ သောတဝတ္ထုရုပ်ဟု ခေါ်ဆိုရသည်။

ဃာနဒွါရ (နာခေါင်းတံခါးပေါက်)

အနံ့ နံသည်၊ မွှေးသည်ကို နာခေါင်းအတွင်းရှိ ထူးခြားသော ရုပ် အကြည်ဓါတ်ကသာ သိနိုင်သည်။ ဓန္ဓာကိုယ်အခြားအစိတ်အပိုင်းများက အနံ့ ကို မသိတတ်ချေ။ ယင်းအနံ့ကို သိတတ်သော ရုပ်အကြည်ဓါတ်ကို ဃာန

ပသာဒရုပ်ဟု ခေါ်ဆိုရသည်။ ပြင်ပဗဟိဒ္ဓ၌ရှိသော အနံ့အာရုံ (ဂန္ဓာရုံ) တို့သည် နှာခေါင်းတံခါးပေါက်ကို ဖြတ်သန်း၍ ကိုယ်အတွင်း အဇ္ဈတ္တရှိ မနောစိတ်နှင့် ဆက်သွယ်လေ့ရှိသည်။ မနောစိတ်သည်လည်း နှာခေါင်း တံခါးပေါက်မှနေ၍ ပြင်ပဗဟိဒ္ဓရှိ အနံ့အာရုံများကို ရယူလေ့ရှိသည်။ ထိုကဲ့သို့ အနံ့အာရုံနှင့် နံသိစိတ် (ဃာနဝိညာဏ်) တို့၏ ဝင်ရာထွက်ရာ တံခါးပေါက် သဖွယ် ဖြစ်သောကြောင့် ဃာန ဒွါရ (နှာခေါင်းတံခါးပေါက်) မည်၏။ ဃာနဝိညာဏ်စိတ် (နံသိစိတ်) ၏ မှီရာ တည်ရာဖြစ်၍ ယင်းပသာဒရုပ်ကို “ဃာနဝတ္ထု” ဟု ခေါ်ဆို ရလေသည်။

ဃာနပသာဒရုပ်သည် နှာခေါင်းအတွင်း၌ ဆိတ်ခွါသဏ္ဌာန်ရှိသော နေရာ၌ ပျံ့နှံ့တည်ရှိသည်။

ဇီဝါဒွါရ (လျှာတံခါးပေါက်)

လျှာသည် ချို၊ ချဉ်၊ ဖန်၊ ခါး၊ စပ်၊ ငန် စသော အရသာအာရုံများကို ခံယူတတ်သည်။ အရသာအာရုံများသည် အဇ္ဈတ္တခန္ဓာကိုယ်အတွင်းသို့ လျှာတံခါးပေါက်မှ ဝင်ရောက်၍ အတွင်းအဇ္ဈတ္တရှိ မနောစိတ်နှင့် ဆက်သွယ်သည်။ ထို့အတူ အရသာကိုသိသောစိတ် (ဇီဝါဝိညာဏ်) သည်လည်း ပြင်ပဗဟိဒ္ဓရှိ အရသာအမျိုးမျိုးကို ဤလျှာတံခါးပေါက်မှပင် ရယူလေ့ရှိသည်။ ထိုကဲ့သို့ အရသာအာရုံနှင့်ဇီဝါဝိညာဏ်စိတ်တို့၏ ဝင်ရာထွက်ရာ တံခါးပေါက် သဖွယ်ဖြစ်၍ ဇီဝါဒွါရ (လျှာတံခါးပေါက်) ဟုခေါ်သည်။ အရသာအာရုံကို အခြားကိုယ်အင်္ဂါ အစိပ်အပိုင်း တို့ဖြင့်ရယူခံစားနိုင်ခြင်းမရှိ၊ လျှာဖြင့်သာလျှင် ရယူခံစားနိုင်ကြသည်။ လျှာ၏အလယ်တွင် ကြာရွက်ဖျား သဏ္ဌာန်ရှိသော အရပ်၌ အရသာကိုသိနိုင်သော ရုပ်အကြည်ဓါတ် ပျံ့နှံ့တည်ရှိနေ၏ ယင်း အကြည်ဓါတ်ကို ဇီဝါပသာဒ ဟုခေါ်ဆိုရလေသည်။ ယင်းသည် ဇီဝါဝိညာဏ်စိတ် (လျက်သိစိတ်) ၏ တည်ရာမှီရာဖြစ်၍ ဇီဝါဝတ္ထုမည်၏။

ကာယဒွါရ (ကိုယ်ကာယတံခါးပေါက်)

မာခြင်း၊ ပျော့ခြင်း၊ ပူခြင်း၊ အေးခြင်း၊ လှုပ်ရှားခြင်း၊ ငြိမ်သက်ခြင်း ဟူသော အတွေ့အထိအာရုံ (ဖောဋ္ဌဗ္ဗာရုံ) ကို ကိုယ်ကာယ အကြည်ဓါတ်ဖြင့် သာလျှင် ခံယူနိုင်ပေသည်။ ယင်း ကိုယ်ကာယ အကြည်ဓါတ်သည်

အသွေးအသား ဖိုပြည်နေသော တစ်ကိုယ်လုံး၌ ပျံ့နှံ့တည်ရှိနေလေသည်။
 ခြောက်သွေ့နေသည့် အမာရူတ်၌လည်းကောင်း၊ ကိုယ်ကာယ၏ အပြင်သို့
 လွှက်ပေါ်နေသော လက်သည်းဖျား၊ ခြေသည်းဖျားနှင့် ဆံပင်၊ မွှေးညင်းတို့
 ၌လည်းကောင်း ကိုယ်ကာယအကြည်ဓါတ်မတည်ရှိချေ။ ထို့ကြောင့်
 အရေပြား၏ ပြင်ပ၌ရှိသောဆံပင်၊ မွှေးညင်းနှင့် ခြေသည်းဖျား၊ လက်သည်း
 ဖျား တို့ကို ရိတ်ဖြတ်လှီးဖြတ်သည့်အခါ နာကျင်မှုခံစားရခြင်း မရှိချေ။
 အလားတူပင် ကိုယ်ကာယအကြည်ဓါတ် ပျက်စီးနေသော ခန္ဓာကိုယ်အစိပ်
 အပိုင်းများ၊ ဥပမာ၊ ထုံနာစွဲနေသော ခြေ၊ လက်စသော အစိပ်အပိုင်းများမှာ
 မီးနှင့်ထိသော်လည်း ပူမှန်းမသိချေ။

ယင်းကာယအကြည်ဓါတ်ကို ကာယ ပသာဒဟု ခေါ်ဆိုသည်။
 ကာယပသာဒသည် ဖောဋ္ဌဗ္ဗာရုံ (အတွေ့အထိအာရုံ) နှင့် ကာယဝိညာဏ်စိတ်
 (ထိသိစိတ်) တို့၏ ဝင်ရာထွက်ရာ တံခါးပေါက် သဖွယ်ဖြစ်၍ ကာယဒွါရ
 (ကိုယ်တံခါးပေါက်) မည်၏။ ကာယဝိညာဏ်စိတ် (ထိ သိစိတ်) ၏ တည်ရာ
 မှီရာဖြစ်၍ ယင်းကာယပသာဒရုပ်ကို ကာယဝတ္ထု ရုပ်ဟုခေါ်ဆိုလေသည်။

မနောဒွါရ (မနောတံခါးပေါက်)

မနောဒွါရဆိုသည်မှာ ဘဝင်စိတ်ကို ခေါ်ဆိုသည်။ ဘဝင်စိတ်
 မှာလည်း ပဋိသန္ဓေစိတ်ပင်ဖြစ်သည်။ သတ္တဝါအသီးသီးမှာ ဘဝတစ်ခု၏
 အစဦးစွာဖြစ်သောစိတ် (ပဋိသန္ဓေစိတ်) အသီးသီးရှိကြသည်။ ယင်းအစကနဦး
 ဖြစ်သောစိတ် (ပဋိသန္ဓေစိတ်)သည် အယုတ်အလတ် အမြတ်အားဖြင့် အမျိုး
 အစားကွဲပြားသည်။ ဉာဏ်ပညာနှင့် ယှဉ်တွဲနေသော ပဋိသန္ဓေစိတ်၊ ဉာဏ်
 ပညာနှင့် မယှဉ်တွဲသော ပဋိသန္ဓေစိတ်ဟူ၍ နှစ်မျိုးရှိသည်။ တဖန် ဉာဏ်
 ပညာနှင့် မယှဉ်တွဲသော်လည်း မေတ္တာစသော ကောင်းမြတ်သည့် တရားများ
 ပါဝင်ယှဉ်တွဲသော ပဋိသန္ဓေစိတ်မှာ အဆင့်အတန်းအားဖြင့် အလယ်အလတ်
 ဖြစ်သည်။ ဉာဏ်ပညာလည်းမပါရှိ၊ မေတ္တာစသော ကောင်းမြတ်သည့် တရား
 များလည်းမပါရှိသော ပဋိသန္ဓေစိတ် မှာ ညံ့ဖျင်း၍ အင်အားနည်းပါး
 လေသည်။ ဤပဋိသန္ဓေစိတ်သည် ဘဝတစ်ခု၏ နိဒါန်းအစမှ နိဂုံးအဆုံး
 သေဆုံးကွယ်လွန်ချိန်အထိ ရှေ့နောက် ဆက်စပ်၊ ဒလစပ် ဖြစ်ပျက်လျက်
 ရှိသည်။ ထို့ကြောင့် တစ်ဘဝလုံး ကောက်လျှောက် ဖြစ်နေသောကြောင့်

ဘဝ+အင်္ဂ= ဘဝ၏အင်္ဂါအစိပ်အပိုင်း၊ ဘဝင်္ဂ= ဘဝင် စိတ်ဟုခေါ်ဆို ရသည်။
 မြင်စိတ်၊ ကြားစိတ်၊ ကြံစည်တွေးခေါ်စိတ်စသော အသိစိတ်များသည်
 ယခုဖော်ပြပြီးသော ပဋိသန္ဓေစိတ် (ဘဝင်စိတ်)ကို အခြေခံ၍ ဘဝင်စိတ်မှ
 ပေါက်ဖွားဖြစ်ပေါ်လာရသည်။ ထို့ကြောင့် ဘဝင်စိတ် ကအားကောင်းလျှင်
 အသိစိတ်များထက်မြက်စူးရှသည်။ ဘဝင်စိတ် အားနည်းလျှင် ယင်းမှဖြစ်ပေါ်
 လာသည့် အသိစိတ်များသည် ထက်မြက်မှုမရှိ၊ ကြည်လင်ပြတ်သားမှုမရှိချေ၊
 မနောအသိစိတ်များသည် ဘဝင်စိတ်မှ ထွက်ပေါ်လာခဲ့ကြ၍ ဘဝင်စိတ်
 အတွင်းသို့ ပြန်လည်ဝင်ရောက်သွားကြသည်။ အဆက်မပြတ်ဖြစ်ပေါ်နေသော
 ဘဝင် အလျဉ်ကို ဖြတ်တောက်၍ ဝီထိ စိတ်များဖြစ်ပေါ်ပြီးလျှင် ဝီထိစိတ်များ
 ကုန်ဆုံးသည့်အခါ ဘဝင်ကျသွားသည်။ ဘဝင်စိတ်များ ဆက်လက်ဖြစ်ပေါ်
 နေတော့သည်။ ထို့ကြောင့် ဝီထိစိတ်များ၏ ဝင်ရာထွက်ရာ တံခါးပေါက်
 သဖွယ်ဖြစ်သောကြောင့် ဘဝင်စိတ်ကို မနောဒွါရ ဟု ခေါ်ဆိုခြင်းဖြစ်သည်။
 ယင်း မနောဒွါရခေါ် ဘဝင်စိတ်သည် နှလုံးသွေးအတွင်း၌ရှိသော ဟဒယ
 ဝတ္ထုရုပ်ကို အမှီပြု၍တည်နေရသည်ဟု ပြဆိုကြသည်။

ဝိညာဏ် (၆)ပါး

ဝိညာဏ်ဟူသော ပါဠိကို မြန်မာမှုပြု၍ ဝိညာဏ်ဟုခေါ်သည်။
 (ဝိ+ညာဏ= ဝိ = အထူး + ညာဏ= သိခြင်း) အထူးသိတတ်သော သဘော
 ကို ဝိညာဏ်ဟုခေါ်သည်။ (အသံထွက် = ဝိနံညင်)

ဝိညာဏ်ကို စိတ္တ-စိတ်ဟူ၍လည်း ခေါ်သေးသည်။ ကြံစည်တတ်
 သောသဘော၊ သိတတ်သောသဘော-ဟု ဆိုလိုသည်။ သို့ရာတွင် စိတ်ကို
 အကြောင်းစိတ်၊ အကျိုးစိတ် ခွဲခြားရာ၌၊ အကျိုးစိတ်များကိုသာ အများအားဖြင့်
 ဝိညာဏ်ဟု သုံးနှုန်းလေ့ရှိသည်။ ဒွါရ (၆)ပါးကို အကြောင်းပြု၍ သုံးနှုန်းရာ၌
 အောက်ပါအတိုင်း ဝိညာဏ်(၆)ပါးအဖြစ် ခွဲခြမ်းစိတ်ဖြာပြလေ့ရှိသည် -

- (က) စက္ခုဝိညာဏ် = မြင်စိတ်
- (ခ) သောတဝိညာဏ် = ကြားစိတ်
- (ဂ) ဃာနဝိညာဏ် = နံစိတ်
- (ဃ) ဇိဝှါဝိညာဏ် = စားစိတ်
- (င) ကာယဝိညာဏ် = တွေ့ထိစိတ်
- (စ) မနောဝိညာဏ် = အတွေးစိတ်

စက္ခုဝိညာဏ် (မြင်စိတ်)

အရောင်အဆင်းရူပါရုံသည် အလင်းရောင်ကို အမှီပြု၍ မျက်စိတံခါးပေါက် (စက္ခုဒွါရ)သို့ ထင်ဟပ်လာသည်။ ထို ရူပါရုံသည် နှလုံးအိမ်ရှိ ဘဝင်တိုင်အောင် ရိုက်ခတ်လာသည်။ ထိုအခါ ဘဝင်စိတ် ဖြစ်စဉ်ကို ရပ်နား၍ ထင်ဟပ်မည့် အာရုံကို လက်ခံရယူရန် မနောတံခါး ပေါက်ကို ဖွင့်ပေးလိုက်သည်။ ထိုအခါ ဘဝင်စိတ်မှ အာဝဇ္ဇန်းစိတ် (အာရုံစိုက်မှု) ထွက်ပေါ်လာ၏။ တဖန် ယင်းအာဝဇ္ဇန်းစိတ်သည် စက္ခုဝိညာဏ်ဟုခေါ်သော မြင်စိတ်ကို မျက်လုံး အကြည်ဓာတ် စက္ခုပဿာဒအတွင်း၌ မွေးထုတ်ပေးလိုက်သည်။ ထိုအခါ စက္ခု ဝိညာဏ်စိတ်သည် စက္ခုဒွါရ၌ ထင်ဟပ်လာသော အရောင်အဆင်း ရူပါရုံကို အရအမီဖမ်းယူလိုက်ပြီး နောက်ဆက်တွဲဖြစ်လာမည့် စိတ်များထံသို့ ရူပါရုံကိုလွှဲပြောင်း ပေးအပ်သွားလေသည်။ နောက်ဆက်တွဲ စိတ်များ သည် မြင်စိတ်က လွှဲပေးခဲ့သော ရူပါရုံကို ဝေဘန်ပိုင်းခြားမှတ်သား၍ ကြိုက်ခြင်း၊ မကြိုက်ခြင်း၊ ချစ်ခြင်း၊ မုန်းခြင်း တစ်ခုခု ဆက်လက်ဖြစ်ပေါ်စေသည်။ ထို့ကြောင့် စက္ခုဝိညာဏ် (မြင်စိတ်)သည်မူကား ထင်ဟပ်လာသော ရူပါရုံကို ဖမ်းယူပြီး နောက်စိတ်သို့ လွှဲပြောင်းပေးပြီးနောက် ချုပ်ပျောက်သွားလေသည်။

စက္ခုဝိညာဏ်ခေါ် မြင်စိတ် ဖြစ်ပေါ်နိုင်ရန်အတွက် မြင်စရာ ကြည့်စရာ အဆင်းရူပါရုံရှိရမည်။ မျက်စိအကြည်ဓာတ် စက္ခုပဿာဒလည်းရှိ ရမည်။ အကြည်ဓာတ် ပျက်သွားပါကလည်း မမြင်နိုင်တော့ချေ။ မြင်စရာရူပါရုံကို မျက်စိသို့ ပို့ပေးရန်၊ မျက်စိ၌ လာရောက် ထင်ဟပ်နိုင်စေရန် အလင်းရောင် (အာလောက)ရှိရမည်။ အမှောင်ထုအတွင်း၌ ဘယ်အရာဝတ္ထုကိုမျှ မမြင်နိုင်ချေ။ အတွင်းစိတ်ကလည်း ထင်ဟပ်လာသည့် ရူပါရုံဘက်သို့ ဦးတည်မှု၊ အာရုံစိုက်မှုရှိရမည်။ အခြားသို့ စိတ်ရောက်နေပါကလည်း မြင်စိတ် မဖြစ်နိုင်ချေ။ ထို့ကြောင့် အောက်ဖော်ပြပါလေးချက်နှင့် ပြည့်စုံမှသာ မြင်စိတ် (စက္ခုဝိညာဏ်) ဖြစ်နိုင်သည်-

- ၁။ ရူပါရုံ = ရုပ်အဆင်း
- ၂။ စက္ခုပဿာဒ = မျက်စိအကြည်
- ၃။ အာလောက = အလင်းရောင်
- ၄။ မနသိကာရ = အာရုံစိုက်မှု

မဖြစ်နိုင်ကြချေ။ အောက်ဖော်ပြပါ အကြောင်းလေးချက် ပြည့်စုံမှသာ ဃာနဝိညာဏ်စိတ်ဖြစ်နိုင်လေသည် -

- | | |
|-------------|---|
| ၁။ ဂန္ဓာရုံ | = အနံ့အာရုံ၊ |
| ၂။ ဃာနပသာဒ | = နှာခေါင်း အကြည်ဓာတ်၊ |
| ၃။ ဝါယော | = အနံ့ပါသောမြူမှုန်များ နှာခေါင်းအကြည်ဓာတ် သို့ရောက်ရှိအောင် လေတိုက်ခိုက်ခြင်း၊ |
| ၄။ မနသိကာရ | = အနံ့အာရုံဘက်သို့ အတွင်းစိတ်၏ ဦးတည်မှု၊ အာရုံစိုက်မှုရှိခြင်း။ |

ဤအင်္ဂါလေးချက်နှင့် ပြည့်စုံမှသာ နံစိတ် (ဃာနဝိညာဏ်) ဖြစ်နိုင်သည်။ နှာခေါင်း အကြည်ဓာတ် ပျက်စီးစေတတ်သော ရောဂါတစ်ခုခုခံစားနေရသူ (ဥပမာ- ဖွပ် စအိုနာရောဂါဖြစ်နေသူ)အား နံစိတ် မဖြစ်နိုင်ချေ။ အိပ်ပျော်နေစဉ်အခါ၌သော်လည်းကောင်း၊ အခြားအာရုံတစ်ခုခုသို့ အလွန်စိတ်ဝင်စားနေသည့်အခါ၌သော်လည်းကောင်း၊ နံစိတ် (ဃာနဝိညာဏ်) မဖြစ်နိုင်ချေ။ ထို့ပြင် အနံ့ရုပ်များကို နှာခေါင်းသို့ ရောက်အောင် လေက ပို့ဆောင်ပေးခြင်းမပြုပါကလည်း နံစိတ် (ဃာနဝိညာဏ်) မဖြစ်နိုင်ချေ။

ဇိဝှါဝိညာဏ် (စားစိတ်)

စားစရာ အရသာများသည် လျှာပေါ်သို့ ရောက်ရှိနေသော်လည်း အရည်မပျော်ဘဲ အခြောက်တိုက် ဖြစ်နေပါက လျှာထဲသို့ အရသာ စိမ့်ဝင်မှု မရှိသောကြောင့် စားစိတ် (ဇိဝှါဝိညာဏ်) မဖြစ်နိုင်ချေ။ ထိုသို့ အရသာရုပ်များ အရည်ပျော်စိမ့်ဝင်မှုရှိစေရန် သွားရည် လျှာရည်များက စားစရာအရသာကို အရည်ဖျော်ပေးရသည်။ အရည်ဓာတ်နည်းနေပါက ရေ၊ ရေနွေး၊ ဟင်းရည်များ ကူညီပေးရသည်။

ထိုအစာအာဟာရ အရသာ အရည်များသည် လျှာပေါ်သို့ စိမ့်ဝင်ပျံ့နှံ့သွားသည့်အခါ၌ အဗ္ဗုတ္တအတွင်းစိတ်ကလည်း လျှာဘက်သို့ ဦးတည်၍ စိတ်စူးစိုက်ပေးလိုက်ပါက စားစိတ် (အရသာသိစိတ်) (ဇိဝှါ ဝိညာဏ်) ဖြစ်ပေါ်လာလေသည်။ ထို့ကြောင့် ဇိဝှါဝိညာဏ်ဖြစ်ရန် အောက်ဖော်ပြပါ

အကြောင်းလေးချက် ရှိရန် လိုလေသည် -

- ၁။ ရသာရုံ = အရသာအာရုံ၊
- ၂။ ဇိဝှါပသာဒ = လျှာ အကြည်ဓာတ်၊
- ၃။ အာပေါ = အရည်ဓာတ်
- ၄။ မနသိကာရ = အာရုံစိုက်ခြင်း။

ကာယဝိညာဏ် (တွေ့ထိစိတ်)

ကိုယ်ကာယနှင့် ပြင်ပရုပ်ဝတ္ထုတစ်စုံတစ်ခုနှင့် ထိတွေ့သောအခါ ကာယဝိညာဏ် (တွေ့ထိစိတ်) ဖြစ်ပေါ်လာသည်။ ပူခြင်း၊ အေးခြင်း၊ နွေးခြင်းကို တွေ့ထိ၍သိသည်။ နူးညံ့ပျော့အိမာကြော စူးရှခြင်းကို တွေ့ထိ၍သိသည်။ လှုပ်ရှားခြင်း၊ ငြိမ်သက်ခြင်းကို တွေ့ထိ၍ သိသည်။ ယင်းတွေ့ထိ အာရုံများကို ကိုယ်အင်္ဂါအစိတ်အပိုင်းတစ်ခုခုဖြင့် စမ်းသပ်၍ တွေ့ထိ၍သိသည်။ ထို့ကြောင့် ကာယဝိညာဏ် (တွေ့ထိစိတ်) ဖြစ်ရန် အောက်ဖော်ပြပါ အချက်လေးချက် လိုအပ်လေသည်-

- ၁။ ဖောဋ္ဌဗ္ဗာရုံ = အတွေ့အထိ အာရုံ၊
- ၂။ ကာယပသာဒ = ကိုယ်ကာယ အကြည်ဓာတ်၊
- ၃။ ပထဝီဓာတ် = အမာခံ အစုအဝေး အစိုင်အခဲ၊
- ၄။ မနသိကာရ = အာရုံစိုက်မှု။

မနောဝိညာဏ် (ကြံတွေးစိတ်)

အတိတ်က တွေ့ကြုံခဲ့ဘူးသော အဆင်း၊ အသံ၊ အနံ့၊ အရသာ၊ အတွေ့အထိ အာရုံ(၅)ပါးကို ပြန်လည် ကြံတွေး၍ သိတတ်၏။ ထို့အပြင် ထိုအာရုံ(၅)ပါးမှ ထပ်ဆင့် ရဲ့ထွင်၍ မှန်းဆအသိ တွေးခေါ်မြော်မြင် အသိများလည်း ဖြစ်တတ်၏။ ထို့ပြင် မနောစိတ်အတွင်း၌ ထင်မြင်လာသော အာရုံများကို သိတတ်၏။ ထိုမနောဝိညာဏ်စိတ်သည် ဟဒယဝတ္ထုရုပ်ကို အမှီပြု၏။ သို့ရာတွင် ရုပ်မရှိသည့် ဘုံဋ္ဌာန (အရူပဘုံ)၌မူ ဟဒယဝတ္ထုကို မမှီချေ။ ထို့ကြောင့် မနောဝိညာဏ်ဖြစ်၍ အောက်ဖော်ပြပါ အကြောင်းလေးချက်ရှိရန် လိုအပ်လေသည်-

- ၁။ ဓမ္မာရုံ = မနော၌ သဘောသက်သက်မျှသော အာရုံ ထင်မြင်ခြင်း၊

- ၂။ မနောဒွါရ (ဘဝင်စိတ်) အားကောင်းခြင်း၊ (ရှေ့ဘဝင်စိတ်သည် နောက်၌ အာဝဇ္ဇန်းစိတ်ကို ဖြစ်စေနိုင်သည့် စွမ်းအားရှိခြင်း။)
- ၃။ ဟဒယရုပ်ကို အမှီပြုရခြင်း၊
- ၄။ မနသိကာရ = အာရုံစိုက်ခြင်း။

ဖဿ (၆)ပါး

ယခုပြဆိုခဲ့သောဒွါရ (၆)ပါး၊ အာရုံ(၆)ပါး၊ ဝိညာဏ် (၆)ပါးတို့ကို ပေါင်းစပ်တွဲဆက်ပေးသော သဘောကို ဖဿဟုခေါ်ရသည်။ စိတ်ကိုအာရုံနှင့် တွဲစပ်ပေးတတ်၏။ ယင်း ဖဿသည်လည်း (၆)မျိုးရှိသည်။

- ၁။ စက္ခုဒွါရရုပ်၊ ရူပါရုံအဆင်းရုပ်နှင့် မြင်တတ်သောစိတ် (စက္ခု ဝိညာဏ်) ဤတရား ၃-ပါး ပေါင်းဆုံမိခြင်းသဘောသည် ဖဿမည် ၏။ ယင်းတရား ၃-ပါး ပေါင်းဆုံခြင်းကို စက္ခုသမ္ပဿဟုခေါ်၏။
- ၂။ အလားတူပင် သောတဒွါရရုပ် သဒ္ဓါရုံ အသံရုပ်နှင့် ကြားတတ် သောစိတ် (သောတဝိညာဏ်) ဤတရားသုံးတို့ ပေါင်းဆုံမိခြင်း သဘောသည် သောတသမ္ပဿမည်၏။
- ၃။ ဃာနဒွါရရုပ်၊ ဂန္ဓာရုံ အနံ့ရုပ်နှင့် အနံ့သိတတ်သောစိတ် (ဃာန ဝိညာဏ်) ဤတရား ၃-ပါးတို့ ပေါင်းဆုံမိခြင်းသည် ဃာနသမ္ပဿ မည်၏။
- ၄။ ဇိဝှိဒွါရရုပ်၊ ရသာရုံ အရသာရုပ်နှင့်အရသာကို သိတတ်သောစိတ် (ဇိဝှိဝိညာဏ်) ဤတရား ၃-ပါးတို့ပေါင်းဆုံမိခြင်းသည် ဇိဝှိသမ္ပဿ မည်၏။
- ၅။ ကာယဒွါရရုပ်၊ ဖောဋ္ဌဗ္ဗာရုံ အတွေ့အထိရုပ်နှင့်တွေ့ထိ သိတတ် သောစိတ် (ကာယဝိညာဏ်) ဤတရားသုံးပါးတို့ ပေါင်းဆုံမိခြင်း သည် ကာယသမ္ပဿမည်၏။
- ၆။ မနောဒွါရ (ဘဝင်စိတ်)၊ ဓမ္မာရုံ (သဘောတရားအာရုံ)နှင့် ကြံတွေးစိတ်(မနောဝိညာဏ်) ဤတရားသုံးပါးတို့ ပေါင်းဆုံမိ ခြင်းသည် မနောသမ္ပဿ မည်၏။

ဝေဒနာ (၆)ပါး

ခံစားမှုကို ဝေဒနာဟုခေါ်သည်။ စိတ်နှင့်အာရုံ ပေါင်းစပ် တွဲစပ်မှု (ဖဿ)ကြောင့် အာရုံ၏အရသာကို ခံစားမှုဖြစ်ပေါ်လာ၏။ ချမ်းသာသော ခံစားခြင်းကို သုခဝေဒနာဟုခေါ်၍ ဆင်းရဲသော ခံရခက်သော ခံစားခြင်းကို ဒုက္ခဝေဒနာဟု ခေါ်သည်။

သုခဝေဒနာသည်လည်း နှစ်မျိုးနှစ်စား ရှိသည်။ ကိုယ်ကာယ၌ ဖြစ်သော ချမ်းသာကို ကာယိက သုခဟုခေါ်၍ စိတ်၌ဖြစ်သော ချမ်းသာကို စေတသိကသုခခေါ်သည်။ စေတသိကသုခကို သောမနဿဝေဒနာ (ဝမ်းမြောက် ဝမ်းသာမှု)ဟု ခေါ်သည်။ ဒုက္ခဝေဒနာသည်လည်း ကိုယ်ကာယ၌ဖြစ်သော ဆင်းရဲခြင်း (ကာယိကဒုက္ခ)နှင့် စိတ်၌ဖြစ်သော ဆင်းရဲခြင်း(စေတသိကဒုက္ခ) ဟူ၍ နှစ်မျိုးရှိသည်။ စေတသိကဒုက္ခကို ဒေါမနဿဝေဒနာ (စိတ်နှလုံး မသာယာမှု)ဟု ခေါ်ဆိုရသည်။

သုခ ဒုက္ခမဟုတ်သော၊ သောမနဿ ဒေါမနဿ မဟုတ်သော အလယ် အလတ်စား ခံစားမှုမျိုးကို ဥပေက္ခာဝေဒနာဟုခေါ်ဆိုရသည်။ ဤသို့ အားဖြင့် ခံစားမှုသဘောကိုလိုက်၍ ဝေဒနာငါးမျိုးရှိသည်။ ယင်းဝေဒနာ ငါးမျိုးတို့ သည် ဖဿအကြောင်းအရင်းခံ၍ ဖြစ်ပေါ်ရသောကြောင့် ဒွါရနှင့် အာရုံ (၆)မျိုးကို အစွဲပြု၍ ဖဿ (၆)မျိုးကို ခွဲခြားရသကဲ့သို့ ဖဿ (၆)မျိုးကို အကြောင်းအရင်းခံ၍ ဖြစ်ပေါ်ရသော ဝေဒနာကိုလည်း အောက်ပါအတိုင်း (၆)မျိုးခွဲခြားရလေသည်-

- ၁။ စက္ခုသမ္ပဿဇာဝေဒနာ = စက္ခုဒွါရ၌ ခံစားမှု၊
- ၂။ သောတာသမ္ပဿဇာဝေဒနာ = သောတာဒွါရ၌ ခံစားမှု၊
- ၃။ ဃာနုသမ္ပဿဇာဝေဒနာ = ဃာနုဒွါရ၌ ခံစားမှု၊
- ၄။ ဇီဝှါသမ္ပဿဇာဝေဒနာ = ဇီဝှါဒွါရ၌ ခံစားမှု၊
- ၅။ ကာယသမ္ပဿဇာဝေဒနာ = ကာယဒွါရ၌ ခံစားမှု၊
- ၆။ မနောသမ္ပဿဇာဝေဒနာ = မနောဒွါရ၌ ခံစားမှု။

တဏှာ (၆)ပါး

၂၇

တဏှာ (၆)ပါး၊ စေတနာ (၆)ပါး၊ သညာ (၆)ပါး

ယင်းဝေဒနာ၏နောက်၌ ဆက်လက်၍ ကြိုက်ခြင်း၊ မကြိုက်ခြင်း၊ ရယူသိမ်းပိုက်လိုခြင်း၊ ဖယ်ရှားဖျက်ဆီးလိုခြင်း ဟူသော တဏှာလောဘစော နှင့်ဒေါသစောများ ဖြစ်ပေါ်ကြလေသည်။

ဆက်လက်၍ ဖြစ်အောင် ပျက်အောင် ဖန်တီးမှု တိုက်တွန်းမှု စေတနာ များလည်း ဖြစ်ပေါ်လာလေတော့သည်။

ကြိုက်လျှင် ကြိုက်သလို၊ မကြိုက်လျှင် မကြိုက်သလို ကောင်း မကောင်း ခွဲခြားမှတ်သားမှု သညာများလည်း ဖြစ်ပေါ်ကြလေသည်။ ယင်း တဏှာ၊ စေတနာ၊ သညာတို့ (၆)ပါးစီ ကွဲပြားနေပုံကို ဆက်လက်ပြဆိုပါ မည်-

တဏှာ (၆)ပါး

- | | |
|------------------|---|
| ၁။ ရူပတဏှာ | = အဆင်း (ရူပါရုံ)၌ တပ်မက်ခြင်း၊ |
| ၂။ သဒ္ဓတဏှာ | = အသံ (သဒ္ဓါရုံ)၌ တပ်မက်ခြင်း၊ |
| ၃။ ဂန္ဓတဏှာ | = အနံ့ (ဂန္ဓာရုံ)၌ တပ်မက်ခြင်း၊ |
| ၄။ ရသာတဏှာ | = အရသာ (ရသာရုံ)၌ တပ်မက်ခြင်း၊ |
| ၅။ ဖောဋ္ဌဗ္ဗတဏှာ | = အတွေ့အထိ (ဖောဋ္ဌဗ္ဗာရုံ)၌ တပ်မက်ခြင်း၊ |
| ၆။ ဓမ္မတဏှာ | = အတွေးအခေါ် အယူအဆ (ဓမ္မာရုံ)၌ တပ်မက်ခြင်း၊ |

စေတနာ (၆)ပါး

- | | |
|-----------------|--|
| ၁။ ရူပသဇ္ဇေတနာ | = ရူပါရုံကို ခံစားတပ်မက်စေရန် တိုက်တွန်းလှုံ့ဆော်မှု၊ |
| ၂။ သဒ္ဓသဇ္ဇေတနာ | = သဒ္ဓါရုံကို ခံစားတပ်မက်စေရန် တိုက်တွန်းလှုံ့ဆော်မှု၊ |
| ၃။ ဂန္ဓသဇ္ဇေတနာ | = ဂန္ဓာရုံကို ခံစားတပ်မက်စေရန် တိုက်တွန်းလှုံ့ဆော်မှု၊ |

ဗုဒ္ဓဘာသာလက်စွဲကျမ်း

- ၄။ ရသသဉ္စေတနာ = ရသာရုံ ခံစားတပ်မက်စေရန် တိုက်တွန်းလှုံ့ဆော်မှု၊
- ၅။ ဖောဋ္ဌဗ္ဗသဉ္စေတနာ = ဖောဋ္ဌဗ္ဗာရုံကို ခံစားတပ်မက်စေရန် တိုက်တွန်းလှုံ့ဆော်မှု၊
- ၆။ ဓမ္မသဉ္စေတနာ = ဓမ္မာရုံကို ခံစားတပ်မက်စေရန် တိုက်တွန်းလှုံ့ဆော်မှု။

သညာ (၆)ပါး

- ၁။ ရူပသညာ = အဆင်း (ရူပါရုံ)ကို မှတ်သားမှု၊
- ၂။ သဒ္ဓါသညာ = အသံ (သဒ္ဓါရုံ)ကို မှတ်သားမှု၊
- ၃။ ဂန္ဓသညာ = အနံ့ (ဂန္ဓာရုံ)ကို မှတ်သားမှု၊
- ၄။ ရသသညာ = အရသာ (ရသာရုံ)ကို မှတ်သားမှု၊
- ၅။ ဖောဋ္ဌဗ္ဗသညာ = အတွေ့အထိ (ဖောဋ္ဌဗ္ဗာရုံ)ကို မှတ်သားမှု၊
- ၆။ ဓမ္မသညာ = အတွေးအခေါ် အယူအဆ(ဓမ္မာရုံ)ကို မှတ်သားမှု။

ဥပမာ- အဆင်းရူပါရုံကို စက္ခုဝိညာဏ်စိတ်က မြင်တတ်စေရန် လည်းကောင်း၊ ထိုအဆင်းရူပါရုံ၏ အရသာကို ဝေဒနာ စေတသိက်က ကောင်း၊ မကောင်း ခံစားတတ်စေရန် လည်းကောင်း၊ ထိုအဆင်း ရူပါရုံကို သညာစေတသိက်က ဖြူ၊ နီ၊ ပြာ၊ ဝါ စသည်ဖြင့် မှတ်သားတတ်စေရန်လည်း ကောင်း၊ စေတနာ စေတသိက်က တိုက်တွန်းနှိုးဆော်ပေးလေသည်။ ဖော်ပြပါ တရားများကို အဓိပ္ပါယ်ရှင်းလင်းပြဆိုရာ၌ ရှေ့နှင့်နောက်ခွဲခြား၍ ပြောဆို နေရသော်လည်း အမှန်စင်စစ် သဘာဝတရား၌မူ တပြိုင်နက်တည်း ဖြစ်ပေါ်ကြ၍ အချင်းချင်း အပြန်အလှန် အထောက်အကူပြု အမှီသဟဲပြု နေကြလေသည်။

စိတ်နှစ်မျိုးခွဲခြားခြင်း

စိတ်ကို ဝီထိစိတ်နှင့် ဝီထိမုတ်စိတ်ဟူ၍ နှစ်မျိုးခွဲခြားနိုင်သည်။
ဝီထိစိတ်သည် နိုးကြားသော စိတ်ဖြစ်၍ ဝီထိမုတ်စိတ်သည် အိပ်ပျော်
နေသော စိတ်ဖြစ်သည်။ တစ်နည်းအားဖြင့် နိုးကြားချိန်တွင် ဝီထိစိတ်ဖြစ်၍
အိပ်ပျော်ချိန်၊ အိပ်မောကျချိန် သတိမေ့မျောနေချိန်၌ ဝီထိမုတ်စိတ်ဖြစ်သည်။

ဝီထိစိတ်

ဝီထိစိတ်သည် မြင်သိစိတ်၊ ကြားသိစိတ်၊ နံသိစိတ်၊ စားသိစိတ်၊
ထိသိစိတ်၊ ကြံသိစိတ်များ ဖြစ်ကြသည်။

ဝီထိမုတ်စိတ်

ဝီထိမုတ်စိတ်သည် အိပ်မောကျနေချိန်၌ ဖြစ်သော စိတ်ဖြစ်၍
ဘဝင်စိတ်ဟု ခေါ်ဆိုရသည်။ အတိတ်ဘဝမှ အာရုံကိုသာ သိနေ၍ ဤဘဝ
ပြင်ပ ဗဟိဒ္ဓ အာရုံများကို မသိတတ်ချေ။ ဝီထိမုတ်စိတ်သည် ပဋိသန္ဓေ၊
ဘဝင်၊ စုတိဟူ၍ သုံးမျိုးရှိသည်။

ဘဝင်စိတ်

သတ္တဝါတစ်ဦးတစ်ယောက် အသက်ရှင်နေဆဲကာလ၌ ပြင်ပ ဗဟိဒ္ဓရှိ
အဆင်း၊ အသံ၊ အနံ့၊ အရသာ၊ အတွေ့အထိ အာရုံများကို သိနေခြင်းမရှိပဲ
နှစ်နှစ်မြိုက်မြိုက် အိပ်မောကျနေချိန်သည် ဘဝင်စိတ်ဖြစ်ရာ ကာလဖြစ်သည်။
နိုးကြားနေစဉ်အခါကာလ၌လည်း ဝီထိစိတ်တစ်ခုနှင့် တစ်ခုအကြား စိတ်ခါတ်
အင်အား ပြန်လည်ဖြည့်တင်းရန် အနားယူသည့်အနေဖြင့် ဘဝင်စိတ်ဖြစ်
ပေါ်ရသည်။ ဘဝင်စိတ်ဖြစ်ပေါ်နေချိန်၌ ပင်ပန်းနွမ်းနယ်မှုများ ပြေပျောက်
သွား၍ အင်အားအသစ်များ ပြည့်ဖြိုးတိုးပွားလာသည်။ ထို့ကြောင့် ဝီထိစိတ်
တစ်ခုနှင့်တစ်ခုအကြား ဘဝင်စိတ်များ ကြားခံဖြစ်ပေးရသည်။

ဘဝတစ်ခု၌ အစဦးစွာဖြစ်သော ဘဝင်စိတ်ကိုပင် ပဋိသန္ဓေ စိတ်
ဟုခေါ်ရသည်။ နောက်ဆုံးဖြစ်သော ဘဝင်စိတ်ကို စုတိစိတ်ဟု ခေါ်ဆိုရ
သည်။

ပဋိသန္ဓေစိတ်

ပဋိသန္ဓေ = ပဋိသန္ဓိ = ပဋိ + သန္ဓိ = (ပဋိ = တစ်ဖန်ပြန်လှန်၍ + သန္ဓိ = ဆက်စပ်ခြင်း) ဘဝဟောင်းနှင့် ဘဝသစ်ကို ဆက်စပ်ပေးသည့် စိတ်ကို ပဋိသန္ဓေစိတ်ဟုခေါ်ဆိုရသည်။

စုတိစိတ်

စုတိ = ရွှေ့လျော့ခြင်း။ ဘဝတစ်ခုမှ ရွှေ့လျော့ခြင်း = ကွယ်လွန် အနိစ္စ ရောက်ခြင်းကို စုတေသည်ဟုခေါ်ရသည်။ ထို့ကြောင့် နောက်ဆုံးဘဝင်စိတ်ကို စုတိစိတ်ဟုခေါ်ဆိုရသည်။

ပဋိသန္ဓေစိတ်နှင့် စုတိစိတ်တို့သည် ဘဝတစ်ခု၌ တစ်ကြိမ်စီသာ ဖြစ်ကြသည်။ ဘဝင်စိတ်မှာမူ မရေမတွက်နိုင်အောင် အသချေ အသချာ များပြားစွာ ရွေ့နောက်ဆက်စပ်ဖြစ်တတ်လေသည်။ ပဋိသန္ဓေစိတ်၊ ဘဝစိတ်နှင့် စုတိစိတ်တို့သည် သတ္တဝါတစ်ဦးတစ်ယောက်အား ဘဝတစ်ခု၌ စိတ်အမျိုးအစားတစ်ခုတည်းသာဖြစ်၍ အာရုံလည်း တစ်မျိုးတစ်စားတည်း ဟုဖြစ်သည်။ အတိတ်ဘဝက သေခါနီး (မရဏသန္ဓဇော) စိတ်ကယူခဲ့သော ကံအာရုံ၊ ကမ္မနိမိတ်အာရုံ သို့မဟုတ် ဂတိနိမိတ်အာရုံ တစ်ခုခုကို ရယူလျက် ရှိသည်။

ဥပမာ- အပါယ်သတ္တဝါများမှာ အကုသလဝိပါက် ဥပေက္ခာသဟဂုတ် သန္တိရဏ စိတ်တစ်ခုတည်းသာလျှင် ပဋိသန္ဓေစိတ်၊ ဘဝင်စိတ်၊ စုတိစိတ် အဖြစ်ဖြင့် ဖြစ်ပေါ်လေသည်။ အလားတူပင် ပဌမဈာန် ဗြာဟ္မဒုဘုံ၌ ဗြဟ္မာတို့အား ရူပဝိပါက်ပဌမဈာန်စိတ်တစ်ခုတည်းသာလျှင် ပဋိသန္ဓေစိတ်၊ ဘဝင်စိတ်၊ စုတိစိတ် အဖြစ်ဖြင့် ဖြစ်လေသည်။

လူသားတို့မှာ ပဋိသန္ဓေ ဘဝင် စုတိ ဖြစ်နိုင်သောစိတ်(၉)မျိုးရှိသည်။ မဟာဝိပါက်စိတ် ၈-ခုနှင့် အဟိတ်ကုသလဝိပါက် ဥပေက္ခာသဟဂုတ် သန္တိရဏစိတ်တို့ဖြစ်ကြသည်။ ၎င်းအနက် ပထမ မဟာဝိပါက်စိတ်ဖြင့် ပဋိသန္ဓေ နေခဲ့ပါက ဘဝင်စိတ်နှင့် စုတိစိတ်တို့သည်လည်း ပထမ မဟာဝိပါက်စိတ် ပင်ဖြစ်သည်။

အာရုံတုံညီမှုများ

လွန်ခဲ့သောအတိတ်ဘဝက မရဏာသန္တဇောစိတ်၏ အာရုံကိုပင် ယခုဘဝ၌ ပဋိသန္ဓေစိတ်၊ ဘဝင်စိတ်နှင့် စုတိစိတ်တို့သည် အာရုံအဖြစ် ရယူကြသည်။ ယင်းအာရုံကို ကံ၊ ကမ္မနိမိတ်၊ ဂတိနိမိတ်အာရုံဟု ခေါ်ဆိုရသည်။

သေခါနီး အာရုံနိမိတ် ၃-မျိုး

သေခါနီးအချိန်ကို မရဏာသန္တဟုခေါ်သည်။ မရဏာ+ အာသန္တ= မရဏာ= သေခြင်း+ အာသန္တ= နီးကပ်ခြင်း။ သေခါနီးအခါ၌ဖြစ်သော ဇောစိတ်ကို မရဏာသန္တဇောဟုခေါ်သည်။ သေခါနီးသောပုဂ္ဂိုလ်အား ကံအာရုံ၊ ကမ္မနိမိတ် အာရုံ၊ ဂတိနိမိတ်အာရုံသုံးပါးတို့တွင် တစ်ပါးပါးထင်မြင်လာသည်။

ကံအာရုံ

သတ္တဝါတစ်ဦး၏သန္တာန်၌ ကုသိုလ်ကံ၊ အကုသိုလ်ကံအမျိုးမျိုး ရှိသည့်အနက် အကျိုးပေးခွင့်အလှည့်ရ၍ အင်အားကြီးသောကံသည် သေခါနီးအခါ၌ အာရုံအဖြစ် ထင်မြင်လာသည်။ ကုသိုလ်ကံဖြစ်ပါက ယခုလောလောဆယ် ကုသိုလ်ပြုနေရသည့် အနေအထားဖြင့် ထင်မြင်လာသည်။ ကိုယ်တိုင်လှူဒါန်း ပေးကမ်းနေဟန်၊ ရေစက်ချ အမျှပေးဝေနေဟန်များ၊ ယခုလက်ငင်းပြုလုပ်နေရဘိသကဲ့သို့ ထင်မြင်လာသည်။ အကုသိုလ်ကံ ဖြစ်ပါကလည်း ယခုလက်ငင်း ဆဲဆိုကြိမ်းမောင်း သတ်ဖြတ်နေရဘိသကဲ့သို့ ထင်မြင်လာသည်။ ယင်းကံအာရုံမှာ အတိတ်ကာလသာ ဖြစ်သည်။

ကမ္မနိမိတ်အာရုံ

ကံပြုစဉ်အခါက ပါဝင်သော အခမ်းအနားများ၊ အလှူမဏ္ဍပ်၊ လှူဖွယ်ပစ္စည်း၊ အလှူခံပုဂ္ဂိုလ်စသည်ဖြင့် အာရုံ(၆)ပါး တစ်ခုခု ထင်မြင်လာသည်။ အကုသိုလ်အမှု၌ ဒုတ်၊ ဓား၊ လုံ့လက်နက်များ၊ အသားစု အသားပုံများစသော အာရုံ(၆)ပါး တစ်ခုခုထင်မြင်လာသည်။ ယင်းအာရုံမှာ အတိတ်နှင့် ပစ္စုပ္ပန်နှစ်မျိုးဖြစ်နိုင်သည်။

ဂတိနိမိတ်အာရုံ

ထိုပုဂ္ဂိုလ် လားရောက်မည့် ဘဝ၌ရှိသော အာရုံငါးပါးသည် ဂတိနိမိတ်မည်၏။ နတ်ပြည်ရောက်မည့်သူသည် နတ်ဘုံ၊ နတ်နန်း၊ နတ်သွီး၊

ပန်းဥယျာဉ်စသည်တို့ထင်လာကုန်၏။ အပါယ်ငရဲရောက်မည့်သူသည် ငရဲမီး၊ ငရဲခွေး၊ တောင်ကြိုတောင်ကြားစသည်တို့ထင်လာကုန်၏။ လူ့ပြည် ရောက်မည့်သူအား အမိဝမ်းရေ၊ အမိပုံပန်းသဏ္ဌာန်စသည် ထင်လာကုန်၏။

နိမိတ်အာရုံပြောင်းလဲနိုင်ခြင်း

ကံအာရုံ၊ ကမ္မနိမိတ်အာရုံ၊ ဂတိနိမိတ်အာရုံ ထင်လာရာ၌ အင်အားကြီးသော ကုသိုလ်ကံ၊ အကုသိုလ်ကံများရှိပါက ထိုကံတို့၏ အစွမ်းကြောင့် အာရုံများ ထင်လာရသည်။ သို့မဟုတ် သေခါနီးအခါ ပြုလုပ်သောကုသိုလ်ကံ၊ အကုသိုလ်ကံသည် အာရုံအဖြစ်ထင်လာသည်။ တစ်နည်းအားဖြင့် ကြိမ်ဖန်များစွာပြုလုပ်ခဲ့သော ကုသိုလ်ကံ၊ အကုသိုလ်ကံများ၏ အစွမ်းကြောင့် နိမိတ်ထင်လာကြသည်။ မြေဖျိုခံရသော စိဉ္ဇမာန၊ ဒေဝဒတ်၊ နန္ဒလုလင်တို့အားလည်းကောင်း၊ သင်ဓုန်းဓားစက်ကို ရွှေသရဖူထင်၍ ဦးခေါင်းပေါ်သို့ တင်သော မိတ္တဝိန္ဒကအားလည်းကောင်း၊ ပစ္စုပ္ပန်ငရဲ မီးလျှံနှင့် သင်ဓုန်းဓားစက်များသည် ဂတိနိမိတ်အာရုံအဖြစ် ထင်လာကြသည်။ ဓမ္မိကဥပါသကာနှင့် ဒုဋ္ဌဂါမဏီမင်းစသူတို့အား နတ်သား၊ နတ်သမီး၊ နတ်ရထားတို့၏ အဆင်းရူပါရုံကို ကိုယ်တိုင်မျက်စိဖြင့်မြင်ကြရ၍ ပစ္စုပ္ပန်ဂတိနိမိတ်အာရုံ ထင်လာကြသည်။ အလားတူ နတ်တူရိယာသံ၊ နတ်တို့၏ အမွှေးရနံ့စသော အာရုံများလည်း ထင်လာကြသည်။

သီဟိုဠ်ကျွန်းတွင် အရှင်သောဏမထေရ်၏ ခမည်းတော် ရဟန်းကြီးသည် ငယ်စဉ်က မုဆိုးလုပ်ခဲ့ဘူး၍ သေခါနီးအခါတွင် ငရဲခွေးများ ထင်မြင်လာသည်။ ထိုအခါ အရှင်သောဏမထေရ်သည် ခမည်းတော် ရဟန်းကြီးကို မဟာစေတီရင်ပြင်သို့ ညောင်စောင်းဖြင့် ပင့်ဆောင်ခဲ့၍ ပန်းရေချမ်း ဆီမီးများ ပြင်ဆင်ထားပြီး ဘုရားကို အာရုံပြု၍ လှူဒါန်းရန် တိုက်တွန်းလေသည်။ ထိုအခါ ခမည်းတော် ရဟန်းကြီးမှာ နတ်သမီး၊ နတ်သား၊ ဂတိနိမိတ်အာရုံများ ထင်လာလေသည်။ သာသနာ့ဒါယကာ သီရိဓမ္မာသောကမင်းကြီးသည် ရှေးဦးစွာ နိမိတ်ကောင်းများ ထင်လာပြီးမှ မိမိစိတ်တိုင်းကျ မလှူဒါန်းရသည်ကို မကျေမနပ် ဒေါမနဿ ဖြစ်ပွားလာ၍ မကောင်းသော နိမိတ်များ ထင်မြင်လာပြီး စပါးကြီးမြွေ (၇)ရက် ဖြစ်ရရှာသည်ဟု ဆိုကြသည်။

ပဋိသန္ဓေစိတ်၏အာရုံ

ဘဝသစ်၌ဖြစ်သော ပဋိသန္ဓေစိတ်သည် ဘဝဟောင်းက စုတိစိတ်၏ နောက်၌ကပ်လျက် တဆက်တည်း ဖြစ်ပေါ်လာလေသည်။ သို့ရာတွင် ရှေးဘဝ စုတိစိတ်၏အာရုံကို နောက်ဘဝပဋိသန္ဓေစိတ်သည် ဆက်လက် ရယူခြင်း မရှိချေ။ မရဏာသန္တတိယံ မရဏာသန္တဇော၏ အာရုံကို နောက်ဘဝပဋိသန္ဓေ စိတ်က လက်ခံရယူလေသည်။ မရဏာသန္တဇောနှင့် ပဋိသန္ဓေစိတ်တို့၏ အကြား၌ ဖြစ်ပေါ်သော ဘဝင်စိတ်နှင့်စုတိစိတ်တို့သည် အတိတ်ဘဝက အာရုံအဟောင်းဖြစ်သော ကံ၊ ကမ္မနိမိတ်၊ ဂတိနိမိတ်အာရုံတို့ကို အာရုံပြုသည်။ မရဏာသန္တဇောသည် မိမိရရှိထားသော ကံ၊ ကမ္မနိမိတ်၊ သို့မဟုတ် ဂတိနိ မိတ်အာရုံကို မိမိနောက်ရှိ ဘဝင်စိတ်နှင့် စုတိစိတ်တို့ကို ခုန်ကျော်၍ ပဋိသန္ဓေစိတ်သို့ လွှဲပြောင်းပေးလိုက်သည်။ ထို့ကြောင့် နောက်ဘဝ၌ ဖြစ်သော ပဋိသန္ဓေစိတ်သည် ရှေးဘဝ မရဏာသန္တဇောထံမှ ရရှိသော အာရုံသစ်ကို ဆက်လက် ရယူအာရုံပြုသည်။

ရဟန္တာပုဂ္ဂိုလ်အား ကံ၊ ကမ္မနိမိတ်၊ ဂတိနိမိတ်မထင်ခြင်း

ရဟန္တာပုဂ္ဂိုလ်တို့၏ မရဏာသန္တတိယံ ကံ၊ ကမ္မနိမိတ်၊ ဂတိနိမိတ် အာရုံထင်ခြင်း မရှိချေ။ အဘယ့်ကြောင့်ဆိုသော် နောင်တစ်ဖန်ဘဝ၌ ဖြစ်ရန် မရှိသောကြောင့်တည်း။ ရဟန္တာပုဂ္ဂိုလ်၏ မရဏာသန္တဇောတိထိသည် သင်္ခါရ တရားတို့ကိုသာ အာရုံပြု၍ စုတိစိတ်သည်လည်း ဘဝဟောင်းက ပါလာသော ကံ၊ ကမ္မနိမိတ်၊ ဂတိနိမိတ်တစ်ခုခုကို အာရုံပြုလေသည်။

ဘဝသစ်၌ဆက်လက်ဖြစ်ပေါ်ပုံ

ဘဝသစ်၌ ရှေးဦးစွာ ဖြစ်သောစိတ်ကို ပဋိသန္ဓေစိတ်ဟု ခေါ်ဆို၍ ယင်း၏ နောက်၌ ဆက်လက်၍ဖြစ်သော ပဋိသန္ဓေစိတ်နှင့် မျိုးတူသော စိတ်များကို ဘဝင်စိတ်ဟု ခေါ်ဆိုရလေသည်။ ပဋိသန္ဓေနောက်၌ ရိုးရိုးသာမန် အားဖြင့် ဘဝင်(၁၅)ချက်၊ ထို့နောက် ဘဝင်္ဂစလန၊ ဘဝင်္ဂပစ္ဆေဒဟူ၍ ဘဝင် (၁၇)ချက် ဖြစ်ပြီးနောက် မနောဒွါရာဝဇ္ဇန်း တစ်ကြိမ်၊ ဘဝနိကန္တိက လောဘ ဇော(၇)ကြိမ်၊ ဤဝိထိစိတ်များ ဖြစ်ပေါ်လာသည်။ ယင်းဝိထိစိတ်များသည်

မိမိရရှိထားသော ဝိပါက်နာမက္ခန္ဓာဟူသော နာမ်တရားနှင့် ကဋတ္တာရုပ်၊ ကမ္မဇရုပ်ဟု ခေါ်သော ရုပ်တရား ဤနာမ်ရုပ် နှစ်ပါးကို အာရုံပြုသည်။ ဆိုလိုသည်မှာ မိမိရရှိထားသော ရုပ်ခန္ဓာနှင့် နာမ်ခန္ဓာကို ငါ၊ ငါ၏ ဥစ္စာ၊ ငါ့ကိုယ်ဟူ၍ သိမ်းပိုက်လိုက်ခြင်းဖြစ်သည်။

° ပဋိသန္ဓေ ဘဝင် စုတိစိတ် (၁၉)ပါး

အောက်ဖော်ပြပါ စိတ် (၁၉)ပါးတို့သည် ပဋိသန္ဓေဌာန၊ ဘဝင်ဌာန၊ စုတိဌာနဟူသော လုပ်ငန်းခွင်သုံးခုတို့၌ ပဋိသန္ဓေကိစ္စ၊ ဘဝင်ကိစ္စ၊ စုတိကိစ္စ ဟူသော လုပ်ငန်းသုံးမျိုးကို လုပ်ဆောင်ကြသည်။

(က) အဟိတ်အကုသလဝိပါက် ဥပေက္ခာသဟဂုတ်သန္တိရဏစိတ်(၁) ပါး
(ဒုဂ္ဂတိအဟိတ်) (အပါယ်လေးဘုံ ပဋိသန္ဓေ)

(ခ) အဟိတ်ကုသလဝိပါက်ဥပေက္ခာသဟဂုတ်သန္တိရဏစိတ် (၁) ပါး
(သုဂတိအဟိတ်) (လူ့ဘုံနှင့်စာတုမဟာရာဇ်ဘုံ)

(ဂ) မဟာဝိပါက်စိတ် (ကာမသုဂတိ ၇-ဘုံ) (၈) ပါး

(ဃ) ရူပဝိပါက်စိတ် (ရူပဗြဟ္မာ ၁၅-ဘုံ) (၅) ပါး

(င) အရူပဝိပါက်စိတ် (အရူပဗြဟ္မာ ၄-ဘုံ) (၄) ပါး

ပေါင်း - ၁၉- ပါး

မဟာဝိပါက်စိတ်ရှစ်ခုကို သောမနဿလေးပါး၊ ဥပေက္ခာ လေးပါး ဟူ၍လည်ကောင်း၊ ဉာဏသမ္ပယုတ်စိတ် (တိဟိတ်) လေးပါးနှင့်၊ ဉာဏ ဝိပ္ပယုတ်စိတ် (ဒွိဟိတ်) လေးပါးဟူ၍လည်းကောင်း ခွဲခြားရသည်။

အသညသတ်ပဋိသန္ဓေ

အသညသတ်ဘုံ၌ အသညသတ်ဗြဟ္မာတို့သည် နာမ်တရားမပါပဲ ရုပ်သက်သက်ဖြင့်သာ ပဋိသန္ဓေနေကြသည်။ နာမ်တရားကို ရွံရှာစက် ဆုတ်သော ဘာဝနာကုသိုလ်ကံကြောင့် နာမ်တရားမပါပဲ ကံကြောင့်ဖြစ်သော ဇီဝိတနဝကရုပ်ကလာပ်ဖြင့် ပဋိသန္ဓေနေကြသည်။

စုတိနောင် ပဋိသန္ဓေများ

(က) ဒုဂ္ဂတိအဟိတ် စုတိနောင်ကာမပဋိသန္ဓေ (၁၀)ပါးဖြစ်ခွင့်ရှိသည်။ ဆိုလိုသည်မှာ အပါယ်လေးဘုံမှ စုတေလျှင် ကာမ (၁၁)ဘုံ တစ်ခုခု၌ ကာမပဋိသန္ဓေ (၁၀)မျိုး ဖြစ်ခွင့်ရှိသည်။ အလားတူပင် သုဂတိအဟိတ် စုတိတစ်ခုနှင့် ဒွိဟိတ်စုတိလေးခုတို့၏နောက်၌ အလားတူ ကာမပဋိသန္ဓေ (၁၀)မျိုး ဖြစ်ခွင့်ရှိသည်။ မဟာဝိပါက်ဉာဏသမ္ပယုတ်စိတ် (တိဟိတ်) စုတိနောက်၌ အသညသတ်ရုပ်ပဋိသန္ဓေ(၁)ခု၊ ကာမပဋိသန္ဓေ (၁၀)၊ ရူပပဋိသန္ဓေ (၅)ခု၊ အရူပပဋိသန္ဓေ (၄)ခု၊ ပေါင်းပဋိသန္ဓေ (၂၀) ဖြစ်ခွင့်ရှိသည်။ ဆိုလိုသည်မှာ ကာမတိဟိတ်ပုဂ္ဂိုလ် စုတေလျှင် (၃၁)ဘုံတွင် မည်သည့်ဘုံမှာမဆို ပဋိသန္ဓေနေနိုင်သည်။ ယင်းကာမတိဟိတ်ပုဂ္ဂိုလ်သည်၊ ပုထုဇဉ်၊ သောတာပန်၊ သကဒါဂါမ်၊ အနာဂါမ်၊ ဈာန်ရ/မရ ပုဂ္ဂိုလ်များ ပါဝင်သည်။

ရူပစုတိ(၅)ခုနောက်၌ သဟိတ်ပဋိသန္ဓေ(၁၇)ခု ဖြစ်ခွင့်ရှိသည်။ ဆိုလိုသည်မှာ မဟာဝိပါက်စိတ် (၈)ခု၊ မဟဂ္ဂုတ်ဝိပါက် (၉)ခု၊ ပေါင်း (၁၇)ခု ဖြစ်ခွင့်ရှိသည်။ ရူပဘုံမှ စုတေလျှင် အပါယ်ဘုံသို့ မကျရောက်နိုင်၊ အင်္ဂါချို့တဲ့သော လူမဖြစ်နိုင်၊ ဘုန်းကံမရှိသော အောက်တန်းကျသည့် နတ်များ မဖြစ်နိုင်၊ အသညသတ်ဘုံ၌ မဖြစ်နိုင်ဟု ဆိုလိုသည်။

အရူပစုတိနောက်၌ အောက်တဆင့်နိမ့် အရူပပဋိသန္ဓေ ဖြစ်ခွင့်မရှိချေ။ မိမိနှင့်အဆင့်တူ အရူပပဋိသန္ဓေနှင့် အထက် အဆင့်မြင့် အရူပပဋိသန္ဓေဖြစ်နိုင်သည်။ ထို့ပြင် ကာမတိဟိတ် ပဋိသန္ဓေ (၄)ခုဖြစ်နိုင်သည်။ အရူပဗြဟ္မာတို့သည် အရူပဘုံမှ ရူပ(၁၆)ဘုံသို့လည်း ကောင်း၊ အပါယ်(၄)ဘုံသို့လည်းကောင်း တိုက်ရိုက်ဘဝကူးပြောင်းနိုင် ခြင်းမရှိချေ။

စိတ္တုပ္ပါဒ်

စိတ်သည် စိတ်တစ်ခုတည်း ဖြစ်ပေါ်ခြင်းမရှိချေ။ စေတသိက်များနှင့် ယှဉ်တွဲ၍ဖြစ်ပေါ်ခြင်း၊ ချုပ်ပျက်ခြင်းကိုပြုသည်။ ယင်းသို့ ယှဉ်ဖော်ယှဉ်ဖက် စေတသိက်များနှင့် အတူတကွဖြစ်ပေါ်ခြင်းကို စိတ္တုပ္ပါဒ်-စိတ္တုပ္ပါဒ်ဟု ခေါ်သည်။ (စိတ္တ-စိတ်+ဥပ္ပါဒ်-ဖြစ်ခြင်း)၊ စိတ္တုပ္ပါဒ်-စိတ္တုပ္ပါဒ်။ စိတ္တုပ္ပါဒ်ဟူသော အသုံးအနှုန်းကို တွေ့ရှိပါက ခေါင်းဆောင်စိတ်နှင့် နောက်လိုက်

ယဉ်ဘက် စေတသိက်များ အတူတကွ ပူးတွဲဖြစ်ခြင်းဟူ၍ နားလည်ရန် လိုအပ်ပေသည်။ စိတ္တပ္ပပါဒ်တစ်ခု၏ သက်တမ်းကို ခဏငယ် သုံးချက်ဖြင့် လည်းကောင်း၊ ခဏကြီးတစ်ချက်ဖြင့်လည်းကောင်း တိုင်းတာရသည်။ ယင်း ခဏကြီး တစ်ချက်စာ အချိန်ကာလကို စိတ္တက္ခဏတစ်ချက်ဟု ရေတွက် ရသည်။ စိတ္တက္ခဏတစ်ခုကို တိုင်းတာပါက တစ်စက္ကန့်ကို ကုဋေကစ်သိန်း ခွဲစိပ်လျှင် တစ်စိတ်မျှကြာသည်။ ဆိုလိုသည်မှာ တစ်စက္ကန့်အတွင်း၌ စိတ္တက္ခဏပေါင်း ကုဋေတစ်သိန်း ဖြစ်ခြင်း၊ ချုပ်ခြင်းရှိသည်ဟု ဆိုသည်။

ဥပါဒ်၊ ဌီ၊ ဘင်-ဖြစ်၊ တည်၊ ပျက်

စိတ်ဖြစ်စေ၊ ရုပ်ဖြစ်စေ ဖြစ်ပြီးနောက် ပျက်စီးချုပ်ပျောက်ခြင်း သဘောရှိ၏။ အဖြစ်နှင့် အပျက်ကြားကာလ၌ ခေတ္တယာယီ တည်တံ့ခြင်း သဘောလည်းရှိသည်။ ဥပမာ- ဒုတ်ချောင်းတစ်ခုကို ကောင်းကင်သို့ ပစ်တင်ရာ၌ တက်ရှိန်နှင့် ကျရှိန် နှစ်မျိုးကို သိသာထင်ရှားစွာ တွေ့မြင်ကြရ မည်ဖြစ်သည်။ သို့ရာတွင် ယင်း တက်ရှိန်နှင့် ကျရှိန် နှစ်ခုတို့၏ ကြားကာလ ကောင်းကင်ယံတွင် ဒုတ်ချောင်း၏ ခေတ္တယာယီ ရပ်တန့်မှု ရှိရမည်သာ ဖြစ်သည်။ ထို့ကြောင့် ဒုတ်ချောင်း၏ တက်ခြင်း၊ ရပ်တန့်ခြင်း၊ ကျဆင်းခြင်း ဟူသော အခိုက်အတန့် သုံးမျိုးကို တွေ့နိုင်ပေသည်။ ထို့ကြောင့် အဖြစ်နှင့် အပျက်ကြား၌ မည်မျှတိုတောင်းသည်ဖြစ်စေ တည်တံ့ခြင်းသဘော ရှိရပေ မည်။ အဘိဓမ္မာဝေါဟာရအားဖြင့် ဖြစ်ခြင်းကို ဥပါဒ်၊ တည် ခြင်းကို ဌီ၊ ပျက်ခြင်းကို ဘင်ဟု ခေါ်ဆို၍ ပရမတ္ထတရားတို့သည် ဥပါဒ်ခဏ၊ ဌီခဏ၊ ဘင်ခဏဟူ၍ ခဏသုံးပါး ရှိကြလေသည်။

ရုပ်တို့၏သက်တမ်း (စိတ္တက္ခဏ ၁၇-ချက်)

ရုပ်တစ်ခု၏ သက်တမ်းသည် စိတ္တက္ခဏ ၁၇-ချက်၊ သို့မဟုတ် (၁၇×၃) ခဏငယ် ၅၁-ချက်ရှိသည်။ စိတ္တက္ခဏ ၁၇-ချက်တွင် အစဦးဆုံးသော စိတ္တက္ခဏ၌ အစဦးဆုံးသော ဥပါဒ်ခဏသည် ရုပ်၏ ဥပါဒ်ခဏမည်၏။ ၁၇-ချက်မြောက်စိတ်၏ နောက်ဆုံးဖြစ်သော ဘင်ခဏသည် ရုပ်၏ ဘင်ခဏ

မည်၏။ ရုပ်၏သက်တမ်းမှာ ခဏငယ်-၅၁ချက်ရှိရာကား ဥပါဒ်ခဏနှင့် ဘင်ခဏကို နှုတ်ပယ်လိုက်လျှင် အလယ်ဖြစ်သော ဌီခဏသည်။ ခဏငယ် ၄၉-ချက် သက်တမ်းရှိ၏။ ထို့အပြင် ရူပါရုံ၊ သဒ္ဓါရုံစသော ရုပ်အာရုံ (၅) မျိုးသည်လည်းကောင်း၊ စိတ်၏မှီရာ စက္ခုဝတ္ထုစသော ဝတ္ထုရုပ်ငါးပါးတို့သည် လည်းကောင်း၊ စိတ္တက္ခဏ ၁၇-ချက်၊ သို့မဟုတ် ခဏငယ် ၅၁-ချက် သက်တမ်း ရှိကြကုန်၏။ ရူပါရုံစသော ရုပ်အာရုံများသည် ပြင်ပဗဟိဒ္ဓ၌ ဖြစ်ပျက်ကြ၍ စက္ခုပသာဒစသော ဝတ္ထုရုပ်တို့သည် ကိုယ်တွင်းအဇ္ဈတ္တ၌ ဖြစ်ပျက်နေကြသည်။ ခဏငယ်တစ်ချက်တိုင်း တစ်ချက်တိုင်း၌ ပြင်ပရုပ် (ဗဟိဒ္ဓရုပ်) များနှင့် ကိုယ်တွင်းရှိ ပသာဒဝတ္ထုရုပ် (အဇ္ဈတ္တိကရုပ်) များသည် တပြိုင်နက် ခဏတိုင်းခဏတိုင်း ဖြစ်ပေါ်လျက်ရှိကြသည်။ ထို့ပြင် ပြင်ပအာရုံရုပ်နှင့် အတွင်းပသာဒဝတ္ထုရုပ်တို့သည် ဖြစ်အတူ ပျက်အတူ ဥပါဒ်ပြိုင်ကြ၍ နောက်ဆုံးတွင် အတူတကွ တပြိုင်နက် ချုပ်ကြသည်။

ဘဝင် - စိတ်စွမ်းအားဖြည့်ခြင်း၊ အနားယူခြင်း

ဘဝတစ်ခု၏ ပဋိသန္ဓေနှင့် စုတိကြားကာလကို ပဝတ္တိကာလဟု ခေါ်ဆို ရသည်။ ပဝတ္တိကာလ၌ မြင်ခြင်း ကြားခြင်းစသော ဝီထိစိတ္တုပ္ပါဒ်များ မဖြစ်သည့်အချိန်၌ ဘဝင်စိတ်ဖြစ်ပေးရသည်။ အိပ်ပျော်နေသော အချိန် များ၌ ဘဝင်စိတ်ဖြစ်ပေးရသည်။ ဝီထိစိတ်တစ်ခုနှင့်တစ်ခုအကြား၌ ဘဝင်စိတ် များ ကြားခံဖြစ်ပေးရသည်။

ဘဝင်စိတ်စွမ်းအားရှိမှသာလျှင် ဝီထိစိတ်များ ထက်မြက်ကြသည်။ ဘဝင်စိတ်အားနည်းနေပါက ဝီထိစိတ်များ ထက်မြက်မှုမရှိချေ။ ထို့ကြောင့် ဘဝင်စိတ်အများအပြား အချိန်ကြာကြာ ဖြစ်စေခြင်းဖြင့် စိတ်စွမ်းအားကို ဖြည့်တင်းစုဆောင်းကြရသည်။ စိတ်စွမ်းအား နည်းပါးသူများမှာ ဝီထိစိတ္တုပ္ပါဒ် တစ်ခုနှင့်တစ်ခုကြား ဘဝင်များများ ခြားပေးရသည်။ စိတ်စွမ်းအား ထက်မြက်သူ များမှာမူ ဘဝင်သုံးကြိမ် လေးကြိမ်မျှ ခြားရုံဖြင့် စိတ်စွမ်းအား ပြန်လည်ပြည့် လာကာ ဝီထိစိတ္တုပ္ပါဒ်များ ဖြစ်နိုင်ကြသည်။

အတိတဘဝင်

ပြင်ပမှ ရုပ်အာရုံများသည် ကိုယ်တွင်းရှိ ပဿာဒဝတ္ထုရုပ်တို့နှင့် ဥပါဒ်ပြိုင်၍ ဖြစ်လာသောအခါ ပြင်ပအာရုံရုပ်၏ အင်အားကောင်းမှု၊ အတွင်းပဿာဒရုပ်၏ စွမ်းအားထက်မြက်မှုကို အကြောင်းပြု၍ အာရုံသည် ပဿာဒဝတ္ထုရုပ်သို့ စိတ္တက္ခဏ တစ်ချက်လွန်ပြီးနောက် ထင်ဟပ်လာသည်။ ပြင်ပအာရုံဘက်မှ လည်းကောင်း၊ အတွင်းပဿာဒ ဝတ္ထုရုပ်ဘက်မှ လည်းကောင်း အင်အားနည်းပါးပါက စိတ္တက္ခဏ နှစ်ချက်လွန်မှစ၍ ၁၅-ချက်လွန်ပြီး မှ အာရုံထင်လာနိုင်သည်။

ယင်းကဲ့သို့ အာရုံမထင်မီ လွန်သွားသော ဘဝင်စိတ်တစ်ခုကို အတိတ (အတိတ-လွန်လေပြီးသော) ဘဝင်ဟု ခေါ်ဆိုရသည်။ ပြင်ပရုပ်နှင့် အတွင်း ရုပ်နှစ်ခုတို့သည် ဖြစ်ဆဲခဏ (ဥပါဒ်ခဏ)၌ အင်အားနည်းနေသေးသဖြင့် ပြင်ပရုပ်သည် အတွင်းပဿာဒဝတ္ထုရုပ်သို့ ထင်ဟပ်နိုင်ခြင်းမရှိချေ။ ထို့ကြောင့် အနည်းဆုံး စိတ္တက္ခဏတစ်ချက် လွန်ပြီးမှသာလျှင် အာရုံသည် ဒွါရသို့ ထင်ဟပ်နိုင်သည်။

ပြင်ပအာရုံနှင့် အတွင်းဒွါရရုပ်(ပဿာဒ)တို့သည် ဥပါဒ်ခဏ၌ တစ်ပြိုင်နက် ဖြစ်ခဲ့ကြ၍ ဘဝင်ခဏ၌လည်း တပြိုင်နက် ချုပ်ဆုံးကြသည်။ ပြင်ပအာရုံကသော်လည်းကောင်း၊ ဝိထိစိတ်၏ မှီရာ အတွင်းပဿာဒရုပ် ကသော်လည်းကောင်း၊ ခဏငယ်တစ်ချက်စာမျှ အပိုအလို မရှိစေရ၊ တပြိုင်နက် ချုပ်ရသည်။ ရုပ်၏ သက်တမ်း ၁၇-ချက်ပြည့်သည့်အချိန်၌ ဝိထိစိတ္တုပ္ပါဒ်သည် လည်း ပြီးဆုံး၊ ကုန်ဆုံး၍ ဘဝင်ကျရမည်။ ဘဝင်စိတ်သာ ဆက်ဖြစ်ရမည်။

မသိစိတ်နှင့် သိစိတ်

ဘဝင်စိတ်များသည် လက်ရှိပစ္စုပ္ပန်ဘဝရှိ ပတ်ဝန်းကျင် ပြင်ပအာရုံများကို အာရုံပြုနိုင်စွမ်းမရှိခြင်းကြောင့် ပစ္စုပ္ပန်ဘဝ ပတ်ဝန်းကျင် ပြင်ပ အာရုံများကို သိနိုင်စွမ်းမရှိချေ။ ထိုသို့သော မသိခြင်းကြောင့် ဤခေတ် စိတ်ပညာဆရာတို့က ဘဝင်စိတ်ကို မသိစိတ်ဟု နာမည်ပေးကြသည်။ ဗုဒ္ဓဒေသနာတော်အလိုအရ မသိစိတ်ဟူ၍ မရှိ၊ တစ်စုံတစ်ခုကို သိခြင်း သဘောကို စိတ်ဟု ခေါ်ဆိုရခြင်း ဖြစ်သည်။ ထို့ကြောင့် စိတ်မှန်သမျှသည်

အာရုံတစ်ခုကို သိနေလေ့ရှိသည်။ “အာရုံမရှိ၊ စိတ်မရှိ၊ အာရုံရှိမှ စိတ်ရှိသည်” ဟူသော ဒေသနာတော်အရ ဘဝင်စိတ်များမှာလည်း သိစရာအာရုံတစ်ခုခု ရှိနေကြလေသည်။ ဘဝင်စိတ်များမှာလည်း အတိတ်ဘဝက မရဏာသန္တ လောစိတ် အထံမှ အမွေဆက်ခံရရှိခဲ့သော ကုသိုလ်၊ အကုသိုလ်ကံ အာရုံ၊ ကမ္မနိမိတ်အာရုံ၊ ဂတိနိမိတ်အာရုံများအနက် တစ်ခုခုကို အာရုံပြု သိနေလျက် ရှိသည်။

စက္ခုဝိညာဏ်စသော ဝိညာဏ်စိတ်များနှင့် လောစိတ်များသည် ပစ္စုပ္ပန်ဘဝရှိ ပြင်ပအာရုံများကို သိရှိနေသဖြင့် “သိစိတ်”ဟု ဤခေတ် စိတ်ပညာဆရာတို့ ခွဲခြား၍ ခေါ်စမှတ်ပြုကြသည်။

သိစိတ်ဟုခေါ်သော ဝိထိစိတ်များ ဝိညာဏ်များသည် မသိစိတ် ဟုခေါ်သော ဘဝင်စိတ်မှပေါက်ဖွားလာခဲ့ကြသည်။ ထိုသိစိတ်များသည် ကောင်းမှု၊ မကောင်းမှုများကို ပြုလုပ်ကြပြီးလျှင် ယင်းတို့၏ စွမ်းအင်များကို နောက်ဆက် တွဲဖြစ်ပေါ်လာသည့် ဘဝင်စိတ်များအတွင်းသို့ မြှုပ်နှံထားခဲ့ကြသည်။ ထို့ကြောင့် ဘဝင်စိတ်၏ အခြေအနေနှင့် စွမ်းရည်သည် ဝိထိစိတ်များ လောစိတ်များ၏ အစွမ်းကြောင့် တိုးတက်မှု၊ ဆုတ်ယုတ်မှုများ ပြောင်းလဲ ဖြစ်ပေါ်လျက်ရှိကြ သည်။ ဘဝင်စိတ်၏ စွမ်းအားကြောင့် ဝိထိစိတ်များ ထက်မြက်မှု၊ နှံ့နွေးမှု ကွာခြားနိုင်သကဲ့သို့ ဝိထိစိတ်လောစိတ်တို့၏ နောက်ဆက်တွဲ ဖြစ်ပေါ်ရသော ဘဝင်စိတ်များမှာလည်း အားငယ်ခြင်း၊ အားကြီးခြင်း၊ တုန်လှုပ်ချောက်ချားခြင်း များဖြစ်ရလေသည်။

မနောတံခါးဖွင့်လှစ်ခြင်း

ကျွန်ုပ်တို့သည် အိပ်ပျော်နေသည့်အချိန်အခါ၌ သိမှတ်စရာအာရုံများ အထွေထွေ ဝင်ရောက်လာခြင်းမရှိစေရန် မနောတံခါးကို ပိတ်ထားလိုက်သည်။ အိပ်ပျော်ချိန်တွင် ပြင်ပမှ အာရုံများဝင်မလာစေရန် ရုပ်အဆင်းရွှပါရုံမလာ စေရန် မီးရောင်ကို ပိတ်ပေးရသည်။ အလင်းရောင်ကို ကာထားရသည်။ အသံ သဒ္ဒါရုံမလာစေရန် တံခါးများပိတ်ခြင်း၊ အသံနှင့်ဝေးရာသို့ သွားရောက်နေ ထိုင်ခြင်း ပြုလုပ်ကြရသည်။ ကာယအထိအတွေ့ အာရုံကို နှိုးဆွတတ်သည့် ကြမ်းပိုးများ၊ ခြင်များ ကင်းဝေးအောင် ဖန်တီးရသည်။ စိတ်ထဲ၌ဖြစ်ပေါ်တတ်

သည့် စိုးရိမ်ကြောင့်ကျမှုများ၊ ပူပန်မှုများ၊ ဆန္ဒပြင်းပြမှုများကို ချိုးနှိမ်ဖယ်ရှားပစ်ကြရသည်။ ထိုကဲ့သို့ ပြင်ပမှလာရောက်၍ မနောတံခါး မခေါက်ကြစေရန် ကာကွယ်မှုများ ပြုလုပ် ပြီးမှ အိပ်စက်အနားယူကြရသည်။ အိပ်ပျော်နေချိန်၌ ဘဝင်စိတ်တစ်မျိုးတည်း အတိတ်ဘဝက အာရုံ တစ်မျိုးတည်းကိုသာ သိနေလျက် ငြိမ်သက် အေးချမ်းစွာ အနားယူအင်အား ပြန်လည်ဖြည့်နေခြင်းဖြစ်သည်။ အနှောက်အယှက်မရှိ နှစ်နှစ်ခြိုက်ခြိုက် အိပ်စက် အနားယူပြီးသည့် အခါမှသာလျှင် ပြင်ပမှလာသော အာရုံငါးပါးနှင့် ကြံစည်မှု အတွင်းအာရုံများကို ရယူခြင်း ဆုံးဖြတ်မှတ်သားခြင်း ခံစားခြင်း ပြုလုပ်နိုင်လေသည်။

မနောတံခါး စတင်ဖွင့်လှစ်ပုံကို သိလိုပါက အိပ်ပျော်ရာမှ စတင်နိုးကြားသည့် အချိန်ကို ခွဲခြမ်းစိတ်ဖြာ၍ လေ့လာသုံးသပ်သင့်ပေသည်။

အိပ်ပျော်နေသူတစ်ဦးအား တစ်စုံတစ်ယောက်လာရောက်၍ တံခါးခေါက်နှိုးလာသည်ဆိုပါစို့ - ပထမ တစ်ချက် နှစ်ချက်ခေါက်သံကို လုံးဝ မကြားလိုက်ချေ။ ဒုတိယခေါက်သံကို ကြားမိသလိုလိုရှိလာသည်။ တတိယခေါက်သံကိုမူ ပီပီပြင်ပြင် ကြားလာရသည်။

ပထမအကြိမ်တံခါးခေါက်သံသည် အိပ်နေသူ၏ နားဝသို့ ရောက်ရှိ ရှိတ်ခတ်ရာ မနောတံခါးမှာ အသင့်မဖြစ်သေးသဖြင့် ထိုတံခါးခေါက်သံကို လုံးဝ မကြားလိုက်ရချေ။ ထိုသို့ မကြားလိုက်သော်လည်း ဘဝင်စိတ်၌ အနည်းငယ်မျှ လှုပ်လက် ချောက်ချားမှုဖြစ်သွားခဲ့လေသည်။ အိပ်ပျော်မှုအား အနှောက်အယှက်အနည်းငယ်မျှ ဖြစ်သွားလေသည်။ ဤသို့ဖြစ်ရခြင်းမှာ တံခါးခေါက်သံ (အသံရုပ်)၏ သက်တမ်းအမှတ်စဉ်(၁၀) အရောက်မှာ (စိတ္တ ကွဏ ၁၀-ချက်လွန်ပြီးမှ)နားဝသို့ နောက်ကျစွာ ရောက်ရှိခြင်းကြောင့် မနောတံခါးကို ဖွင့်လှစ်နိုင်စွမ်းမရှိဘဲ ဘဝင်လှုပ်ရုံမျှသာလှုပ်၍ အသံအာရုံ ချုပ်ငြိမ်းသွားလေသည်။ ဘဝင်ကျ၍ ဆက်လက်အိပ်ပျော်မြဲ အိပ်ပျော်သွားလေသည်။ အသံရုပ်၏ သက်တမ်း(စိတ္တကွဏ)နှစ်ချက်သုံးချက် လွန်ပြီး ချိန်တွင် နားဝသို့ရောက်လာပါက ဘဝင်စိတ် ရပ်နားပြီး ဝိထိစိတ် ဖြစ်လာပေမည်။

ပဉ္စဒွါရဝိထိ(၄)မျိုး

တံခါးငါးပေါက်၌ စိတ်ဖြစ်စဉ်လေးမျိုး အာရုံထင်ဟပ်ပုံ

ပြင်ပရုပ်အာရုံငါးပါးကို အတိုက်ရုပ်ဟုခေါ်ဆို၍ ကိုယ်တွင်းရှိ အာရုံခံယူနိုင်သည့် ရုပ်အကြည်ဓာတ်(ပဿာဒရုပ်)တို့ကို အခံဓာတ်ဟု ခေါ်ဆိုရသည်။

ပဉ္စာရုံ (အတိုက်ဓာတ်)

(က) အဆင်းရုပ် - ရူပါရုံ

(ခ) အသံရုပ် - သဒ္ဓါရုံ

(ဂ) အနံ့ရုပ် - ဂန္ဓာရုံ

(ဃ) အရသာရုပ် - ရသာရုံ

(င) အတွေ့ထိရုပ် - ဖောဋ္ဌဗ္ဗာရုံ

ပဉ္စဒွါရရုပ် (အခံဓာတ်)

မျက်စိအကြည် - စက္ခုပဿာဒရုပ်

နားအကြည် - သောတပဿာဒရုပ်

နှာခေါင်းအကြည် - ဃာနပဿာဒရုပ်

လျှာအကြည် - ဇိဝှိပဿာဒရုပ်

ကာယအကြည် - ကာယပဿာဒရုပ်

ပြင်ပမှ အာရုံငါးပါးတို့သည် ကိုယ်တွင်းအဇ္ဈတ္တရှိအာရုံခံယူနိုင်သည့် တံခါးငါးပေါက်သို့ ဝင်ရောက်၍ ရုပ်အကြည်ငါးမျိုးအခံဓာတ်ကို လာရောက် ထင်ဟပ်ထိခိုက်လေသည်။ သက်ဆိုင်ရာအာရုံသည် သက်ဆိုင်ရာ ဒွါရ၊ သက်ဆိုင်ရာ ပဿာဒရုပ်သို့ အထက်တွင်ဖော်ပြထားသည့်အတိုင်း အစဉ် အတိုင်း ထင်ဟပ်လေသည်။ ဓာတ်ခြင်းခိုက်မှု ဖြစ်ပွားစေသည်။ ဤသို့ဖြစ်ခြင်း ကို ဒွါရ၌ အာရုံထင်ခြင်း၊ ပဿာဒ၌ အာရုံထင်ခြင်းဟု ခေါ်ဆိုရသည်။

ဥပါဒ်၊ ဌီ၊ ဘင်

နာမ်တရားသည်လည်းကောင်း၊ ရုပ်တရားသည်လည်းကောင်း၊ ဖြစ်ပေါ်ခြင်း၊ ယာယီတည်ရှိခြင်း၊ ချုပ်ပျက်ခြင်းဟူ၍ အချိန်အခါ သုံးမျိုးရှိ လေသည်။ ပါဠိဘာသာအားဖြင့် ဖြစ်ခြင်းကို ဥပ္ပါဒ-ဥပါဒ်-ဟုခေါ်ဆိုရသည်။ ယာယီတည်ရှိခြင်းကို ပါဠိဘာသာအားဖြင့် ဌီတိ- ဌီဟုခေါ်ဆိုရသည်။ ချုပ်ပျက်ခြင်းကို ပါဠိဘာသာအားဖြင့် ဘင်-ဘင်ဟုခေါ်ဆိုရသည်။ ယင်းအချိန် အခါ အခိုက်အတန့်ကို ခဏတစ်ခု (တိုတောင်းသော ကာလတစ်ခု)အဖြစ် သတ်မှတ်၍ ဖြစ်ဆဲခဏကို ဥပါဒ်ခဏ၊ တည်ဆဲခဏကို ဌီခဏ၊ ပျက်ဆဲ ခဏကို ဘင်ခဏ ဟုခေါ်ဆိုရသည်။ ထို့ကြောင့် ရုပ်နာမ်အသီးသီးတို့၌ ဥပါဒ် ခဏ၊ ဌီခဏ၊ ဘင်ခဏတို့ဟူ၍ ခဏသုံးမျိုးစီ ရှိကြသည်သာဖြစ်သည်။

နာမ်တရား၏ သက်တမ်း

စိတ်နှင့်စေတသိက် ပူးတွဲ၍ ဖြစ်အတူ၊ ပျက်အတူ အတူတကွ ပူးတွဲ ဖြစ်ပျက်လေ့ရှိသည်။ စိတ်၊ စေတသိက် နှစ်ခုပေါင်းကို နာမ်တရားဟု ခေါ်ဆိုရသည်။ နာမ်တရားတစ်ခု၏ ဥပါဒ်ခဏ၊ ဌီခဏ၊ ဘင်ခဏ သုံးခုကို ခဏငယ်သုံးချက်ဟု ခေါ်ဆိုရသည်။ ယင်းခဏငယ်သုံးချက်၏ စုစုပေါင်းအချိန် ကာလကို ခဏကြီးတစ်ချက်ဟု ခေါ်ဆိုရသည်။ ခဏကြီးတစ်ချက်ကို စိတ္တက္ခဏတစ်ချက်ဟု ခေါ်ဆိုကြသည်။

သာမန်အားဖြင့် ရုပ်တို့၏ သက်တမ်းမှာ (ခဏကြီး ၁၇-ချက်) စိတ္တက္ခဏ(၁၇)ချက်မျှကြာအောင် တည်ရှိလေသည်။ ခဏငယ်အားဖြင့် ဆိုပါက ၁၇×၃=၅၁-ချက်မျှ သက်တမ်းရှိသည်။ ထို့ကြောင့် ရုပ်၏ သက်တမ်း သည် နာမ်၏ သက်တမ်း၏(၁၇)ဆဖြစ်သည်ဟု မိန့်ဆိုကြလေသည်။

တစ်စက္ကန့် ကုဋေတစ်သိန်း

ဗုဒ္ဓဒေသနာတော်အရ လက်ဖျက်တစ်တွက်၊ လျှပ်တစ်ပြက်ကာလ အတွင်း၌ ရုပ်တရားများ အကြိမ်ပေါင်း ကုဋေတစ်သိန်း ဖြစ်ပျက်သည်ဟု ပြဆိုထားခြင်းကြောင့် တစ်စက္ကန့်အတွင်း၌ ဖြစ်ပျက်သွားသော နာမ်တရား များကို သိလိုပါက (ကုဋေတစ်သိန်း × ၁၇ = ၁၇၀၀၀၀၀၀၀၀၀၀၀) ကုဋေ ဆယ့်ခုနစ်သိန်း ဖြစ်ပေါ်မည်။

ခဏမစဲ တဖွဲဖွဲဖြစ်၍ ဥပါဒ်ပြိုင်ခြင်း၊ ဘင်ပြိုင်ခြင်း

စိတ္တက္ခဏတစ်ခု၌ ဥပါဒ်၊ ဌီ၊ ဘင်ဟူ၍ ခဏငယ်သုံးချက်ရှိရာ ဥပါဒ်ခဏ၌လည်းကောင်း၊ ဌီခဏ၌လည်းကောင်း၊ ဘင်ခဏ၌လည်းကောင်း၊ ပြင်ပမှ အာရုံရုပ်များ၊ အတွင်း၌ ခွါရရုပ်၊ ပဿာဒရုပ်အကြည်များသည် မရပ်မစဲ တဖွဲဖွဲ ဖြစ်ပေါ်လျက်ရှိကြသည်။ ထို့ကြောင့် စိတ်တစ်ခု၏ ဥပါဒ်ခဏ၌ တပြိုင်နက်ဖြစ်ကြသော ပြင်ပရုပ်နှင့်အတွင်းရုပ်များ၊ ဌီခဏ၌ တပြိုင်နက် ဖြစ်ကြသော ပြင်ပရုပ်နှင့် အတွင်းရုပ်များ၊ ဘင်ခဏ၌ တပြိုင်နက်ဖြစ်ကြသော ပြင်ပရုပ်နှင့် အတွင်းရုပ်များရှိကြသည့်အနက် ရှေးဦးစွာ ဥပါဒ်ခဏ၌ ပြိုင်တူ ဖြစ်ပေါ် ကြသော အပြင်ရုပ်အတွင်းရုပ်များသည် (၁၇)ချက် မြောက်သော စိတ်၏ ဘင်ခဏ၌ ယှဉ်ပြိုင်၍ ချုပ်ပျက်ကြသည်။ အစဦးစိတ်၏ ဌီခဏ၌ ပြိုင်တူ ဖြစ်ပေါ်ကြသော အပြင်ရုပ်၊ အတွင်းရုပ်တို့သည် (၁၈)ခုမြောက်စိတ်၏

ဦးဇနာသို့ ရောက်ရှိလျှင် ပြိုင်တူ ချုပ်ပျက်ကြသည်။ အစဦး စိတ်၏ ဘင်ခဏ၌ ဖြစ်ပေါ်ကြသော အပြင်ရုပ်၊ အတွင်းရုပ်တို့သည် (၁၈)ခုမြောက် စိတ်၏ ဥပါဒ်ခဏသို့ ရောက်ရှိလျှင် ပြိုင်တူ ချုပ်ပျက်ကြသည်။ သို့ကဲ့သို့ ခဏတိုင်း ခဏတိုင်း ဖြစ်ပျက်နေကြသည့် ရုပ်တရားများအနက် အစဦးစိတ်၏ ဥပါဒ် ခဏ၌ပြိုင်တူ ဖြစ်ပေါ်ခဲ့ကြ၍ (၁၇) ချက်မြောက် စိတ်၏ ဘင်ခဏ၌ ပြိုင်တူ ချုပ်ပျက်ကြမည့် ပြင်ပအာရုံ (အတိုက်)ရုပ်သည် အတွင်းပဿာဒရုပ်အကြည် များသို့ ထင်ဟပ် ထိခိုက်မှသာလျှင် ဘဝင်စိတ် လှုပ်ရှား၍ မနောတံခါး ပွင့်လာ နိုင်လေသည်။ မသိစိတ်အစဉ်များ ပြတ်တောက်သွား၍ သိစိတ်များ ဖြစ်ပေါ် လာနိုင်လေသည်။ ထိုသို့ ပြိုင်တူဖြစ်၍ ပြိုင်တူပျက်ကြမည့် အတိုက်ရုပ်နှင့် အခံရုပ်၊ အပြင်ရုပ်နှင့် အတွင်းရုပ်၊ အာရုံနှင့် ဒွါရထင်ဟပ် ရိုက်ခတ်လာပုံကို အောက်ဖော်ပြပါ ပုံဇယားတွင် လေ့လာနိုင်ပေ သည်။

ဖြစ်	အာရုံရုပ်(အတိုက်)	ချုပ်
.....		
၁	၂ ၃ ၄ ၅ ၆ ၇ ၈ ၉ ၁၀ ၁၁ ၁၂ ၁၃ ၁၄ ၁၅ ၁၆ ၁၇	

ဖြစ်	ပဿာဒ(ဒွါရ)ရုပ် (အခံ)	ချုပ်
အစက်သုံးစက်မှာ ခဏငယ် သုံးချက်ကို ဖော်ပြသည်။ အမှတ်စဉ် ၁-စိတ်၏ ဥပါဒ်ခဏ၌ ပြိုင်၍ ဖြစ်သော အာရုံနှင့် ဒွါရတို့သာလျှင် အတူ ဖြစ်ကြ၍ အမှတ်စဉ် ၁၇- စိတ်၏ ဘင်ခဏ၌ အတူချုပ်ကြ၍ စိတ္တက္ခဏ ၁၇-ချက်ကွက်တိ ဖြစ်သည်။ ယင်းကဲ့သို့ သက်တမ်းတူသော အာရုံရုပ်နှင့် ပဿာဒ(ဝတ္ထု)ရုပ်တို့ အချင်းချင်း အာရုံထင်ဟပ်နိုင်သည်။		

အာရုံအားဖြင့်ဝိသိ (၆)မျိုး

အာရုံထင်မှု၊ အာရုံအားကြီးမှု၊ အားနည်းမှုကို အကြောင်းပြု၍ ပဉ္စဒွါရ၌ ဝိသိ (၄)မျိုးဖြစ်ရသည်။ မနောဒွါရ၌မူ အာရုံထင်ရှားမှု၊ မထင်ရှားမှုကို အကြောင်းပြု၍ ဝိသိ (၂)မျိုးဖြစ်ရသည်။ ၎င်းတို့မှာ -

- ၁။ အတိမဟန္တာရုံ ▪ အလွန်အင်အားကြီးသောအာရုံ။
- ၂။ မဟန္တာရုံ ▪ အင်အားကြီးသောအာရုံ။
- ၃။ ပရိတ္တာရုံ ▪ အင်အားနည်းသောအာရုံ။
- ၄။ အတိပရိတ္တာရုံ ▪ အလွန်အားနည်းသောအာရုံ။
- ၅။ ဝိဘူတာရုံ ▪ ထင်ရှားသောအာရုံ။
- ၆။ အဝိဘူတာရုံ ▪ မထင်ရှားသောအာရုံ။

ရှင်းလင်းချက်

- အတိတဘဝင်တစ်ချက်လွန်ပြီးမှ အာရုံထင်လာလျှင် အတိမဟန္တာရုံ ဝီထိ။
- အတိဘဝင်နှစ်ချက်လွန်ပြီးမှ အာရုံထင်လာလျှင် မဟန္တာရုံဝီထိ။
- အတိတဘဝင်လေးချက်မှ ကိုးချက်ထိ လွန်ပြီးမှ အာရုံထင်လာလျှင် ပရိတ္တာရုံ ဝီထိ။
- အတိတဘဝင် (၁၀)မှ (၁၅)ချက်အထိ လွန်ပြီးမှ အာရုံထင်လာလျှင် အတိ ပရိတ္တာရုံဝီထိ။

ဤဝီထိလေးပါးကို ခွဲခြားပြီး၌ ဖြစ်သောကြောင့် ပဉ္စဒွါရဝီထိ သို့မဟုတ် ပဉ္စဝိညာဏဝီထိဟု ခေါ်ဆိုရသည်။ မနောဒွါရ၌ အာရုံထင်ရှားလျှင် ဝိဘူတာရုံဝီထိဖြစ်၍ အာရုံမထင်ရှားလျှင် အဝိဘူတာရုံဝီထိဟု ခေါ်ဆို ရသည်။ ဝိဘူတာရုံဝီထိနှင့် အဝိဘူတာရုံဝီထိ ဤနှစ်မျိုးတို့သည် မနောဒွါရ ဝီထိမည်ကုန်၏။

အတိမဟန္တာရုံ စက္ခုဒွါရ ဝီထိဖြစ်ပုံ

အင်အားကောင်းသော ရူပါရုံကို အတိမဟန္တာရုံဟု ခေါ်ဆိုရသည်။ အင်အားကောင်းသော ရူပါရုံသည် စက္ခုဒွါရ (မျက်စိတံခါးပေါက်)သို့ ထင်ဟပ်လာသည့်အခါ ဘဝင်စိတ်တစ်ချက်လွန်သွားသည်ကို အတိတဘဝင် ဟုခေါ်သည်။။ ထို့နောက် လှုပ်ရှားသော ဘဝင်(စလန- လှုပ်ခြားခြင်း) ဘဝင်စလန- စိတ္တက္ခဏ တစ်ချက်ဖြစ်ပျက်သည်။ ထို့နောက် ဘဝင်အလျဉ် (ဘဝင်စိတ်အစဉ်)ကို ဖြတ်တောက်သော(ဘဝင်ပစ္စေဒ- ဘဝင်ဥပစ္စေဒ- ဘဝင်ဖြတ်တောက်ခြင်း)စိတ်ဖြစ်ပေါ်သည်။ ယင်းဘဝင်စိတ်ကို ဘဝင်ပစ္စေဒ

ဖြစ်၏။ အပူအနွေး အအေးသဘောကို တွေ့ခြင်းသည် တေဇောဓာတ်ကို တွေ့ခြင်းဖြစ်သည်။ လှုပ်ရှားမှု၊ ငြိမ်သက်မှု၊ ထောက်ကန်မှု၊ တွန်းကန်မှုတို့ကို တွေ့ခြင်းသည် ဝါယောဓာတ်ကို တွေ့ထိခြင်းဖြစ်သည်။ အာပေါဓာတ်မှာမူ ယိုစီးခြင်းသဘော၊ ဖွဲ့စည်းခြင်းသဘောကို ပညာဉာဏ်ဖြင့် ထောက်ဆ၍သာ သိနိုင်သည်။ ကာယပသာဒ၊ ကာယအကြည်ဓာတ်ဖြင့် ထိတွေ့၍ မသိနိုင်၊ ထိတွေ့၍ မရစကောင်းချေ။ ထို့ကြောင့် ပထဝီဓာတ်၊ တေဇောဓာတ်၊ ဝါယောဓာတ်၊ ဤဓာတ်သုံးပါးကိုသာ ဖောဋ္ဌဗ္ဗာရုံ အတွေ့အထိ အာရုံဟု မှတ်သားထားရမည်ဖြစ်သည်။

ဖောဋ္ဌဗ္ဗာရုံဓာတ်ကြီးသုံးပါး ဓာတ်တစ်ပါးချင်းသိနိုင်

ဖောဋ္ဌဗ္ဗာရုံဟု ဆိုရာ၌ ပထဝီဓာတ်၊ တေဇောဓာတ်၊ ဝါယောဓာတ် ဟူသော ဓာတ်ကြီးသုံးပါး ပါဝင်ကြသည်။ ကာယအကြည်ဓာတ်သို့ ထိတွေ့ သည့်အခါ ထိသိစိတ် (ကာယဝိညာဏ်စိတ်) ဖြစ်ပေါ်လာသည်။ ယင်းထိသိ စိတ်သည် မိမိဦးတည်ရာ ဓာတ်ကြီးတစ်ပါးကိုသာလျှင် သိနိုင်သည်။ သိလေ့ရှိ သည်။ ဓာတ်သုံးပါးလုံးကို သိလေ့မရှိ။ ဥပမာ- အုတ်ခဲတစ်ခဲကို (ပူသလား၊ အေးသလား) သိချင်စိတ်ဖြင့် ထိတို့ကိုင်တွယ် စမ်းသပ်ရာ၌ အုတ်ခဲ၏ ပူခြင်း သဘော၊ အေးခြင်းသဘော တေဇောဓာတ်၏ လက္ခဏာကိုသာလျှင် သိပေ လိမ့်မည်။ အုတ်ခဲ၏ မာသော သဘော၊ ပျော့သောသဘော ပထဝီဓာတ် ၏ လက္ခဏာကို သိလိမ့်မည် မဟုတ်ချေ။ တစ်ဖန် ရွှံ့ခဲတစ်ခဲကို (မာသလား၊ ပျော့သလား) သိလိုစိတ်ဖြင့် ကိုင်တွယ် စမ်းသပ်ကြည့်ရာ ပထဝီဓာတ်၏ မာခြင်း ပျော့ခြင်းလက္ခဏာကိုသာလျှင် သိပေလိမ့်မည်။ ထိုရွှံ့ခဲ၏ ပူခြင်း၊ အေးခြင်း သဘောကို အာရုံမစူးစိုက်သဖြင့် သိလိမ့်မည်မဟုတ်ချေ။ အလားတူပင် သံချောင်းတစ်ချောင်းကို (ငြိမ်သက်နေသလော လှုပ်ရှားနေသလော) သိလို စိတ်ဖြင့် ထိတို့ ကိုင်တွယ် စမ်းသပ်ကြည့်ရာ၌ လှုပ်ရှားခြင်း၊ ငြိမ်သက်ခြင်း ဟု ဆိုအပ်သော ဝါယောဓာတ်၏ လက္ခဏာကိုသာလျှင် သိနိုင်ပေလိမ့်မည်။ ထို သံချောင်း၏ မာခြင်းသဘော ပထဝီနှင့် ပူခြင်းအေးခြင်းသဘော တေဇော ဓာတ်လက္ခဏာတို့ကို သိလိမ့်မည်မဟုတ်ချေ။ ထို့ကြောင့် ဖောဋ္ဌဗ္ဗာရုံ၌ ပါဝင်သော ဓာတ်ကြီးသုံးပါးတို့သည်၊ ကာယပသာဒ (ကာယဒွါရ) သို့ ထိခိုက်

ထင်ဟပ်လာရာ၌ ဓာတ်ကြီးသုံးပါးလုံး တစ်ပေါင်းတည်း တစ်စည်းတည်း၊ တဖြိုင်နက်တည်း ထင်ဟပ်လာသော်လည်း ထိသိစိတ် ကာယဝိညာဏ်စိတ် သည် ဓာတ်ကြီးသုံးပါးလုံးကို မသိနိုင်ဘဲ ဓာတ်ကြီးတစ်ပါးချင်းတိုသာလျှင် သိနိုင် ပေလိမ့်မည်။

ဂေါစရရုပ် ဝိသယရုပ်

ရူပါရုံအစရှိသော အာရုံငါးပါးတို့သည် စိတ်စေတသိက်နာမ်တရား တို့၏ လှည့်လည်သွားလာ ကျက်စားရာ ဌာနဖြစ်သောကြောင့် ဂေါစရရုပ် မည်၏။ (ဂေါစရဆိုသည်မှာ စားကျက်) ဟုဆိုလိုသည်။ တိရစ္ဆာန်များသည် မိမိတို့ စားနေကျနေရာ၌သာလျှင် ကျင်လည်ကျက်စားသွားလာလေ့ရှိသည်။ ယင်းတို့ အမြဲကျင်လည် ကျက်စားသောနေရာကို “စားကျက်” ဟုခေါ်သည်။ စိတ်စေတသိက်တည်းဟူသော နာမ်တရားတို့သည်လည်း မိမိကျင်လည် ကျက်စားနေကျဖြစ်သော အာရုံငါးပါးတို့အပေါ်၌သာလျှင် အာရုံပြုလေ့ရှိသည်။ ထို့ကြောင့် အာရုံငါးပါးတို့သည် စိတ်စေတသိက်တို့၏ “စားကျက်” ဖြစ်သော ကြောင့် ဂေါစရရုပ်မည်၏။ စိတ်စေတသိက်တို့၏ ဝပ်ကျင်း၊ တည်ရာဌာန ဖြစ်သောကြောင့် ဝိသယရုပ်လည်းမည်၏။

ဘာဝရုပ် နှစ်ပါး

ဘာဝရုပ်ဆိုသည်မှာ အစို အမ၊ အထီးအမ၊ ခွဲခြားသိသာထင်ရှားစေရန် ဖော်ပြသောရုပ်ဖြစ်သည်။ ယင်းဘာဝရုပ်၏ စွမ်းအားဖြင့် အစိုအမတို့မှာ သဏ္ဌာန်၊ နိမိတ်လက္ခဏာ လုပ်တိုင်ဆောင်ရွက် ပုံနှင့် အမူအရာ၊ ဤလေးမျိုးတို့ တွဲပြားခြားနားစွာ ဖြစ်ပေါ်လာကြသည်။ အစိုသတ္တဝါများမှာ -

- (က) ပုရိသလိင် • ယောက်ျားအသွင်သဏ္ဌာန်၊
- (ခ) ပုရိသနိမိတ္တ • ယောက်ျား နိမိတ်လက္ခဏာ၊
- (ဂ) ပုရိသတုတ္ထ • ယောက်ျား ဝါသနာနှင့်အလုပ်၊
- (ဃ) ပုရိသအာတပ္ပ • ယောက်ျား အမူအရာ၊

ဤလေးမျိုးတို့ကို ထူးခြားတွဲပြားစွာ ဖြစ်လာကြသည်။

အမသတ္တဝါများမှာ -

- (က) ကုတ္တိလိင်္ဂ - မိန်းမအသွင်သဏ္ဌာန်၊
- (ခ) ကုတ္တိနိမိတ္တ - မိန်းမ နိမိတ်လက္ခဏာ၊
- (ဂ) ကုတ္တိကုတ္တ - မိန်းမ ဝါသနာနှင့်အလုပ်၊
- (ဃ) ကုတ္တိအာကပ္ပ - မိန်းမအမူအရာ၊

ဤလေးမျိုးတို့ ထူးခြားကွဲပြားစွာ ဖြစ်လာကြသည်။

လိင်္ဂ - အသွင်သဏ္ဌာန်

ပုရိသ ဘာဝရုပ်ကြောင့် ပုရိသလိင်္ဂဟုခေါ်သော ယောက်ျားအသွင် သဏ္ဌာန်ဖြစ်ပေါ်လာရသည်။ ကုတ္တိဘာဝရုပ်ဖြင့် ကုတ္တိလိင်္ဂဟုခေါ်သော မိန်းမအသွင် သဏ္ဌာန်များ ပေါ်ပေါက်လာရသည်။ အဗ္ဗိသတ္တဝါများမှာ ပုရိသ ဘာဝရုပ်နှင့် အရပ်အမောင်းမြင့်၍ ခြေလက်အင်္ဂါကြီးခြင်း၊ ခန့်ညားခြင်း၊ အသွင်သဏ္ဌာန်များနှင့် အဗ္ဗိအင်္ဂါ ဖြစ်ပေါ်လာသည်။ အမသတ္တဝါများမှာ ကုတ္တိဘာဝရုပ်နှင့် ခြေလက်အင်္ဂါ သေးသွယ်ခြင်း၊ အရပ်အမောင်း နိမ့်ခြင်းနှင့် ကုတ္တိလိင်္ဂဟု ဆိုအပ်သော အမအင်္ဂါဖြစ်ပေါ်လာရသည်။

နိမိတ္တ - နိမိတ်လက္ခဏာ

ဘာဝရုပ်၏စွမ်းအားကြောင့် အဗ္ဗိသတ္တဝါမှာ မုတ်ဆိတ် ကျင်စွယ်ပါရှိ ၍ အမသတ္တဝါမှာ မုတ်ဆိတ်ကျင်စွယ် မပါချေ။ အဗ္ဗိသတ္တဝါမှာ ရင်သားနှင့် တင်ပါးတို့ သေးငယ်၍ အမသတ္တဝါမှာ ရင်သားနှင့် တင်ပါးတို့ ကြီးထွားသည်။ အဗ္ဗိသတ္တဝါမှာ အသံကျယ်ကျယ်လောင်လောင်ရှိ၍ အမသတ္တဝါမှာ အသံ သေးငယ်သည်။ ထို့ပြင် အဗ္ဗိနှင့်အမ ပြူးရယ်ပုံခြင်း မတူကြချေ။ အဗ္ဗိမှာ ကျယ်လောင်စွာ ရယ်မော၍ အမမှာ ဖြေးညှင်း သတ်သာစွာ ရယ်မောလေ့ ရှိသည်။

ကုတ္တ - အလုပ် (ဝါသနာနှင့်အလုပ်)

အဗ္ဗိနှင့်အမတို့မှာ ဘာဝရုပ်မတူညီမှုကြောင့် ဝါသနာနှင့် အလုပ် အကိုင်များ ကွဲပြားမှုကို တွေ့မြင်နိုင်သည်။ အဗ္ဗိသတ္တဝါများသည် ကြမ်းကြမ်း တမ်းတမ်း ခွန်အား စိုက်ထုတ်ရသော ကစားနည်းများနှင့် အလုပ်အကိုင်များ

ကို နှစ်သက်ကြသည်။ လက်ပန်းလုံးခြင်း၊ လက်ဝှေ့ထိုးခြင်း၊ သစ်ပင်တက်ခြင်း၊ ပြေးခုန်ပစ် ကစားနည်းများကို ဝါသနာပါကြသည်။ ပြုလုပ်ကြသည်။ အရွယ် ရောက်သောအခါ၌လည်း လေ့ထိုးလွှဲတိုက်၊ သစ်ခုတ်၊ တောင်ယာလုပ်၊ ယွန်ယက်စိုက်ပျိုးခြင်း၊ ပန်းရံ၊ ပန်း၊ လက်သမားစသော ခွန်အားစိုက်ထုတ် ရသည့် လုပ်ငန်းများကို ဆောင်ရွက်လေ့ရှိကြသည်။

အမျိုးသမီးများမှာ ငယ်စဉ်အခါကပင် ဘန်းငယ်၊ စကောငယ်ဖြင့် ဈေးရောင်းတန်း ကစားခြင်း၊ ဘိုးပုတ်၊ ချိုးရုပ်တို့ဖြင့် ကစားခြင်း ပြုလေ့ရှိကြ၍ အရွယ်ရောက်သောအခါ၌လည်း အချက်အပြုတ်၊ အချုပ်အလုပ်၊ ဈေးရောင်း၊ ဈေးဝယ်လုပ်ငန်းများကို လုပ်ကိုင်လေ့ရှိသည်။ ဤသို့ ကွဲပြားခြင်းမှာ ပုရိသ ဘာဝရုပ်နှင့် ဣတ္ထိဘာဝရုပ်တို့ကြောင့် ဖြစ်ရသည်။

အာကပ္ပ - အမူအရာ

အဗိုသတ္တဝါများသည် အမူအရာ ကြမ်းတမ်းသည်။ အထိုင်အထ၊ သွားလာလှုပ်ရှားပုံများမှာ အင်အားပါ၍ လျင်မြန်သွက်လက်သည်။ အမ သတ္တဝါများမှာ အမူအရာသိမ်မွေ့သည်။ ညိမ်ညိမ်သက်သက် ညင်ညင်သာသာ သွားလာလှုပ်ရှားမှု ပြုကြသည်။

မိန်းမများမှာ ဝတ်စားဆင်ယင်မှု၊ အလှပြင်ဆင်မှု၌ ရွတ်ရွတ်ထွေး ထွေး ရှိ၍ အမျိုးအမည် များပြားသည်။ ယောက်ျားများမှာမူ ဝတ်စားဆင်ယင်မှု အလှပြင်ဆင်မှု ပြုလုပ်ရာ၌ ရှင်းလင်းလွယ်ကူသည်။ အမျိုးအမည်နည်းသည်။

ထို့ကြောင့် ဣတ္ထိဘာဝရုပ်နှင့် ပုရိသဘာဝရုပ်တို့၏ မတူ ထူးခြားမှုကို အခြေခံ၍ ယောက်ျားတို့ အသွင်အပြင် ပုံပန်းလက္ခဏာ၊ ဝါသနာ၊ အလုပ် အကိုင်၊ အမူအရာနှင့် မိန်းမတို့၏ အသွင်အပြင် ပုံပန်းလက္ခဏာ၊ ဝါသနာ အလုပ်အကိုင် အမူအရာတို့ မတူ ထူးခြား ကွဲပြားမှု ဖြစ်ပေါ်ရလေသည်။

မိန်းမ ယောက်ျားဖြစ်ရန် အကြောင်းတံ

ကုသိုလ်ကံ အားကြီးသော သူများမှာ ယောက်ျားဖြစ်လာရသည်။ ကုသိုလ်ကံ အားနည်းသော သူများမှာ မိန်းမဖြစ်ကြရသည်။ တိရစ္ဆာန်များမှာ လည်း အလားတူဖြစ်ကြရသည်။ အထူးအားဖြင့် အတိတ်ဘဝများက

သူတစ်ပါး မယားကို ပြစ်မှား ဖျက်စီးတတ်သော၊ သူတစ်ပါး သမီးမျိုးကို ပြစ်မှား ဖျက်ဆီးတတ်သော သူများသည် ဤဘဝ၌ မိန်းမဖြစ်ကြရသည်။

လိင်ပြောင်းခြင်း

ဤလက်ရှိဘဝမှာပင် ဣတ္ထိလိင်မှ ပုရိသလိင်သို့လည်းကောင်း၊ ပုရိသလိင်မှ ဣတ္ထိလိင်သို့ လည်းကောင်း ပြောင်းလဲတတ်ကြသည်။ မြတ်စွာဘုရားရှင် လက်ထက်တော်အခါက ရဟန်းတစ်ပါးသည် ဣတ္ထိလိင် ပြန်၍ မိန်းမဖြစ်သွားကြောင့် ညတွင်းချင်းပင် ဘိက္ခုနီမကျောင်းသို့ ပြောင်းရွှေ့ပေးခဲ့ရသည်။ အလားတူပင် ဘိက္ခုနီမ တစ်ဦးသည် ပုရိသလိင် ပြန်၍ ယောကျ်ားဖြစ်သွားသောကြောင့် ညတွင်းချင်းပင် ရဟန်းတော်များ နေထိုင်သည့် ကျောင်းတိုက်သို့ ပြောင်းရွှေ့ပေးခဲ့ရသည်။ ကုသိုလ်ကံ တစ်ချို့နည်းဖြင့်တက်လာမှုကြောင့် မိန်းမဘဝမှ ယောကျ်ားဘဝသို့ ပြောင်းခြင်းဖြစ်သည်။ အကုသိုလ်ကံ တဟုန်ထိုး များပြား နှိပ်စက်မှုကြောင့် ယောကျ်ားဘဝမှ မိန်းမဘဝသို့ ပြောင်းလဲ ရသည်။ ဤခေတ်မှာလည်း မိန်းမ ယောကျ်ား လိင်ပြောင်းလဲမှုများ ဖြစ်ပေါ်နေသည်ကို သတင်းစာများတွင် ဖတ်ရှုရပေသည်။

ယောကျ်ားဖြစ်လိုသော အမျိုးသမီးများ

အမျိုးသမီးများ ယောကျ်ားဖြစ်နိုင်ရန် လိုက်နာပြုကျင့်ရမည့် အချက် နှစ်ချက်ကို ဓမ္မပဒပါဠိတော် သောရေယျသေဋ္ဌေးသားဝတ္ထု၌ အောက်ပါအတိုင်း မြတ်စွာဘုရား ဟောကြားတော်မူခဲ့သည်။

- (၁) ယောကျ်ား ဘဝ ရလိုသော အမျိုးသမီးသည် မိမိလင်ယောကျ်ားကို မယားဝတ္ထရားနှင့်အညီ ပြုစုစောင့်ရှောက် လုပ်ကျွေးရမည်။
- (၂) မိန်းမ ဘဝကို ရွံ့ရှာမုန်းတီးသောစိတ်ဖြင့် ကုသိုလ်ပြုတိုင်း ယောကျ်ား ဖြစ်ရပါလို၏ဟု ဆုတောင်းရမည်။

အမျိုးသမီးတစ်ဦးသည် ရွေးရွေးဘဝက အဗြဟ္မစရိယာသိက္ခာပုဒ်ကို စောင့်ထိမ်းခဲ့၍ ကာမေသုမိစ္ဆာစာရကံကို မလွန်ကျူးဘဲ ကုသိုလ်ပြုတိုင်း ယောကျ်ားဘဝဆုတောင်းနေပါက ယောကျ်ားဖြစ်စေနိုင်သည် ကုသိုလ်ကံ အားကောင်းမှုကြောင့် ဣတ္ထိဘာဝရုပ် ဆက်လက် မဖြစ်တော့ဘဲ ပုရိသ

ဘာဝရုပ် ပြောင်းလဲဖြစ်ပေါ်လာ၍ ဤဘဝမှာပင် မိန်းမဘဝမှ ယောက်ျား စင်စစ် ဖြစ်လာနိုင်ပေသည်။

မြတ်စွာဘုရားရှင် လက်ထက်တော်က သောရေယျ သေဌေးသား သည် ရူပနိကာယ် လွန်စွာတင့်တယ် သပ္ပာယ် အရှင်မဟာကစ္ဆည်း ရဟန္တာ မထေရ်မြတ်ကြီးကို “ငါ၏ ဇနီးမယား ဖြစ်ပါမူကောင်းလေစွ” ဟု စိတ်ဆန္ဒ တောင်းတမှုကြောင့် ချက်ချင်းပင် ယောက်ျားဘဝမှ မိန်းမ ဘဝသို့ ရောက်လေ သည်။ တစ်ဖန် ပြန်လည်တောင်းပန်ကန်တော့သောအခါ ယောက်ျားဘဝကို ပြန်လည်ရရှိသွား၍ ရဟန်းပြုသွားပါသည်။

ဥဘတောဗျည်း

ဥဘတောဟူသည် နှစ်ခုကို ဆိုလိုသည်။ ဗျည်းဆိုသည်မှာ ယောက်ျား အင်္ဂါဇာတ်၊ မိန်းမအင်္ဂါဇာတ်ကို ဆိုလိုသည်။ ယောက်ျားအင်္ဂါနှင့် မိန်းမအင်္ဂါ နှစ်မျိုးလုံးပါရှိသောသူကို ဥဘတောဗျည်းဟု ခေါ်ဆိုရသည်။ ကာမေသု- မိစ္ဆာစာရကံ များစွာလွန်ကျူးခဲ့၍ ကိလေသာ ပူလောင်မှု ပြင်းပြသောကြောင့် ဤကဲ့သို့ အင်္ဂါနှစ်မျိုးပါရှိလာခြင်းဖြစ်သည်။

ဥဘတောဗျည်းမှာလည်း ယောက်ျား ဥဘတောဗျည်းနှင့် မိန်းမ ဥဘတောဗျည်းဟု နှစ်မျိုးရှိသည်။ မုတ်ဆိတ်၊ ကျင်စွယ်၊ ခြေလက်အင်္ဂါ၊ ကိုယ်ခန္ဓာ အရပ်အမောင်းထွားကြိုင်း၍ ယောက်ျားအင်္ဂါဓါတ်သည် ပိုမို ပေါ်လွင်ထင်ရှား၍ မိန်းမအင်္ဂါဓါတ်သည် သေးသိန်မှေးမှိန်နေပါက ယောက်ျား ဥဘတောဗျည်းဖြစ်သည်။ ယောက်ျားဥဘတောဗျည်းသည် အခြားမိန်းမ တစ်ဦးအား ကိုယ်ဝန်သန္ဓေပေးစွမ်းနိုင်၍ မိမိသည် ကိုယ်ဝန်သန္ဓေ မယူနိုင် ချေ။ ယင်းသည် ယောက်ျားစိတ်ပေါက်နေသည့်အခါ ယောက်ျားအင်္ဂါ ထင်ရှား ထွားကြိုင်းလာသည်။ မိန်းမစိတ်ပေါက်၍ အခြားယောက်ျားတစ်ဦးနှင့် ဆက်ဆံ လိုသည့်အခါ ယောက်ျားအင်္ဂါသည် သေးငယ်သွား၍ မိန်းမအင်္ဂါကြီးထွား ထင်ရှားလာသည်။

မိန်းမဥဘတောဗျည်းမှာ ပုံပန်းသဏ္ဌာန် အသွင်အပြင် ဟန်အမူအရာ များသည် မိန်းမအသွင်အပြင် ဟန်အမူအရာများသာ ဖြစ်သည်။ ယင်းသည် မိမိကိုယ်တိုင် ကိုယ်ဝန်သန္ဓေကို ဆောင်နိုင်၍ အခြားမိန်းမအားလည်း ကိုယ် ဝန်သန္ဓေပေးနိုင်သည်။ မိန်းမစိတ် လွန်ကဲလာသည်အခါ မိန်းမအင်္ဂါထွားကြိုင်း

ပေါ်လွင်ထင်ရှားလာ၍ ယောက်ျားတစ်ပါးနှင့် ဆက်ဆံနိုင်သည်။ ယောက်ျား
စိတ်ဖြစ်ပေါ်လာသည့်အခါ မိန်းမအင်္ဂါသည် သေးသိန် မှေးမှိန်သွား၍
ယောက်ျားအင်္ဂါသည် ကြီးထွားပေါ်လွင် ထင်ရှားလာသည်။

နပုံးပဏ္ဍာန်

နပုံးပဏ္ဍာန်များမှာ မူလအစ ပဋိသန္ဓေနေစဉ်ကပင် ဣတ္ထိဘာဝရုပ်
ဖြစ်စေ၊ ပုရိသဘာဝရုပ်ဖြစ်စေ ဘာဝရုပ်တစ်ခုမျှ မပါရှိလာသောကြောင့်
ယောက်ျား လိင်အင်္ဂါ၊ မိန်းမလိင်အင်္ဂါ တစ်ခုခုမျှ မပါရှိတော့ချေ။ ယောက်ျား
အင်္ဂါ၊ မိန်းမအင်္ဂါဖြစ်ရမည်နေရာ၌ ပြင်ညီချပ်ပိတ်ဖြစ်နေ၍ ဆီးသွားရန်
အပေါက်ငယ်တစ်ခုသေးသေးမျှသာ ပါရှိလေသည်။ တစ်ချို့ နပုံးပဏ္ဍာန်များ
သည် ယောက်ျားအသွင် ဆောင်ယူထား၍ အမျိုးသမီးနှင့် လက်ထပ်ပြီးနောက်
တွင် အမျိုးသမီးသည် အဖြစ်မှန်ကို သိ၍ ကွာရှင်းပေးရသည်။ အချို့မှာ
မိန်းမအသွင်ကို ယူထား၍ အကြောင်းမှန်မသိသော ယောက်ျားက လက်ထပ်
ယူပြီးနောက် အကြောင်းမှန်ကို သိပြီး ကွာရှင်းကြရသည်။

နပုံးပဏ္ဍာန်ဖြစ်ခြင်းမှာ ကိလေသာစိတ်လွန်ကဲ၍ အတိတ်ဘဝများ
က ကာမေသုမိတ္တာစာရကံများစွာ ကျူးလွန်ခဲ့ခြင်းကြောင့် ဖြစ်သည်။ ယင်းသည်
ကိလေသာပူလောင်မှုကို ဖြေဖျောက်ရန် အင်္ဂါအစိတ်အပိုင်း မပါရှိသော်လည်း
သာမန်ယောက်ျားမိန်းမတို့ထက် အဆ ရာ၊ ထောင် သာလွန်၍ကိလေသာ
ပူလောင်တတ်သည်။ ယင်းနပုံးပဏ္ဍာန်သည် ရှင်သာမဏေပြုခွင့် ရဟန်းပြုခွင့်
မရှိချေ။

ပဏ္ဍာန်ငါးမျိုး

ဤနေရာ၌ နပုံးပဏ္ဍာန်နှင့် စပ်လျဉ်း၍ ပဏ္ဍာန်ငါးမျိုးကို ပြဆိုပါဦး
မည်။ ၎င်းတို့မှာ အောက်ပါအတိုင်း ငါးမျိုးရှိသည်-

- (က) နပုံးပဏ္ဍာန် -
- (ခ) အာသိတ္ထပဏ္ဍာန်-
- (ဂ) ဥဿယပဏ္ဍာန် -

(ဃ) ဩပတ္တမိတပဏ္ဍာန်-

(င) ပက္ခပဏ္ဍာန်

ယင်းငါးမျိုးတွင် နှုံးပဏ္ဍာန်အကြောင်းကို ရှင်းလင်းပြဆိုပြီ ဖြစ်သည်။ အာသိတ္တ၏ အဓိပ္ပါယ်မှာ သွန်းလောင်းခြင်းဖြစ်သည်။ အခြား အမျိုးသားတစ်ဦးထံမှ သုတ်ရည်ကို မြို့သောက်ရမှ ကိလေသာပူပန်မှု အာသာပြေငြိမ်းသည်။ ပန်းစုပ်သူကို အာသိတ္တပဏ္ဍာန်ဟု ခေါ်သည်။ ဥဿူယ၏ အဓိပ္ပါယ်မှာ ငြူခြင်းဟု ဆိုလိုသည်။ သူတစ်ပါးကို ဖိုမဆက်စပ်နေသည်ကို ချောင်းမြောင်းကြည့်ရမှ ကိလေသာ ပူလောင်မှု အာသာပြေငြိမ်းသည်။ ဩပတ္တမိတ၏ အဓိပ္ပါယ်မှာ တစ်စုံတစ်ခုသော ပယောဂကြောင့် ဝေးစေအထုတ်ခံရသော သူဖြစ်သည်။ ရှေးခေတ်က ရှင်ဘုရင်များသည် မိန်းမဆောင်၊ အနောက်ဆောင် မိဖုရား မောင်းမမိသံများကို အုပ်ချုပ်ရန်အတွက် အသက်(၄၀)ခန့်ရှိ အမတ်တစ်ယောက်ကို လခခိုက္ခာပေး၍ သဘောတူညီချက် ရယူပြီး ဆေးဆရာဖြင့် ဝေးစေထုတ်ပြီးနောက် (မိန်းမမီး) စာနောက်ဝန် အဖြစ် ခန့်ထားလေ့ရှိကြသည်။

ပက္ခဆိုသည် လဆန်း (၁၅)ရက်၊ လဆုတ် (၁၅)ရက်ကို ပက္ခဟုဆိုလိုသည်။ အချို့သော ပဏ္ဍာန်များသည် ယောက္ခားတစ်လှည့် နှုံးပဏ္ဍာန်တစ်လှည့် (၁၅)ရက် တစ်ကြိမ် အပြောင်းအလဲ ဖြစ်တတ်သည်။ ယင်းသို့ ပြောင်းလဲတတ်သောသူကို ပက္ခပဏ္ဍာန်ဟု ခေါ်ဆိုရသည်။

ဟဒယ ဝတ္ထုရုပ်

ဟဒယသဒ္ဓါသည် စိတ်ကိုလည်းကောင်း၊ နှလုံးသားကို လည်းကောင်း ဟောသည်။ နှလုံးသားသည် ပဒုမ္မာကြာငုံကို အောက်သို့စောက် ထိုးဆွဲထားသည့် ပုံသဏ္ဌာန်ဖြင့် တည်ရှိသည်။ နှလုံးသားအတွင်းပိုင်းသည် သပ္ပတ်ခါးသီးကဲ့သို့ အခန်းငယ်များ၊ အကန့်များပါရှိသည်။ နှလုံးသား၏ အပြင်ဘက်၌မူ ချောမွေ့နေသည်။ နှလုံးသား၏ အတွင်းပိုင်း၌ ပုံးညက်စေ့ သဏ္ဌာန် အတွင်းငယ်ရှိသည်။ ယင်းတွင်းငယ်၌ တလက်ဆွန်ခန့် မျှရှိသော သွေးများတည်ရှိနေသည် ဤပမာဏမှာ ငယ်ရွယ်သူများ၏ နှလုံးသားကို ရည်ရွယ်ပြဆိုခြင်း ဖြစ်သည်။ အသက်အရွယ် ကြီးရင့်လာသောအခါ နှလုံးသား၏ အရွယ်ပမာဏ

လည်း ကြီးထွားလာ၍ ယင်းနှလုံးသား အိမ်အတွင်းရှိသွေးများသည်လည်း ပိုမိုများပြားလာဖွယ်ရှိသည်။ ယင်းနှလုံးအိမ်အတွင်း၌ ဟဒယဝတ္ထုရုပ်တည်ရှိသည်။ ယင်း ဟဒယဝတ္ထုရုပ်ကို မနောဓိတ်နှင့် မနောဝိညာဏဓိတ်ဟု ဆိုအပ်သော ဝိညာဏဓိတ်နှစ်ပါးတို့ မှီတွယ်ကြရသည်။ ဝိညာဏဓိတ် (၇)ပါးရှိရာ အောက်ပါအစီအစဉ်အတိုင်း ဝတ္ထုရုပ်များကို အမှီပြုကြရသည်။ မှီတွယ်ရသည်-

ဝိညာဏဓိတ်	ဝတ္ထုရုပ်
(က) စက္ခုဝိညာဏဓိတ်	စက္ခုဝတ္ထုရုပ်
(ခ) သောတဝိညာဏဓိတ်	သောတဝတ္ထုရုပ်
(ဂ) ယာနဝိညာဏဓိတ်	ယာနဝတ္ထုရုပ်
(ဃ) ဇိဝှိဝိညာဏဓိတ်	ဇိဝှိဝတ္ထုရုပ်
(င) ကာယဝိညာဏဓိတ်	ကာယဝတ္ထုရုပ်
(စ) မနောဓိတ်	ဟဒယဝတ္ထုရုပ်
(ဆ) မနောဝိညာဏဓိတ်	

စိတ်သည် ဟဒယဝတ္ထုရုပ်ကို မှီသည်

လောဘဇော၊ ဒေါသဇော၊ မောဟဇောအစရှိသော အကုသိုလ်ဇောစိတ်များနှင့် အလောဘဇော၊ အဒေါသဇော၊ အမောဟဇော ကုသိုလ်ဇောစိတ်များ ဖြစ်ပေါ်သည့်အခါ၌ နှလုံးသား အတွင်းရှိ နှလုံးသွေးကို မှီတွယ်ဖြစ်ပေါ်နေသော ဟဒယဝတ္ထုရုပ်ကို အမှီပြုကြသည်။ ထို့ကြောင့် ကြမ်းတမ်းသော လောဘဇော၊ ဒေါသဇောများ ဖြစ်ပေါ်လာသည့်အခါ မှီရာ ဟဒယဝတ္ထုရုပ်မှ တစ်ဆင့် နှလုံးသွေးနှင့် နှလုံးသားတို့ကို ပြင်းထန်စွာ ရိုက်ခတ်လေသည်။ တုန်လှုပ်စေသည်။ ကြောက်ခြင်း၊ လန့်ခြင်း၊ ဒေါသထွက်ခြင်း၊ ပြင်းစွာ တပ်မက်ခြင်းတို့ ဖြစ်သောအခါ နှလုံးသားသည် ပြင်းထန်စွာ တုန်လှုပ်ရသည်။ နှလုံးခုန်သည်။ ရင်တုန်သည်ဟုလည်း ဆိုကြသည်။

ခန္ဓာကိုယ် ခွန်အားစိုက်ထုတ်ရသည့် အလေးအပင်မခြင်း၊ အမြင့်သို့ တက်ခြင်း၊ အရှိန်အဟုန်ဖြင့် ပြေးခြင်း ပြုလုပ်ရာ၌ သက်ဆိုင်ရာ ခြေလက် အင်္ဂါများ အင်အားပြည့်ဖြိုးစေရန် နှလုံးမှ သက်ဆိုင်ရာ အင်္ဂါများသို့ သွေးများအလျင်အမြန် လုံလုံလောက်လောက်ပို့ပေးရသည်။ ထို့ကြောင့် လက်ဖြစ်စေ၊ ခြေဖြစ်စေ အင်အားစိုက်ထုတ်ရာ၌ နှလုံးသားသည်လည်း

ပြင်းထန်စွာ အင်အားစိုက်ထုတ်ရသည်။ ခြေလက်နှင့် လက်များ ခြေကုန် လက်ပန်းကျသကဲ့သို့ နှလုံးသားသည်လည်း အင်အားတုန်ခမ်းရလေ သည်။ နှလုံးသားအင်အားတုန်ခမ်းပြီး ရပ်ဆိုင်းသွားသဖြင့် သေဆုံးရမှုများ ရှိသည်။

မခံချိမခံသာ ဒေါသဖြစ်စရာ အကြောင်းအရာများနှင့် တွေ့ကြုံ တိုက်ဆိုင်၍ ဒေါသစိတ်များ ပြင်းပြင်းထန်ထန် ငါးမိနစ် သို့မဟုတ် ဆယ်မိနစ်ခန့် ဖြစ်ပွားပြီးနောက် နှလုံးသားသည် မော၍ ကျန်ရစ်တတ်သည်။ အလားတူပင် ကာမရာဂတပ်မက်စိတ်များ ပြင်းပြင်းထန်ထန် ဖြစ်ပေါ်ပြီး နောက်တွင်လည်း နှလုံးသားသည် မောပန်းကျန်ရစ်တတ်သည်။ ခြေလက် အင်္ဂါကိုယ်ခန္ဓာ အစိတ်အပိုင်းများ အင်အားစိုက်ထုတ်လှုပ်ရှားခြင်း မပြုပါဘဲလျက် ပြင်းထန်သော ဒေါသစိတ် ပြင်းထန်သော ကာမရာဂစိတ်များ ကြောင့် နှလုံးသားသည် အင်အားတုန်ခမ်း ပင်ပန်း နွမ်းနယ်တတ်သည်။ ထို့ကြောင့် နှလုံးရောဂါရှိသူများ (နှလုံးကြွက်သား အားနည်းသူများ) သည် ဒေါသပြင်းထန်လျှင်လည်းကောင်း၊ လွန်စွာဝမ်းနည်းလျှင်လည်းကောင်း၊ လွန်စွာဝမ်းသာလျှင်လည်းကောင်း နှလုံးကြွက်သားများ အင်အားတုန်ခမ်း ရပ်ဆိုင်း၍ သေဆုံးတတ်သည်။

တစ်ဖန် ကြည်လင်သော ကုသိုလ်ဇောစိတ်နှင့် သဒ္ဓါတရားထက် သန်မှုများကြောင့် နှလုံးသွေးသည် ကြည်လင်တောက်ပလ၍ နှလုံးကြွက် သားများ အင်အားပြည့်ဖြိုးကာ မမောနိုင် မပန်းနိုင်လုပ်ငန်းဆောင်ရွက်နိုင် ကြသည်ကို တွေ့ရပေသည်။ ထို့ကြောင့် ကုသိုလ်ဇောစိတ်များသည် နှလုံး သားကို အင်အားပြည့်ဖြိုးစေ၍ အကုသိုလ်ဇောစိတ်များသည် နှလုံးသားကို အင်အားတုန်ခန်းစေသည်။ မနောဓါတ်နှင့် မနောဝိညာဏ ဓါတ်ဟု ဆိုအပ် သော စိတ်များသည် ဟဒယဝတ္ထုရုပ်ကို အမှီပြုရသည်။ ဟဒယဝတ္ထုရုပ်သည် လည်း နှလုံးအတွင်းရှိ သွေးကို အမှီပြုရသည်။ နှလုံး သွေးသည်လည်း နှလုံးသားကို အမှီပြုရသည်။ ထို့ကြောင့် စိတ်လှုပ်ရှား သည့်အခါ စိတ်ပူလောင် သည့်အခါ ယင်း၏မှီရာ တည်ရာ ဟဒယဝတ္ထုရုပ် သည်လည်း လှုပ်ရှားရ သည်။ ပူလောင်ရသည်။ ယင်းဟဒယဝတ္ထုရုပ်၏ လှုပ်ရှားမှု ပူလောင်မှုသည် နှလုံးသွေးနှင့် နှလုံးသားကို လှုပ်ရှားစေသည်။ ပူလောင်စေသည်။ ယင်း ပူလောင်မှုကြောင့် နှလုံးရောဂါ ဖြစ်တတ်သည်။ ယင်းအပူသည် အဆုတ်

အတွင်းသို့ ရောက်ရှိသည့်အခါ အဆုပ်ရောဂါဖြစ် တတ်သည်။ ယင်းအပူသည် ဦးခေါင်းအတွင်းသို့ ရောက်ရှိသည့်အခါ ခေါင်းကိုက်ခြင်း၊ ခေါင်းမူးခြင်း စသော ရောဂါအမျိုးမျိုးကို ဖြစ်စေတတ် သည်။ လူသတ္တဝါများ ဖြစ်ပေါ်ခံစားကြရ သော အနာရောဂါများအနက် ထက်ဝက်ကျော်မှာ စိတ်ပူလောင်မှုကြောင့် စိတ်ဆင်းရဲမှုကြောင့် စိတ်အား ငယ်မှုကြောင့် ဖြစ်ကြရသည်။

စိတ်သည် ဦးနှောက်ကို အမှီပြုသလော

သိပ္ပံပညာရှင်များသည် အသိဉာဏ်ကို ဦးနှောက်က ထုတ်လုပ်ပေး သည်။ အသိဉာဏ် စဉ်းစားဉာဏ်သည် ဦးနှောက်ကို အမှီပြုရသည်။ ခက်ခဲ နက်နဲသော ပြဿနာများကို ဖြေရှင်းရန် အကြံဉာဏ်ထုတ် စဉ်းစားရာ၌ ခေါင်း ကိုက်သည်။ ခေါင်းခဲသည်ကို တွေ့ကြုံခံစားရသဖြင့် ဦးနှောက်ကို အသုံးပြု၍ စဉ်းစားရသည်ဟု ဆိုကြသည်။ ထို့ကြောင့် အသိဉာဏ်သည် ဦးနှောက်အတွင်း ၌ ဖြစ်၍ ဦးနှောက်ကို အမှီပြုသည်ဟု ယူဆကြသည်။

စဉ်းစားခန်းထုတ်ရာ၌ ခေါင်းကိုက်ခြင်း၊ ခေါင်းခဲခြင်း၊ ခေါင်းမကြည် ခြင်း ဖြစ်ရသည်မှာ ကြံစည်စဉ်းစားသည့် အချိန်အခါတွင် အသက်ရှူမှု၊ မမှန်ကန်ဘဲ အသက်ရှူတလှည့် မရှူတလှည့် ဖြစ်နေတတ်သည်။ ရံခါ အသက် ရှူသွင်းပြီးနောက် ကြာရှည်စွာ အသက်အောင့်ထား၍ “ဟင်းကနဲ” သက်ပြင်း မှုတ်ထုတ်တတ်သည်။ ခက်ခက်ခဲခဲ၊ လေးလေး နက်နက်၊ စဉ်းစားမိတိုင်း ဤသို့ဖြစ်တတ်သည်။ ရံခါ ပြဿနာ၏ အဖြေကို ရှာမရနိုင်သဖြင့် ကြာရှည်စွာ အသက်အောင့်ထားလေ့ ရှိသည်။ ဥပမာ- ကားမောင်းသူ တစ်ဦးသည် လူသေ လောက်အောင် ကားတိုက်မှု ဖြစ်ပွား၍ လျော်စရာ ပိုက်ဆံကလည်း မရှိ၊ အားကိုးစရာ ဆွေမျိုးသားချင်း၊ ဆရာသမား၊ မိတ်ဆွေလည်းမရှိ၊ ထိုပြဿနာ ကို ရင်ဆိုင်ဖြေရှင်းနိုင်ရန် ကြံစည်စဉ်းစားသည့် အခါ အဖြေမတွေ့နိုင်သဖြင့် မကြာခဏ သက်ပြင်းချလျက် မအိပ်နိုင် မစားနိုင် ခံစားနေရသည်။ ထိုအခါ ခေါင်းမူးခြင်း၊ ခေါင်းကိုက်ခြင်းတို့သာမက နှလုံးတုန် ရင်ခုန်မောပန်းခြင်းများ ခံစားရမည်ဖြစ်သည်။ သောကမီး ပူလောင်မှု၊ ဒေါသမီး ပူလောင်မှု၊ (အချစ်) ရာဂမီး ပူလောင်မှုတို့ကြောင့် နှလုံးသွေးပူလောင်၍ ယင်းသွေးသည် တကိုယ် လုံးသို့ ယုံ့နှံ့သွားကာ ကိုယ်တွင်းရှိ ကလီစာ အစိတ်အပိုင်းများ အနာရောဂါ

ဖြစ်ကြရသည်။ အဆုတ်နာ၊ အဆုတ်တင်ဆာ၊ အသဲနာ၊ လည် ချောင်းနာ၊ ခေါင်းတိုက်ရောဂါ၊ သွေးတိုးရောဂါ စသည်တို့ ဖြစ်တတ်ကြသည်။ ထို့ကြောင့် စိတ်ပူလောင်မှု၊ စိတ်ယောက်ယက်ခတ်မှုကြောင့် ခေါင်းနောက်၊ ခေါင်းရွတ်၊ ခေါင်းဖူးရုံ သာမက ဝမ်းတွင်းကလိစာအားလုံး ထိခိုက်နိုင်သဖြင့် စိတ်ပူလောင်ခြင်းကြောင့် နှလုံးသွေးပူလောင်သည်။ နှလုံးသွေးပူလောင်မှုကြောင့် တကိုယ်လုံးသို့ အပူကူးစက်သွားသည်ကို တွေ့နိုင်ပေသည်။

ကိုယ်အင်္ဂါအစိတ်အပိုင်းများ အသုံးပြု၍ စဉ်းစားခြင်း

ဓိတ်သည် အတိတ်မှ အဖြစ်အပျက်များကို ပြန်လည်စဉ်းစားခြင်း။ အနာဂတ်တွင်ပြုလုပ်မည့် ကိစ္စများကို အကြံဉာဏ်ထုတ်ခြင်းပြုလုပ်ရာ၌ သက်ဆိုင်ရာ ကိုယ်ခန္ဓာ အစိတ်အပိုင်းနှင့် ဆက်စပ်၍ စဉ်းစားလေ့ရှိသည်။ ခြေထောက်ဖြင့် ပြုလုပ်ရမည့် ကိစ္စများကို စဉ်းစားသည့်အခါ ခြေထောက်၌ စိတ်ထည့်၍ စဉ်းစားလေ့ရှိသည်။ ဥပမာ ဘောလုံးသမားတစ်ယောက်သည် ဘောလုံးကန်စဉ်က တွေ့ရှိခဲ့ရသော အတွေ့အကြုံများကို ပြန်လည် စဉ်းစားရာ၌ လည်းကောင်း၊ လာမည့် ဘောလုံးပွဲအကြောင်းကို ကြိုတင်စဉ်းစားရာ၌ လည်းကောင်း ခြေထောက်ထဲ၌ စိတ်ရောက် နေတတ်သည်။ တစ်ခါတစ်ရံ ခြေထောက်သည် ဘောလုံးကန်သကဲ့သို့ ဖြစ်သွားတတ်သည်။ ကားမောင်းတတ်သူတစ်ဦးသည် မိမိကိုယ်တိုင် မမောင်းပဲ ယာဉ်မောင်းဘေး၌ ထိုင်လိုက်ရသည့်အခါ ကားရှေ့တွင် လူတစ်ယောက် ဖြတ်ပြေးသည်ကို မြင်ရပါက ထိုသူ၏ ခြေထောက်သည် အလိုအလျောက် ဘရိတ်နင်းသကဲ့သို့ ဖြစ်ရတတ်သည်။ လက်ဝှေ့သမားတစ်ဦးသည်လည်း လက်ဝှေ့အကြောင်းကို စဉ်းစားသည့်အခါ သူ၏စိတ်သည် လက်သီးထဲသို့ ရောက်နေတတ်သည်။

အလားတူပင် အမြင်အာရုံနှင့် ပတ်သက်သောအကြောင်းအရာများကို စဉ်းစားသည့်အခါတွင်လည်း စိတ်သည် မျက်စိ၌လည်းကောင်း၊ မျက်စိနှင့် ဆက်စပ်နေသော ဦးနှောက်အစိတ်အပိုင်း၌ လည်းကောင်း ဆက်စပ်ပျံ့နှံ့ ရောက်ရှိနေလိမ့်မည်။ အကြားအာရုံနှင့် ပတ်သက်သော အကြောင်းအရာများကို စဉ်းစားသည့်အခါ နား၌လည်းကောင်း၊ နားနှင့် ဆက်စပ်နေသော ဦးနှောက်အစိတ်အပိုင်း၌ လည်းကောင်း ဆက်စပ်ပျံ့နှံ့ ရောက်ရှိနေ ပေလိမ့်မည်။ အနံ့နှင့် ပတ်သက်စဉ်းစားသောအခါ နှာခေါင်း၌

လည်းကောင်း၊ နှာခေါင်းနှင့် ဆက်စပ်နေသော ဦးနှောက်အစိတ်အပိုင်း၌ လည်းကောင်း၊ စိတ်သည် ဆက်စပ်ပျံ့နှံ့နေလိမ့်မည်။ အရသာနှင့် ပတ်သက် စဉ်းစားသောအခါ လျှာ၌လည်းကောင်း၊ လျှာနှင့်ဆက်စပ်နေသော ဦးနှောက် အစိတ်အပိုင်း၌လည်းကောင်း စိတ်သည် ဆက်စပ်ပျံ့နှံ့ ရောက်ရှိနေပေ လိမ့်မည်။ အတွေ့အထိအာရုံနှင့် ပတ်သက်၍ စဉ်းစားသောအခါ သက်ဆိုင် ရာ ကိုယ်ကာယ အစိတ်အပိုင်း၌လည်းကောင်း၊ ကိုယ်ကာယနှင့် ဆက်စပ်နေ သော ဦးနှောက် အစိတ်အပိုင်း၌လည်းကောင်း စိတ်သည် ဆက်စပ်ပျံ့နှံ့ ရောက်ရှိနေပေလိမ့်မည်။ စိတ်ရောက်သွားသည့် ခန္ဓာကိုယ် အစိတ်အပိုင်းသို့ နှလုံးမှ သွေးများ အလုံအလောက် အထူးပို့ပေးနေရသည်။

ဆိုလိုသည်မှာ စိတ်သည် မြင်စရာအာရုံနှင့် ပတ်သက်၍ စဉ်းစား သည့်အခါတွင် မြင်မှုဆိုင်ရာ အင်္ဂါအစိတ် အပိုင်းများကို အသုံးပြု၍ စဉ်းစား ဆင်ခြင်လေသည်။ အိပ်မက်မက်နေသူ တစ်ဦး၏ မျက်စိကိုလေ့လာကြည့် ရာ၌ မျက်စိပိုင်းဆိုင်ရာ အာရုံကြောများသည် လှုပ်ရှား ထကြွနေသည်ကို တွေ့ရှိရသည် ဟုဆိုကြသည်။ အလားတူပင် အသံအာရုံနှင့် ပတ်သက်၍ ဆင်ခြင်စဉ်းစားသည့်အခါ နားနှင့်ဆိုင်ရာအင်္ဂါ အစိတ်အပိုင်း များကို အသုံးပြုလေသည်။ အရသာနှင့် ဆိုင်သည့်အာရုံကို ဆင်ခြင်စဉ်းစားသည်အခါ လျှာနှင့်ဆိုင်ရာ အင်္ဂါအစိတ်အပိုင်းများကို အသုံးပြု၍ စဉ်းစားလေသည်။ ထို့ကြောင့် သံပုရာသီး ရှောက်သီးစသော အချဉ်အရသာကို စဉ်းစားသည့်အခါ လျှာအကြော၊ ပါးအကြောများလှုပ်ရှားလာ၍ သွားရည်များထွက်လာသည် ကိုတွေ့ရပေသည်။ အထူးအားဖြင့် ဖိုမတို့၏ ကာမရာဂကိစ္စကို စဉ်းစားသည့် အခါတွင်လည်း သက်ဆိုင်ရာ အင်္ဂါအစိတ်အပိုင်းများ နိုးကြားထကြွ လှုပ်ရှား လာသည်ကို တွေ့နိုင်ပေသည်။ စိတ်ရောက်သည့် ခန္ဓာကိုယ် အစိတ်အပိုင်း များသို့ နှလုံးမှ သွေးများ အထူးပြု ပို့လွှတ်နေရသည်။

ထို့ကြောင့်စိတ်သည် တစ်နေရာတည်း၌ ရပ်တည်၍ အာရုံခံစားခြင်း စဉ်းစားဆင်ခြင်ခြင်းတို့ကို ပြုလုပ်သည် မဟုတ်ချေ။ နှလုံးသားအတွင်းရှိ ဟဒယဝတ္ထုကို အမှီပြု၍ ဗဟိုချက်ပြု၍ သက်ဆိုင်ရာ အာရုံခံယူသည့် အစိတ်အပိုင်းသို့ ဆန့်ထုတ် ဖြန့်ထုတ်၍ ကိစ္စပြီးမြောက်အောင် ဆောင်ရွက် လေသည်။ အကြောင်းမူ နှလုံးမှသွေးသည် တစ်ကိုယ်လုံးသို့ ပျံ့နှံ့လှည့်ပတ် လျက်ရှိသဖြင့် နှလုံးသွေးကိုမှီသော ဟဒယဝတ္ထုရုပ်သည်လည်း လိုအပ်သည့်

အခါ လိုအပ်သည့်နေရာသို့ ဖြန့်ထုတ် ဆက်သွယ်နိုင်သည့်သဘောရှိသည်။
 ဝိထိစိတ်များကို လေ့လာရာ၌ စက္ခုပသာဒရုပ်ကို အမှီပြုသော စက္ခုဝိညာဏ်
 စိတ်သည် မျက်စိသုဿင်အိမ် အတွင်းစက္ခုပသာဒ၌ ဖြစ်ပေါ်သည်။ ယင်း
 စက္ခုဝိညာဏ်စိတ်၏ ရှေ့၌ ဖြစ်ပေါ်ခဲ့သော ဘဝင်စိတ်နှင့် အာဝဇ္ဇန်း စိတ်တို့
 သည် ဟဒယဝတ္ထုကို အမှီပြုကြသည်။ ယင်း စက္ခုဝိညာဏ်စိတ်၏ နောက်၌
 ဖြစ်သော သမ္ပဋိဇ္ဈိင်း၊ သန္တိရဏ၊ ဝုဋ္ဌောဇောစသောနောက်စိတ်များသည်
 ဟဒယဝတ္ထုကိုအမှီပြုကြသည်။

ပဉ္စဒွါရာဝဇ္ဇန်းစိတ်သည် မျက်စိ၊ နား၊ နှာခေါင်း၊ လျှာ၊ ကိုယ်၊
 တံခါးငါးပေါက်ကို ဖွင့်ပေးတတ်သော စိတ်ဖြစ်သည်။ မြင်စရာအာရုံတစ်ခုသည်
 မျက်စိသုဿင်အိမ်သို့ ထင်ဟပ်လာသည့်အခါ နှလုံးအိမ်အတွင်း၌ ကိန်းဝပ်
 ဖြစ်ပေါ်နေသော ဘဝင်စိတ်အစဉ်သည် ပြတ်တောက်သွား၍ ပဉ္စဒွါရာဝဇ္ဇန်း
 ဟုခေါ်သော အာဝဇ္ဇန်းစိတ်သည် ဟဒယဝတ္ထုကိုမှီလျက် မျက်စိတံခါးပေါက်
 ဆီသို့ စိတ်ကိုဦးတည်ပေးလိုက်သည်။ ဝါ၊ မျက်စိတံခါးကို ဖွင့်ပေးလိုက်သည်။
 ထိုအချိန်မှာ နှလုံးအိမ်အတွင်းရှိ ဟဒယဝတ္ထုသည် မျက်စိတံခါးပေါက်သို့
 ရောက်အောင် သွေးကြောမှတစ်ဆင့် ဆက်သွယ်ပေးရမည်။ စက္ခုဝိညာဏ်
 စိတ်က မြင်လိုက်သော ရူပါရုံကို သမ္ပဋိဇ္ဈိင်းစိတ်သည် လက်ခံရယူ၍ နှလုံး
 အိမ်ဘက်ဆီသို့ ပြန်လည် ဦးတည်ရမည်။ အလားတူပင် နားဖြင့်အသံ
 ကိုကြားခြင်း၊ နှာခေါင်းဖြင့် အနံ့ကိုသိခြင်း၊ လျှာဖြင့် အရသာကို သိခြင်း
 ဟုဆိုအပ်သော သောတဝိညာဏ်စိတ်၊ ယာနဝိညာဏ်စိတ်၊ ဇိဝှာဝိညာဏ်
 စိတ်တို့ ဖြစ်ပေါ်သည့်အခါ၌လည်း ဟဒယဝတ္ထုကို မှီသော အာဝဇ္ဇန်းစိတ်
 သည် သက်ဆိုင်ရာနေရာသို့ ဦးတည်ပြီး တံခါးကို ဖွင့်ပေးရပေလိမ့်မည်။
 ယင်းဝိညာဏ်စိတ်တို့က ရယူလိုက်သော သဒ္ဓါရုံ၊ ဝဇ္ဇာရုံ၊ ရသာရုံ တို့ကို
 သမ္ပဋိဇ္ဈိင်းစိတ်သည် လက်ခံရယူ၍ ဟဒယဝတ္ထု၏ ဗဟိုချက်ဖြစ်သော
 ဟဒယဝတ္ထု၊ နှလုံးသားသို့ ပြန်လည် ရောက်ရှိလာရသည်။ ဤကဲ့သို့ ဟဒယ
 ဝတ္ထုသည် လိုအပ်သည့် ခန္ဓာကိုယ်အစိတ်အပိုင်း ရွှါရတံခါးပေါက်ဆီသို့
 လိုအပ်သည့်အခါ သွေးလမ်းကြောင်းတစ်လျှောက် ဆန့်ထုတ်ဖြန့်ထုတ်ဆက်သွယ်
 ၍ မလိုသည့်အခါ နှလုံးအိမ်အတွင်း၌ ကိန်းဝပ်တည်နေခြင်း ဖြစ်လေသည်။
 သို့ရာတွင် ဟဒယဝတ္ထုရုပ်နှင့် စက္ခုဝတ္ထုရုပ်၊ သောတဝတ္ထုရုပ် စသည်တို့
 ဆက်စပ်ဆက်သွယ်မှုမှာ နေရာရွေ့လျားခဏ်းသွားလာသည့် သဘောမျိုး မဟုတ်

ချေ၊ သံလိုက်စက်ကွင်း၊ သံလိုက်နယ်ပယ် တစ်ခုကဲ့သို့ ဓာတ်ကူး ဓာတ်ဆက်ခြင်း သဘောဖြစ်သည်။ ဤအဓိပ္ပါယ်ကို ပင့်ကူဥပမာဖြင့် ပြလေ့ ရှိကြသည်။ ပင့်ကူတစ်ကောင်သည် ပိုက်တွန်ယက်ကို ယတ်လုပ် ဖြန့်ထား၍ အလယ်ဗဟိုတွင်ဝပ်နေသည်။ ယင်ကောင်စသော ပိုးကောင်ငယ် တစ်ခုခုသည် ပင့်ကူပိုက်ကို အစွန်အဖျား တစ်နေရာ၌ တိုးမိတိုက်မိ၍ ငြိကပ်နေသောအခါ ပင့်ကူသည် ထိုယင်ကောင်ရှိရာသို့ သွားရောက်၍ အဆီအသားကို ဖေါက်စားပြီးနောက် အလယ်ဗဟိုချက်သို့ ပြန်လာပြီး ဝပ်နေလေ တော့သည်။ အလားတူပင် စိတ်ဝိညာဏ်သည် မျက်စိ၊ နား၊ နှာခေါင်း၊ လျှာ စသော ဒွါရငါးခုသို့ ထင်ဟပ်လာသော အာရုံကို သွားရောက်၍ အရသာခံယူ စားသုံးပြီး သောအခါ နှလုံးအိမ်အတွင်းရှိ ဟဒယဝတ္ထုသို့ ပြန်လာ၍ ဘဝင်စိတ်အဖြစ်ဖြင့် ငြိမ်သက်စွာ ဝပ်နေလေတော့သည်။ ဤကဲ့သို့ ပင့်ကူမျှင်များ တွန်ယက်သဖွယ် ဖြန့်ထားပုံနှင့် တံခါးပေါက် (ဒွါရ) ငါးခုနှင့် နှလုံးအိမ်ရှိ ဟဒယဝတ္ထုတို့ ဆက်စပ်မှု ဆက်နွယ်မှုရှိနေကြောင်း၊ ဤသို့ရှိ နေခြင်းကြောင့်သာလျှင် မျက်စိ၊ သို့မဟုတ် နားစသည်တို့ အာရုံထင်လာမှု ကြောင့် နှလုံးအိမ်အတွင်းရှိ ဘဝင်စိတ်သည် တုန်လှုပ်ရကြောင်းကို ပင့်ကူ ဥပမာဖြင့် ပြလေ့ရှိကြသည်။

ဇီဝိတရုပ်

ဇီဝိ-အသက်၊ ဇီဝိတ- အသက်ရှင်အောင် ထိန်းသိမ်း စောင့်ရှောက်ပေးသောရုပ်။

စက္ခုပသာဒ မျက်စိအကြည်ဓာတ်၊ သောတပသာဒ နားအကြည်ဓာတ်၊ ဃာနပသာဒ နှာခေါင်းအကြည်ဓာတ်၊ အစရှိသော ပသာဒရုပ်၅-ပါး၊ ဣတ္ထိဘာဂ၊ ပုဗ္ဗာဝရုပ်၊ ဟဒယဝတ္ထုရုပ်တို့သည် ကံကြောင့်ဖြစ်သောရုပ်များ (ကမ္မဇရုပ်များ) ဖြစ်ကြသည်။ ယင်း ကမ္မဇရုပ်များကို သတ်မှတ်ထားသည့် သက်တမ်းကာလအတွင်း အသက်ရှင်နိုင်စေရန် ဤဇီဝိတရုပ်က ထိန်းသိမ်းစောင့်ရှောက်ပေးသည်။ ထို့ကြောင့် ဇီဝိတရုပ်သည် ကမ္မဇရုပ်တို့၏ အသက်ဖြစ်သည်။ ကမ္မဇရုပ်တို့ကို အသက်ရှင်အောင် ထိန်းသိမ်းစောင့်ရှောက်ရာ၌ ပိုင်နိုင်ခြင်း၊ ပိုင်စိုးခြင်းကြောင့် ဣန္ဒြိယရုပ်ဟု ခေါ်ဆိုရသည်။ ဇီဝိတနှင့် ဣန္ဒြေကို တွဲစပ်၍ ဇီဝိတိန္ဒြေရုပ်ဟု ခေါ်ဆိုရသည်။ ရုပ်တို့၏ အသက်ကို ဇီဝိတိန္ဒြေရုပ်ဟု ခေါ်ဆိုရ၍ နာမ်တရားတို့၏ အသက်ကို ဇီဝိတိန္ဒြေစေတသိက်ဟု ခေါ်ဆိုရသည်။

အချိန်ကာလ ကွာဝေးသော ရွှေဘဝများက ပြုလုပ်ခဲ့သော ကုသိုလ်ကံ၏ အစွမ်းကြောင့် မျက်စိ၊ နား၊ နှာခေါင်း စသော ပဿာဓရုပ်များ ကမ္မဇရုပ်များဖြစ်ပေါ်ကြရာ၌ အကြောင်းဖြစ်သော ကံတရားနှင့်အကျိုးဖြစ်သော ရုပ်တရားတို့သည် အလွမ်းကွာဝေးလျက်ရှိသောကြောင့် အကြောင်းကံတရားသည် ကမ္မဇရုပ်တို့ကို ဖြစ်ပေါ်ရုံမျှသာ တာဝန်ယူသည်၊ တာဝန်ခံသည်။ ယင်းကမ္မဇရုပ်တို့၏ အသက်ရှင်မှုကို ကံတရားက တာဝန်မယူနိုင်ချေ။ မိခင်ရင်း ကွယ်လွန်သွားသည့် မိတဆိုး : ကလေး ငယ်ကို နို့ထိန်းက တာဝန်ယူ စောင့်ရှောက်ရသကဲ့သို့ ကမ္မဇရုပ်တို့၏ မူလ မိခင်ရင်းနှင့် တူသောကုသိုလ် ကံသည် အတိတ်ဘဝက ချုပ်ငြိမ်းခဲ့ပြီဖြစ်၍ ဤဇီဝိတရုပ်သည် နို့ထိန်းသဖွယ် ထိန်းသိမ်းစောင့်ရှောက်ပေးရမည်။ ဤ ဇီဝိတရုပ်သည်သာလျှင် ကမ္မဇရုပ် တို့ကို အသက်ရှင်စေရန် တာဝန်ယူ စောင့်ရှောက်ပေးသည်။

တကိုယ်လုံး၌ ပျံ့နှံ့သော ရုပ်များ

ဘော၊ ပဿာဒ၊ လောဟိတ၊ ဇီဝ၊ သည်းခြေ၊ သုကံ

ဣတ္ထိဘာဝ၊ ပုမ္မာဝဟုခေါ်သော ဘာဝရုပ်၊ ကာယပဿာဒရုပ်၊ လောဟိတ ဟုခေါ်သော သွေး၊ ဇီဝဟုခေါ်သော ဇီဝိတရုပ်၊ သည်းခြေရည်၊ သုကံသွေး၊ ဤရုပ်(၆)မျိုးတို့သည် အရေပြား အပြင်ဘက်သို့ ထွက်နေသော ခြေသည်၊ လက်သည်၊ ဆံပင်၊ အမွှေးတို့မှအပ တကိုယ်လုံး၌ ပျံ့နှံ့တည်ရှိနေသည်။

အာဟာရရုပ်

သတ္တဝါများ စားမျိုလိုက်သောအစာသည် ဝမ်းတွင်းသို့ ရောက်ရှိ၍ ခန္ဓာကိုယ်အား အထောက်အပံ့ ပြုနိုင်သော အဆီ အစေး၊ ဩဇာဓာတ်ကို အာဟာရရုပ်ဟုခေါ်သည်။ သတ္တဝါတို့ စားမျိုလိုက်သော အစာသည် အရည်ဖြစ်၍ သွေးသားအတွင်းသို့ ရောက်ရှိပြီး သွေးသားကို ထောက်ပံ့သည့် ဩဇာကိုသာလျှင် အာဟာရရုပ်ဟု ခေါ်ဆိုရသည်။ ထိုကဲ့သို့ စားမျိုခြင်း မပြုရသော ပြင်ပဗဟိဒ္ဓရှိ ရုပ်ဝတ္ထု၊ ရုပ်ကလာပ်များအတွင်း၌ ဩဇာဟု ခေါ်ဆို

အပ်သော ရုပ်အဆီ အနှစ်ကို အာဟာရရုပ်ဟု မခေါ်ရ၊ ဩဇာရုပ်ဟုသာ ခေါ်ဆိုရသည်။ ယင်းဩဇာရုပ်သည် သက်ရှိသက်မဲ့ ရုပ်ကလာပ်စည်းတိုင်း၌ ပါဝင်ဖွဲ့စည်းထားသည်။ သဲမှုန့်၊ ဖုန်မှုန့်၌လည်း ဩဇာရုပ်ပါရှိသည်။ ဟင်းသီး ဟင်းရွက်၊ သစ်သီးဝလံ၊ ကောက်ပဲသီးနှံတို့၌လည်း ဩဇာရုပ် ပါရှိသည်။

သစ်ပင်သည် အသက်ရှိသလော

သစ်ပင်၌ အသက်ရှိ၊ မရှိ ဟူသောပြဿနာကို တိတိကျကျ ရှင်းပြရန် လိုမည်ထင်ပါသည်။ ဤနေရာ၌ “အသက်”ဟူသော ဟောဝါဟာရ စကားလုံး ကို အဓိပ္ပါယ် တိတိကျကျ သတ်မှတ်ရန်လိုပါသည်။ ကိုယ်အဓိပ္ပါယ်နှင့် ကိုယ် ပြောကြလျှင် မှန်သည်ချည်းပင်ဖြစ်၏။

တည်ရှိခြင်း တည်တန့်နေနိုင်ခြင်း ဆိုသောအဓိပ္ပါယ်နှင့် ပြောသည် ဆိုလျှင် ကျောက်ခဲ၊ သလဲများသည်လည်း ကျောက်ခဲအဖြစ်၊ သဲအဖြစ် တည်ရှိ နေနိုင်သောကြောင့် အသက်ရှိသည်ဟုပင် ဆိုရမည်ဖြစ်သည်။ ထို့ကြောင့် ဤကျောက်ခဲများ၏သက်တမ်းကို ဘူမိဗေဒပညာရှင်များက တွက်ချက် သိနိုင်ကြခြင်း ဖြစ်သည်။ မီးသင့်ကျောက်၊ အနယ်ကျကျောက်၊ အသွင်ပြောင်း ကျောက်တို့ကို နှစ်သန်းပေါင်း မည်မျှရှိပြီဟု ဘူမိဗေဒပညာရှင်များက သက်တမ်းကို တွက်ချက် ခန့်မှန်းနိုင်ကြသည်။ ဤနေရာ၌ ကျောက်ခဲသည် ကျောက်ခဲ၏အဖြစ်ဖြင့် ဆက်လက်တည်ရှိနေနိုင်ခြင်းဟူသော အချိန်ကာလ အပိုင်းအခြားကို သက်တမ်းဟု၍ ခေါ်ခြင်းဖြစ်ပါသည်။

အခြားနည်းအားဖြင့် ရှင်သန်ကြီးထွားမှု၊ မျိုးပွားမှုစသော အချက်များ ကို ဖြည့်စွက်၍ သစ်ပင်၌ သက်ရှိသည်ဟု ဆိုကြသည်။ အပင်များ၏ ရုပ်ကလာပ် တို့သည် သတ္တဝါများ၏ ရုပ်ကလာပ်များကဲ့သို့ “ဆဲလ်”ဟု ခေါ်သော ကလာပ် စည်းများနှင့် ဖွဲ့စည်းထားသည်။ ဆဲလ်ဟူသော ရုပ်ကလာပ်ငယ်များသည် ငါးစည်ဖောင်းကဲ့သို့ အတွင်း၌ အခေါင်းဖြစ်နေပြီး ထိုအခေါင်းထဲ၌ အရည် များပြည့်နေသည်။ ဤစည်ဖောင်းလေးများသည် တဖြည်းဖြည်း ရှည်လာပြီး

လျှင် အလယ်၌ ခါးသိမ်ပြီးနောက် နှစ်ပိုင်းပြတ်ထွက် သွားတော့သည်။ ဤနည်းအားဖြင့် “ဆဲလ်” ဟူသော ရုပ်ကလာပ်များ နှစ်ဆနှစ်ဆ တိုးပွားသွားပြီးလျှင် အပင်များ သတ္တဝါများ ကြီးထွားပွားများလာကြသည်ဟု ဆိုသည်။

ထို “ဆဲလ်” ဟုခေါ်သော ရုပ်ကလာပ်များ စက္ကန့်တိုင်း၊ မိနစ်တိုင်း၊ မရပ်မနား ကြီးထွားလာပြီး ဆက်ကာ ဆက်ကာ နှစ်ပိုင်းကွဲနေကြသည်။ ဤနည်းဖြင့် ဆက်လက်ကြီးထွားသွားသော ရုပ်ကလာပ် “ဆဲလ်” ကိုသာ ရုပ်ရှင် (ရုပ်အရှင်) ဟုခေါ်ဆိုပြီး ဆက်လက် မကြီးထွားနိုင်တော့သော ရုပ်ကလာပ် ဆဲလ်များကို ရုပ်သေ (ရုပ်အသေ) ဟု ခေါ်ကြ၏။ ရုပ်သေကို ရုပ်သစ်များက ဖယ်ထုတ်ပစ်ကြရသည်။ ရုပ်ကလာပ်အဟောင်း ရုပ်သေများသည် သစ်ပင် တစ်ခု၌ အခွန်အခေါက်ဖြစ်၍ ကွာထွက်သွားကြသည်။ သတ္တဝါ၏ ခန္ဓာကိုယ် ထဲ၌ ရုပ်သေ ရုပ်ဟောင်းများ အောင်းနေလျှင်မူ မြင်းဖု၊ အကျိတ်အခဲ၊ ကင်ဆာ စသော အနာရောဂါ များ ဖြစ်သည်ဟု ဆို၏။ ဤကဲ့သို့ ရုပ်ကလာပ်ဆဲလ်များ ရှင်သန်ကြီးထွားပုံချင်း တူညီနေသောကြောင့် အပင်နှင့်သတ္တဝါကို တူသည်ဟု သိပ္ပံဆရာများက ယူဆကြသည်။

အခြားတူညီသော အချက်တစ်ခုမှာ သစ်ပင်နှင့် သတ္တဝါများသည် မျိုးဆက်ပြန့်ပွားအောင် ဆောင်ရွက်သည့် နေရာ၌လည်း တူညီကြသည် ဟုဆို၏။ သစ်ပင်များသည် သီးချိန်တန်လျှင် သီး၍ ပွင့်ချိန်တန်လျှင် ပွင့်ကြသည်။ သတ္တဝါများလည်း မျိုးဆက်ပြန့်ပွားစေရန် ဖိုဝါတ်၊ မဝါတ်၊ ကူးလူး ဆက်ဆံမှု လိုအပ်သကဲ့သို့ အပင်များလည်း အသီး၊ အစေ့ အောင်မြင်စေရန်အတွက် ဝတ်ဆံဖို၊ ဝတ်ဆံမ ကူးလူး ဆက်ဆံမှု လိုအပ်သည်ဟု ဆိုသည်။ “ငှက်ပျောပင်စိုက် မိလိုက် ဖပါ” ဆိုသကဲ့သို့ မိဘများ၏ အရည်အချင်းတို့ကို သားသမီးများက အမွေခံရရှိကြသည်။ ထိုနည်းတူစွာပင် အပင်များ၌လည်း သရက်စေ့မှ သရက်ပင်ပေါက်ပြီး သရက်သီး သီးကြ၏။ သရက်ပင်က ပိန္နဲသီး မသီးနိုင်ချေ။ လူများလည်း မြန်မာမိဘမှ အင်္ဂလိပ်ကလေး မမွေးနိုင်၊ မြန်မာကလေးသာ မွေးနိုင်၏။ ဤကဲ့သို့ မျိုးရိုးလိုက်သည့်နေရာ၌လည်း သစ်ပင်နှင့် သတ္တဝါများ တူညီချက်ရှိနေသည်။

နောက်ထပ် တူညီချက်တစ်ခုမှာ သတ္တဝါများသည် လေကို ရှူရှိုက်ကြ ရသကဲ့သို့ သစ်ပင်များလည်း လေကို ရှူရှိုက်ကြသည်။ အရွက်များ၏ ကျော ဘက်၌ မွေးညင်းပေါက်ကဲ့သို့သော အပေါက်ကလေး များဖြင့် ပြည့်နေသည်။ ဤအပေါက်ကလေးများဖြင့် လေကို စုပ်ယူပြီး နေ့အခါမှာ ကာဗွန်ကို စုပ်ယူ၍ အောက်ဆီဂျင်ကို ပြန်လည်ထုတ်လွှတ်သည်။ ညအခါ၌ ကာဗွန်ဒိုင်အောက် ဆိုဒ်မိတ်ကို ပြန်လည် ထုတ်လွှတ်သည် ဟုဆိုကြသည်။

အခြားတူညီချက်တစ်ခုမှာ အစာစားပြီး အစာကို ချက်လုပ်မှုပင်ဖြစ် သည်။ အပင်များသည် အမြစ်မှ ဓါတ်ဆားရည် ဟုခေါ်သော မြေဆီသြဇာနှင့် ရေများကို စုပ်ယူပြီး အရွက်ထဲသို့ ရောက်အောင်ပို့ပေးသည်။ အရွက်၌ ရှိသော ကလိုရိုဖီးလ် ခေါ် အစိမ်းရောက် (ဟရိတ)ဓာတ်က နေရောက်ခြည်၏ အကူ အညီကို ရယူပြီး မြေဆီမြေသြဇာများကို သစ်ပင်၏ အစာဖြစ်အောင် ချက်လုပ် ပေး၏။ လေထုအတွင်း၌ရှိသော ကာဗွန်ဓာတ်၊ နိုက်ထရိုဂျင်ဓာတ်၊ ဟိုက်ဒရို ဂျင်ဓာတ်များကိုလည်း အရွက်များက စုပ်ယူ၍ မြေဆီ မြေသြဇာနှင့် ရော နှောကာ အစာချက်လုပ်ကြသည်။ ရှေးဦးစွာ နေ့အခါ၌ “ကစီ” ဟုခေါ်သော ကော်ရည်တစ်မျိုးကို ချက်လုပ်ပြီး သစ်ကိုင်း၊ သစ်ခွများ၏ အတွင်းဝယ် သို့မှီး ထားသည်။ ညအချိန်ရောက်သောအခါ ထိုကစီရည် (သစ်ရည်) များကို သစ် ရွက်အတွင်းသို့ ပြန်ပို့ပြီးလျှင် ကာဗိုဟိုက်ဒရိတ်အဖြစ်သို့ ပြောင်းလဲစေ၏။ နောက်တစ်ဆင့် ခပ်ကြားအဖြစ် ပြောင်းလဲပြန်၏။ ဤသကြားဓာတ်ကိုပင် သစ်ပင်တစ်ခုလုံးက ဝေမျှ သုံးစွဲကြရသည်ဟုဆိုသည်။

အားလုံးကို ခြုံငုံသုံးသပ်ကြည့်မည်ဆိုလျှင် သစ်ပင်များသည် ရှင်သန် ကြီးထွားတတ်သည်။ မျိုးဆက်ပွားစေတတ်သည်။ လေရှူတတ်သည်။ အစာစား တတ်သည်။ ထို့ကြောင့် သစ်ပင်သည် သတ္တဝါကဲ့သို့ အသက်ရှိသည်ဟု ဆိုကြ သည်။

ဤယူဆချက်များ ရှေးခေတ်ကလည်း ရှိခဲ့ဘူးပါသည်။ အာဇီဝက တတ္တဗွန်းများ၊ ဂျိန်းရလန်းများနှင့် ၎င်းတို့၏ တပည့်သာဝကတို့က ရုပ်မှုန်များ

အားလုံးသည် အသက်ရှိသည်ဟု ယူဆ ယုံကြည်ထားကြ၏။ ဗုဒ္ဓဘာသာ ရဟန်းတော်များ သစ်ပင်ခုတ်မှု၊ မြေကြီးတူးမှုများကို ထိုခေတ် အိန္ဒိယပြည်သား များက အသက်သတ်မှုဖြစ်သည်ဟု ကဲ့ရဲ့ရှုတ်ချကြသည်။ ထိုကဲ့ရဲ့ ရှုတ်ချမှု များမှ လွတ်ကင်းစေရန် ရဟန်းတော်များ သစ်ပင် သစ်ကိုင်း မချိုးရ မခုတ်ရ၊ မြေကို မတူးဆွရ ဟု မြတ်စွာဘုရားရှင်က သိက္ခာပုဒ် ပညတ်တော်မူခဲ့ရသည်။ (ဘူတဂါမ သိက္ခာပုဒ်၊ ပထဝီခနန သိက္ခာပုဒ်)

သို့ရာတွင် ဗုဒ္ဓတရားတော်အရ သစ်ပင်၌ အသက်မရှိဟု ဆိုရမည်။ ဗုဒ္ဓတရားတော်အရ အသက်သည် နာမ်တရား ကံတရားနှင့် ဆက်စပ်မှုရှိသည်။ သစ်ပင်၌ နာမ်တရား၊ ကံတရား မရှိသောကြောင့် အသက်မရှိဟူ၍ ဆိုရမည်။ အသက်ကို ပါဠိ၌ ဇီဝိတဟုခေါ်၏။ နာမ်ဇီဝိတ (နာမ်သက်) ရုပ်ဇီဝိတ (ရုပ်သက်)ဟူ၍ အသက်ဇီဝိတနှစ်မျိုး ပိုင်းခြား၍ ဟောတော်မူထားသည်။ နာမ်ဇီဝိတသည် အတူတကွဖြစ်ဖော် ဖြစ်ဖက် စိတ်စေတသိက်တရားများကို သတ်မှတ်ထားသော သက်တမ်းကာလအတွင်း အသက်ရှင်နေအောင် စောင့်ရှောက်တတ်သည်။ ရုပ်ဇီဝိတသည် အတူတကွ ဖြစ်ဖော် ဖြစ်ဖက် ကမ္မဇရုပ် ကလာပ်များ အသက်ရှင်အောင် ထိန်းသိမ်းစောင့်ရှောက်ရုံမျှမက အနှစ် ၅၀၊ အနှစ်-၁၀၀ စသည်ဖြင့် သတ်မှတ်ထားသော သက်တမ်းကာလ အတွင်း၌ ကမ္မဇရုပ်များ အဆက်မပြတ် ဖြစ်ပေါ်နေစေရန် (ပဝတ္တ) စွမ်းဆောင် တတ်သည်။

ရုပ်ဇီဝိတဟု ခေါ်သော ရုပ်သက်ကို အာယု(အသက်)ဟုခေါ်သည်။ သက်တမ်းဆိုသည်မှာ ပဋိသန္ဓေ တည်နေစက ပထမဆုံးဖြစ်သော ရုပ်ဇီဝိတ ၏ စွမ်းအားသတ္တိကို သက်တမ်းဟု ခေါ်သည်။ သတ္တဝါများသည် ပဋိသန္ဓေ တည်စက ပါလာသော ရုပ်ဇီဝိတ၏ စွမ်းအားအလျောက် သက်တမ်းအတို အရှည် ကွာခြားကြသည်။ အချို့တွင် သေလောက်သော ရောဂါဒဏ်ရာရရှိ သော်လည်း အသက်ပြင်း(ရုပ်ဇီဝိတအားကောင်း) သည့်အတွက် မသေနိုင်ဘဲ သေခွာပြန်ဖြစ်ခဲ့ရသည်။ ရုပ်ဇီဝိတသည်- မျက်စိအကြည်ခါတ် (စက္ခုပသာဒ ရုပ်) နားအကြည်ခါတ် (သောတပသာဒရုပ်) နှာခေါင်းအကြည်ခါတ် (ဃာန-

ပသာဒရုပ်) လျှာအကြည်ဓါတ် (ဇိဝှိပသာဒရုပ်) ကိုယ်အကြည်ဓါတ် (ကာယ-ပသာဒရုပ်) နှလုံးသွေး (ဟဒယဝတ္ထုရုပ်) များကို ဆက်လက်ရှင်သန် ဖြစ်ပေါ်နေစေရန် စွမ်းဆောင်နိုင်သည်။ ဤမျက်စိအကြည်ဓါတ်စသော ရုပ်အကြည်ဓါတ်များ ရှိနေမှသာ မြင်စိတ်၊ ကြားစိတ်၊ နံစိတ် စသည်တို့ ဖြစ်နိုင်ကြသည်။ အကယ်၍ မျက်စိအကြည်ဓါတ် ချို့တဲ့လျှင် (မျက်စိကွယ် နေလျှင်) မြင်စိတ် မဖြစ်နိုင်ချေ။ ထို့ကြောင့် မြင်စိတ် ဖြစ်ပေါ်နိုင်ရန် မျက်စိအကြည်ဓါတ် (စက္ခုပသာဒ) လိုအပ်သည်။ စက္ခုပသာဒ ရှင်သန်စေရန် ရုပ်ဇီဝိဇာတိ ဆောင်ရွက်ပေးရသည်။ ဇီဝိတရုပ်၊ မျက်စိအကြည်ဓါတ်၊ နားအကြည်ဓါတ် စသော ရုပ်တရားများသည် ကံတရားကို အကြောင်းရင်းခံ၍ ဖြစ်ပေါ်လာခဲ့ကြသည်။ ဤကံတရားများသည်လည်း အတိတ်က ဖြစ်ခဲ့သော စိတ်၊ စေတသိက်၊ နာမ်တရားများက ဖန်တီးပေးလိုက်ခြင်းပင် ဖြစ်သည်။

အတိတ်က ဖြစ်ခဲ့သော နာမ်တရားများက စေတနာကံ (နာနာက္ခဏိကကံ) ကို ဖန်တီးပေးသည်။ ထိုကံတရားက အကျိုးဝိပါက်စိတ်နှင့် ရုပ်အကြည်ဓါတ်များကို ဖန်တီးပေးသည်။ ဤရုပ်အကြည်ဓါတ်နှင့် ဝိပါက်စိတ်ကြောင့် နောက်ဆက်တွဲ ကုသိုလ်စိတ်၊ အကုသိုလ်စိတ်များ ဆက်လက်ဖြစ်ပေါ်ခဲ့ရပြန်သည်။ တဖန် ဤကုသိုလ်၊ အကုသိုလ်စိတ်များက (နာနာက္ခဏိကကံ) ကို ဖြစ်ပေါ်စေပြန်သည်။ ဤကဲ့သို့ ကံနှင့် ဘဝအပြန်ပြန် အလှန်လှန် ဆက်၍ ဆက်၍ သံသရာလည်မှု ဖြစ်ကြရသည်။ ထို့ကြောင့် သက်ရှိသတ္တဝါ မှန်ပါက သံသရာ ကျင်လည်မှု ရှိကြသည်။

သစ်ပင်နှင့် သတ္တဝါတို့၏ အဓိကခြားနားချက်မှာ စိတ်ဝိညာဏ် ဟုခေါ်သော နာမ်တရားပင် ဖြစ်သည်။ သတ္တဝါ၌ သိတတ်သော စိတ်ဝိညာဏ် ရှိ၏။ သစ်ပင်၌ သိတတ်သော စိတ်ဝိညာဏ်မရှိ။ စိတ်ဝိညာဏ် ဖြစ်ပေါ်ရာမှာလည်း မျက်စိ၊ နား၊ နှာခေါင်း၊ လျှာ အစရှိသော ပသာဒရုပ် (Sense organs) များရှိရန် လိုပါသည်။ သစ်ပင်၌ မျက်စိ၊ နား၊ နှာခေါင်း၊ လျှာ စသော အင်္ဂါအစိတ် အပိုင်းများ မရှိသည့်အတွက် မြင်စိတ်၊ ကြားစိတ်၊ နံစိတ်၊ အရသာ သိစိတ်များ မဖြစ်ပေါ်နိုင်ပေ။ သစ်မင်သည် အရောင်အဆင်းတို့ ခွဲခြားသိမြင်

နိုင်စွမ်းလည်း မရှိပေ။ အသံကိုလည်း ခွဲခြားနားလည်နိုင်စွမ်း မရှိပေ။ အနံ့ကိုလည်း ခွဲခြားနားလည်နိုင်စွမ်း မရှိပေ။ အရသာကိုလည်း ခွဲခြား၍ မသိရှိမခံစားနိုင်ပေ။ သို့သော် အချို့သော သစ်ပင်များ အတွေ့အထိကို ခံစားတတ်သိတတ်သည်ဟု ထင်ဖွယ်ရာ ရှိ၏။ ဥပမာ- ထိကရုန်းပင်သည် အတွေ့အထိကြောင့် ညှိုးသွားရ၏။ သို့သော်လည်း ထိကရုန်းပင်၏ တုန်ပြန်မှု၌ အသိဉာဏ် ပါ။ မပါ စိစစ်ကြည့်သင့်သည်။ အသိဉာဏ်ပါသော တုန်ပြန်မှုဆိုလျှင် ရန်သူ မိတ်ဆွေ အဆိုး အကောင်း ခွဲခြားတတ်ရမည် ဖြစ်သည်။ သို့သော် ထိကရုန်းပင်သည် လက်ဖြင့် ထိလျှင်သော်လည်းကောင်း တုတ်ဖြင့်ထိလျှင်သော် လည်းကောင်း၊ လေတိုက်လျှင်သော်လည်းကောင်း ပုံသေနည်းအတိုင်း အရွက်များ တုတ်ကျသွားသည်ကို တွေ့ရမည်။ ထို့ကြောင့် ထိကရုန်းပင်၏တုန်ပြန်မှုသည် အသိဉာဏ် လုံးဝမပါကြောင်း ထင်ရှားလှ၏။ ဤကဲ့သို့သော ပုံသေနည်းကျ တုန်ပြန်မှု၊ လှုပ်ရှားမှုများကို စက်ရုပ်များ၊ စက်ယန္တရားများလည်း လုပ်တတ်ကြသည်။ ထိုသို့ စက်ရုပ် ယန္တရား ဆန်ဆန် တုန်ပြန်လှုပ်ရှားမှုများ၌ အသိဉာဏ် ပါဝင်ဦးစီးမှု မရှိကြောင်း တွေ့ရှိနိုင်ပေသည်။

ဤအတူ အချို့သော သစ်ပင်များက ယင်ကောင်များ၊ ငှက်ငယ်များကို ဖမ်းယူစားတတ်ကြသည်ဟု ဆိုသည်။ ထိုသစ်ပင်များ၏ အရွက်နှင့် အပွင့်များသည် ကတော့ပုံ ရှိပြီးအထဲ၌ ကျိခွဲသော အရည်တစ်မျိုးရှိ၏။ အပင်၏အရွက်ပေါ် အပွင့်ပေါ်သို့ ယင်ကောင်များ၊ ပျားပိတုန်းများ၊ ငှက်ငယ်များ နားလာပါက နှုတ်ခမ်းသားများက အတွင်းဖက်သို့ တုပ်၍ ပိတ်ဖမ်းသလို ဖြစ်သွားသည်။ ထိုအခါ အတွင်း၌ ရှိသော သတ္တဝါငယ်သည် အတွင်းရှိ ကျိခွဲခွဲ အရည်ထဲသို့ နစ်မြုပ် ကျေမွပြီး အပင်၏အစာ အာဟာရ ဖြစ်သွားရတော့သည်။ ထို့ကြောင့် ဤသစ်ပင်မျိုးသည် ပျားပိတုန်းနှင့် ငှက်ငယ်များကို ဖမ်းယူစားသောက် တတ်သည်ဟု ဆိုကြလေသည်။ ဤသစ်ပင်၏ အပြုအမူကို အသိဉာဏ် ပါမပါ စမ်းသပ်ကြည့်သင့်သည်။ ထိုအပင်မျိုး၏ အပွင့်ထဲ အရွက်ထဲသို့ ခဲလုံး (သို့မဟုတ်) တုတ်တို တုတ်စ များထည့်ကြည့်

သင့်သည်။ အကယ်၍ ထိုအပင်သည် အသိဉာဏ် ရှိသည် ဖြစ်ပါမူ အစာ အာဟာရကိုသာ ရွေးချယ်ဖမ်းစားပြီး အစာမဟုတ်သော ခဲလုံး၊ တုတ်တို တုတ်စများကို ပိတ်ဖမ်းမည် မဟုတ်တော့ပေ။ ကြာပွင့်များသည် နေထွက်လျှင် ပွင့်အာလာပြီး နေဝင်လျှင် ပြန်ငုံသွားလေ့ရှိသည်။ ပြန်ငုံသောအခါ ကြာဝတ်ရည် စုပ်ယူနေသော ပျား ပိတုန်းကို ပိတ်ဖမ်းသကဲ့သို့ ဖြစ်ပြီး နောက်တစ်ရက် နေထွက်မှ ကြာငုံပြန်ပွင့်ပြီး ပိတုန်း ပြန်ထွက်နိုင် လေသည်။ ကုက္ကိုရွက်များသည် နေဝင်လျှင် ကုတ်ကျသွားပြီး အိပ်တတ် သည်ဟု ဆိုကြ၏။ နေကြာပန်းသည်လည်း နေရှိရာဘက်သို့ လိုက်လှည့် နေတတ်သည်။ ဤအဖြစ်အပျက်များသည် သဘာဝတရား၏ ပုံသေနည်းကျ တုန်ပြန်မှု များသာ ဖြစ်သည်။ အသိတရား စိတ် ဝိညာဏ်၏ ဆောင်ရွက်ချက်များ တုန်ပြန်မှုများ မဟုတ်ကြောင်း ထင်ရှားသည်။ ရေသေသည် လူကို ရေနက်ပိုင်း ထဲသို့ ဆွဲတတ်သော သဘော၊ ကြာပင်ရုံများအကြားသို့ ရေကူး သူကို ကြာရိုး၊ ကြာနွယ်များက ရစ်ပတ် ဆွဲနှစ်တတ်သောသဘော၊ ရေဝဲသည် ရေအောက်ပိုင်း သို့ ဆွဲစုပ်ယူတတ်သော သဘော၊ ဤသဘောတရားများကို နားမလည် သူတို့က “ဤရေကန်သည် လူစားတတ်သည်” “ဤချောင်းသည် လူစားသည်” ဟု ယုံကြည်စွဲလမ်းနေတတ်ကြသည်။

အားလုံးကို ခြုံ၍ကြည့်မည်ဆိုပါက သစ်ပင်များ၌ မြင်စိတ်၊ ကြားစိတ်၊ နံစိတ်၊ အရသာစိတ်၊ ထိသိစိတ်ခွဲခြားဝေဖန်သိမှုဟူသော စိတ်ဝိညာဏ်၏ လက္ခဏာတစ်ခုမျှ မတွေ့ရချေ။ ထို့ကြောင့် သစ်ပင်၌ ဝိညာဏ်နာမ်တရားမရှိ၊ နာမ်တရားမရှိပါက စေတနာ(ကံ) တရားလည်းမရှိနိုင်ချေ။ ကံတရား မရှိလျှင်လည်း ကံကြောင့်ဖြစ်သော ကမ္မဇရုပ်များနှင့် ရုပ်ဇီဝိတ(ရုပ်သက်) မရှိနိုင်ချေ။ ကမ္မဇရုပ်နှင့် ရုပ်သက် မရှိလျှင် အပင်များကို သက်ရှိဟု မခေါ်ဆိုနိုင်ချေ။ သို့ရာတွင် ရှင်သန်မှု၊ ကြီးထွားမှု၊ မျိုးပွားမှု အစာစားမှုများမှာ ဗီဇ(မျိုးစေ့) ဓာတ်သဘောကြောင့်ဖြစ်သည်။ ယင်းဗီဇမျိုးစေ့ ဓာတ်သဘာဝသည် (ဟရိတ) အစိမ်းရောင်ဓာတ် ဟုခေါ်သော တေဇော(မီး) ဓာတ်ပင်ဖြစ်သည်။

အပင်နှင့်သတ္တဝါ ထူးခြားချက်

သတ္တဝါ၌ အာယုဟုခေါ်သော ဇီဝိတရုပ်၊ ဥသွာတေဇော(ကိုယ်ငွေ့) နှင့် အသိစိတ်တို့ပါရှိ၍ အပင်၌ ယင်းတရားသုံးပါး မရှိချေ။ ဇီဝိတရုပ် မရှိပုံနှင့် စိတ်ဝိညာဏ် မရှိပုံကို ရှင်းလင်းပြဆိုခဲ့ပြီးဖြစ်သည်။

ဥသွာတေဇောမှာ(Normal Temperature) ကိုခေါ်သည်။ လူ၏ပုံမှန်အပူချိန်မှာ ၉၈. ၄ ဖာရင်ဟိုက် ဒီဂရီရှိသည်။ ပတ်ဝန်းကျင် ပြင်ပ ရာသီဥတုက အလွန်အေးနေလျှင်လည်း ခန္ဓာကိုယ်အပူချိန်ကို နိမ့်ဆင်း မသွားစေရန် ထိန်းထားနိုင်သည်။ ပတ်ဝန်းကျင် ပြင်ပရာသီဥတုက ဖာရင်ဟိုက် ဒီဂရီ ၁၁၀ ကျော်နေလျှင်လည်း ခန္ဓာကိုယ်အပူချိန်ကို မြင့်တက် မသွားစေရန် ထိန်းထားတတ်သည်။ အပင်များမှာမူ ပြင်ပရာသီဥတုက အေးလျှင် တပြေးညီ လိုက်အေးတတ်၍ ပြင်ပရာသီဥတုက ပူလျှင်လည်း တပြေးညီ ပူတတ်သည်။ ယင်းကဲ့သို့ သက်ရှိသတ္တဝါများ ခန္ဓာကိုယ် အပူချိန် ပုံမှန်ဖြစ်နေအောင် ထိန်းထားသော တေဇောဓာတ်ကို ဥသွာတေဇောဟု ခေါ်သည်။ ယင်းဥသွာတေဇောကို ပါစကတေဇော ဟုခေါ်သော ဝမ်းမီးက ထောက်ပံ့ထားသည်။ အပင်များမှာ ပါစကဝမ်းမီး မရှိသဖြင့် ကလိုရိုဖီး ခေါ် အစိမ်းရောင်(ဟရိတ)ဓာတ်သည် နေရောင်ခြည် အကူအညီကို ရယူပြီး အစာကို ချက်လုပ်ရသည်။ သက်ရှိသတ္တဝါများမှာ ကလိုရိုဖီးလ် အစိမ်းရောင်(ဟရိတ)ဓာတ် ရှိလည်းမရှိ လိုလည်းမလိုချေ။ နေရောင်ခြည် (ပြင်ပအပူဓာတ်) အကူအညီလည်း မလိုချေ။ ပါစကတေဇော ခေါ် ဝမ်းမီး အစွမ်းဖြင့် အစာကိုချက်လုပ်နိုင်သည်။ ဤသို့ အပင်နှင့်သတ္တဝါတို့၏ မတူကွဲပြားမှုကို သုံးသပ်၍ အပင်သည် သတ္တဝါမဟုတ်၊ သတ္တဝါသည် အပင်မဟုတ်ကြောင်း ခွဲခြားနိုင်ပေသည်။

နိပ္ပန္နရုပ် (၁၈)

ကံ၊ စိတ်၊ ဥတု၊ အာဟာရ၊ အကြောင်းတရား လေးပါးတို့ကြောင့်
ဖြစ်ပေါ်ရသောကြောင့် ယခုပြဆိုပြီးသော ရုပ်(၁၈)ပါးတို့သည် နိပ္ပန္နရုပ်
တို့မည်ကုန်၏။ ကြွင်းသော (၁၀)ပါးသောရုပ်တို့သည် အကြောင်းတရား
လေးပါးကြောင့် ဖြစ်ခြင်းယှက်ခြင်း မရှိသဖြင့် အနိပ္ပန္နရုပ်တို့ မည်ကုန်၏။
မှတ်သား၍ လွယ်ကူစေရန် နိပ္ပန္နရုပ် (၁၈)ပါးကို အောက်ပါအတိုင်း ပြန်လည်
စုပေါင်း ရေတွက်ပြအပ်ပါသည်။

(၁) မဟာဘူတရုပ်	၄-ပါး
(၂) ပဿာဒရုပ်	၅-ပါး
(၃) ဂေါစရရုပ် (အာရုံ)	၄-ပါး
(၄) ဘာဝရုပ်	၂-ပါး
(၅) ဟဒယဝတ္ထုရုပ်	၁-ပါး
(၆) ဇိဝိတရုပ်	၁-ပါး
(၇) အာဟာရရုပ် (ဩဇာရုပ်)	၁-ပါး

ပေါင်း ၁၈-ပါး

ဤ(၁၈)ပါးသော ရုပ်တို့သည် အနိစ္စလက္ခဏာစသော လက္ခဏာ
ရေးသုံးပါးတို့နှင့် အတူတကွဖြစ်သောကြောင့် သလက္ခဏာရုပ်တို့ မည်ကုန်၏။
ဖောက်ပြန်တတ်သော သဘောရှိသောကြောင့်လည်း ရူပရုပ်တို့ မည်ကုန်၏။
ဝိပဿနာ ရှုရာ၌ အနိစ္စ၊ ဒုက္ခ၊ အနတ္တ လက္ခဏာရေးသုံးချက်တင်၍ သုံးသပ်
ရှုမှတ်အပ်သောကြောင့် သမ္မသနရုပ်တို့ မည်ကုန်၏။ (သမ္မသန- သုံးသပ်ခြင်း)
အနိပ္ပန္နရုပ် (၁၀)

အောက်ဖော်ပြပါ (၁၀)ပါးသော ရုပ်တို့သည် ကံ၊စိတ်၊ဥတု၊အာဟာရ၊
အကြောင်းတရားတို့ကြောင့် ဖြစ်ပေါ်ခြင်းမဟုတ်၊ နိပ္ပန္နရုပ် (၁၈) ခုတို့၏

အမူအရာ အထူးမျှသာဖြစ်သည်။ ကံစသော အကြောင်းတရားများသည် သီးခြားတိုက်ရိုက် ဖြစ်ပေါ်နိုင်စေခြင်း မရှိသောကြောင့် အနိပ္ပန္နရုပ်တို့ မည် ကုန်၏။

(က)	ပရိစ္ဆေဒရုပ် (အာကာသဓာတ်)	၁-ပါး
(ခ)	ဝိညတ္တိရုပ်	၂-ပါး
(ဂ)	ဝိတာရရုပ် (၂+၃= ၅)	၃-ပါး
(ဃ)	လက္ခဏရုပ်	၄-ပါး

ပေါင်း ၁၀-ပါး

၁။ အာကာသဓာတ် ဟုခေါ်ဆိုရသော ပရိစ္ဆေဒရုပ် အကြောင်းကို ရှင်းလင်း ဖော်ပြပြီးဖြစ်သည်။

၂။ ကာယဝိညတ္တိရုပ်

အဓိပ္ပါယ် တစ်စုံတခုကို သိစေလိုသဖြင့် ကိုယ်ကာယအစိတ်အပိုင်း တစ်ခု၏ လှုပ်ရှားခြင်းသည် ကာယဝိညတ္တိ ရုပ်မည်၏။ မျက်စ ပစ်ခြင်း၊ မျက်စောင်း ထိုးခြင်း၊ မျက်မှောင် တုပ်ခြင်း၊ ပြိုးခြင်း၊ ရယ်ခြင်း၊ မဲ့ခြင်း၊ လျှာထုတ်ခြင်း၊ ခေါင်းညိတ်ခြင်း၊ ခေါင်းရမ်းခြင်း၊ လက်လှုပ်ခြင်း၊ လက်ခါခြင်း၊ လက်မြှောက်ခြင်း၊ လက်ညှိုးထောင်ခြင်း၊ လက်ငှေ့ယမ်းခြင်း၊ ခြေထောက် လှုပ်ရှားခြင်း၊ စသောတိုယ်အမူအရာတို့ ကာယဝိညတ္တိရုပ်ဟု ခေါ်ဆိုရသည်။ အခြားသော သူအား အဓိပ္ပါယ် တစ်စုံတခုသိစေရန် ရည်ရွယ်ချက် မရှိပဲ လက်လှုပ် ခြေလှုပ်ခြင်းသည် ကာယဝိညတ္တိရုပ် မဟုတ်ချေ။

၃။ ဝစီဝိညတ္တိရုပ်

အနက်အဓိပ္ပါယ်တို့ ဆောင်နိုင်သော ဖော်ပြနိုင်သော စကားသံများ သည် ဝစီဝိညတ္တိရုပ်ခေါ်၏။ ရောဂါကြောင့် ဖြစ်သော ချောင်းဆိုးသံ၊

ကြို့ထိုးသံ၊ ခြေဆပ်သံများသည် ဝစီဝိညတ္တိရုပ်၌ အကျုံးမဝင်ချေ။ အခြားသူ တစုံတယောက်အား မိမိ၏ အလိုဆန္ဒသဘောထားကို သိစေရန် အသံဖြင့် ထုတ်ဖော်ပြသခြင်းသည် ဝစီဝိညတ္တိရုပ်မည်၏။ စကားသံမှာ ဝစီဝိညတ္တိရုပ် မည်၏။ ထို့ပြင် လေချွန်သံ၊ လက်ခေါက်မှုတ်သံ၊ အော်ဟစ်သံတို့သည်လည်း မိမိ၏ခံစားချက် အလိုဆန္ဒကို ဖော်ပြခြင်းဖြစ်၍ ဝစီဝိညတ္တိရုပ်မည်၏။

ဤကာယဝိညတ်နှင့် ဝစီဝိညတ်ရုပ် နှစ်ပါးကို မိမိအလိုဆန္ဒကို သိစေတတ်သောကြောင့် ဝိညတ္တိရုပ်ဟူ၍ ခေါ်ဆိုသည့်အပြင် ဝိကာရရုပ် ဟူ၍လည်းခေါ်ဆိုသည်။ (ဝိညတ္တိ - သိစေခြင်း)

၄။ လဟုတာရုပ်

နိပ္ပန္နရုပ် (၁၈) ခုတို့၏ ပေါ့ပါးသော သဘောသည် လဟုတာရုပ် မည်၏။

၅။ မုဒုတာရုပ်

နိပ္ပန္နရုပ် (၁၈)ခုတို့၏ နူးညံ့ပျော့ပြောင်းသော သဘောသည် မုဒုတာရုပ်မည်၏။ ကောင်းစွာကြိတ်နယ် ပြုပြင် ထားသော သားရေနယ်သည် ကြမ်းတမ်းခြင်းမရှိ၊ ပျော့ပြောင်းနေသကဲ့သို့ ရုပ်တို့၏ နူးညံ့ပျော့ပြောင်းသော သဘောသည် မုဒုတာရုပ်မည်၏။

၆။ တမ္မညတာရုပ်

ကောင်းစွာလှော်ပြီး၊ ဦးပြီးသော ရွှေသည် လက်ဝတ်တန်ဆာ ပြုလုပ် ရာ၌ လိုသလိုနန်းဆွဲ၊ ပုံဖော်ခံနိုင်သကဲ့သို့ နိပ္ပန္နရုပ် (၁၈)ခုတို့သည် လိုအပ်သည့် ကိုယ်အမူအရာကို ပြုလုပ်နိုင်ရန် လိုက်လျောညီထွေ ဖြစ်နေခြင်းသည် တမ္မညတာ ရုပ်မည်၏။

ခါတ်ကြီးလေးပါး မညီမျှမှုကြောင့် မကျန်းမမာဖျားနာသည့်အခါ ခန္ဓာကိုယ်လေးလံနေတတ်သည်။ ခက်မာ တောင့်တင်းနေတတ်သည်။ လိုအပ် သလို ကုန်း၊ ကော့၊ ကွေး၊ ကောက်၊ ဆန့်တန်းခြင်းပြု၍ မရဘဲ ရှိနေတတ်

သည်။ ဓါတ်ကြီးလေးပါး ညီညွတ်မျှတနေသည့်အခါ ဤခန္ဓာကိုယ်ကြီးသည် ပေါ့ပါး သွက်လက်၊ ဖျတ်လတ် လျက်လိုသလို ခုန်ယုံ ကွေးကော့ စသည် ပြုလုပ်နိုင်သည့် အမူအရာထူးကို လဟုတာရုပ်၊ မုရုတာရုပ်၊ ကမ္မညတာရုပ်ဟု ခေါ်ဆိုရသည်။ ဤလဟုတာ၊ မုရုတာ၊ ကမ္မညတာရုပ် သုံးပါးနှင့် ဝိညတ်ရုပ် ၂-ခု၊ စုစုပေါင်းရုပ် (၅)ခုတို့သည် နိပ္ပန္နရုပ်(၁၈)ပါးတို့၏ အမူအရာ အထူး ဖြစ်သောကြောင့် ဝိတာရရုပ်ဟုခေါ်ဆိုရသည်။ (ဝိတာရ - ထူးခြားမှု)

လက္ခဏာရုပ် လေးပါး

- | | |
|------------------|---|
| (၁) ဥပစယရုပ် | - ပထမဦးဆုံးရုပ်တို့၏ ဖြစ်ခြင်း၊ ဥပါဒ်ခဏ |
| (၂) သန္တတိရုပ် | - ပဋိသန္ဓေတည်နေပြီးနောက် ရုပ်တို့၏ ဆက်လက်ဖြစ်ခြင်း၊ ဥပါဒ်ခဏ |
| (၃) ဇေတာရုပ် | - ရုပ်တို့၏ ဌိခဏ |
| (၄) အနိစ္စတာရုပ် | - ရုပ်တို့၏ ဘင်ခဏ၊ |

ဤလက္ခဏာရုပ်လေးပါးတို့သည် သိခြား အထည်ကိုယ်သဘာဝ မရှိချေ။ နိပ္ပန္နရုပ်(၁၈)ခုတို့၏ ဖြစ်ခြင်း ဥပါဒ်ခဏ၊ တည်ဆဲ- ဌိခဏ၊ ပျက်ခြင်း- ဘင်ခဏတို့ကိုသာလျှင် လက္ခဏာရုပ်ဟု အမည်တပ်၍ ပြဆိုခြင်းဖြစ်သည်။

ရုပ်တို့၏ သက်တမ်း

စိတ်တစ်ခု၌ ဖြစ်ခြင်း ဥပါဒ်ခဏ၊ တည်ဆဲ ဌိခဏ၊ ပျက်ခြင်း ဘင်ခဏ ဟူ၍ ခဏငယ် သုံးချက်ရှိသည်။ ယင်း ခဏငယ် သုံးချက်ကို စုပေါင်း၍ ခဏကြီးတစ်ချက်၊ စိတ္တက္ခဏ တစ်ချက်ဟု ခေါ်ဆိုရသည်။

ရုပ်တို့၏ သက်တမ်းမှာ သာမန်အားဖြင့် စိတ္တက္ခဏ- ၁၇-ချက် (သို့မဟုတ်) ခဏငယ် ၅၁-ချက် (၁၇×၃- ၅၁) ရှိသည်။ ယင်း ၅၁-ချက် အနက် အစဦးဆုံးသော ဥပါဒ်ခဏသည် ရုပ်၏ ဥပါဒ်ခဏမည်၏။ နောက်ဆုံးဖြစ်သော ဘင်ခဏသည် ရုပ်၏ ဘင်ခဏမည်၏။ ယင်းဥပါဒ်ခဏ နှင့် ဘင်ခဏကို ဖယ်ထား၍ ကြွင်းသော ခဏငယ် ၄၉-ချက် သည် ရုပ်၏

ဌိခဏမည်၏။ ထို့ကြောင့် ရုပ်၏ဥပါဒ်ခဏနှင့် ဘင်ခဏတို့သည် စိတ်၏ ဥပါဒ်ခဏ၊ ဘင်ခဏတို့နှင့် အချိန်ကာလတူညီကြ၏။ ရုပ်၏ ဌိခဏမှာမူ ခဏငယ် ၄၉-ချက်စာရှိ၍ စိတ်၏ ဌိခဏထက် အဆပေါင်းများစွာ ရှည်ကြာ လေသည်။

နိပ္ပန္နရုပ် (၁၈)ခုတို့၏ သက်တမ်းသည် ခဏကြီး ၁၇-ချက်၊ ခဏငယ် ၅၁-ချက်ရှိသည်။ ထို နိပ္ပန္နရုပ်(၁၈)ခုတို့၏ ဥပါဒ်ခဏကို ဥပစယရုပ်၊ သန္တတိရုပ်ဟုခေါ်ဆိုရသည်။ ဘင်ခဏကို အနိစ္စတာရုပ်ဟု ခေါ်ရသည်။ ထို့ကြောင့် ဥပစယရုပ်၊ သန္တတိရုပ်၊ အနိစ္စတာရုပ်တို့သည် ခဏငယ် တစ်ချက် စာမျှသာ သက်တမ်းရှိသည်။ ဇေတုတာရုပ်သည် နိပ္ပန္နရုပ် (၁၈)ခုတို့၏ ဌိခဏကို ခေါ်ဆိုခြင်းဖြစ်၍ ခဏငယ် ၄၉-ချက်စာ သက်တမ်းရှိသည်။

ဝိညတ်ရုပ် နှစ်ခုသည် စိတ္တက္ခဏတစ်ခုနှင့် သက်တမ်းတူ၏။ ထို့ကြောင့် ခဏငယ် သုံးချက်မျှသာ သက်တမ်း ရှိသည်။

အာကာသဓါတ်နှင့် လဟုတာ၊ မုဒုတာ၊ ကမ္မညတာ ဤရုပ်လေးပါးတို့ သည် နိပ္ပန္နရုပ် (၁၈)ခုမှ တစ်သီး တစ်ခြားမဟုတ်သောကြောင့် နိပ္ပန္နရုပ် တို့ကိုပင် အမှီပြုနေသောကြောင့် နိပ္ပန္နရုပ်တို့နှင့် သက်တမ်းတူ၏။

ရုပ်တို့ကို ခွဲခြမ်းဝေဖန်ခြင်း

အလုံးစုံသော ရုပ်တို့သည် ဟိတ်နှင့်မယှဉ်သောကြောင့် အဟိတ်သာ ဖြစ်ကုန်၏။ အကြောင်းမဲ့မဟုတ်၊ (သပ္ပစ္စယ)အကြောင်းကြောင့် ဖြစ်ကြသည်။ ပြုပြင် စီမံထားအပ်သော သင်္ခတတရားများဖြစ်သည်။ လောကီတရား၊ ကာမာဝစရတရားတို့၌ အကျုံးဝင်ကုန်၏။ အာသဝေါတရားတို့၏ အာရုံဖြစ် ကုန်၏။ အာရုံကို သိတတ်သော သဘောမရှိ၊ ဝါ၊ အာရုံမယူတတ်၊ ပဟာနိ လေးပါး၊ မဂ် လေးပါးတို့ဖြင့် ပယ်ရန်မလိုချေ။

အဇ္ဈတ္တိကရုပ်နှင့် ဗာဟိရရုပ်

ပဿာဒရုပ် ငါးပါးတို့သည် စိတ်ဖြစ်ပေါ်စေရန် အရေးပါ အရာ ရောက်သော တံခါးပေါက်များ ဖြစ်ကြ၍အဇ္ဈတ္တိကရုပ်ဟု ခေါ်ဆိုရသည်။ ကြွင်းသောရုပ် ၂၃-ပါးတို့သည် ပြင်ပရုပ် ၊ ဗာဟိရရုပ် မည်တုန်၏။

ဝတ္ထုရုပ်နှင့် အဝတ္ထုရုပ်

ပဿာဒရုပ် ၅-ခုနှင့် ဟဒယဝတ္ထုရုပ်တို့သည် စိတ်၏မှီရာဖြစ်၍ ဝတ္ထုရုပ်မည်တုန်၏။ ကြွင်းသောရုပ် ၂၂-ပါးတို့သည် စိတ်၏မှီရာ မဟုတ်သော ကြောင့် အဝတ္ထုရုပ် မည်တုန်၏။

ဒွါရရုပ်နှင့် အဒွါရရုပ်

ပဿာဒရုပ် ၅-ခုနှင့် ဝိညာတ်ရုပ် ၂-ခုတို့သည် နာမ်တရားများ ဝင် ထွက်ရာ တံခါးပေါက်၊ တံတရားတို့ တံခါးပေါက် ဖြစ်၍ ဒွါရရုပ်မည်တုန်၏။ ကြွင်းသောရုပ် ၂၀-ပါးတို့သည် အဒွါရရုပ် မည်တုန်၏။

ဣန္ဒြိယရုပ်နှင့် အနိန္ဒြိယရုပ်

ပဿာဒရုပ် ၅-ခု၊ ဘာဝရုပ် ၂-ခု၊ ဇိဝိတရုပ်တို့သည် မိမိဆိုင်ရာ လုပ်ငန်းကိစ္စကို ပိုင်စိုးသောကြောင့် ဣန္ဒြိယရုပ်တို့ မည်တုန်၏။ ကြွင်းသောရုပ် ၂၀-တို့သည် ပိုင်စိုးမှုမရှိသောကြောင့် အနိန္ဒြိယရုပ်မည်တုန်၏။

စက္ခုပဿာဒရုပ်သည် မြင်ခြင်းကိစ္စကို ပိုင်စိုး၏။ ဖျက်စိဖြင့် မမြင်ဘဲ နား၊ နှာခေါင်း၊ လက်၊ ခြေတို့ဖြင့် မြင်ချင်၍ မဖြစ်နိုင်ပေ။ ဖျက်စိကြည်လင်လျှင် ကြည်လင်သလောက် မြင်နိုင်စွမ်းအားကောင်းသည်။ ဖျက်စိမူန်လျှင် မူန် သလောက် မြင်နိုင်စွမ်းအား လျော့နည်းသွားသည်။ ထို့ကြောင့် စက္ခုပဿာဒ သည် မြင်ခြင်းကိစ္စကို ပိုင်စိုးသည်။ အလားတူပင် သောတပဿာဒသည် ကြားခြင်းကိစ္စကို ပိုင်စိုးသည်။ ယာနပဿာဒသည် နမ်းရှူခြင်းကိစ္စကို ပိုင်စိုး သည်။ ဇိဝှိပဿာဒသည် အရသာခံယူခြင်းကိစ္စကို ပိုင်စိုးသည်။ ကာယပဿာဒ သည် ထိတွေ့မှု ကိစ္စကို ပိုင်စိုးသည်။ အခြား မည်သည့်ရုပ်ကမျှ အစားထိုး နေရာယူနိုင်ခြင်း မရှိချေ။

စက္ခု၊ သောတ၊ ယာန၊ ဇီဝါ၊ ကာယဟူသော ဝိညာဏ် ငါးမျိုးတို့သည် ကုသလဝိပါတ် ကုသိုလ်၏ အကျိုးနှင့် အကုသလဝိပါတ် အကုသိုလ်၏ အကျိုးဟူ၍ နှစ်မျိုးနှစ်စားစီရှိကြသဖြင့် သရုပ်ရေတွက်ရာ၌ ကုသိုလ်အကျိုး နှင့် အကုသိုလ်အကျိုး နှစ်မျိုးကိုပေါင်း၍ ရေတွက်သည့်အခါ စက္ခုဝိညာဏ် နွေ၊ သောတဝိညာဏ်နွေ၊ ယာနဝိညာဏ်နွေ၊ ဇီဝိဝိညာဏ်နွေ၊ ကာယ ဝိညာဏ်နွေ ဟူ၍ နွေ ငါးမျိုး (နွေ - ၂ × ပဉ္စ - ၅ = ၁၀) ခွေပဉ္စဝိညာဏ် ၁၀-ဟု ခေါ်ဆိုရသည်။ အလားတူပင် သမ္ပဋိတိုင်းသည်လည်း ကုသလဝိပါတ် နှင့် အကုသလဝိပါတ်နှစ်မျိုး ပူးတွဲ၍ သမ္ပဋိတိုင်းခွေဟုခေါ်ဆိုကြသည်။

သန္တိရဏမှာမူ အကုသိုလ်ဝိပါတ်၌ ဥပေက္ခာသဟဂုတ်၊ သန္တိရဏ တစ်ခု၊ ကုသိုလ်ဝိပါတ်၌ ဥပေက္ခာသဟဂုတ်၊ သန္တိရဏနှင့် သောမနဿ သဟဂုတ် သန္တိရဏ ဟူ၍ သန္တိရဏသုံးခုရှိသည်။

အဟိတ်ကြိယာ၌ အာဝဇ္ဇန်းခေါ် အာရုံကို ရှေးဦးစွာ ယူပေးတတ်သော စိတ်သည် ပဉ္စဒွါရ၌တစ်ခု၊ မနောဒွါရ၌ တစ်ခုဟူ၍ နှစ်မျိုးရှိသည်။ (ပဉ္စဒွါရ - ပဉ္စ - ၅ - ဒွါရ - တံခါးငါးပေါက်၊ မနောဒွါရ - မနောတံခါး) ချက်စီ၊ နား၊ နှာခေါင်း၊ လျှာ၊ ကိုယ်ဟု ဆိုအပ်သော ငါးဒွါရ (ပဉ္စဒွါရ)၌ ဖြစ်သော အာဝဇ္ဇန်းစိတ်ကို ပဉ္စဒွါရဝဇ္ဇန်းဟုခေါ်ဆိုရသည်။ မနောတံခါးပေါက်၌ ဖြစ်သော အာဝဇ္ဇန်းကို မနောဒွါရဝဇ္ဇန်းဟုခေါ်ဆိုရသည်။ ယင်းအာဝဇ္ဇန်း ၂-ခုပေါင်း၍ အာဝဇ္ဇန်းနွေဟု ခေါ်ကြသည်။

ပဉ္စဒွါရဝဇ္ဇန်းစိတ်နှင့် သမ္ပဋိတိုင်းခွေ ဤသုံးပါးကို မနောဓိတ သုံးပါးဟု ခေါ်ဆိုရသည်။ မနောဒွါရဝဇ္ဇန်းစိတ်သည် ပဉ္စဒွါရဝီထိ၌ ပါဝင်ဖြစ်ရသည့်အခါ သန္တိရဏစိတ်နှင့် ဇောစိတ်တို့၏ ကြား၌ဖြစ်ပေါ်၍ ဝေါဌဗ္ဗန - ဝုဋ္ဌောဟုဆိုရသည်။

ခေါ်ဆိုရသည်။ ပသာဒရုပ်နှင့် ဂေါစရရုပ်တို့သည် သပ္ပဋိယအမည်ရ၍
ကြွင်းသောရုပ် ၁၆-ပါးတို့သည် အပ္ပဋိယရုပ်မည်ကုန်၏။

ဥပါဒိန္နရုပ်နှင့် အနုပါဒိန္နရုပ်

(ဥပ+အာဒိန္န) ဥပ-ကပ်၍ + အာဒိန္န - အကျိုးအဖြစ်ဖြင့် ယူရခြင်း။
တဏှာဒိဋ္ဌိတို့သည် ကပ်အပ်သော ကံသည် အကျိုး၏အဖြစ်ဖြင့် ယူအပ်
သောကြောင့် ကမ္မဇရုပ်တို့ကို ဥပါဒိန္နရုပ်ဟု ခေါ်ဆိုရသည်။ ဧကန် ကမ္မဇရုပ်
ဖြစ်သော ဟဒယဝတ္ထုရုပ်နှင့် ဣန္ဒြိယရုပ် ၈-ပါး အနေကန် ကမ္မဇရုပ် ဖြစ်သော
အဝိနိဗ္ဗောဂရုပ် ၈-ခုနှင့် အာကာသဓာတ်ပေါင်း ၁၈-ပါးတို့သည် ဥပါဒိန္န
ရုပ်မည်ကုန်၏။ ကြွင်းသောရုပ် ၁၀-ပါးတို့သည် အနုပါဒိန္နရုပ် မည်ကုန်၏။
တဏှာဒိဋ္ဌိတို့သည် ကံကြောင့်ဖြစ်သော ဤရုပ် ၁၈-ပါးအပေါ်၌ အထူးစွဲလမ်း
နှစ်သက်ကြသည်။ အသားအစစ်နှင့် တူအောင် ပြုပြင်ဖန်တီးထားသော
အသားတုထက် အသားစစ်ကိုသာ ကြိုက်နှစ်သက်ကြသည်။ လူနှင့် တထပ်
တည်း တူညီအောင် အတွေ့အထိန်းညှပ်လျက် လူကဲ့သို့ စကားပြောတတ်သော
စက်ရုပ်ကို လူတစ်ယောက်ကဲ့သို့ စွဲလမ်းချစ်ခင်ခြင်း မပြုနိုင် ကြချေ။ လူအတူ
စက်ရုပ်ဖြင့် အာသာမပြေနိုင်ကြချေ။ ထို့ကြောင့် ကမ္မဇရုပ် ၁၈-ပါးတို့ကို
တဏှာဒိဋ္ဌိတို့၏ စွဲလမ်းစရာ အာရုံရုပ်ဝတ္ထုအဖြစ် သတ်မှတ်ကြရသည်။
(ဥပါဒိန္န - တဏှာဒိဋ္ဌိဖြင့် စွဲလမ်းခြင်း)

သနိဒဿနရုပ်နှင့် အနိဒဿနရုပ်

ရူပါရုံသည် မြင်၍ရစကောင်းသောကြောင့် သနိဒဿနရုပ်မည်၏။
ကြွင်းသောရုပ် ၂၃-ပါးတို့သည် မြင်၍ မရသောကြောင့် အနိဒဿနရုပ်မည်၏။
(နိဒဿန - မြင်ခြင်း)

ဂေါစရဂ္ဂ၊ဟိကရုပ်နှင့် အဂေါစရဂ္ဂ၊ဟိကရုပ်

(ဂေါစရ+ဂါဟိက) ဂေါစရ-အာရုံ + ဂါဟိက - ယူတတ်ခြင်း။

ပသာဒရုပ်ငါးပါးတို့သည် အာရုံငါးပါးကို ရယူတတ်သောကြောင့်
ဂေါစရဂ္ဂ၊ဟိကရုပ်တို့ မည်ကုန်၏။ ကြွင်းသောရုပ် ၂၃-ပါးတို့သည် အဂေါစ-
ရဂ္ဂ၊ဟိကရုပ်မည်ကုန်၏။

သမ္ပတ္တ၊ အသမ္ပတ္တ

ထိုဂေါရဂ္ဂါဟိကရုပ်ဟု ဆိုအပ်သော ပဿာဒရုပ်ငါးပါးတို့ကို သမ္ပတ္တ နှင့် အသမ္ပတ္တဟု နှစ်မျိုးခွဲသည်။ စက္ခုပဿာဒနှင့် သောတပဿာဒ တို့သည် ရူပါရုံနှင့် သဒ္ဓါရုံတို့ မိမိပဿာဒသို့ မရောက်မီ၊ မထိမီ အာရုံကို ရယူနိုင် သောကြောင့် အသမ္ပတ္တဂေါရဂ္ဂဟိကမည်၏။ ယာန၊ ဇိဝှ၊ ကာယ ပဿာဒ ရုပ်သုံးခုတို့သည် အနံ့အာရုံ အရသာအာရုံ အတွေ့အထိ အာရုံတို့ မိမိပဿာဒ သို့ရောက်ရှိမှ အာရုံရယူနိုင်သောကြောင့် သမ္ပတ္တဂေါရဂ္ဂဟိက ရုပ်တို့မည် ကုန်၏။ ဤနေရာ၌ အချို့က စက္ခုပဿာဒသည် မိမိထံသို့ အဆင်း ရူပါရုံ ရောက်ရှိမှသာလျှင် အာရုံယူနိုင်စွမ်းရှိသည်ဟု ဆိုကြသည်။ ယင်းပုဂ္ဂိုလ် တို့အား လေးသမားဥပမာဖြင့် ဖြေဆိုရမည်။ လေးသမားသည် ရန်သူကို ချိန်ရွယ် ပစ်ခတ်ရာ၌ အကယ်၍သာ မျက်လုံးထဲ ရောက်လာသည့် ရုပ်အဆင်းကို မြင်ရသည်ဟုဆိုပါက မိမိမျက်စိကိုပင် မြှားမှန်စရာရှိသည်။ အလားတူပင် နားထဲသို့ ရောက်ရှိသောအသံကို ကြားသိရသည်ဟုဆိုပါက ညဉ့်အမှောင်ထဲ၌ အသံကြားရာကို ပစ်ခတ်နိုင်သော သရဝေမီ လေးသမားသည် ရန်သူကို မပစ်မိဘဲ မိမိနားကိုသာလျှင် ပစ်မိလေရာ၏။ ထို့ကြောင့် စက္ခုပဿာဒနှင့် သောတပဿာဒတို့သည် အာရုံကို မိမိထံမရောက်မီ ရယူနိုင် သိနိုင်သောကြောင့် အသမ္ပတ္တဂေါရဂ္ဂဟိကရုပ်ဟု မှတ်အပ်၏။

အဝိနိဇ္ဈာဂရုပ်နှင့် ဝိနိဇ္ဈာဂရုပ်
 ခွဲစိပ်ရသောရုပ်နှင့် ခွဲစိပ်မရသောရုပ်

အောက်ပါရုပ် ၈-ပါးတို့သည် အမြဲတမ်းတွဲဖက်နေ၍ တစ်ခုစီခွဲစိတ် မရသောကြောင့် အဝိနိဇ္ဈာဂရုပ်တို့မည်ကုန်၏။

- | | |
|---------|-----------------------------------|
| ၁။ ဝဏ္ဏ | - အဆင်း၊ အရောင်၊ ရူပါရုံ |
| ၂။ ဂန္ဓ | - အနံ့ |
| ၃။ ရသ | - ရသာရုံ (အရသာ ၆-ပါးအနက် တစ်ခုခု) |
| ၄။ ဩဇာ | - အဆီအနှစ်အစေး |

၅။ ပထဝီဓါတ် -

၆။ အာပေါဓါတ် -

၇။ တေဇောဓါတ်-

၈။ ဝါယောဓါတ် -

ကြွင်းသောရုပ် ၂၀-တို့သည် ခွဲစိတ်၍ ရစကောင်းသောကြောင့်
ဝိနိဗ္ဗောဂရုပ်မည်ကုန်၏။

ရုပ်၏ အကြောင်းတရားများ

ကံ၊ စိတ်၊ ဥတု၊ အာဟာရ ဤအကြောင်းတရားလေးပါးတို့သည်
ရုပ်ကိုဖြစ်စေတတ်ကုန်၏။

ရုပ်ကိုဖြစ်စေနိုင်သော ကံ- ၂၅ ပါး

(က) အကုသိုလ် စေတနာကံ ၁၂-ပါး

(ခ) ကာမာဝစရကုသိုလ်စေတနာကံ ၈-ပါး

(ဂ) ရူပါဝစရကုသိုလ် စေတနာကံ ၅-ပါး

ပေါင်း ၂၅- ပါး

ရုပ်နှင့် နာမ်ဥပါဒ်ဖြိုင်

ကာမာဝစရ (၁၁)ဘုံ၊ အသညသတ်ကြဉ်သော ရူပ- ၁၅ ဘုံတို့၌
ပဋိသန္ဓေအခါ၌ ကုသိုလ်ကံ ၁၃-ပါး၊ အကုသိုလ်ကံ ၁၂-ပါးသည် ပဋိသန္ဓေ
ဝိပါက် ဝိညာဏ်စိတ်တို့လည်းကောင်း၊ ပဋိသန္ဓေတမ္မဇရုပ်တို့လည်းကောင်း၊
အတူတကွ တပြိုင်နက် ဖြစ်ပေါ်စေသည်။ ထိုသို့ တပြိုင်နက်ဖြစ်ခြင်းကြောင့်
ပဋိသန္ဓေ တမ္မဇရုပ်တို့သည် ပဋိသန္ဓေဝိပါက် နာမက္ခန္ဓာတို့က သဟဇာတ
ပစ္စည်း၊ အညမညပစ္စည်း၊ အတ္ထိပစ္စည်း၊ အဝိဝတပစ္စည်း၊ ပစ္စယသတ္တိတို့ဖြင့်
ကျေးဇူးပြုခြင်း ထောက်ပံ့ခြင်းကို ခံယူရရှိပေသည်။

နောက်ဆက်တွဲ ကမ္မဇရုပ်

ပဋိသန္ဓေစိတ်၏ ဌိခဏမှစ၍ ခဏတိုင်း ခဏတိုင်း ကမ္မဇရုပ်တို့ကို အကုသိုလ်ကံ ကုသိုလ်ကံတို့သည် ဆက်လက် ဖြစ်ပေါ်စေကြသည်။ ယင်း ဌိခဏမှစ၍ ခဏတိုင်း ခဏတိုင်း ဖြစ်ပေါ်ကြသော ကမ္မဇရုပ်တို့မှာ (နာမက္ခန္ဓာ) နာမ်တရားထဲမှ သဟဇာတ ပစ္စယသတ္တိ၊ အညမညပစ္စယသတ္တိတို့ကို မရရှိတော့ချေ။ ယင်းကမ္မဇရုပ်တို့၏ အသက်ရှင်သန်ရေးအတွက် အတူတကွ ပါလာသော ဇီဝိတရုပ်ကသာလျှင် တာဝန်ယူစောင့်ရှောက်သွားလေသည်။

ဤကမ္မဇရုပ်တို့ကို စက္ခုဝိညာဏ်စသော စိတ်ဝိညာဏ်တို့သည် အမှီပြုကြရကုန်၏။ ကမ္မဇရုပ်၌ အကျုံးဝင်သော ပသာဒဝတ္ထုရုပ်ငါးပါး၊ ဟဒယဝတ္ထုတို့ကို မှီတွယ်၍ ဝိညာဏ်(၆)ပါး ဖြစ်ကြရသည်။ ယင်း ဝတ္ထုရုပ် ၆-ပါး၊ အင်အားကောင်းလျှင် ကောင်းသလို ဝိညာဏ်အင်အား ကောင်းသည်။ သေခါ နီးအချိန်၌ မှီခိုစရာ ဝတ္ထုရုပ်များ အားနည်းလာသောကြောင့် စိတ်ဓာတ် အင်အားလည်း လျော့နည်းသွား၍ ဇောနုနစ်ကြိမ် မစောနိုင်ဘဲ ငါးကြိမ်သာ စောရသည်။

ရုပ်ကို ဖြစ်စေနိုင်သော စိတ် ၇၅-ပါး

အရူပဝိပါက် ၄-ပါး နှင့်ဒွေပဉ္စဝိညာဏ် ၁၀၊ ပေါင်း ၁၄ ပါးမှတစ်ပါး၊ ကြွင်းသောစိတ် ၇၅ -ပါးတို့သည် ပဋိသန္ဓေစိတ် နောင်ပထမ ဘဝင်စိတ်မှစ၍ စုတိစိတ်တိုင်အောင် တစ်ဘဝအတွင်း၌ စိတ်ဖြစ်တိုင်းဖြစ်တိုင်း စိတ္တဇရုပ်တို့ကို ဖြစ်စေနိုင်၏။ အကြောင်းဖြစ်သော စိတ်နှင့် အကျိုးဖြစ်သော စိတ္တဇရုပ်တို့သည် ဥပါဒ်ချင်း ပြိုင်၍ တပြိုင်နက် ဖြစ်ကြသည်။ ဝါ- စိတ်သည် ဥပါဒ်ခဏ၌သာလျှင် ရုပ်တို့ကို ဖြစ်စေနိုင်သည်။ စိတ်၏ဌိခဏ၊ ဘင်ခဏတို့၌ ရုပ်ကိုဖြစ်စေနိုင်ခြင်း မရှိချေ။

စိတ်ကြောင့်ဖြစ်သော ရုပ်များမှာ- ကာယဝိညာတ်၊ ဝစီဝိညာတ်နှင့် သဒ္ဓရုပ်၊ လဟုတာရုပ်၊ မုဒုတာရုပ်၊ ကမ္မညတာရုပ်၊ အဝိနိဗ္ဗောဂရုပ် ၈ပါး- အာကာသဓာတ်-စုစုပေါင်း၊ ၁၅ ပါးရှိသည်။

ဟန်မပျက် ဆက်ထိန်းနိုင်ခြင်း

ရယ်ရွှင်ခြင်းသည် ဝစီဝိညတ်ရုပ်နှင့် သဒ္ဓရုပ်တို့ ပေါင်းစပ်ထားခြင်း ဖြစ်သည်။ လမ်းလျှောက်ခြင်း၊ ရပ်ခြင်း၊ ထိုင်ခြင်း၊ ကုရိယာပုတ်တို့သည် စိတ်ကြောင့်ဖြစ်သော ဝါယောဓါတ် အထူးဖြစ်ကြသည်။ ထို့ကြောင့် မဟဂ္ဂုတ်၊ လောကုတ္တရာဇောများ ဖြစ်ကြသော အပ္ပနာဇော- (၂၆)ပါးတို့သည် ကုရိယာပုတ် အသစ်အသစ် ပြုပြင်ပြောင်းလဲခြင်း၊ မဖြစ်စေနိုင်သော်လည်း မူလရှိပြီးသား ကုရိယာပုတ်ကိုမူ အခြေမပျက် ဆက်လက်ထိန်းသိမ်း ထားနိုင်ကြသည်။ ထို့ကြောင့် ဈာန်သမာပတ်၊ ဖလသမာပတ် ဝင်စားသော ပုဂ္ဂိုလ်သည် မူလ ရှိသော ထိုင်ခြင်းကုရိယာပုတ်၊ ရပ်ခြင်းကုရိယာပုတ်၊ လမ်းလျှောက်ခြင်း ကုရိယာပုတ် တို့ကို မပျက်စေဘဲ ဆက်လက်ထိန်းထား နိုင်ကြသည်။ ဥပမာ- အားဖြင့် အိပ်ပျော်သော ပုဂ္ဂိုလ်သည် များသောအားဖြင့် ထိုင်လျက်ရှိပါက ယိုင်လဲသွား တတ်သည်။ ဈာန်သမာပတ်၊ ဖလသမာပတ် ဝင်စားသော ပုဂ္ဂိုလ်များမှာမူ မူလအနေအထား မပျက်ပဲ မူလက ထိုင်လျက်ဖြစ်လျှင် ဆက်လက်၍ ထိုင်လျက်သာ ရှိပေလိမ့်မည်။ မူလက ရပ်လျက်ဖြစ်လျှင် ရပ်လျက်သာ ရှိပေ လိမ့်မည်။ မူလက စကြိန်လျှောက်နေလျှင် ဈာန်သမာပတ်၊ ဖလသမာပတ် ဝင်စားသည့် အခိုက်၌လည်း ဆက်လက်၍ စကြိန်လျှောက်နေမည်သာ ဖြစ်သည်။

ဝုဋ္ဌောဟု ဆိုအပ်သော မနောဒွါရဝဇ္ဇန်း စိတ်နှင့်ကာမဇော-၂၉- အဘိညာဉ်စိတ်-၂၃-ပေါင်း-၃၂ပါးသော စိတ်တို့သည် ကာယဝိညတ်ရုပ်နှင့် ဝစီဝိညတ်ရုပ်တို့ကို ဖြစ်စေနိုင်ကုန်၏။ ထို့ကြောင့် ဈာန်သမာပတ်နှင့် ဖလသမာပတ် ဝင်စားသည့် အချိန်၌ ဈာန်၊ မဂ်၊ ဖိုလ် ဇောစောချိန်၌ စကားပြောခြင်း၊ ဝစီဝိညတ်၊ ကိုယ် အမူအရာ ပြုလုပ်ခြင်း၊ ကာယဝိညတ်တို့ မဖြစ်နိုင်ဟု သိအပ်၏။

ရယ်ရွှင်စိတ် ၁၃-ပါး

လောဘမူသောမနဿစိတ်-၄ပါး၊ ဟသိတုပ္ပါဒ်စိတ်-၁ပါး၊ မဟာ ကုသိုလ် သောမနဿစိတ်-၄ပါး၊ မဟာကြိယာ သောမနဿစိတ်-၄ပါး၊ စုစုပေါင်း-၁၃ပါးသော ကာမာဝစရ သောမနဿ ဇောစိတ်တို့သည် ရယ်ရွှင်မှု

ကို ဖြစ်စေနိုင်ကုန်၏။ ထို့ကြောင့် အိပ်ပျော်ခိုက်၌လည်းကောင်း၊ ဈာန်ဝင်စား
 ခိုက်၌လည်းကောင်း၊ ဖလသမာပတ် ဝင်စားခိုက်၌လည်းကောင်း၊ ရယ်ရွှင်မှု
 ကို မဖြစ်စေနိုင်ဟု မှတ်အပ်၏။ အိပ်မက်မက်နေသူမှာ အိပ်ပျော်တလှည့်
 နိုးတလှည့်၊ ဘဝင်စိတ် တလှည့်၊ ဝိထိစိတ် တလှည့် ဖြစ်နေ၍ အိပ်မက်အတွင်း
 ၌မူ ရယ်ရွှင်ခြင်း၊ ယောင်ပြောဆိုခြင်းများ ဖြစ်နိုင်ပေသည်။

ဥတုကြောင့်ဖြစ်သောရုပ်များ-(၁၃)ပါး။

သီတဥတု အေးခြင်း၊ ဥဏှဥတု ပူခြင်းတို့သည် တေဇောဓိတ်၏
 သဘာဝနှစ်မျိုးဖြစ်ကြသည်။ အေးသည်ဖြစ်စေ၊ ပူသည်ဖြစ်စေ၊ တေဇောဓိတ်
 ဟု ဆိုအပ်သော ဥတုသည် ဌီခဏသို့ ရောက်သောအခါ ဥတုဇရုပ်တို့ကို
 ဖြစ်စေနိုင် ကုန်၏။ အထက်၌ဖော်ပြအပ်ကုန်သော ကမ္မဇရုပ်နှင့် စိတ္တဇရုပ်
 တို့သည် သက်ရှိသတ္တဝါတို့၏ အတွင်းသဏ္ဌာန်(အဗျတ္တ)၌သာ ဖြစ်ကြ
 ကုန်၏။ ပြင်ပဗဟိဒ္ဓ၌ ဖြစ်ခြင်းမရှိကြချေ။ ဤဥတုဇရုပ်တို့မှာမူ-သက်ရှိ
 သတ္တဝါတို့၏ အတွင်းအဗျတ္တ သန္တာန်၌ လည်းကောင်း၊ ပြင်ပဗဟိဒ္ဓ
 သန္တာန်၌လည်းကောင်း၊ ဖြစ်နိုင်ကြကုန်၏။

ဥပမာအားဖြင့်- ပဋိသန္ဓေအခါ၌ ရွေးဦးစွာဖြစ်သော ပဋိသန္ဓေ
 ကမ္မဇရုပ်၌ တေဇောဓိတ် ပါဝင်လာခဲ့သည်။ ယင်းတေဇောဓိတ်သည်
 လဟုတာဒေကာဒသက ကလာပ်ရုပ်တို့ကို ဖြစ်စေနိုင်သည်။ အလားတူပင်
 ဆက်လက်ဖြစ်ပေါ်သော ကမ္မဇရုပ်၊ စိတ္တဇရုပ်၊ ဥတုဇရုပ်၊ အာဟာရဇရုပ်များ
 အတွင်း၌ ပါဝင်လာခဲ့သော တေဇောဓိတ်သည် ဤခန္ဓာကိုယ် အတွင်း မှာပင်
 လဟုတာဒေကာဒသကစသောရုပ်ကလာပ်များကို ဖြစ်စေနိုင်သည်။ ခန္ဓာ
 ကိုယ်၏ပြင်ပ သစ်ပင်၊ တော၊ တောင်၊ ရေ၊ မြေ၊ သမုဒ္ဒရာတို့၌ ပါဝင်သော
 တေဇောဓိတ်သည် ဌီခဏသို့ ရောက်သောအခိုက် သုဒ္ဓဌကကလာပ်၊
 သဒ္ဓနဝကကလာပ် ဤနှစ်ပါးကိုသာ ဖြစ်စေနိုင်သည်။

အဇ္ဈတ္တဥတုကြောင့်ဖြစ်သော ရုပ်များမှာ-

- | | |
|---------------------|--------|
| (၁) သဒ္ဓ(အသံရုပ်) | ၁ ပါး။ |
| (၂) လဟုတာရုပ် | ၁ ပါး။ |
| (၃) မုဒုတာရုပ် | ၁ ပါး။ |
| (၄) ကမ္မညတာရုပ် | ၁ ပါး။ |
| (၅) အဝိနိဗ္ဗောဂရုပ် | ၈ ပါး။ |
| (၆) အာကာသဓါတ် | ၁ ပါး။ |

ပေါင်း-၁၃- ပါး

အာဟာရဇရုပ်- ၁၂ ပါး

သတ္တဝါတို့ စားမျှီလိုက်သော ဩဇာဟုခေါ်ဆိုအပ်သော အာဟာရသည် စားမျှီအပ်သော အချိန်၌ ဌီခဏသို့ ရောက်သောအခါ အာဟာရဇရုပ်တို့ကို ဖြစ်စေနိုင်ကုန်၏။ စားမျှီအပ်သော အစာအာဟာရသည် သွားရည်နှင့် လည်းကောင်း၊ အစာအိမ်အရည်နှင့်လည်းကောင်း၊ ရောစပ်ပေါင်းစပ်၍ ချေချက်ကြေညက်ပြီး ရသရည် အဖြစ်သို့ ရောက်သွားသည်။ ယင်းရသရည်များသည် သတ္တဝါ၏ သွေးအတွင်းသို့ ရောက်ရှိ၍ သွေးနှင့်ပေါင်း စပ်ပြီး သက်ရှိရုပ်၏ ဖြစ်စဉ်အတွင်း လိုက်လျောညီထွေ ဖြစ်လာသောအခါ မှသာလျှင် အာဟာရဇရုပ်ဟု ခေါ်ဆိုရသည်။ အစာအိမ်အတွင်း၌ ရောက်ရှိသော်လည်း အစာများချဉ်စုတ်၍ ပြန်အန်ထွက်လာခြင်းကို ကြည့်ပါက စားမျှီ၍ ဝမ်းဗိုက်ထဲသို့ ရောက်ရုံမျှဖြင့် အာဟာရဇရုပ်ဖြစ်သေးကြောင်း ထင်ရှားလေသည်။

အာဟာရဇရုပ် ၁၂ ပါးတို့မှာ အောက်ပါအတိုင်း ဖြစ်ကြသည်-

- | | |
|---------------------|-------|
| ၁။ လဟုတာရုပ်- | ၁ပါး။ |
| ၂။ မုဒုတာရုပ်- | ၁ပါး။ |
| ၃။ ကမ္မညတာရုပ်- | ၁ပါး။ |
| ၄။ အဝိနိဗ္ဗောဂရုပ်- | ၈ပါး။ |
| ၅။ အာကာသဓါတ်- | ၁ပါး- |

ပေါင်း- ၁၂ ပါး

လက္ခဏာရုပ် လေးပါးတို့သည် သီးခြားရုပ်အစစ် မဟုတ်သောကြောင့် မည်သည့်အကြောင်းကြောင့်မျှ ဖြစ်ပေါ်ခြင်း မရှိချေ။ ကံ၊စိတ်၊ ဥတု၊ အာဟာရကြောင့်ဖြစ်သည်ဟု မဆိုရချေ။

ရုပ်ကလာပ်စည်း- ၂၁ စည်း

ရုပ်တို့သည် တစ်ခုချင်း တစ်သီးတစ်ခြားစီ ဖြစ်ပေါ်လေ့ မရှိချေ။ အနည်းဆုံးရုပ်- ၈ခု၊ အများဆုံးရုပ် ၁၃-ခု၊ ပူးတွဲပေါင်းစပ်၍ ဖြစ်လေ့ ဖြစ်ထ ရှိသည်။ ထိုကဲ့သို့ အတူတကွ တပြိုင်နက်ဖြစ်ခြင်း၊ တပြိုင်နက် ချုပ်ခြင်း၊ တူသောမှီရာရှိခြင်း သဘောတူရာအုပ်စု အဖွဲ့လိုက်ရှိခြင်း၊ ဤလေးချက်ကို ထောက်ရှု၍ ကလာပ်စည်းတစ်ခုအဖြစ် သတ်မှတ်ကြရသည်။ ယင်းကလာပ် စည်းများမှာ-

- | | |
|-----------------|---------|
| (က) ကမ္မဇကလာပ် | ၉- စည်း |
| (ခ) စိတ္တဇကလာပ် | ၆- စည်း |
| (ဂ) ဥတုဇကလာပ် | ၄- စည်း |
| (ဃ) အာဟာရဇကလာပ် | ၂- စည်း |

ပေါင်း- ၂၁- စည်း

ကမ္မဇ ကလာပ်- ၉ စည်း

- ၁။ စက္ခုဒသက ကလာပ် - စက္ခုပါသောရုပ်-၁၀ ခုတွဲ
(စက္ခုပသာဒ + ဇီဝိတရုပ် + အဝိနိဗ္ဗောဂရုပ်- ၈)
- ၂။ သောတဒသက ကလာပ်- သောတပါသောရုပ် -၁၀ခုတွဲ
(သောတပသာဒ+ ဇီဝိတရုပ်၊ အဝိနိဗ္ဗောဂရုပ် - ၈)
- ၃။ ဃာနဒသကကလာပ် - ဃာနပါသောရုပ်-၁၀ခုတွဲ
(ဃာနပသာဒ+ ဇီဝိတရုပ်+ အဝိနိဗ္ဗောဂရုပ်- ၈)
- ၄။ ဇိဝှိဒသကကလာပ်- ဇိဝှိပါသောရုပ်-၁၀ ခုတွဲ
(ဇိဝှိပသာဒ+ ဇီဝိတရုပ်+ အဝိနိဗ္ဗောဂရုပ် -၈)

- ၅။ ကာယဒေသက ကလာပ် - ကာယပါသောရုပ် - ၁၀ခုတွဲ
(ကာယပသာဒ + ဇီဝိတရုပ် + အဝိနိဗ္ဗောဂရုပ် ၈-ခု)
- ၆။ ဣတ္ထိဘာဝဒေသက ကလာပ် - ဣတ္ထိဘာဝပါသောရုပ်-၁၀ ခုတွဲ
(ဣတ္ထိဘာဝရုပ်+ ဇီဝိတရုပ်+ အဝိနိဗ္ဗောဂရုပ်-၈)
- ၇။ ပုဗ္ဗာဝဒေသက ကလာပ် - ပုဗ္ဗာဝပါသောရုပ် - ၁၀ခုတွဲ
(ပုဗ္ဗာဝရုပ်+ ဇီဝိတရုပ်+ အဝိနိဗ္ဗောဂရုပ် - ၈)
- ၈။ ဝတ္ထုဒေသက ကလာပ်-ဝတ္ထုရုပ်ပါသောရုပ် - ၁၀ခုတွဲ
(ဟဒယဝတ္ထု+ ဇီဝိတရုပ် + အဝိနိဗ္ဗောဂရုပ်- ၈)
- ၉။ ဇီဝိတနဝက ကလာပ်- ဇီဝိတရုပ်ပါသောရုပ်- ၉ ခုတွဲ
(ဇီဝိတရုပ်+ အဝိနိဗ္ဗောဂရုပ်- ၈)

စိတ္တဇကလာပ်-၆ စည်း

- ၁။ သုဒ္ဓဋ္ဌက ကလာပ် - အဋ္ဌကလာပ်ရုပ်သက်သက် ၈-ခုတွဲ
(အဝိနိဗ္ဗောဂရုပ် - ၈)
- ၂။ ကာယဝိညတ္တိနဝက ကလာပ် - ကာယဝိညတ်ပါသောရုပ်
၉-ခုတွဲ (ကာယဝိညတ် + အဝိနိဗ္ဗောဂရုပ်-၈)
- ၃။ ဝစီဝိညတ္တိဒေသက ကလာပ် - ဝစီဝိညတ်ပါသောရုပ် ၁၀-ခုတွဲ
(ဝစီဝိညတ် + သဒ္ဓရုပ် + အဝိနိဗ္ဗောဂရုပ်-၈)
- ၄။ လဟုတာဒေကာဒေသက ကလာပ် - လဟုတာပါသောရုပ် ၁၁-
ခုတွဲ (လဟုတာ+ မုဒုတာ+ ကမ္မညတာ + အဝိနိဗ္ဗောဂရုပ်-၈)
- ၅။ ကာယဝိညတ္တိလဟုတာဒိဒ္ဓါဒေသက ကလာပ် - ကာယ
ဝိညတ် နှင့် လဟုတာစသည်ပါသော ရုပ် ၁၂-ခုတွဲ
(ကာယဝိညတ် + လဟုတာ + မုဒုတာ + ကမ္မညတာ +
အဝိနိဗ္ဗောဂရုပ်-၈)
- ၆။ ဝစီဝိညတ္တိ သဒ္ဓလဟုတာဒိတေရသက ကလာပ် - ဝစီ ဝိညတ်
နှင့် သဒ္ဓလဟုတာ စသည်ပါသော ရုပ် ၁၃-ခုတွဲ
(ဝစီဝိညတ် + သဒ္ဓရုပ် + လဟုတာ+ မုဒုတာ + ကမ္မညတာ+
အဝိနိဗ္ဗောဂရုပ် ၈-ခု)

ဥတုဇကလာပ် ၄-စည်း

- ၁။ သုဒ္ဓန္တကကလာပ် - အဋ္ဌကလာပ်ရုပ် ၈-ခု
(အဝိနိဗ္ဗောဂရုပ် ၈-ခု)
- ၂။ သဒ္ဓနဝက ကလာပ် - သဒ္ဓရုပ်ပါသောရုပ် ၉-ခုတွဲ (သဒ္ဓရုပ် + အဝိနိဗ္ဗောဂရုပ် ၈-ခု)
- ၃။ လဟုတာဒေကာဒသက ကလာပ် - လဟုတာစသည်ပါသောရုပ် ၁၁-ခုတွဲ
(လဟုတာ + မုဒုတာ + ကမ္မညတာ + အဝိနိဗ္ဗောဂရုပ် ၈)
- ၄။ သဒ္ဓလဟုတာဒိဒ္ဓါဒသက ကလာပ် - သဒ္ဓရုပ်နှင့် လဟုတာ စသည်
ပါသောရုပ် ၁၂-ခုတွဲ
(သဒ္ဓရုပ် + လဟုတာ + မုဒုတာ + ကမ္မညတာ + အဝိနိဗ္ဗောဂရုပ် ၈-ခု)

အာဟာရဇကလာပ် ၂-စည်း

- ၁။ သုဒ္ဓန္တကလာပ် - အဋ္ဌကလာပ်ရုပ် ၈-ခုတွဲ (အဝိနိဗ္ဗောဂရုပ် ၈-ခု)
- ၂။ လဟုတာဒေကာဒသက ကလာပ် - လဟုတာ စသည်ပါသောရုပ် ၁၁-
ခုတွဲ
(လဟုတာ + မုဒုတာ + ကမ္မညတာ + အဝိနိဗ္ဗောဂရုပ် ၈-ခု)

ထိုကလာပ်စည်း ၂၁-စည်းတို့တွင် ဥတုဇကလာပ်ဖြစ်သော သုဒ္ဓန္တက
ကလာပ်နှင့် သဒ္ဓနဝကကလာပ်တို့သည် ပြင်ပ ဗဟိဒ္ဓ၌လည်းကောင်း၊ အတွင်း
အဇ္ဈတ္တ၌လည်းကောင်း ဖြစ်နိုင်ကြကုန်၏။ ကြွင်းသော ကလာပ်စည်း ၁၉-
စည်းတို့သည် အတွင်း အဇ္ဈတ္တသန္တာန်၌ သာလျှင် ဖြစ်ကြကုန်၏။

အာကာသဓါတ်သည် ရုပ်ကလာပ်တခုနှင့် တစ်ခု မရောယှက်စေရန်
ပိုင်းခြားတတ်သော သဘောလက္ခဏာရှိခြင်းကြောင့် ကလာပ်စည်း ဖွဲ့စည်း
ရာ၌ ပါဝင်နိုင်ခွင့် မရှိချေ။ အလားတူ လက္ခဏာရုပ်လေးခုတို့သည်လည်း
ကလာပ်စည်း ဖွဲ့ရာ၌ ပါဝင်နိုင်ခြင်းမရှိချေ။

ရုပ်တို့၏ ဖြစ်ပေါ်ပုံ အစီအစဉ်

ဘုံအားဖြင့်ခွဲခြားခြင်း

ကာမဘုံ၌ ရုပ်ကလာပ်စည်း ၂၁-စည်းလုံးဖြစ်ခွင့်ရှိသည်။

အသညသတ်ကြည်သော ရူပါဝစရ ၁၅-ဘုံ၌ ယာန ဒသက ကလာပ်၊ ဇိဝှါဒသက ကလာပ်၊ ကာယဒသက ကလာပ်၊ ဣတ္ထိဘာဝဒသက ကလာပ်၊ ပုတ္တာဝဒသက ကလာပ်၊ အာဟာရဇ ကလာပ် ၂-စည်း စုစုပေါင်း ကလာပ်စည်း ၇-စည်း ဖြစ်ခွင့် မရှိချေ။ ကြွင်းသော ကလာပ်စည်း ၁၄-စည်းတို့ဖြစ်နိုင်ကြသည်။ ထို့ကြောင့် ဗြဟ္မာတို့သည် အပူအအေး စသည်ကို မသိချေ၊ အနံ့နှင့် အရသာကိုလည်း မသိချေ၊ အသညသတ်ဘုံ၌ ပဋိသန္ဓေအခါတွင် ဇီဝိတနဝက ကလာပ်စည်း (၁)စည်းသာလျှင် ရနိုင်သည်။ ကျန်သော ကမ္မဇကလာပ်စည်းများ ဖြစ်ခွင့်မရှိချေ။ ပဝတ္ထိအခါ၌မူ ဥတုဇ ဖြစ်သော သုဒ္ဓဋ္ဌကကလာပ်နှင့် လဟုတာ ဒေကာဒသကကလာပ်နှစ်ခုတို့သာလျှင် ဖြစ်ခွင့်ရှိကြသည်။

ပဋိသန္ဓေ- ၃ မျိုး

၁။ ဩပပါတိကပဋိသန္ဓေ - ကိုယ်အင်္ဂါပြည့်စုံစွာ ၁၆-နှစ်အရွယ် ဗြုန်းကနဲ ဖြစ်ပေါ်ခြင်း

၂။ သံသေဒဇပဋိသန္ဓေ - အကျိအခွေ၊ အသွေး အသားတို့ စွဲမှီ၍ ဖြစ်ပေါ်ခြင်း

၃။ ဂတ္ထသေယျကပဋိသန္ဓေ - အမိဝမ်း၌ ဖြစ်ရခြင်း

(က) အဏ္ဏဇ - ဥမှပေါက်ဖွားခြင်း

(ခ) လောဗုဇ - သားအိမ်မှ မွေးဖွားခြင်း

ဂတ္ထသေယျက ပဋိသန္ဓေသည် အဏ္ဏဇ၊ လောဗုဇဟူ၍နှစ်မျိုးရှိသည်။ ကြက်၊ ငှက်၊ ဖွတ်၊ ပတတ်၊ ငါး၊ လိပ်တို့မှာ ဥမှ တစ်ဆင့် ပေါက်ဖွားရ၍ အဏ္ဏဇပဋိသန္ဓေဟုခေါ်သည်။ (အဏ္ဏ - ဥ) လူနှင့် နွား၊ မြင်း စသည်တို့မှာ အမိဝမ်းမှာ (ဝါ) သားအိမ်မှ သတ္တဝါအကောင်လိုက် မွေးဖွားရသောကြောင့် လောဗုဇ ပဋိသန္ဓေဟုခေါ်သည်။ (လောဗု - သားအိမ်)

နတ်၊ ဗြဟ္မာတို့သည် လည်းကောင်း၊ အသုရကာယ်နှင့် ငရဲသား တို့သည်လည်းကောင်း၊ ဥပပါတ် ပဋိသန္ဓေ နေကြကုန်၏။ အင်္ဂါခြေလက် အစုံအလင် အရွယ်ရောက်ပြီး ဗြန်းကနဲ ဖြစ်ပေါ်လျက် ပဋိသန္ဓေနေကြသည်။ ၎င်းတို့မှာ မျက်စိ၊ နား၊ နှာ၊ လျှာ၊ ကိုယ် ပဿာဒရုပ်များနှင့် ဘာဝရုပ်များ ရသင့်ရထိုက်ပါက တစ်ခါတည်းအပြီး အပြည့်အစုံရကြသည်။ အကယ်၍ မရထိုက်ပါကလည်း မျက်စိ၊ နားစသည် မပါဘဲ ဖြစ်ပေါ်လာကြသည်။ လူနှင့် တိရစ္ဆာန်များကဲ့သို့ တဖြည်း ဖြည်းချင်း၊ တစ်ဆင့်ချင်း မျက်စိ၊ နား၊ နှာခေါင်း၊ လျှာတို့ဖြစ်ပေါ်ရင့်ကျက် နေရခြင်း မရှိချေ။ မွေးကတည်းက အကုန်စုံလင်ပြီး ဖြစ်သည်။ တဖြေးဖြေးချင်း ဖြစ်ပေါ်နေရခြင်းမရှိချေ။

သံသေဒသေတ္ထဝါတို့မှာလည်း အလားတူပင် ရသင့်ရထိုက်သော စက္ခုသောတ စသည်တို့ ပဋိသန္ဓေအခါက ပင်လျှင် ရရှိခဲ့ကြပေသည်။

အချို့သောသတ္တဝါများမှာ မွေးကတည်းက စက္ခု၊ မျက်စိအကြည် မပါခဲ့ကြချေ။ အချို့မှာ သောတ နားအကြည် မပါခဲ့ကြချေ။ အချို့မှာ ယာန၊ နှာခေါင်းအကြည်မပါခဲ့ကြချေ။

အရသာကိုသိသော ဇိဝှါလျှာနှင့် အတွေ့အထိကို သိသော ကာယ ပဿာဒရုပ်တို့မှာမူ ကာမဘုံ ကာမသတ္တဝါ၌ မချို့တဲ့ကောင်းချေ။ အာဟာရ မှီဝဲရမည်ဖြစ်၍ ဇိဝှါ (လျှာအကြည်ခါတ်) မပါမဖြစ်ပါနေပေသည်။ အပူ အအေး၊ မာမှု၊ ပျော့မှု၊ နာကျင်မှုကို သိရန်အတွက် ကာယပဿာဒ (အကြည် ခါတ်) မပါ၍ မဖြစ်ပေ။

ထို့ပြင်ကာမဘုံ၌ ဩပပါတိကပဋိသန္ဓေနေရသော ဥပပါတ်သတ္တဝါ များမှာ ယာနပဿာဒရုပ်မချို့တဲ့ကောင်းချေ။

ကလလရေကြည်

အမိဝမ်း၌ ပဋိသန္ဓေနေကြသော ဂဗ္ဘသေယျကသတ္တဝါတို့မှာ အမိ အဘတို့၏ ပေါင်းစပ်ထားသော သုက်သွေး အတွင်း၌ ပဋိသန္ဓေစိတ်နှင့် အတူတကွ တပြိုင်နက် ပဋိသန္ဓေကမ္မရုပ်ကလာပ် သုံးစည်း ဖြစ်ပေါ်လာကြ သည်။ ယင်း ရွေးဦးစွာဖြစ်သော ကမ္မရုပ်ကလာပ်စည်း သုံးစည်းကို

ကလလရေကြည်ဟု ခေါ်ဆိုရသည်။ ကလလရေကြည်၏ ပမာဏသည် နူးညံ့သော သိုးမွေးဖျင် တစ်ဖျင်ကို ဆီကြည်၌ နှစ်မြှုပ်၍ မ၊ ယူ ခါထုတ် လိုက်သေအခါ သိုးမွေးအဖျား၌ တွယ်ကပ်နေသော ဆီစက်ပမာဏမျှရှိသည်။ ယင်းကလလရေကြည်၌ အောက်ပါကလောင်စည်း သုံးခု (ရုပ်အမျိုးအစား ပေါင်း -၃၀) ပါဝင်ကြသည်။

(က) ကာယဒသက ကလောင် - ရုပ် ၁၀-ခု

(ခ) ဝတ္ထုဒသက ကလောင် - ရုပ် ၁၀-ခု

(ဂ) ဘာဝဒသက ကလောင် - ရုပ် ၁၀-ခု

ပေါင်း ၃၀

ကလလရေကြည်၌ ကလောင်စည်းအားဖြင့် သုံးစည်း၊ ရုပ်အရေ အတွက်အားဖြင့် သုံးဆယ်ပါဝင်သည်။ ဘာဝဒသက ကလောင်မှာ လောကံဘျား ဖြစ်လျှင် ပုဗ္ဗာဝဒသက ကလောင်ပါရှိသည်။ မိန်းမဖြစ်လျှင် ဣတ္ထိဘာဝဒသက ကလောင်ပါရှိသည်။ ကျား မဟုတ်၊ မ မဟုတ် နည်းပဏ္ဍုတ်ဖြစ်လျှင် ဘာဝဒသက ကလောင်မရနိုင်သောကြောင့် နည်းပဏ္ဍုတ်မှာ ပဋိသန္ဓေအခါ၌ ကလောင်စည်း နှစ်စည်း၊ ရုပ်အားဖြင့် နှစ်ဆယ်သာ ရရှိသည်။

မျက်စိ၊ နား၊ နှာ၊ လျှာ ဖြစ်ပေါ်ခြင်း

လူသားတို့ ပဋိသန္ဓေဖြစ်စဉ်ကို ခုနစ်ရက်စီ၊ ခုနစ်ရက်စီပိုင်းခြား၍ ပြဆိုကြသည်။

၁။ ကလလရေကြည်	ပထမသတ္တဟ	၇-ရက်
၂။ အမြှုပ်	ဒုတိယသတ္တဟ	၇-ရက်
၃။ အခဲ၊ သွေးခဲ	တတိယသတ္တဟ	၇-ရက်
၄။ သားတစ်	စတုတ္ထသတ္တဟ	၇-ရက်
၅။ ခက်မင်းဖြာ	ပဉ္စမသတ္တဟ	၇-ရက်

၆။	ခပ်မင်းဖြာကြီးထွားချိန်	သတ္တာဟ ၅-ခု	၃၅-ရက်
၇။	စက္ခုဒသကကလာပ်	ကောဒသမသတ္တာဟ	၇-ရက်
၈။	သောတဒသကကလာပ်	ခွါဒသမသတ္တာဟ	၇-ရက်
၉။	ဃာနဒသကကလာပ်	တေရသမသတ္တာဟ	၇-ရက်
၁၀။	ဝိဂ္ဂါဒသကကလာပ်	စုဒ္ဓသမသတ္တာဟ	၇-ရက်

ပေါင်း

၉၈-ရက်

စိတ္တဇရုပ်စတင်ဖြစ်ပေါ်ခြင်း

ပဋိသန္ဓေစိတ်သည် အစကနဦးဖြစ်ပေါ်ရခြင်းဖြစ်၍ အားနည်းသောကြောင့် စိတ္တဇရုပ်ကို ဖြစ်စေနိုင်စွမ်းမရှိချေ။ စိတ္တဇရုပ်သည် ပဋိသန္ဓေစိတ် နောင်ဖြစ်ပေါ်လာသည့် ပဌမဘဝင် စိတ်၏ဥပါဒ်ခဏနှင့် ပြိုင်၍ ဖြစ်ပေါ်ကြသည်။ ပဌမဘဝင် စိတ်သည် စိတ္တဇရုပ်များကို ဖြစ်ပေါ်စေရာ၌ မိမိနှင့် ဥပါဒ်ပြိုင်၍ ဖြစ်ပေါ်စေသည်။ ထို့နောက် ဘဝတစ်ခု၏ နောက်ဆုံးအချိန် စုတိစိတ်အထိ စိတ်ဖြစ်တိုင်းဖြစ်တိုင်း စိတ္တဇရုပ်များကို ဥပါဒ်ခြင်းပြိုင်၍ ဖြစ်စေကြသည်။ အသညသတ် ဗြဟ္မာတို့အား စိတ္တဇရုပ်မရှိချေ။

ဥတုဇရုပ်စတင်ဖြစ်ပေါ်ခြင်း

ပဋိသန္ဓေကမ္မဇရုပ်ကလာပ်စည်းသုံးစည်းအတွင်း၌ တေဇောဓိတ် ဟုဆိုအပ်သော ဥတုပါဝင်သည်။ ယင်းဥတုသည် ဌီခဏသို့ရောက်သည့်အခါ ဥတုဇရုပ်ကလာပ်တို့ကို ဖြစ်ပေါ်စေသည်။

အာဟာရဇရုပ် စတင်ဖြစ်ပေါ်ခြင်း

မိခင်ဖြစ်သူစားသုံးသော အာဟာရဓါတ်များ ယုံနှံဝင်ရောက်သည့် အခါ စတင်ဖြစ်ပေါ်ရသည်။ များသောအားဖြင့် ဒုတိယသတ္တာဟ သို့မဟုတ် တတိယသတ္တာဟ၌ စတင်ဖြစ်ပေါ်ကြသည်။ သံသေဒဇနှင့် ဥပပါတ်သတ္တဝါ များမှာမူ မိမိတံတွေးကို မျိုခြင်းသို့မဟုတ် အစာအာဟာရတစ်ခုခုကို

မျိုးခြင်းရှိသော အခါမှစ၍ စတင်ဖြစ်ပေါ်ကြသည်။ ခူပဗြဟ္မာတို့၌ အာဟာရ စားမျိုးခြင်းမရှိသဖြင့် အာဟာရဇရုပ်မရှိချေ။ ထို့ကြောင့် ခူပဗြဟ္မာတို့မှာ ကမ္မဇရုပ်၊ စိတ္တဇရုပ်၊ ဥတုဇရုပ် သုံးမျိုးသာ ရနိုင်ကြသည်။

ပဋိသန္ဓေအခါ မဖြစ်နိုင်သောရုပ်များ

ပဋိသန္ဓေအခါ၌ အောက်ပါရုပ်များ မဖြစ်နိုင်ချေ။

- | | |
|----------------------------|-------|
| (၁) သဒ္ဓရုပ် - အသံရုပ် | ၁-ပါး |
| (၂) ဝိကာရရုပ်- | ၃-ပါး |
| (၃) ဇရတာရုပ် - | ၁-ပါး |
| (၄) အနိစ္စတာရုပ် (မရဏရုပ်) | ၁-ပါး |

ပေါင်း ၆-ပါး

ရုပ်တို့၏ ချုပ်ဆုံးခြင်း

ကမ္မဇရုပ်တို့သည် စုတိစိတ်၏ ဘင်ခဏနှင့်ပြိုင်၍ တပြိုင်နက် ချုပ်ဆုံးကြသည်။ ရုပ်၏ သက်တမ်းမှာ စိတ္တက္ခဏ ၁၇-ချက် အတိုင်းအတာရှိသောကြောင့် စုတိစိတ်၏ ဘင်ခဏနှင့် တပြိုင်နက် ချုပ်နိုင်ရန်အတွက် စုတိစိတ်မှ အထက် ၁၇-ချက်မြောက်ဖြစ်သော စိတ်၏ ဥပါဒ်ခဏနှင့် ပြိုင်၍ ဖြစ်သော ကမ္မဇရုပ်များသည် နောက်ဆုံးကမ္မဇရုပ်များ ဖြစ်ကြသည်။ ထို ၁၇-ချက် မြောက်စိတ်မှ နောက်ဖြစ်သော ၁၆-ချက်မြောက်စိတ်၊ ၁၅-ချက်မြောက်စိတ်စသော နောက်နောင်သော စိတ္တက္ခဏတို့၌ ကမ္မဇရုပ်များ လုံးဝဖြစ်ပေါ်ခြင်း မရှိတော့ချေ။ အကယ်၍ဖြစ်ပေါ်သည် ဆိုပါက စုတိစိတ်၏ နောက်၌ ကမ္မဇရုပ်များ ကြွင်းကျန် နေရစ်ရလိမ့်မည်။ ထိုသို့ မဖြစ်ကောင်းချေ။ နောက်ဆုံး နာမ်သက်နှင့် ရုပ်သက်သည် အတူတကွ ချုပ်ငြိမ်းရမည်ဖြစ်သည်။

အိမ်မြှောင် အမြီးပြတ်

စိတ္တဇရုပ်များမှာမူ စုတိစိတ်ချုပ်ပြီးနောက်တွင်လည်း သက်တမ်း ကျန် ရှိရစ်ကြသည်။ နောက်ဆုံးဖြစ်သော စုတိစိတ်နှင့်ယှဉ်ပြိုင်၍ ဖြစ်ပေါ်ခဲ့သော စိတ္တဇရုပ်များသည် စုတိစိတ်ချုပ်ပြီးနောက် စိတ္တက္ခဏ ၁၆-ချက်စာ သက်တမ်း ကျန်ရှိရစ်သည်။ ထိုသို့ စိတ္တဇရုပ် ကျန်ရစ်သောကြောင့် အိမ်မြှောင်အမြီး ပြတ်သည် လှုပ်ရှားနေခြင်းဖြစ်သည်။

အာဟာရဇရုပ်များမှာလည်း သေပြီးနောက် နာရီအနည်းငယ်ခန့် ဆက်လက် ကျန်ရစ်လိမ့်ဦးမည်ဖြစ်သည်။

ဥတုဇရုပ်များမှာမူ အလောင်းကောင် ဖျက်စီးသွားသည်အထိ ဆက်လက်ဖြစ်ပေါ်နေရစ်ကြသည်။ ထို့ကြောင့် လူနှင့်တိရစ္ဆာန်များ သေဆုံးပြီး နောက် ဥတုဇရုပ်ကလာပ် အလောင်းကောင် ကျန်ရှိနေရစ်ခြင်းဖြစ်သည်။

အထက်နတ်များနှင့် ဗြဟ္မာများမှာ သိမ်မွေ့သော ရုပ်ကလာပ်တို့ဖြင့် ခန္ဓာကိုယ်ဖွဲ့စည်းထားခြင်းဖြစ်ရကား သေဆုံးပြီးနောက် အလောင်းကောင် မကျန်ရစ်တော့ချေ ၊ ဥပမာ ထောပတ်ဆီကြည်ကို မီးလောင်းရာ၌ မီးတောက် ငြိမ်းသွားသောအခါ မီးသွေး သို့မဟုတ် ပြာ ကြွင်းကျန်ခြင်း မရှိသကဲ့သို့တည်း။

နိဗ္ဗာန်အကြောင်း

နိဗ္ဗာန် - ဟူသောဝါဒကို မြန်မာမှုပြု၍ “နိဗ္ဗာန်” ဟုခေါ်ဆိုကြသည်။ အဓိပ္ပါယ်မှာ တဏှာမှ ထွက်မြောက်ခြင်း၊ တဏှာမှ လွတ်မြောက်ရာဟု ဆိုလိုသည်။

နိဗ္ဗာန် - (နိ + ဝါန) နိ- ထွက်မြောက်ခြင်း၊ လွတ်မြောက်ခြင်း + ဝါန - ချုပ်စပ်ပေးတတ်သောတဏှာ။

ဘဝသံသရာ အဆက်ဆက်ကို အဆက်မပြတ် တလစပ်ဖြစ်ပေါ်နေစေရန် “ဝါန” ဟုဆိုအပ်သော တဏှာသည် ဆက်စပ် ပေးတတ်သည်။ ချုပ်စပ်ပေးတတ်သည်။ ယင်းတဏှာမရှိပါက သံသရာ ဘဝဆက်တိုက်သည် ချုပ်စပ်မှုမရှိတော့ပဲ ချုပ်ငြိမ်း ကုန်ဆုံးသွားကြသည်။ ထိုကြောင့်နိဗ္ဗာန် - နိဝါန- တဏှာမရှိပါက သံသရာဝဋ်မှ ကုန်ဆုံးသွားလေသည်ကို ကုန်ဆုံးသွားလေပြီဟု မှတ်ယူရပေမည်။ ထိုနိဗ္ဗာန်သည် ပူလောင်မှုများ အေးငြိမ်းရာဖြစ်၍ “သီဝ”ဟု ခေါ်ဆိုရသည်။ ဘေးရန်ခပ်သိမ်း ငြိမ်းအေးရာဖြစ်၍ “သန္တိ”ဟု လည်းခေါ်ဆိုကြလေသည်။

နိဗ္ဗာန် နှစ်မျိုး

နိဗ္ဗာန်သည် သုပါဒိသေသနိဗ္ဗာန်နှင့် အနုပါဒိသေသနိဗ္ဗာန်ဟူ၍ နှစ်မျိုးရှိသည်။

(သုပါဒိ+သေသ) သုပါဒိ- ဝိပါက်နာမက္ခန္ဓာနှင့် ကမ္မဇရုပ်များ + သေသ - ကြွင်းကျန်ခြင်း။

တဏှာဒိဋ္ဌိတို့သည် စွဲလမ်းအပ်သော ကံတရား၏ အကျိုးဖြစ်သောကြောင့် ဝိပါက်နာမက္ခန္ဓာနှင့် ကမ္မဇရုပ်တို့ကို သုပါဒိဟူ၍ ခေါ်ဆိုရသည်။

ဇဟန္တာပုဂ္ဂိုလ်များသည် အရဟတ္တမဂ် အရဟတ္တဖိုလ်ဉာဏ်ကိုရသည်နှင့် တပြိုင်နက် ကိလေသာတရားများ ချုပ်ငြိမ်းသွားလေသည်။ တစ်ဖန် မဖြစ်ခြင်းကဘောသို့ ရောက်ရှိသွားသည်။ နိဗ္ဗာန်ကို အာရုံပြု၍ မနှိုင်းယှဉ်အပ်သော ချမ်းသာသုခကို ရရှိလေပြီ။ သို့ရာတွင် ထိုဇဟန္တာပုဂ္ဂိုလ်များမှာ

ပရိနိဗ္ဗာန်မစံမီ ကာလအတောအတွင်း၌ ဥပါဒိဟု ခေါ်ဆိုရသော ဝိပါက်
နာမက္ခန္ဓာနှင့် ကမ္မဇရုပ်များ ကြွင်းကျန်နေသေးသည်။ ထို့ကြောင့် ထိုရဟန္တာ
ပုဂ္ဂိုလ်များ ရရှိခံစားအပ်သော နိဗ္ဗာန်သည် သဥပါဒိသေသ နိဗ္ဗာန်မည်၏။

ရဟန္တာပုဂ္ဂိုလ်များသည် ဝိပါက် နာမက္ခန္ဓာတမ္မဇရုပ်များ အကြွင်းမဲ့
ချုပ်ငြိမ်း၍ ပရိနိဗ္ဗာန်စံဝင်သွားသည့်အခါ ဥပါဒိများ မကြွင်းကျန်တော့၍
ယင်းနိဗ္ဗာန်ကို အနုပါဒိသေသ နိဗ္ဗာန်ဟု ခေါ်ဆိုရသည်။

နိဗ္ဗာန်သည် အရှိတရားဖြစ်သည်

နိဗ္ဗာန်သည် ဖြစ်ခြင်း၊ ဖျက်ခြင်းမရှိ၊ ကံ၊ စိတ်၊ ဥတု၊ အာဟာရ အစ
ရှုသော အကြောင်းတရားတို့သည် ပြုပြင် စီမံထားခြင်း မဟုတ်သောကြောင့်
“အသင်္ခတ”မည်၏။ နိဗ္ဗာန်သည် မဂ်ဉာဏ် ဖိုလ်ဉာဏ်ဖြင့် အာရုံပြု၍ အမှန်
တကယ်ရှိ ကြောင်း မျက်မှောက်ပြုနိုင်သောကြောင့် ပရမတ္ထတရားမည်၏။
ရွှေ့လျော့ ခြင်း၊ ပြောင်းရွှေ့ခြင်းမရှိသောကြောင့် “အဇ္ဈတ”မည်၏။

နိဗ္ဗာန်သို့ စံဝင်ခြင်း

ဘုရား ရဟန္တာများသည် နိဗ္ဗာန်စံဝင်သည်။ နိဗ္ဗာန်သို့ရောက်သည်ဟု
ဆိုကြရာ၌ ဤပစ္စုပ္ပန်ဘဝ၌ရှိသော ရုပ်နာမ်များနှင့်တကွ ရောက်ရှိသွား
သလော

(သို့မဟုတ်) ဤဘဝ ဤရုပ်နာမ်များကို စွန့်ပစ်ခဲ့၍ ရုပ်အထူး နာမ်
အထူးဖြင့် နိဗ္ဗာန်စံနေတော်မူကြသလော-

ဘဝဇာတ်သိမ်း ချုပ်ငြိမ်း၍ ဘာမျှမဖြစ်တော့ပဲ ဘဝပြတ်စဲသွားခြင်း၊
ရပ်စဲသွားခြင်းသာ ဖြစ်ပါသလော။

ပရိနိဗ္ဗာန်စံပြီးနောက် ဘုရား ရဟန္တာများ ဆက်လက်ရှိသေးသလော၊
မရှိတော့ပြီလော။

ထူးခြားသော အသွင်တစ်မျိုးနှင့် ရှိနေသေးသလော စသည်ဖြင့်
တွေးခေါ်ကြံဆမှုများ ဖြစ်တတ်ကြသည်။

အမှန်စင်စစ် ဤဘဝရုပ်နာမ်များသည် ချုပ်ဆုံးခဲ့ပြီဖြစ်၍ ဤရုပ်နာမ်ဖြင့် နိဗ္ဗာန်သို့ မရောက်နိုင်ချေ။ ထို့ပြင် နိဗ္ဗာန်၌ ရုပ်အထူး နာမ်အထူးဖြင့် ဆက်လက်တည်ရှိနေသည်ဟု ယူဆပါက သဿတဒိဋ္ဌိသို့ ပြေးဝင်ခြင်း ဖြစ်သည်။ ချုပ်ငြိမ်း ပြတ်စဲသွားပြီဟူ၍ လည်းကောင်း၊ ဤဘဝ ရုပ်နာမ်များ ချုပ်ငြိမ်းပြီးပါက နောက်ဘဝ၌ တစ်စုံတစ်ခုမျှ ဖြစ်ခြင်းမရှိ ဘဝပြတ်စဲသွားသည်ဟူ၍ လည်းကောင်း ယူဆပါက ဥစ္ဆေဒဒိဋ္ဌိသို့ သက်ဝင်လေတော့သည်။

နိဗ္ဗာန်ဟူသည် အကြောင်းတရားကင်းသောကြောင့် “အပစ္စယ”မည်၏။ အကြောင်းတရားတို့က ပြုပြင် စီမံ ဖန်တီးထားခြင်း မဟုတ်သောကြောင့် “အသင်္ခတ”မည်၏။ အဇ္ဈတ္တ ဗဟိဒ္ဓနှစ်ပါးတို့တွင် ဗဟိဒ္ဓမည်၏။ ဝိပဿနာကျင့်ကြံ အားထုတ်သော ယောဂီပုဂ္ဂိုလ်တို့၏ ဂေါတြဘူဉာဏ်၊ မဂ်ဉာဏ်၊ ဖိုလ်ဉာဏ်တို့အား အာရမ္မဏပစ္စည်း၊ အဓိပတိပစ္စည်း၊ ဥပနိဿယ ပစ္စည်းတည်းဟူသော ပစ္စယသတ္တိတို့ဖြင့် ကျေးဇူးပြုတတ်သည်။


မဂ်ဉာဏ်သည် ထိုနိဗ္ဗာန်ကို အာရုံပြုလိုက်သောအခါ ထိုနိဗ္ဗာန်၏ အလွန်အေးမြခြင်း “သန္တိ”သဘော တန်ခိုးအရှိန်သည် ထိုမဂ္ဂသမင်္ဂီပုဂ္ဂိုလ်၏ အဇ္ဈတ္တခန္ဓာသို့ အရှိန်အဝါ ပြန့်နှံ့ရောက်ရှိသွား၍ ထိုပုဂ္ဂိုလ်၏ နာမ်ခန္ဓာအစဉ်၌ ကိလေသာမီး အကြွင်းမဲ့ငြိမ်းလေသည်။ ဥပမာ- အရှိန်ပြင်းစွာလောင်ကျွမ်းလာသော တောမီးသည် စမ်းရေအိုင်ကြီးပေါ်သို့ ရောက်ရှိသွားသောအခါ အလိုအလျောက် ငြိမ်းသွားလေတော့သည်။

အရဟတ္တမဂ်ဉာဏ်၊ အရဟတ္တဖိုလ်ဉာဏ်ဖြစ်ပေါ်သော ရဟန္တာပုဂ္ဂိုလ်၏ နာမ်ခန္ဓာအစဉ် ရုပ်ခန္ဓာအစဉ်များသည် အခြေခံဓါတ်သဘာဝ ပြောင်းလဲသွားလေသည်။ ယင်းသို့ ခန္ဓာအစဉ် ဓါတ်ပြောင်းလဲသွားခြင်းကြောင့် ယင်းခန္ဓာအစဉ်၌ ကိလေသာတရားများ၊ သံယောဇဉ်တရားများ မဖြစ်နိုင်တော့ချေ။ ယင်းကဲ့သို့ မဖြစ်နိုင်တော့ခြင်းကိုပင် ကိလေသာကို အကြွင်းမဲ့ ဖယ်သည်ဟု ဆိုရသည်။

ပြည်ထောင်စု မြန်မာနိုင်ငံတော် အစိုးရ
သာသနာရေးဝန်ကြီးဌာန
သာသနာရေးဦးစီးဌာန

ဗုဒ္ဓဘာသာလက်စွဲကျမ်း

(တတိယတွဲ)
ဒုတိယပိုင်း
ရုပ်ပိုင်းအဘိဓမ္မာ



မောင်အံ့ (မဟာဝိဇ္ဇာ - ဘုံဘေ)

(က)

ရုပ်ပိုင်းအဘိဓမ္မာ

မာတိကာ

အခန်း(၁)

စဉ်	အကြောင်းအရာ	စာမျက်နှာ
၁။	ရုပ်နှင့် နာမ်	၁
၂။	ရုပ်သက်သက် သတ္တဝါနှင့်နာမ်သက်သက်သတ္တဝါ	၂
၃။	အသညသတ်နှင့် အရူပ ဗြဟ္မာ	၂
၄။	ရုပ် နာမ်နှစ်ပါးရှိ သတ္တဝါများ	၃
၅။	ဖေါက်ပြန်တတ်သောကြောင့် ရုပ်	၄
၆။	ဆန့်ကျင်ဘက် အကြောင်းတရားကြောင့်ဖေါက်ပြန်	၄
၇။	ကံ၊ စိတ်၊ ဥတု၊ အာဟာရကြောင့်ဖေါက်ပြန်ခြင်း	၅
၈။	အမာခံရုပ်နှင့်မှီခိုရုပ်များ	၆
၉။	မဟာဘုတ် ကင်းလွတ်သည့်နေရာ	၈
၁၀။	ဖုတ်၊ တစ္ဆေ၊ မျက်လှည့်ဆရာ	၉
၁၁။	ဂေါတ်ကြီးလေးပါး၏ သဘောလက္ခဏာ	၁၀
၁၂။	ပထဝီနှစ်မျိုး	၁၁
၁၃။	အဇ္ဈတ္တိက ပထဝီဓာတ် နှစ်ဆယ်	၁၃
၁၄။	အာပေါဓာတ် လက္ခဏာ နှစ်ပါး	၁၄
၁၅။	အာပေါဓာတ် နှစ်မျိုး	၁၅
၁၆။	တေဇောဓာတ်၏ လက္ခဏာ နှစ်မျိုး	၁၆
၁၇။	အဇ္ဈတ္တိက ဗဟိဒ္ဓ တေဇောဓာတ်	၁၈

(ခ)

စဉ်	အကြောင်းအရာ	စာမျက်နှာ
၁၈။	ဝါယော စွမ်းအားဓာတ်	၂၁
၁၉။	အဇ္ဈတ္တိက ဝါယောနှင့် ဗဟိဒ္ဓဝါယော	၂၂
၂၀။	အာကာသဓာတ်	၂၃
၂၁။	အာကာသ လေးမျိုး	၂၅
၂၂။	ဓာတ်ကြီး ငါးပါးတို့ မိတ်ဘက်ရန်ဘက်	၂၆
၂၃။	ဖြစ်မှု ဖျက်မှု တေဇောပြု	၂၇
၂၄။	အပူစွမ်းအင်နှင့် အရွေ့စွမ်းအင်	၂၈
၂၅။	လေးလံခြင်းနှင့် ပေါ့ပါးခြင်း	၂၉
၂၆။	ပူ၊ ပွ၊ ပေါ့၊ ဖျံတက်၊ အေး၊ မာ၊ လေး၊ သက်ဆင်း	၃၀
၂၇။	အဘိဓမ္မာ အခြေခံဆေးပညာ	၃၁
၂၈။	အကြည်ရုပ်ငါးပါး	၃၃
၂၉။	စက္ခုနှစ်မျိုး၊ ပညာစက္ခုငါးပါး	၃၄
၃၀။	သောတပသာဒ၊ နား၊ အကြည်ဓာတ်	၃၅
၃၁။	အာရုံငါးပါး	၃၇
၃၂။	သဒ္ဓါရုံ၊ အသံအာရုံ	၄၁
၃၃။	ဖောဋ္ဌဗ္ဗာရုံ	၄၄
၃၄။	ဂေါစရရုပ်၊ ဝိသယရုပ်	၄၆
၃၅။	ဘာဝရုပ်နှစ်ပါး၊ ကျားမအသွင်၊ နိမိတ်၊ ဟန်ပန်	၄၇
၃၆။	မိန်းမ၊ ယောက်ျားဖြစ်ရန် အကြောင်းကံ	၄၈
၃၇။	လိင်ပြောင်းခြင်း	၄၉

စဉ်	အကြောင်းအရာ	(၈) စာမျက်နှာ
၃၈။	ယောက်ျားဖြစ်လိုသော အမျိုးသမီးများ	၄၉
၃၉။	ဥဘတောဗျည်း	၅၀
၄၀။	ပဏ္ဍုက် ငါးမျိုး	၅၁
၄၁။	ဟဒယဝတ္ထုရုပ်	၅၂
၄၂။	စိတ်သည်ဟဒယဝတ္ထုကိုမှီသည်	၅၃
၄၃။	စိတ်သည် ဦးနှောက်ကို အမှီပြုသလော	၅၅
၄၄။	ကိုယ်အင်္ဂါ အသုံးပြုစဉ်းစား	၅၆
၄၅။	ဇီဝိတရုပ်	၅၉
၄၆။	တစ်ကိုယ်လုံး ပျံ့နှံ့ရုပ်များ	၆၀
၄၇။	အာဟာရရုပ်	၆၀
၄၈။	သစ်ပင်သည် အသက်ရှိသလော	၆၁
၄၉။	သစ်ပင်သည် အသက်ရှူ အစာစား	၆၃
၅၀။	သစ်ပင်၌စိတ်ဝိညာဏ် မရှိ	၆၅
၅၁။	အပင်နှင့် သတ္တဝါ ထူးခြားချက်	၆၈
၅၂။	နိပ္ပန္န ရုပ်နှင့် အနိပ္ပန္နရုပ်	၆၉
၅၃။	ဝိညာတ်ရုပ်နှစ်မျိုး	၇၀
၅၄။	ဝိကာရရုပ်များ	၇၁
၅၅။	ရုပ်တို့၏ သက်တမ်း	၇၂
၅၆။	ရုပ်တို့ကို ခွဲခြမ်းဝေဖန်ခြင်း	၇၃
၅၇။	ကြမ်း၊ နု၊ နီ၊ ဝေးဝေးသောရုပ်များ	၇၅

(ဃ)

စဉ်	အကြောင်းအရာ	စာမျက်နှာ
၅၈။	တဏှာဒိဋ္ဌိဖြင့် စွဲလမ်းစရာဥပါဒိန္နရုပ်	၇၆
၅၉။	ခွဲစိတ်ရရုပ်နှင့် ခွဲစိတ်မရရုပ်	၇၇
၆၀။	ရုပ်နှင့် နာမ် ဥပါဒ်ပြိုင်	၇၈
၆၁။	ရုပ်ကိုဖြစ်စေနိုင်သောစိတ်များ	၇၉
၆၂။	ဟန်မယျက်ဆက်ထိန်းနိုင်ခြင်း	၈၀
၆၃။	ဥတုကြောင့် ဖြစ်သောရုပ် (၁၃)ပါး	၈၁
၆၄။	အာဟာရရေရုပ်(၁၂)ပါး	၈၂
၆၅။	ရုပ်ကလာပ်စည်း (၂၁)စည်း	၈၃
၆၆။	ရုပ်တို့၏ ဖြစ်ပေါ်ပုံ အစီအစဉ်	၈၆
၆၇။	ကလလရေကြည်	၈၇
၆၈။	မျက်စိ၊ နား၊ နှာ၊ လျှာ၊ ကိုယ်ဖြစ်ပေါ်ခြင်း	၈၈
၆၉။	စိတ္တဇ ဥတုဇ ရုပ်များ စတင်ဖြစ်ပေါ်ချိန်	၈၉
၇၀။	ရုပ်တို့၏ ချုပ်ဆုံးခြင်း	၉၀
၇၁။	အိမ်မြှောင်အမြီးပြတ်	၉၁
၇၂။	နိဗ္ဗာန် အကြောင်း	၉၂
၇၃။	နိဗ္ဗာန်သို့ စံဝင်ခြင်း	၉၃

ဗုဒ္ဓဘာသာလက်စွဲကျမ်း

(တတိယတွဲ)

ဒုတိယပိုင်း

ရုပ်ပိုင်းအဘိဓမ္မာ

နမော တဿ ဘဂဝတော အရဟတော သမ္မာသမ္ဗုဒ္ဓဿ

အခန်း (၁)

ရုပ်နှင့်နာမ်

ရုပ်သည် အာရုံကို သိတတ်သော သဘောမရှိချေ။ နာမ်သည် အာရုံကို သိတတ်သည်။ ခံစားတတ်သည်။ မှတ်သားတတ်သည်။ လှုံ့ဆော်တတ်သည်။ နာမ်သည် ရုပ်တရားကို ဦးစီးချုပ်ကိုင်၍ ခိုင်းစေတတ်သည်။ နာမ်တရားက စေခိုင်း ညွှန်ကြားသည့်အတိုင်း ရုပ်ခန္ဓာသည် သွားလာလှုပ်ရှားရသည်။ ပြုလုပ်ရသည်။ ရုပ်၏ တုန်ပြန်မှုသည် တရားသေ ပုံသေနည်းကျဖြစ်၍ နာမ်၏ တုန်ပြန်မှုသည် တရားသေ ပုံသေမရှိချေ။ ပုဂ္ဂိုလ်အရ၊ အခြေအနေအချိန်အခါ အရ ပြောင်းလဲမှုမတူ ထူးခြားမှုရှိသည်။

ရုပ်နှင့် နာမ်ကို သူကျိုးနှင့် သူကန်းနှစ်ယောက်ပေါင်းစပ်ထားပုံ ဥပမာဖြင့် ရှင်းလင်းပြလေ့ရှိသည်။ သူကန်းသည် မျက်စိမမြင်ရသဖြင့် အရှေ့ အနောက် တောင်မြောက်ကိုလည်းမသိ၊ အတက်အဆင်း၊ ခလုတ် ကန်သင်း တွင်း၊ ကျင်းကိုလည်း မသိသောကြောင့် မသွားနိုင် မလှုပ်ရှားနိုင်ဖြစ် နေသည်။ သူကျိုးသည်လည်း မျက်စိကောင်းနေသဖြင့် ပတ်ဝန်းကျင်ကို ကြည့်ရှုနိုင်သော် လည်း ခြေထောက်ကျိုးနေ၍ ရွှေ့လျားသွားလာခြင်း မပြုနိုင်ချေ။ ယင်းတို့နှစ်ဦး သဘောတူပူးပေါင်းပြီး သူကန်းသည် သူကျိုးကို ပခုံးဖြင့်ထမ်း၍ ပခုံးပေါ်မှ သူကျိုးက ညွှန်ကြားသည့်အတိုင်း ရွှေ့လျားသွားလာသည်။ ဤနည်း အားဖြင့် နှစ်ယောက်ပူးပေါင်း၍ လိုရာခရီးကို သွားလာနိုင်ကြသည်။ ဤဥပမာ၌ သူကျိုးသည် နာမ်တရားနှင့်တူ၍ သူကန်းသည် ရုပ်တရားနှင့်တူလေသည်။

သိတတ်သော နာမ်တရားက ဦးစီးဦးဆောင် စေခိုင်းသည့်အတိုင်း မသိတတ်သော ရုပ်တရားသည် လှုပ်ရှားဆောင်ရွက်ပြုမူနေတော့သည်။

ရုပ်သက်သက် သတ္တဝါနှင့် နာမ်သက်သက် သတ္တဝါ

အသိစိတ်(နာမ်)တရားဟူ၍ လုံးဝမပါဘဲ ရုပ်ချည်းသက်သက် ဖြစ်ပေါ်တည်ရှိနေသော သတ္တဝါတစ်မျိုးရှိသည်။ အသညသတ်ဗြဟ္မာ ဟုခေါ်သည်။
(အ + သညာ + သတ္တ) = အ = မရှိ + သညာ = အသိစိတ်နာမ်တရား + သတ္တ = သတ္တဝါ။ (သညာမရှိသော သတ္တဝါ = အသိစိတ်နာမ်တရားမရှိသော သတ္တဝါ = ရုပ်ချည်း သက်သက်ရှိသော သတ္တဝါ) ဟုဆိုလိုသည်။

ဤအသညသတ်ဗြဟ္မာ ဖြစ်လာရခြင်း၏ အကြောင်းကား လူ့ပြည်တွင် ကသိုဏ်းဈာန်ပွားများ၍ ပဉ္စမဈာန်ကို ရရှိပြီးနောက် နာမ်တရားကို ရှုံးနိမ့်ဖွယ်ရာဖြစ်သည်ဟု ပွားများအားထုတ်ခြင်းကြောင့် ထိုပုဂ္ဂိုလ် သေလွန်သည့်အခါ အသညသတ်ဘုံသို့ ရောက်ရှိပါသည်။ ထိုအသညသတ် ဗြဟ္မာ၏ ခန္ဓာကိုယ်သည် ရွှေလျားလှုပ်ရှားခြင်း မရှိဘဲ ရွှေတုံးရွှေခဲကြီးသဖွယ် တည်ရှိနေလေသည်။ ကမ္ဘာငါးရာတိုင်အောင် အသက်ရှည်သည်။ ထိုပုဂ္ဂိုလ်၏ အမြင်အယူအဆမှာ သတ္တဝါအားလုံးတို့သည် အရာရာကို သိတတ်သော နာမ်တရားကြောင့် လိုချင်တပ်မက်ခြင်း၊ မုန်းတီးခြင်း၊ အကုသိုလ်အမှုများ ဖြစ်ပေါ်ရ၏။ ဘာကိုမျှ မသိဘဲနေလျှင် အကောင်းဆုံးဖြစ်သည်။ သိခြင်းကြောင့် ဆင်းရဲရသည်။ မသိလျှင် ဆင်းရဲမည်မဟုတ်ဟု ထင်မြင်ယူဆ၍ နာမ်တရားကို စက်ဆုပ်ရွံရှာသည့် ဘာဝနာကို ပွားများအားထုတ်ခဲ့လေသည်။

အသညသတ်နှင့် အရူပဗြဟ္မာ

ယင်း အသညသတ်ဘုံကို ရူပက္ခန္ဓာဟူသော ရုပ်ခန္ဓာတစ်မျိုးတည်းသာ ရှိသော ကြောင့် “ဧကဝေါကာရဘုံ”ဟုခေါ်သည်။ (ဧက + ဝေါကာရ) = ဧက = တစ် + ဝေါကာရ = ခန္ဓာ = (ခန္ဓာတစ်ပါးသာရှိသော ဘုံ) ဟုဆိုလိုသည်။

အခြားသတ္တဝါတစ်မျိုးမှာ ရုပ်လုံးဝမရှိဘဲ နာမ်တရားသက်သက်သာ ရှိသည်။ အရူပဗြဟ္မာဟုခေါ်ကြသည်။ ရူပ = ရုပ် + အ = မရှိ (ရုပ်မရှိသော နာမ်ခန္ဓာလေးပါးသာရှိသော အရူပဗြဟ္မာ)ဟု ဆိုလိုသည်။

ဤအရူပဗြဟ္မာဖြစ်လာခြင်း အကြောင်းကား- ရုပ်သည် စိတ်ကို နှောင်ဖွဲ့ထားသည်။ ရုပ်အနှောင်အဖွဲ့ကြောင့် စိတ်ထင်တိုင်း မပေါက်နိုင်၊ အကယ်၍ ရုပ်မရှိဘဲ နာမ်တရားသက်သက်သာရှိပါက စိတ်ကူးလိုက်ရုံမျှဖြင့် သွားချင်ရာ သွားနိုင်သည်။ လွတ်လွတ်လပ်လပ် အချုပ်အနှောင်ကင်းမဲ့စွာ နေနိုင်သည်။ ဤသို့ ရုပ်၏အပြစ်များကို ရှု၍ ရုပ်ကို ရွံ့မုန်းပြီး ရုပ်နှင့်လွတ်ကင်း အောင် ဝိညာဏကမ္မဋ္ဌာန်း၊ သုညကမ္မဋ္ဌာန်းကို စီးဖြန်းခြင်းကြောင့် သေလွန် သည့်အခါ ရုပ်ကင်းမဲ့သည့် အရူပဘုံသို့ ရောက်ရှိသွားလေသည်။ အရူပ ဗြဟ္မာသည် မျက်စိရုပ် မရှိသောကြောင့် ဘုရားရဟန္တာတို့ကို ဖူးမြင်ခြင်း မရှိချေ။ နား၊ သောတရုပ်မရှိသောကြောင့် ဘုရားရဟန္တာတို့၏ တရားစကားကို နာယူ နိုင်ခြင်း မရှိချေ။ ထို့ကြောင့် အရူပဗြဟ္မာဘုံနှင့် အသညသတ်ဗြဟ္မာ ဘုံတို့ကို ရပ်ပြစ်ရှစ်ပါး၌ ထည့်သွင်းရေတွက်ရလေသည်။

အရူပဗြဟ္မာဘုံ၌ ဝေဒနာက္ခန္ဓာ၊ သညာက္ခန္ဓာ၊ သင်္ခါရက္ခန္ဓာ၊ ဝိညာဏ- က္ခန္ဓာဟူသော နာမ်ခန္ဓာလေးပါးရှိသောကြောင့် စတုဝေါကာရဘုံဟု ခေါ်ရ သည်။ စတု= လေး + ဝေါကာရ= ခန္ဓာ (ခန္ဓာလေးပါးရှိသောဘုံ)ဟု ဆိုလိုသည်။

ရုပ်နာမ်နှစ်ပါးရှိသော သတ္တဝါများ

သတ္တဝါတို့တည်ရှိရာ ဘုံဌာန (၃၁)ဘုံရှိသည့်အနက် ယခုဖော်ပြ ပြီး သော အသညသတ်ဘုံနှင့် အရူပလေးဘုံကို ဖယ်ထားလျှင် ကျန်သော (၂၆)ဘုံ ရှိလျှှ နတ်၊ ဗြဟ္မာသတ္တဝါများသည် ရုပ်နှင့်နာမ်နှစ်ပါးဖူးတွဲ တည်ရှိနေကြသည်။ ဘဝတစ်ခု၏ အစကနဦးဖြစ်သော ပဋိသန္ဓေတည်နေချိန်၌ ရုပ်နှင့်နာမ် နှစ်ပါးတို့သည် အတိတ်ဘဝမှ ကုသိုလ်ကံ အကုသိုလ်ကံကြောင့် စတင်ဖြစ်ပေါ် လာခြင်းဖြစ်၍ တပြိုင်နက် အတူတကွ ဖြစ်ပေါ်လာကြသည်။ ယင်းအစ ကနဦးဖြစ်သော ရုပ်သည် ကံကြောင့်ဖြစ်ပေါ်လာခြင်းဖြစ်၍ ကမ္မဇရုပ် ဟု ခေါ်ရသည်။ ကံကုန်သဖြင့် စုတေမနေ ကွယ်လွန်သေဆုံးရသည့်အခါ၌လည်း ကံကြောင့်ဖြစ်သောရုပ် (ကမ္မဇရုပ်)တို့သည် နောက်ဆုံးဖြစ်သော စုတိစိတ်နှင့် အတူ တကွ တပြိုင်နက် ချုပ်ငြိမ်း ချုပ်ပျက်ကြလေသည်။

ဤသို့ ရုပ်နှင့်နာမ်တွဲလျက် ရုပ်ခန္ဓာတစ်ပါး၊ နာမ်ခန္ဓာလေးပါး၊ စုတပေါင်း ခန္ဓာငါးပါးရှိသော (၂၆)ဘုံကို ပဉ္စဝေါကာရဘုံဟု ခေါ်ဆိုရသည်။ (ပဉ္စ = ငါး + ဝေါကာရ= ခန္ဓာ= ခန္ဓာငါးပါးရှိသောဘုံ) ဟုဆိုလိုသည်။

ဖေါက်ပြန်တတ်သောကြောင့်ရုပ်

ရုပ်သည် ကံကြောင့်လည်းကောင်း၊ စိတ်ကြောင့်လည်းကောင်း၊ ဥတုကြောင့်လည်းကောင်း၊ အာ၊ကာရကြောင့်လည်းကောင်း၊ ဖေါက်ပြန်တတ်သောသဘောရှိ၏။ ဖေါက်ပြန်သည်ဟု ဆိုခြင်းမှာ ရှေ့ရုပ်ဖြစ်စဉ်နှင့် နောက်ရုပ်ဖြစ်စဉ် မတူကွဲပြားခြားနားခြင်းကို ဆိုလိုသည်။ ရှေ့ရုပ်သည် ပူ၍ နောက်ရုပ်သည် အေးသွားခြင်း၊ ရှေ့ရုပ်သည် အေးနေ၍ နောက်ရုပ်သည် ပူလာခြင်း၊ ရှေ့ရုပ်သည် ဝနေ၍ နောက်ရုပ်သည် ပိန်သွားခြင်း၊ ရှေ့ရုပ်သည် ပိန်နေ၍ နောက်ရုပ်သည် ဝလာခြင်း၊ ရှေ့ရုပ်သည်နေထိုင်ကောင်း၍ နောက်ရုပ်သည် နေထိုင်မကောင်းဖြစ်လာခြင်း၊ နေထိုင်မကောင်းဖြစ်နေရာမှ နာလန်ထ၍ ကျန်းမာနေကောင်းလာခြင်း၊ ကျန်းမာနေရာမှ ဖျားနာ နာကျင်ကိုက်ခဲလာခြင်း၊ နာကျင်ကိုက်ခဲမှုများ ပျောက်သွား၍ နေထိုင်ကောင်း လာခြင်း စသည်တို့သည် ရုပ်တို့၏ ရှေ့နောက်ဖြစ်စဉ် မတူထူးခြားစွာ ဖေါက်ပြန်နေခြင်းဖြစ်သည်။ ထိုကဲ့သို့ သိသိသာသာ ထင်ထင်ရှားရှား ဖေါက်ပြန်တတ်သောကြောင့် ရုပ်ဟုခေါ်ဆိုရသည်။

ဆန့်ကျင်ဘက်အကြောင်းတရားများကြောင့်ဖေါက်ပြန်ခြင်း

ရုပ်၏အဓိပ္ပါယ်ကို ဖွင့်ဆိုရှင်းလင်းရာ၌ “သီတုက္ခာဒိဝိရောဓိပစ္စယေဟိ ရူပုတိတိရူပံ - အအေးအပူစသော ဆန့်ကျင်ဘက် အကြောင်းတရားတို့ကြောင့် ဖေါက်ပြန်တတ်သောကြောင့် ရုပ်ခေါ်ဆိုရသည်ဟု ဖွင့်ဆိုကြသည်။ အအေးဓါတ်ကြောင့် ရေသည် အရည်ဘဝမှ ခဲသွား၍ ရေခဲဖြစ်လာသည်။ ထို့ထက်ပို လွန်၍ အေးလာသောအခါ ရေခဲများသည် ကွဲအက်သွားကြသည်။ ပူလာသော အခါ ရေခဲသည် အရည်ပျော်၍ အရည်သည် အနီးအငွေ့ဖြစ်သွားသည်။ သံတုံးသည် သံရည်ပူဖြစ်သွားသည်။ သစ်တုံးများနှင့်မီးသွေးခဲများသည် အပူလွန် လောင်ကျွမ်းပြီး မီးခိုးဖြစ်၊ ပြာဖြစ်သွားသည်။ အပူဓါတ်ကြောင့် သစ်ရွက်စိမ်းများ ရင့်ရော်ဝါ၍ ကျွေကြ၊ ခြောက်သွေ့သွားသည်။ ရွက်နုများ ထွက်ပေါ်လာသည်။ အလားတူသတ္တဝါများသည် ပူအိုက်သောအခါ ချွေးပြန်၍ မောပန်းနွမ်းနယ် သည်၊ ချမ်းသောအခါ ကြက်သီးထ၍ အေးသောအခါ ခိုက်ခိုက်တုန်လာသည်။ ဆောင်းရာသီ၌ လျှာကွဲ၊ နှုတ်ခမ်းကွဲဖြစ်လာရသည်၊ မိုးအုံ့သောအခါ ဒုလ္လာပါဒရက်သမားများ ကိုက်ခဲ ပြောင်းညှာလာသည်။

အပူအအေးကြောင့် သက်ရှိရုပ် သက်မဲ့ရုပ်များ ဖေါက်ပြန်ပြောင်းလဲနေပုံကို မတွေ့မြင်နိုင်ပါသည်။

အာဟာရကြောင့်ဖေါက်ပြန်ခြင်း

ခန္ဓာကိုယ်နှင့် မသင့်မြတ်သော မတည့်သော အစာများကို စားမျိုးပြီး သောအခါ ခေါင်းမူးခြင်း၊ အော့အန်ခြင်း၊ ဝမ်းလျော့ခြင်း ဖြစ်ကြရသည်။ သင့်မြတ်သော အစာအာဟာရကို မှီဝဲရသည့်အခါ ခွန်အားပြည့်ဖြိုး အားအင် ပြည့်ဖြိုး အလှတိုးလာသည်။ အာဟာရချို့တဲ့သည့်အခါ ကြုံလို့ ဖျော့တော့၍ အစာအာဟာရ ပေါကြွယ်ဝသည့်အခါ ဝဖြိုးလာသည်။ အဆီ အအိမ်နှင့် တက်စာများ စားရသည့်အခါ ငိုက်မျဉ်း၍ သွေးတိုးတတ်သည်။ ဤကဲ့သို့ အာဟာရကို အကြောင်းပြု၍ ရှေ့ရုပ်နှင့် နောက်ရုပ် မတူ ထူးခြားစွာ ဖြစ်ပေါ် နေခြင်းကို ဖေါက်ပြန်သည်ဟု ခေါ်ဆိုရသည်။

စိတ်ကြောင့် ဖေါက်ပြန်ခြင်း

လူများသည် စိတ်ဆိုးသောအခါ မျက်နှာနီရဲလာ၍ အသံတုန် အသားတုန်လာသည်။ ကြောက်ရွံ့သောအခါ ဒူးတုန်လာသည်။ မျက်နှာဖြူ ဖပ်ဖြူရော် ဖြစ်သွားသည်။ ကျားအနံ့၊ သစ်အနံ့ရသော ခွေးများမှာ ခါးကျိုး၍ ဖင်ဒရွတ် ဆွဲနေသည်။ လူများသည် ဝမ်းသာပျော်ရွှင်သည့်အခါ မျက်နှာ ကြည်လင် တောက်ပနေ၍ စိတ်ညစ်သည့် အခါ မျက်နှာသုန်မှုန်နေတတ်သည်။ ဤကား စိတ်ကြောင့် ရုပ်တရားများ မတူ ထူးခြားစွာ ဖြစ်ပေါ်ပြောင်းလဲ ဖေါက်ပြန်နေခြင်းဖြစ်သည်။

ကံကြောင့် ဖေါက်ပြန်ခြင်း

ကုသိုလ်ကံ အရှိန်အဟုန် အကျိုးပေးခွင့်ရသည့် အချိန်၌ ထိုပုဂ္ဂိုလ်၏ ခန္ဓာကိုယ်သည် ကြည်လင်တောက်ပခြင်း၊ အားအင်ပြည့်ဖြိုးခြင်း၊ တင့်တယ် လှပသည့် အသွင်ကို ဆောင်နိုင်ခြင်းတို့ ဖြစ်ပေါ် နေသည်။ ကံဇာတာညှိုးမှိန် သည့်အခါ ကိုယ်ရောင်ကိုယ်ဝါ မထွက်နိုင်ဘဲ ညှိုးမှိန်နေတတ်သည်။ တင့်တင့် တယ်တယ်၊ ဝင့်ဝင့်ဝါဝါ၊ ကြွားကြွားရွားရွား မနေနိုင်ရှာဘဲ ကုပ်ချောင်း ကုပ်ချောင်းဖြင့် ချောင်ကပ်နေရသည်။ လူသိမခံရဲဘဲ ဇာတ်မြှုပ်နေရသည်။

သောရေယျ သူဌေးသားသည် လွန်စွာ တင့်တယ်ချောမောလှပသည့် အရှင်ကစ္စည်း ရဟန္တာမထေရ်ကြီးကို “မိမိဇနီးမယား ဖြစ်ပါမူ ကောင်းလေစွ”ဟု စိတ်ကူးယဉ်ပြစ်မှား မိသောကြောင့် ချက်ခြင်း ယောက်ျားအသွင်ပျောက်၍ မိန်းမအသွင်၊ မိန်းမအင်္ဂါအစိတ်အပိုင်းများ ပြောင်းလဲဖြစ်ပေါ်လာလေသည်။ ထိုအခါ သောရေယျ သူဌေးသားသည် မိမိအိမ်သို့ မပြန်ဝံ့တော့သဖြင့် ယူဇနာ တစ်ရာဝေးကွာသည့် တစ်နယ်တစ်ကျေးသို့ သွားရောက်ကာ မိမိဘဝမှန်ကို ဇာတ်မြှုပ်၍ သူဌေးသားတစ်ဦးနှင့် အိမ်ထောင်ကျကာ ကလေးနှစ်ယောက် မွေးဖွားခဲ့ရသည်။ နောက်တစ်ဖန် မိတ်ဆွေကောင်း၏ ကူညီမှုဖြင့် အရှင်ကစ္စည်း မထေရ်ကြီးအား တောင်းပန်သော ကုသိုလ်ကံကြောင့် မိန်းမအင်္ဂါ အစိတ် အပိုင်းများ ကွယ်ပျောက်ပြီး ယောက်ျားအင်္ဂါအစိတ်အပိုင်းများ ဖြစ်ပေါ်လာ၍ ယောက်ျားအဖြစ်သို့ ပြန်လည် ရောက်ရှိခဲ့ရသည်။ ဤကား ကုသိုလ်ကံ အကုသိုလ်ကံကြောင့် ရုပ်၏ဖောက်ပြန်ပြောင်းလဲပုံကို ပြဆိုခြင်းဖြစ်သည်။

အမာခံရုပ်နှင့် မှီခိုရုပ်များ

ရုပ်တရားများကို အမာခံရုပ်နှင့် မှီခိုရုပ်ဟူ၍ နှစ်မျိုးခွဲခြားလေ့လာရ၏။ သတ္တဝါများနှင့် အပင်များသည် ဤမဟာပထဝီမြေကြီးပေါ်၌တည်နေရသည်။ မဟာပထဝီမြေကြီးကို မှီခိုနေရသည်။ ဤမြေကြီးကို အမှီပြု၍ ကြီးပွားတိုးတက်ခြင်း၊ အမှုကိစ္စများကို လုပ်ကိုင်ဆောင်ရွက်ခြင်းပြုကြရသည်။ လေထဲ၌ တိုက်အိမ်ဆောက်၍မရ၊ ပထဝီမြေကြီးပေါ်၌သာ တိုက်အိမ် ဆောက်နိုင်သည်။ လေယာဉ်ပျံနှင့် ခုံးပျံတို့သည် ဤမဟာပထဝီမြေကြီးကို အမှီပြု၍ စွမ်းအား စိုက်ထုတ်၍ တွန်းကန်၍ ကောင်းကင်ယံသို့ တက်ကြရသည်။ ထို့ကြောင့် ပထဝီမြေကြီးသည် အမာခံရုပ်၊ အမှီခံရုပ်ဖြစ်သည်။

တစ်ဖန် ဖြူ နီ ၊ ညို၊ ပြာ အစရှိသော အရောင်များသည် ရေ၊ ဆီ အစရှိသော အရည်ဓါတ် အာပေါဓာတ်ကို အမှီပြု၍ မိမိ၏ အရောင်သဘာဝကို ဖော်ပြနိုင်ကြသည်။ အရောင်အဆင်း စသည့်ရုပ်များသည် မီးဓါတ်၊ ရေဓါတ် စသည်တို့ကို မှီခို၍ တည်ကြရသည်။

ရုပ်တရားများသည် ပူခြင်း၊ အေးခြင်း ဟူသော တေဇောဓာတ်၏ အရှိန်အဝါကို အမှီပြု၍ တိုးတက်ခြင်း၊ ဆုတ်ယုတ်ခြင်း ဖြစ်ကြရသည်။ တေဇော

အပူဇာတ်ကို လုံလောက်စွာမရရှိသော သစ်ပင်များသည် နှစ်ပေါင်းတစ်ရာခန့် ကြာမှ ခြေသလုံးခန့်သာ လုံးပတ်ရှိနိုင်ကြသည်။

တစ်ဖန် ထောက်ကန်မှု၊ တွန်းကန်မှု ဝါယောဓါတ်ကို အမှီပြု၍ သက်ရှိသက်မဲ့ရုပ်များ တိုးတက်မှု၊ ကြီးပွားမှု၊ ဆုတ်ယုတ်မှု ဖြစ်ကြရသည်။
သို့ကြောင့် ပထဝီ၊ အာပေါ၊ တေဇော၊ ဝါယောဟူသော ဓါတ်ကြီးလေးပါး တို့သည် အမာခံရုပ်၊ အထည်ကိုယ်ရုပ်များ ဖြစ်ကြသည်။ ယင်းဓါတ်ကြီးလေးပါး ကို အမှီပြု၍ အဆင်း၊ အသံ၊ အနံ့၊ အရသာများ တည်ရှိ ဖြစ်ပေါ်ကြရသည်။ ထို့ကြောင့် အဆင်း၊ အသံ၊ အနံ့၊ အရသာ စသော အပေါ်ယံ အမွှန်းတင် ရုပ် (ဥပါဒါရုပ်)များကို မှီခိုရုပ်များဟုခေါ်ဆိုရသည်။

ဘူတရုပ်နှင့် ဥပါဒါရုပ်

အမာခံရုပ်များကို ဘူတရုပ်ဟုခေါ်ဆိုရ၍ မှီခိုရုပ်များ အပေါ်ယံ အမွှန်းတင်ရုပ်များကို ဥပါဒါရုပ်ဟု ခေါ်ဆိုရသည်။

မဟာဘူတရုပ် - မဟာဘုတ်လေးပါး

ကြီးကျယ်ထင်ရှားသည့် သဘောကို မဟာဘူတ - မဟာဘုတ်ဟု ခေါ်ဆိုရသည်။ မဟာ- ကြီးကျယ်သော + ဘူတ - ထင်ရှားသောရုပ်ဟုဆိုလို သည်။ ဟိမဝန္တာတောင်ကြီးသည်လည်းကောင်း၊ ဤမဟာပထဝီမြေကြီးသည် လည်းကောင်း၊ ဂြိုဟ်နက္ခတ်များသည်လည်းကောင်း၊ အလွန်ကြီးမားထင်ရှား သော ပထဝီဓါတ်၊ အစုအဝေးများဖြစ်ကြသည်။ မြစ်ချောင်း အင်းအိုင်များနှင့် မဟာသမုဒ္ဒရာအတွင်းရှိရေများသည် အလွန်ကြီး ကျယ်ထင်ရှားသော အာပေါ ဓာတ်လွန်ကဲသော ရုပ်ဝတ္ထုများဖြစ်ကြသည်။ ဤကမ္ဘာကိုပတ်၍ တည်ရှိ နေသော လေထုကြီးနှင့် လေမုန်တိုင်းများသည် အလွန် ထင်ရှားကြီးကျယ်သည့် ဝါယောဓါတ် မဟာဘုတ်ရုပ်ဖြစ်သည်။ လူတို့ပြုလုပ်သော မီးတောက် မီးလျှံများ၊ သဘာဝအလျောက်ဖြစ်ပေါ်လာသော မီးတောက်မီးလျှံများ၊ နေဗိမာန်၌ ဖြစ်ပေါ်နေသော မီးတောက်မီးလျှံများသည် အလွန်ထင်ရှားကြီးကျယ်သော တေဇောဓါတ်မဟာဘုတ်ရုပ်ဖြစ်သည်။ ကမ္ဘာပျက်သည့်အခါ စကြာဝဠာကုဋေ တစ်သိန်းကို အရည်ပျော်စေသော အာပေါဓါတ်များ၊ စကြာဝဠာတစ်သိန်းကို

မုန့်မုန့်ညက်ညက် ကြေမ္မသွားအောင် တိုက်ခိုက် ခြေဖျက်နိုင်သော ဝါယောဓါတ် တို့၏ ထုထည် အရွယ်ပမာဏ ကြီးကျယ်ထင်ရှားပုံကို လေ့လာသုံးသပ် နိုင်ပါသည်။

သက်ရှိသတ္တဝါများ၌ အလွန်ကြီးမားသော မြွေကြီးများ၊ ဆင်ကြီးများ၊ ဝေလငါးစသော ငါးကြီးများသည် ပထဝီ အာပေါ၊ တေဇော၊ ဝါယော ဓါတ်ကြီး လေးပါး စုပေါင်းတည်နေပုံကို ဖော်ပြသည်။

မဟာဘုတ်လေးပါးနှင့် ကင်းလွတ်သည့်နေရာ

ဤစကြာဝဠာအသီးသီးကို မဟာဘုတ်လေးပါးဖြင့် တည်ဆောက်ထား သည်။ အဆုံးမရှိသော အာကာသကောင်းကင်အတွင်း၌ မရေမတွက်နိုင်သော စကြာဝဠာလောကဓါတ်များ တည်ရှိနေသည်။ စကြာဝဠာအနန္တ တည်ရှိသဖြင့် စကြာဝဠာများ၏ အဆုံး လောကဓါတ်အဆုံးကို တန်ခိုးရှင်များအနေဖြင့် တန်ခိုး ဣဒ္ဓိပါဒ်ကို အသုံးပြု၍ အရှိန်အဟုန် ပြင်းစွာ ပြေးသွားခဲ့သော်လည်း အဆုံးသို့ မရောက်နိုင်ခဲ့ချေ။

ဤသို့ မရောက်နိုင်ကြောင်းကို ရောဟိတဿ နတ်သားသည် မြတ်စွာဘုရားရှင်ထံလာ၍ ဤသို့လျှောက်ထားခဲ့သည်။

“အရှင်ဘုရား ဤသို့ ဖြစ်ဘူးသည်ကားအကျွန်ုပ်သည် တန်ခိုးနှင့်ပြည့်စုံ ၍ ကောင်းကင်သို့ပျံတက် သွားလာနိုင်သော မုဆိုး၏သား ရောဟိတဿ မည်သော ရသေ့ဖြစ်ခဲ့ဘူးပါသည် အရှင်ဘုရားတပည့်တော်၏ လျင်မြန်ပုံမှာ ဤသို့သဘောရှိခဲ့ပါသည်။ (လေးအတတ်ကို) သင်ကြားပြီး၍ လေးအတတ်၌ လေ့ကျင့်ရပြီးသော မင်းအိမ်၌ လေးအတတ်ကိုပြပြီးသော မြမြိုင်ခွံသောလေး ရှိသော လေးဆရာသည် ခဲယဉ်းမှုမရှိသော ပေါ့ပါးသော မြွှားဖြင့်ထန်းပင်ရိပ်ကို ဖီလာကန်လွန်လွန်စေသည့် ကာလနှင့်အမျှ တစ်ခုသော စကြာဝဠာကို လွန်စေ နိုင်သည့် သဘောရှိသော လျင်မြန်ခြင်းရှိခဲ့ပါသည်။ ဤသို့ သဘောရှိသော ခြေလှမ်းဖြစ်ခဲ့ဘူးပါသည်။ အရှေ့သမုဒ္ဒရာမှ အနောက်သမုဒ္ဒရာကို လွန်စေ နိုင်သော သဘောရှိသော ဝေးကွာသော သဘောရှိသော ခြေလှမ်းရှိခဲ့ဘူးပါ သည်။

အရှင်ဘုရား ဤသို့ သဘောရှိသော လျင်မြန်ခြင်းနှင့် ပြည့်စုံသော ဤသို့ သဘောရှိသော ခြေလှမ်းနှင့်ပြည့်စုံသော ထိုအကျွန်ုပ်အား “ငါသည် (ခြေဖြင့်) သွားခြင်းဖြင့် လောက၏ အဆုံးကိုရောက်ရမည်ဟု ဤသို့ သဘောရှိသော စိတ်အလို ဖြစ်ခဲ့ဘူးပါ၏။ အရှင်ဘုရား အနှစ်တစ်ရာ အသက်ရှင်လျက် စားချိန် သောက်ချိန် ခဲချိန် လျက်ချိန် မှ တစ်ပါး ကျင်ကြီး ကျင်ငယ် စွန့်မှု အိပ်စက်မှု အပန်းဖြေနားနေမှု မှတစ်ပါး အနှစ်တစ်ရာ ပတ်လုံးကို သွားခဲ့ရာ လောကအဆုံးကို မရောက်ဘဲ စကြာဝဠာအကြား၌သာလျှင် သေခဲ့ရပါသည်။

(အင်္ဂုတ္တိုရ် ပါဠိတော် မြန်မာပြန်၊ စာ- ၃၇၁၊ ရောဟိတဿသုတ်)

ထို့ကြောင့် အဆုံးပိုင်းအခြားမရှိသော အာကာသကောင်းကင် အတွင်း၌ ပထဝီ၊ အာပေါ၊ တေဇော၊ ဝါယော မဟာဘုတ်ဓါတ်ကြီးလေးပါးတို့နှင့် ကင်းလွတ်သော နေရာဟု မရှိ၊ မဟာဘုတ် ဓါတ်ကြီးလေးပါးတို့သည် အနန္တ အာကာသ ကောင်းကင်အတွင်း၌ ပျံ့နှံ့တည်ရှိနေကြသည်။ မဟာဘုတ်လေးပါးတို့ အကြွင်းမဲ့ ချုပ်ငြိမ်းရာကား နိဗ္ဗာန်သာလျှင် ဖြစ်သည်။

မျက်လှည့်နှင့် တူသော မဟာဘုတ်

မျက်လှည့်ဆရာသည် ပတ္တမြားမဟုတ်သော ရေကို ပတ္တမြားပြုလုပ်၍ ပြသည်။ ရွှေမဟုတ်သော မြေကြီးခဲကို ရွှေပြုလုပ်၍ပြသည်။ မျက်လှည့်ဆရာသည် မိမိကိုယ်ကို ဘိလူးကြီးတစ်ကောင် ထင်ရအောင် လှည့်စားပြသည်။ ၎င်းကဲ့သို့ပျံ့သန်းပြသည် အလားတူပင် ဤမဟာဘုတ် ဓါတ်ကြီးလေးပါးတို့သည်လည်း မိမိကိုယ်တိုင် မညီဘဲလျက် အညီရောင်ကို လှည့်စားပြသည် မဝါဘဲလျက် အဝါရောင်ထင်စေရန် လှည့်စားပြသည်၊ မနီဘဲလျက် အနီရောင် လှည့်စား ပြသည်၊ မဖြူဘဲလျက် အဖြူရောင်လှည့်စား ပြသည်။

တစ်ဖန်နတ်ဘိလူးတို့သည် လူတစ်ဦးတစ်ယောက်ကို ပူးကပ်ရာ၌ ထိုလူ၏ ကိုယ်တွင်း၌ လည်းကောင်း၊ ကိုယ်ပြင်ပ၌ လည်းကောင်း၊ တည်ရှိနေခြင်းမဟုတ်၊ သို့ရာတွင် ထိုလူကို အမှီပြုနေသည်ကား မှန်၏။ အလားတူပင် ဤမဟာဘုတ်ဓါတ်ကြီးလေးပါးတို့သည် အချင်းချင်းအတွင်း၌လည်းကောင်း၊ ပြင်ပ၌လည်းကောင်း၊ တည်ရှိနေခြင်းမဟုတ်၊ သို့ရာတွင် အပြန်အလှန် အမှီသဟဲ ပြုနေကြသည် မှန်၏။ ဤကဲ့သို့ မျက်လှည့်ဆရာ၊ နတ်ဘိလူးတို့နှင့်

တူသောကြောင့် ဓါတ်ကြီးလေးပါးကို မဟာဘူတဟုခေါ်ကြရသည်။ တစ်နည်းအားဖြင့် ဘီလူးမကို (မဟာဘူတ) ဖုတ် တစ္ဆေ ဟုခေါ်ကြသည်။ ဘီလူးမသည် တောအုပ်တွင်း၌ မိမိကိုယ်ကို ချောမောလှပအောင် ပြုပြင်ဖန်ဆင်းထား၍ ခရီးသွားယောက်ျားတို့ကို လှည့်ပတ် ဖျားယောင်း ဖမ်းစားတတ်၏။ အလားတူပင် ပထဝီစသော ဤဓါတ်ကြီးလေးပါးတို့သည် ချစ်ခင်နှစ်သက်ဖွယ်ရာ အရောင်အဆင်း၊ ကိုယ်လက်အင်္ဂါ နှင့် ပြည့်စုံသော၊ မျက်လုံး၊ မျက်ခုံး လှပတင့်တယ်သော မိန်းမယောက်ျား အသွင်ကိုဆောင်၍ အသိဉာဏ်နည်းသူတို့ကို လှည့်စားတတ်ကုန်၏။ ပထဝီဓါတ်သည် ခက်မာခြင်း၊ ကြမ်းထမ်းခြင်း လက္ခဏာကို ဖုန်းဖီ၍ လည်းကောင်း၊ တေဇောဓါတ်သည် လောင်ကျွမ်းတတ်သည့် လက္ခဏာကို ဖုန်းဖီ၍လည်းကောင်း၊ အာပေါဓါတ်သည် ယိုစီးခြင်းလက္ခဏာကို ဖုန်းဖီ၍လည်းကောင်း၊ ဝါယောဓါတ်သည် ထောက်ကန်ခြင်း လက္ခဏာကို ဖုန်းဖီ၍ လည်းကောင်း၊ ချစ်ဖွယ်ရာ မိန်းမယောက်ျား အသွင်သဏ္ဌာန်ကို ဆောင်၍ လှည့်စားတတ်သည်။ ဤသို့လှည့်စားတတ်သော ဘီလူးမနှင့်တူသောကြောင့် ဤဓါတ်ကြီးလေးပါးတို့ကို မဟာဘူတဟု ခေါ်ရသည်။

ဤနည်းအားဖြင့် မဟာဘူတဟူသော ပါဠိဝေါဟာရသည် မျက်လှည့်ဆရာဟူသောအနက်၊ နတ်ဘီလူးကြီးဟူသော အနက်၊ ဖုတ်တစ္ဆေ ဘီလူးမဟူသော အနက် တို့ကို ဟောနိုင်ကြောင်း ထင်ရှားအောင် ရှင်းပြခြင်းဖြစ်သည်။

ဓါတ်ကြီးလေးပါး၏ သဘောလက္ခဏာ

- ၁။ ပထဝီ- မြေ - ခက်မာခြင်း လက္ခဏာ၊ ထောက်တည်ရာသဘော၊
- ၂။ အာပေါ- ရေ- ယိုစည်းခြင်းလက္ခဏာ၊ ပွါးစည်းခြင်း သဘော၊
- ၃။ တေဇော- ဖိ- ပူလောင်ခြင်းလက္ခဏာ၊ ရင့်ကျက်ခြင်း သဘော၊
- ၄။ ဝါယော- လေ- ထောက်ကန်ခြင်းလက္ခဏာ၊ ပင့်မြှောက်ခြင်းသဘော၊

ပထဝီဓါတ်

ပထဝီဓါတ်သည် ပထဝီကို သာမန်အားဖြင့် မြေဟု ဘာသာပြန်ဆိုကြသည်။ ပထဝီဓါတ်၏ လက္ခဏာသဘာဝမှာ ကြမ်းတမ်းခက်မာမှုဖြစ်သည်။ မြေကြီးမှာ ခက်မာသော လက္ခဏာ ပထဝီလွန်ကဲသောကြောင့် မြေကြီးကို ပထဝီဓါတ်ဟု ခေါ်ဆိုရသည် အမှန်စင်စစ် မြေကြီး၌ ပထဝီ၊ အာပေါ၊ တေဇော၊ ဝါယော ဓါတ်ကြီးလေးပါး အားလုံးပါဝင်ကြသည်။

ပထဝီနှစ်မျိုး

ပထဝီဟု ခေါ်ဆိုရသော မြေဓါတ်သည် လက္ခဏပထဝီနှင့် သဿန္တာရ ပထဝီဟု နှစ်မျိုးရှိသည်။ ပထဝီဓါတ်၏ ကြမ်းတမ်းခက်မာခြင်း လက္ခဏာကို လက္ခဏပထဝီဟု ခေါ်ဆိုရသည်။ ယင်း လက္ခဏပထဝီဓါတ်ပေါင်း သိန်းသန်း ကုဋေ ပေါင်းစုမိသောအခါ အစိုင်အခဲ အထည်ကိုယ်ခြပ်အသွင်ကိုဆောင် ထားသော မြေဆိုင်၊ မြေခဲ၊ ကျောက်ဆောင်၊ ကျောက်တုံး၊ ကျောက်ခဲစသည်ဖြင့် တွေ့ထိကိုင်တွယ်၍ ရနိုင်သော၊ မျက်စိဖြင့် မြင်နိုင်သော ပထဝီကို သဿန္တာရ ပထဝီဟု ခေါ်ဆိုရသည်။

လက္ခဏပထဝီနှစ်မျိုး

ပထဝီဓါတ်၏ လက္ခဏာကို ကြမ်းတမ်းခက်မာမှုဟူ၍ ပြဆိုထားရာ ယင်းကြမ်းတမ်း ခက်မာမှုသဘော အယုတ်အလွန်နှင့် အတိုးအလျော့ကို အကြောင်းပြ၍ လက္ခဏပထဝီနှစ်မျိုးကွဲပြားသည်။ အမာသဘော မာခြင်း အစွမ်းသတ္တိလျော့နည်းယုတ်လျော့သွားသည့်အခါ ပျော့ခြင်းသဘော ဖြစ်ပေါ် လာသည်။ ကြမ်းတမ်းသောသတ္တိ လျော့နည်းယုတ်လျော့လာသောအခါ နူးညံ့မှု သဘောဖြစ်ပေါ်လာရသည်။ မာခြင်းနှင့် ပျော့ခြင်းသည် နှစ်မျိုးမဟုတ် တစ်မျိုး တည်းသာဖြစ်သည်။ အမာဓါတ် ယုတ်လျော့သောအခါ ပျော့သည်ဟု ခေါ်ဆိုရ သည်။ အပျော့ဓါတ် ယုတ်လျော့သွားသောအခါ မာခြင်းသဘောသို့ ရောက်ရှိ သွားသည်။ ကြမ်းတမ်းမှု လျော့နည်းသွားသောအခါ နူးညံ့မှုဖြစ်ပေါ်လာသည်။ နူးညံ့မှု လျော့နည်းသွားသောအခါ ကြမ်းတမ်းမှု ဖြစ်ပေါ်လာသည်။ မူလ သဘာဝမှာ ပထဝီဓါတ်သာလျှင် ဖြစ်သည်။ ရွှံ့မာနှင့် ရွှံ့ပျော့၊ ထမင်းမာနှင့် ထမင်းပျော့၊ ကျောက်ကြမ်းနှင့် ကျောက်နု၊ အပတ်ကြမ်းနှင့် အဝတ်နုတို့ကို ထောက်ရှုပါက ရွှံ့တစ်မျိုးတည်းကိုပင် မာသည် ပျော့သည် နှစ်မျိုးခွဲခြား၍ ပြောကြသည်။ ထမင်းတစ်မျိုးတည်းကိုပင် မာသည်ပျော့သည် ပြောကြသည်။ အဝတ်အထည်တစ်မျိုးတည်းကိုပင် ကြမ်းသည် နုသည် ပြောကြသည်။ ကျောက်သားတစ်မျိုးတည်းကိုပင် ကြမ်းသည် နုသည် ပြောကြသည်။

ဤသို့အားဖြင့် ပထဝီဓါတ်၏ လွန်ကဲမှု၊ လျော့နည်းမှုကို ထောက်ဆ၍
ကြမ်းတမ်း ခက်မာမှု၊ နူးညံ့ပျော့ပြောင်းမှု နှစ်မျိုးခွဲခြား၍ ပြောဆိုခြင်းဖြစ်သည်။
ထို့ကြောင့် ပထဝီကို နူးညံ့ပထဝီ၊ ခက်မာပထဝီဟု နှစ်မျိုးနှစ်စားခွဲခြားရသည်။

နူးညံ့ပထဝီများ စုပေါင်းမိသောအခါ အစိုင်အခဲများ ဖြစ်လာ၍ ခက်မာ
ပထဝီသဘောသို့ ရောက်ရှိရသည်။ ဥပမာ- ရွံ့ပျော့သည် နူးညံ့ပျော့ပြောင်း
လျက်ရှိသည်။ တဖြေးဖြေး ရေခန်းခြောက်သွားသောအခါ ရွံ့ခဲသည် မာကျစ်
လာ၍ ကြမ်းတမ်းသော အတွေ့အထိကိုဆောင်လျက် ခက်မာပထဝီ ဖြစ်လာ
သည်။ ယင်းရွံ့ခြောက်ကို ရေစိမ်လိုက်ပါက နူးညံ့ပထဝီ ဖြစ်သွားသည်။ ဆီးရေ
လေ၊ ဝါဂွမ်းတို့၌ ပထဝီဓါတ်သည် အားနည်း၍ နူးညံ့ပထဝီအဖြစ် တည်ရှိသည်။

လေနှင့်အခိုးအငွေ့များကို ထိတို့ စမ်းသပ်ကြည့်ပါက အလွန်နူးညံ့
သိမ်မွေ့သည်ကို တွေ့ရသည်။ တစ်ဖန် ဆီနှင့်ရေတို့ကို ထိတို့ ကြည့်ပါက
နူးညံ့သိမ်မွေ့သော်လည်း လေထက်ပိုမို ကြမ်းတမ်းလာသည်။ ဆီနှင့်ရေထက်
ဝါဂွမ်းသည် ပိုမိုကြမ်းတမ်းခက်မာသည်။ ဝါဂွမ်းထက် အဝတ်အထည်သည်
ပို၍ ကြမ်းလာသည်။ အဝတ်အထည်ထက် သစ်သားသည် ပို၍ ကြမ်းတမ်း
ခက်မာသည်။ သစ်သားထက် သသည်ပို၍ ကြမ်းတမ်းခက်မာသည် စသည်ဖြင့်
အဆင့်ဆင့် ပထဝီဓါတ် လွန်ကဲမှု ယုတ်လျော့မှုတို့ကို လေ့လာသုံးသပ် သိရှိနိုင်
ပေသည်။ ယင်း နူးညံ့မှု ခက်မာမှုသဘောလက္ခဏာသည် ပရမတ္ထပထဝီ
ဖြစ်သည်။

သ သမ္ဘာရ ပထဝီနှစ်မျိုး

သမ္ဘာရဆိုသည်မှာ အဆောက်အဦးအထည်ကိုယ်ခြံသဘောကို
ဆိုလိုသည်။ ဥပမာ အိမ်တစ်ဆောင် ဆောက်လုပ်ရာ၌ အုတ်၊ ကျောက်၊ ထုံး၊
သဲ၊ သစ်သား စသော ဆောက်လုပ်ရေး ပစ္စည်းများသည် သမ္ဘာရ - အဆောက်
အဦများဟု ခေါ်ဆိုရသည်။ ယင်းအဆောက်အဦ (သမ္ဘာရ) များ စနစ်တကျ
စုပေါင်းဖွဲ့စည်းလိုက်သောအခါ အိမ်တစ်ဆောင်ဖြစ်ပေါ်လာသည်။ ဤကဲ့သို့
ရုပ်လုံးပုံသဏ္ဌာန်ဖော်ဆောင်လာသော အထည်ဝတ္ထုပစ္စည်းဖြစ်ကို သသမ္ဘာရ
(ပုံဆောင်ခြံဝတ္ထု) ဟု ခေါ်ဆိုရသည်။

ယင်း သဿန္တာရ (ပုံဆောင်ခြပ်ဝတ္ထု) ပထဝီများမှာ ကိုယ်တွင်း အဇ္ဈတ္တိကပထဝီနှင့် ပြင်ပဗဟိဒ္ဓပထဝီဟူ၍ နှစ်မျိုးနှစ်စားရှိသည်။

အဇ္ဈတ္တိက ပထဝီဓါတ် နှစ်ဆယ်

အောက်ဖော်ပြပါ ပထဝီဓါတ်နှစ်ဆယ်တို့သည် ခန္ဓာကိုယ်အတွင်း၌ ရှိသောကြောင့် အဇ္ဈတ္တိက ပထဝီဟု ခေါ်ဆိုရသည်-

- | | | |
|-----------------|---|-----------------|
| ၁။ ကေသာ | - | ဆံပင် |
| ၂။ လောမာ | - | အမွေး |
| ၃။ နခါ | - | ခြေသည်းလက်သည်း |
| ၄။ ဒန္တာ | - | သွား |
| ၅။ တစော | - | အရေထူ အရေပါး |
| ၆။ မံသံ | - | အသား |
| ၇။ နှာရု | - | အကြော |
| ၈။ အဋ္ဌိ | - | အရိုး |
| ၉။ အဋ္ဌိမိဉ္ဇ | - | ရိုးတွင်းချဉ်ဆီ |
| ၁၀။ ဝက္ကံ | - | အညှို့ |
| ၁၁။ ဟဒယံ | - | နှလုံး |
| ၁၂။ ယကဏံ | - | အသဲ |
| ၁၃။ ကိလောမကံ | - | အမွေး |
| ၁၄။ ပိဟကံ | - | အဖျဉ်း |
| ၁၅။ ပပ္ပါသံ | - | အဆုပ် |
| ၁၆။ အန္တံ | - | အူမ |
| ၁၇။ အန္တဂုဏံ | - | အူသိမ် |
| ၁၈။ ဥဒရိယံ | - | အစာသစ် |
| ၁၉။ ကရီသံ | - | အစာဟောင်း |
| ၂၀။ မတ္တလုင်္ဂီ | - | ဦးနှောက် |

ပြင်ပဗဟိဒ္ဓ ပထဝီများမှာ - စိန်၊ ရွှေ၊ ငွေ၊ ကျောက်၊ သံ၊ ပတ္တမြား၊ မြေကြီးစသည်တို့ဖြစ်ကြသည်။

အာပေါဓါတ်

အာပေါဓါတ်သည် တိုးပွားစေခြင်း၊ ယုံနဲ့စေခြင်း သဘောရှိသည်။ ရေ၌ အာပေါဓါတ်လွန်ကဲသည်၊ ရေသည် မြူမှုန်များကို ဖွဲ့စည်းပေးသည်။ သတ္တဝါများကို ကြီးထွားလာအောင် အကူအညီ ထောက်ပံ့သည်။ အပင်များ ကိုလည်း ကြီးထွားလာအောင် ကူညီထောက်ပံ့ဖွဲ့စည်းပေးသည်။

ရှေးဦးစွာ ရေထဲ၌ ရေညှိများ ဖြစ်ပေါ်လာသည်။ ထိုနောက် ရေမှော် များ ဖြစ်ပေါ်လာ သည်။ ယင်းမှ ရေညှိပင်များနှင့် မြက်ပင်၊ ပေါင်းပင်ငယ်များ ပေါက်ပွားလာသည်။ ယင်းမှ ချုံပုတ်များနှင့် အပင်ငယ်များ ဖြစ်ပေါ်လာသည်။ ယင်းမှ အပင်ကြီးများ ဖြစ်ပေါ်လာသည်။ သက်ရှိသတ္တဝါများမှာလည်း ရေညှိကို စားသုံးသည့် ရေငှက်၊ ရေမွှားများ စတင်ဖြစ်ပေါ်လာသည်။ ယင်းရေငှက်၊ ရေမွှားများ ကို စားသည့် ဖိးငယ် ငါးငယ်များ ဖြစ်လာသည်။ ယင်းတို့ကို စားသည့် ရေသတ္တဝါ အကောင်ကြီးများ ဖြစ်ပေါ်လာကြသည်။ ထို့ကြောင့် အာပေါဓါတ် - ရေကို အမှီပြု၍ အပင်များနှင့် သတ္တဝါများ ကြီးပွားကြီးထွားလာကြသည်။ ထို့ပြင် လေထုအတွင်း လွင့်ပါနေသော မြူမှုန်များ မြေမှုန်များကို ရေဓါတ်ဖြင့် တွဲစပ် ပေါင်းစည်း စုစည်း၍ အစိုင်အခဲ ထုထည်များ ဖြစ်ပေါ်လာကြသည်။

အာပေါဓါတ်၏ လက္ခဏာနှစ်ပါး

အာပေါဓါတ်မှာ ဖွဲ့စည်းခြင်း လက္ခဏာနှင့် ယိုစီးခြင်း လက္ခဏာ ဟူ၍ နှစ်မျိုးရှိသည်။ ဖွဲ့စည်းခြင်း သတ္တိယုတ်လျော့သွားသောအခါ ပျက်စီးသွား သောအခါ ယိုစီးခြင်းသဘော လွန်ကဲလာလေသည်။ ယိုစီးခြင်းသဘော ယုတ်လျော့နည်းပါးသွားသောအခါ ဖွဲ့စည်းခြင်းသဘော ဖြစ်ပေါ်လာလေသည်။ ဖွဲ့စည်းမှုနည်းလျှင် ယိုစီးမှုလွန်ကဲ၍ ယိုစီးမှု နည်းလျှင် ဖွဲ့စည်းမှု လွန်ကဲ လာလေသည်။ ဥပမာ - ဆားခဲ သကြားခဲများ၌ ဖွဲ့စည်းမှု လျော့နည်းသော အခါ ဆားရည်၊ သကြားရည် ဖြစ်သွား၏။ ဖွဲ့စည်းမှု လွန်ကဲသောအခါ ဆားခဲ၊ သကြားခဲ၊ အတုံးအခဲ အသွင်သဏ္ဌာန်ဖြစ်ပေါ်လာသည်။ သံစသော ဓါတ် သတ္တုများကို မီးပြင်းတိုက်သောအခါ ဖွဲ့စည်းမှု ပျက်ပြယ်၍ ယိုစီးမှု ဖြစ်သွား သည်။ သံတုံး သံခဲမှ သံရည်ဖြစ်၍ ယိုစီးလေသည်။ ဆန်မှုန့်၊ ဂျုံမှုန့်၊ မြေမှုန့်စသည်တို့ကို ရေသင့်လျော်ရုံ ထည့်၍ မွှေပေးလျှင် အတုံးအခဲဖြစ်သွား

လေသည်။ ပြိုကွဲနေသော အမှုန်များကို ရေက စုစည်း၊ ပေါင်းစည်း ဖွဲ့စည်းပေးခြင်းဖြစ်သည်။ ဤဥပမာ၌ အမှုန်များသည် ပထဝီမိတ် လွန်ကဲသော ရုပ်ဝတ္ထုများဖြစ်၍ ရေသည် ဖွဲ့စည်းမှု အာပေါမိတ် လွန်ကဲသော ရုပ်ဝတ္ထုဖြစ်သည်။ အာပေါမိတ်သည် အခြားသော ပထဝီမိတ်၊ တေဇောမိတ်၊ ဝါယောမိတ်ဟူသော မဟာဘုတ်သုံးပါးကို စုစည်း ဖွဲ့စည်းပေးတတ်သည်။

လက္ခဏာအာပေါနှင့် သသမ္ဘာရအာပေါ

ယခု ပြဆိုခဲ့ပြီးသော ဖွဲ့စည်းခြင်းသဘော ယိုစီးခြင်း သဘော လက္ခဏာအာပေါ ပရမတ္ထအာပေါမိတ်ဖြစ်သည်။ အထည်ကိုယ်ခြပ်ပတ္တမရှိချေ။ အထည်ကိုယ်ခြပ်ဝတ္ထုအသွင်ဆောင်နိုင်သော ရေ၊ ဆားရည်၊ သကြားရည်၊ ကြံရည်စသော အာပေါမိတ် လွန်ကဲသည့် ခြပ်ဝတ္ထုများသည် သသမ္ဘာရအာပေါမိတ်မည်၏။

သသမ္ဘာရ အာပေါမိတ်နှစ်မျိုး

ခြပ်ဝတ္ထုအသွင်ဆောင်ထားသော သသမ္ဘာရ အာပေါမိတ်သည် ကိုယ်တွင်း (အဇ္ဈတ္တ) အာပေါမိတ်နှင့် ပြင်ပ (ဗဟိဒ္ဓ) အာပေါမိတ်ဟူ၍ နှစ်မျိုးရှိသည်။ ကိုယ်တွင်း အဇ္ဈတ္တိကအာပေါမိတ်တို့မှာ အောက်ပါအတိုင်း ၁၂ မျိုးရှိသည်-

၁။ ပိတ္တံ	- သည်းခြေ
၂။ သေဓုံ	- သလိပ်
၃။ ပုဗ္ဗော	- ပြည်
၄။ လောဟိတံ	- သွေး
၅။ သေဒေါ	- ချွေး
၆။ မေဒေါ	- အဆီခဲ
၇။ အဿု	- မျက်ရည်
၈။ ဝသာ	- အဆီကြည်
၉။ ခေဠော	- တံတွေး
၁၀။ သယံနိကာ	- နှပ်
၁၁။ လသိကာ	- အစေး
၁၂။ မုတ္တံ	- ကျင်ငယ်

ပြင်ပ (ဗဟိစ္စ)အာပေါဓါတ်များမှာ- ပကကိရေ၊ နို့ရည်၊ ထန်းရည်၊ ကြံရည်၊ ဆားရည်၊ ကော်ရည် စသည်တို့ဖြစ်ကြသည်။ ထို့ပြင် သစ်သားတုံး၊ သံတုံး၊ သံခဲ၊ မြေဆိုင်ခဲ စသော အတုံးအခဲများမှာလည်း အာပေါဓါတ် ပါဝင်လျက် ရှိသည်။ ဖွဲ့စည်းအာပေါဓါတ် လွန်ကဲသော ရုပ်ဝတ္ထုများဖြစ်သည်။

တေဇောဓါတ်

တေဇောဓါတ် အဓိပ္ပါယ်မှာ- ထက်မြက်ခြင်း၊ ရင့်ကျက်ခြင်းဟုဆိုလိုသည်။ မှတ်၍ လွယ်ကူစေရန် ရှင်းပြရပါမူ တေဇော ဓါတ်သည် မီးဓါတ်ဖြစ်သည်။ နွေးစေခြင်း၊ ပူစေခြင်း၊ ရင့်ရော်ခြင်း၊ ကျက်ခြင်း၊ လောင်ကျွမ်းခြင်း သဘော လက္ခဏာကို ဆောင်သည်။

တေဇောဓါတ်၏ လက္ခဏာနှစ်မျိုး

အပူသည် တေဇောဓါတ်ဖြစ်သကဲ့သို့ အအေးသည်လည်း တေဇော ဓါတ်ဖြစ်သည်။ အပူလျော့နည်းသွားသည်ကို အေးသည်ဟုဆိုကြသည်။ အအေး ဓါတ်လျော့နည်းသွားသည်ကို ပူသည်ဟု ပြောကြသည်။ အပူနည်းလျှင် အအေး ဖြစ်၍ အအေးနည်းလျှင် အပူဖြစ်သည်။ အပူလွန်လျှင် အအေးပျောက်၍ အအေးလွန်လျှင် အပူပျောက်သည်။ ထို့ကြောင့် တစ်ခုတည်းသော တေဇော ဓါတ် (မီးဓါတ်)ကိုပင် ပူသည် အေးသည် (ဥဏှတေဇောနှင့် သီတတေဇော) ဟု နှစ်မျိုးခွဲခြား၍ ပြောဆိုနေကြခြင်း ဖြစ်သည်။

အပူလွန်သောအခါ သံတုံး သံခဲများသည် အရည်ဖြစ်သွားသည်။ ထို့ထက် ပူလောင်သောအခါ အငွေ့ဖြစ်သွားသည်။ ပူသောအခါ ရေခဲသည် အရည်ပျော်၍ ထို့ထက် ပူသောအခါ ရေငွေ့အဖြစ် ပြောင်းလဲသွားသည်။ အအေးဓါတ်နှင့် ထိတွေ့သောအခါ ရေငွေ့များသည် ရေမှုန် ရေမွှား ဖြစ်လာ ကြသည်။ ဆောင်းရာသီ၌ ကျွန်ုပ်တို့ နှာခေါင်းမှ အသက်ရှူထုတ်လိုက်သော လေတွင် ရေခိုးရေငွေ့များ ပါရှိလာသည်။ ယင်းရေခိုးရေငွေ့များသည် ပြင်ပ ပတ်ဝန်းကျင်ရှိ အအေးဓါတ်နှင့်တွေ့ထိ သောအခါ ရေမှုန်ရေမွှားများအဖြစ် စုစည်းဖွဲ့စည်း သွားသည်။

ထို့ကြောင့် ဆောင်းရာသီတွင် အသက်ရှူထုတ်လိုက်သောအခါ နှာပေါက်က
 ဧါ ရှေ့တစ်ပေခန့်အကွာအထိ ရေမှုန့် ရေမွှားများ တွေ့မြင်ရခြင်းဖြစ်သည်။
 မိုးရေထဲ၌ မော်တော်ကားကို မှန်တံခါးပိတ်၍ မောင်းသွားသောအခါ ကားထဲရှိ
 လူများ ရှူထုတ်လိုက်သော ထွက်သက်လေနှင့် ကိုယ်ငွေ့တွင် ရေခိုးရေငွေ့များ
 ပါရှိလာသည်။ ယင်း ရေခိုး ရေငွေ့များသည် မော်တော်ကားမှန်ကို ထိသည့်
 အခါ အအေးဓါတ်ကြောင့် ရေမှုန့်ရေမွှားများ ဖြစ်လာ၍ မှန်တွင် တွယ်ကပ်
 နေသည်။ သို့ရာတွင် ကားအတွင်း၌ လေအေးစက်ဖွင့်ထားပါက ယင်းရေမှုန့်
 ရေမွှားများသည် မှန်သို့ သွားရောက် တွယ်ကပ်ခြင်း မရှိတော့ဘဲ အောက်ခြေသို့
 နိမ့်ဆင်းသွားလေတော့သည်။

မိုးရာသီ၌ ပင်လယ်မှ တက်လာသော ရေခိုး ရေငွေ့များသည်
 ကောင်းကင်ယံ၌ တိမ်တောင် တိမ်တိုက်များအဖြစ် တည်ရှိနေတတ်သည်။
 ယင်းမိုးတိမ်များသည် ကောင်းကင်ယံ၌ အအေးဓါတ်နှင့်ထိတွေ့သောအခါ
 ရေမှုန့်ရေမွှားအဖြစ် ဖွဲ့စည်း၍ ယင်း ရေမှုန့်ရေမွှားများ ပေါင်းစပ်ကာ မိုးရေ
 ပေါက်ဖြစ်လာသည်။ အအေးဓါတ်ကြောင့် ရေမြူမှုန့်များ စုပေါင်းဖွဲ့စည်း
 လာသောအခါ ရေမြူမှုန့်များသည် ကျစ်လစ် သိပ် ညှပ်၍ လေးလံလာသဖြင့်
 ကောင်းကင်ယံမှ မြေပြင်သို့ လျောကျလာသည်ကို မိုးရွာသည်ဟု ခေါ်ဆိုကြ
 သည်။ ဥဏှတေဇော အပူဓါတ်ကြောင့် ပင်လယ်ရေသည် အခိုးအငွေ့ဖြစ်၍
 အမြင့်သို့တက်လာသည်။ ကောင်းကင်အမြင့်တွင် သီတတေဇော အအေးဓါတ်
 နှင့် ထိတွေ့သောအခါ ရေမြူမှုန့် (မိုးတိမ်)များသည် ကျစ်လစ်သိပ်သည်းစွာ
 ပေါင်းစပ်၍ မိုးရေပေါက်များ ဖြစ်လာကြသည်။ ယင်းမိုးတိမ်များနှင့် မိုးရေ
 မိုးပေါက်များကို ဥဏှတေဇော သီတတေဇောတို့က ဖန်တီးနေခြင်းဖြစ်သည်။

သ သမ္ဘာရ တေဇော

ပူခြင်း၊ အေးခြင်း ဓါတ်သဘောမျှကို လက္ခဏာတေဇောဟု ခေါ်ဆို၍
 ရုပ်ဝတ္ထု အကောင်အထည်ရှိသော တေဇောဓါတ်ကို သသမ္ဘာရ တေဇောဓါတ်
 ဟုခေါ်ရသည်။

အဇ္ဈတ္တိကနှင့် ဗဟိဒ္ဓတေဇော

ခန္ဓာကိုယ်အတွင်းရှိ တေဇောဓိတ်သည် အဇ္ဈတ္တိကတေဇောဖြစ်၍ ခန္ဓာကိုယ်ပြင်ပ၌ ရှိသောတေဇောဓိတ်များသည် ဗဟိဒ္ဓတေဇောဖြစ် သည်။

အဇ္ဈတ္တိကတေဇော

ခန္ဓာကိုယ်အတွင်း၌ ရှိသော အဇ္ဈတ္တိကတေဇောဓိတ်သည် အောက်ပါ အတိုင်း ငါးမျိုးရှိသည်။

- | | |
|------------------|--------------------------------|
| ၁။ ဥသ္မာတေဇော | ▪ ပကတိ ကိုယ်ငွေ၊ |
| ၂။ ပါဏတေဇော | ▪ ဝမ်းမီး - ကမ္မဇတေဇော၊ |
| ၃။ သန္တပ္ပနတေဇော | ▪ တရက်ခြားဖျား - ငွေငွေပူခြင်း |
| ၄။ ဒါဟတေဇော | ▪ အပူလွန် ဖျားခြင်း၊ |
| ၅။ ဇီရုဏတေဇော | ▪ အိုမင်း ရင့်ရော်စေခြင်း။ |

သတ္တဝါများ ကျန်းမာနေချိန်တွင် ခန္ဓာကိုယ်မှာရှိသော ပကတိကိုယ်ငွေ သည် ဥသ္မာတေဇောမည်၏။ ပြဒါးတိုင်ဖြင့် တိုင်းကြည့်ပါက (၉၈. ၅) ဒီဂရီ မါရင်ဟိုက် ရှိသည်။ ကံကြောင့်ဖြစ်သော မီးဓာတ်ဖြစ်၍ ကမ္မဇတေဇော ဟု ခေါ်ရသည်။ သွေးနှင့်အတူ ရောနှောပြန့်နှံနေသော သည်းချေ ဖြစ်သည် ။

ပါစက ဆိုသည်မှာ ချက်ပြုတ်ခြင်း ဆိုသည်။ ကျွန်ုပ်တို့ စားသောက် လိုက်သော အစာအာဟာရ များကို ကျေညက်အောင် ချက်တတ်သော ဝမ်းမီး ကို ပါစကတေဇောဟု ဆိုရသည်။ ယင်း ဝမ်းမီးသည် ဖွေးကတည်းက ပါလာသော တေဇောဓိတ်ဖြစ်၍ ကမ္မဇတေဇောဓိတ်ဟု ခေါ်ဆိုရသည်။ အစာသစ်အိမ်ရှိ အပူဓိတ် အချဉ်ဓိတ်ကို ပါစက ဝမ်းမီးဓိတ် ဟုခေါ်ဆိုရသည်။ ယင်း ဝမ်းမီးသည် စားမြုံ့လိုက်သော အစာအာဟာရများကို လောင်ကျွမ်း၍ အပူဓိတ် ကို ထုတ်လုပ်ဖြန့်ချိပေးသည်။ ပါစက ဝမ်းမီးမှ တစ်ကိုယ်လုံးသို့ အပူငွေ့ဖြန့် ထုတ်ပေးသည်။ ပါစကမီး လွန်ကဲခြင်း၊ ယုတ်လျော့အားနည်းခြင်း၊ နေရာရွေ့ ပြောင်းခြင်း တို့ကြောင့် ခန္ဓာကိုယ်သည် အပူချိန် လွန်ကဲမှု ယုတ်လျော့မှုများ ဖြစ်ကြရသည်။

သန္တပ္ပနတေဇောမှာ- အပူဒီဂဓီ (၉၉ - မှ - ၁၀၁)ခန့်ထိ ရှိတတ်သည်၊ အပြင်းဖျားခြင်း မဟုတ်ဘဲ ငွေ့ငွေ့ပူ၍ အနည်းငယ်ဖျားခြင်း၊ တရက်ခြား နှစ်ရက်ခြား ဖျားခြင်းမျိုးဖြစ်သည်။

ဒါဟတေဇောမှာ အပူဒီဂဓီ (၁၀၃- မှ -၁၀၅) အထက် အပူလွန်ခြင်း ဖြစ်သည်။ အပူအားကြီးသဖြင့် ကယောင် ကတမ်း ပြောတတ်သည်။

ပါကစတေဇော ဓိတ်သည် လွန်ကဲလာ၍ မူလနေရာ၌ မနေတော့ဘဲ အစာအိမ်လမ်းကြောင်းတလျှောက် အူသိမ်အူမတစ်လျှောက် လောင်ကျွမ်း၍ အူရောင်ငန်းဖျား ဖြစ်တတ်သည်။ အစာလမ်းကြောင်း တစ်လျှောက်၌ အဖုအပိန့်များဖြစ်လာ၍ အူများလောင် ကျွမ်းခံခြင်းဖြစ်သည်။

ဥသ္မာတေဇောဖြစ်သော သည်းခြေဓိတ် ဖောက်ပြန် လွန်ကဲသောအခါ တစ်ကိုယ်လုံး ချစ်ချစ်တောက် ပူလောင်၍ ကျောက်ဝက်သက်၊ ပေါက်သကဲ့သို့ အရေပြားပေါ်၌ အဖုအပိန့်များ ထွက်တတ်သည်။

ပါစက ဝမ်းဗီးအားနည်းသောအခါ နွံသောအခါ မစားချင်၊ မသောက်ချင် ဖြစ်တတ်သည်။ အစာမကြေဖြစ်တတ်သည်။ အစာသစ်အိမ်တွင် အချဉ်ပေါက်၍ ပျို့အန်တတ်သည်။ လေချဉ်တက်တတ်သည်။

ဇီရဏတေဇောမှာ- မွေးသည်မှ အိုမင်းရင့်ရော် သေဆုံးသည်အထိ တစ်ဖြေးဖြေး အရေတွန့်ခြင်း၊ ဆံပင်ဖြူခြင်း၊ သွားကျိုးခြင်း၊ ခါးကိုင်းခြင်း၊ နားထိုင်ခြင်း၊ မျက်စိမှုန်ခြင်း၊ တို့ကိုဖြစ်စေတတ်သော တေဇောဓိတ်ဖြစ်သည်။

သတ္တဝါ အားလုံးတို့၌ ဥသ္မာတေဇော၊ ပါစကတေဇောနှင့် ဇီရဏတေဇောတို့သည် ဖြစ်ရိုးဖြစ်စဉ် ဖြစ်နေကြတိုင်း ပုံမှန် တည်ရှိနေကြသည်။ သန္တပ္ပနတေဇောနှင့် ဒါဟတေဇောတို့မှာ ပုံမှန်မဟုတ်ဘဲ ပါစကတေဇောနှင့် ဥသ္မာတေဇောတို့ ဖောက်ပြန်ခြင်း၊ လွန်ကဲခြင်း ဖြစ်၍ ဖျားနာသည့်အခါတို့၌သာ ရှိကြသည်။ အနာပေါက်ခြင်းမှာ ဒါဟတေဇော လွန်ကဲ၍ တစ်နေရာတစ်ဌာနတည်း ကွက်၍ လောင်ကျွမ်းခြင်းကြောင့်ဖြစ်သည်။

ဗဟိဒ္ဓတေဇော

ခန္ဓာကိုယ်၏ ပြင်ပ၌တည်ရှိသော မီးတောက်မီးလျှံ မီးကျိုးခဲများနှင့် နေရောင်ခြည် စသည်တို့ဖြစ်ကြသည်။

ဝါယောဓါတ်

တစ်နေရာမှ တစ်နေရာသို့ရောက်ရှိအောင် ရွေ့လျားခြင်း၊ သို့မဟုတ် ရွေ့လျားမှု မရှိစေရန် အရပ်ဆယ်မျက်နှာမှ ဟန်ချက်ညီစွာ ထောက်ကန်ထားခြင်းဖြင့် တည်ငြိမ်နေခြင်းသဘောသည် ဝါယောဓါတ်၏ လက္ခဏာဖြစ်သည်။ တွန်းထိုးခြင်းနှင့် ထောက်ကန်ခြင်း၊ ဆွဲငင်ခြင်းနှင့် ရုံးကန်ခြင်း ရွေ့လျားခြင်းနှင့် တည်ငြိမ်ခြင်း၊ ပင့်မြှောက်ခြင်းနှင့် ဖိနှိပ်ခြင်း သဘောလက္ခဏာများသည် ဝါယောဓါတ်၏ အမူအရာများဖြစ်ကြသည်။

ဘောလုံးတစ်လုံးကို တွန်းကန်လိုက်သောအခါ ဘောလုံးသည် ရွေ့လျားပြေးသွားသည်။ အခြားတစ်ဖက်မှ အင်အားတူညီစွာ ပြန်လည်ထောက်ကန်ထားလျှင် တွန်းကန်ခြင်းနှင့် ထောက်ကန်ခြင်း အင်အားမျှတနေ၍ဘောလုံးသည် မရွေ့တော့ဘဲ ရပ်တည်နေပေလိမ့်မည်။

ဒုံးပျံတစ်ခုသည် ကမ္ဘာမြေဆွဲအားမှ ရုံးကန်ထွက်ခွါလိုသောအခါ ရုံးကန်အားသည် ဆွဲအားထက် အဆများစွာ သာလွန်မှသာလျှင် ကမ္ဘာမြေမှ ထွက်ခွါနိုင်မည်ဖြစ်သည်။ ကမ္ဘာမြေမှ မိုင် ၂၀၀/ ၃၀၀ ကွာသောအခါ ဒုံးပျံ၏ ရုံးကန်အားနှင့် ကမ္ဘာမြေ၏ ဆွဲငင်အားသည် ညီမျှနေ၍ အထက်သို့လည်း မတက်၊ အောက်သို့လည်း မကျဘဲ အလယ်မှာပင် တည်ရှိနေပေလိမ့်မည်။ ဂြိုဟ်တုများ တည်နေပုံကို ဥပမာအဖြစ် လေ့လာနိုင်ပါသည်။ ခြပ်ဝတ္ထုတခုပေါ်သို့ အရပ်ဆယ်မျက်နှာမှလာသော ဆွဲငင်အားများ ညီမျှနေပါက ယင်းခြပ်ဝတ္ထုသည် ရွေ့လျားမှုမရှိဘဲ တည်ငြိမ်နေပေလိမ့်မည်။ ဥပမာ လွန်ဆွဲသည့် အခါ နှစ်ဖက်ဆွဲအား တူညီနေပါက တစ်ဖက်ဖက်သို့ ရွေ့လျားခြင်း၊ မရှိဘဲ မူလပကတိအတိုင်း တည်နေပေလိမ့်မည်။ အလားတူပင် ခြပ်ဝတ္ထုတစ်ခုပေါ် အရပ်ဆယ်မျက်နှာမှ ကျရောက်လာသော တွန်းကန်အားများသည် တူညီနေပါက ရွေ့လျားခြင်း မရှိဘဲ မူလနေရာမှာပင် တည်ငြိမ်နေပေလိမ့်မည်။ ဖြစ်ချောင်းများအတွင်းရှိ ရေများသည် ကမ္ဘာမြေ တစ်ဘက်သက်ဆွဲမှုကြောင့် တစ်ဘက်သတ်စီးဆင်းနေရသည်။ လေတိုက်ခြင်းနှင့် ပင်လယ်ရေစီးခြင်းတို့မှာ ပူသောလေနှင့် ရေပူတို့သည် ပွ၍ ပေါ့လာသည်။ အပေါ်သို့ တက်သွားသည်။ ထိုနေရာ၌ ရေနှင့်လေတို့၏ တွန်းကန်အား ထောက်ကန်အား နည်းပါးမှုကြောင့် တွန်းကန်အား ထောက်ကန်အား များပြားသော ပတ်ဝန်းကျင်မှ ရေနှင့်

လေတို့သည် ဝင်ရောက်လာခြင်းဖြစ်သည်။ တွန်းကန်အား ထောက်ကန်အား မညီမျှမှုကြောင့် ပင်လယ်ရေ စီးခြင်း၊ လေတိုက်ခြင်းတို့ ဖြစ်ပေါ်လာရလေသည်။

ကလေးကစားသော ပူစီဖေါင်း (ပူပေါင်း) ၌ ပြင်ပ ပတ်ဝန်းကျင် လေထု၏ ဖိညှပ်အားသည် အတွင်းရှိ လေများ ပြန်လည်တွန်းကန်မှု၊ ထောက်ကန်မှုနှင့် ညီမျှနေသည့်အခါ ပကတိအတိုင်း တည်ရှိနိုင်ပေသည်။ ပြင်ပ လေဖိအား လျော့နည်းလာသည့်အခါ အတွင်းမှ ထောက်ကန်အား များပြားလာပြီး ပူစီဖေါင်း အဆမတန် ကြီးထွား၍ ပေါက်ကွဲသွားပေလိမ့်မည်။

ဝါယောစွမ်းအားဓါတ်

ဝါယောဓါတ်ကို ဗလဓါတ်၊ စွမ်းအားဓါတ်ဟု ခေါ်ရသည်။ ဝါယော ဓါတ်အားကောင်းမှသာ စွမ်းအားကောင်းသည်၊ ချီပိုးနိုင်သည်၊ မနိုင်သည်၊ မြှောက်နိုင်သည်၊ ထမ်းနိုင်သည်၊ တွန်းနိုင်သည်၊ ဆွဲနိုင်သည်၊ နှံ့နိုင်သည်၊ ကန်နိုင်သည်၊ ထောက်နိုင်သည်၊ ထိမ်းနိုင်သည်။ ထိုဝါယောဓါတ်ကို အသုံးချ နိုင်ရန်အတွက် ဖွဲ့စည်းမှု အာပေါဓါတ်ဖြင့် နောင်ဖွဲ့ချုပ်ကိုင် သိုလှောင်ထား ရမည်။ ထို့ပြင် အမာခံဖြစ်သော ပထဝီဓါတ်ကို မှီခိုရမှသာလျှင် ဝါယော၏ စွမ်းအားကို အသုံးချနိုင်သည်။ လူများသည် အင်အားတစ်ခု စိုက်ထုတ်လို သည့်အခါ အသက်ဝအောင်ရှု၍ အသက်အောင့်ထားပြီး ပထဝီမြေကြီးကို ခြေကန်လျက် တွန်းကန်ခြင်း၊ နှံ့ကန်ခြင်း၊ ဆွဲငင်ခြင်း၊ ထိမ်းပိုးချိမခြင်း ပြုလုပ် ကြသည်။

အင်ဂျင်စက်တစ်ခု၌ လောင်စာဆီကို မီးလောင်ပေါက်ကွဲသည့်အခါ ဝါယောဓါတ် တွန်းကန်အား ဖြစ်ပေါ်လာသည်။ ယင်းတွန်းကန်အားကို ယိုစိမ့်ပေါက်ထွက်ခြင်း မရှိစေရန် ပြုပြင်စီမံလိုက်သောအခါ (အာပေါ ဖွဲ့စည်းမှု ပြုပြီးလျှင်)လိုအပ်သည့် တွန်းကန်အားကို ရရှိသည်။ ယင်း တွန်းကန်အားကို ပယ်ဖျက်လိုသည့်အခါ အာကာသ ဟင်းလင်း အပေါက်ဖွင့်လှစ်ပေးခြင်း (ဝါ- အာပေါဖွဲ့စည်းမှုကို ယုတ်လျော့စေခြင်း)ဖြင့် တွန်းကန်အားသည် ဖျက်ပြယ် သွားလေသည်။ အလားတူပင် လေဘရိတ်နှင့် လေထိုးတာယာများ၊ လေဖိ အားသုံး ကရိန်းစက်များကို ကြည့်၍ ဝါယောဓါတ်၏ ပင့်တင်အား၊ တွန်းကန်

အားကို သိနိုင်ပေသည်။ အလားတူပင် လေယာဉ်ပျံနှင့် ခုံးပျံတို့၌ လောင်စာကို မီးလောင်ပေါက်ကွဲစေခြင်းဖြင့် အလို ရှိသော တွန်းကန်အားများ ရရှိနိုင်ပုံကို တွေ့နိုင်ပေသည်။

လူသည် စကားပြောလိုသည့်အခါ လေကို ရှူသွင်းပြီး ထိန်းချုပ်၍ တစ်ဖြေးဖြေးချင်း ထုတ်လွှတ်လျက် စကားအသံကို ဖန်တီးယူရသည်။ အဆုတ် အတွင်းရှိ လေများကို အကုန်အစင် ထုတ်ပြီးမှ လေမရှိဘဲ စကားပြောချင်၍ မဖြစ်နိုင်ပေ။

အဇ္ဈတ္တိက ဝါယောနှင့် ဗဟိဒ္ဓ ဝါယော

ထောက်ကန်ရွှေ့လျားခြင်းသဘောသည် ဝါယောလက္ခဏာဖြစ်၍ လုပ်ငန်းကိစ္စပြီးမြောက်အောင် ဆောင်ရွက်နိုင်သော လေထုကို သသမ္ဘာရ ဝါယောဟု ခေါ်ဆိုရသည်။ သသမ္ဘာရဝါယောမှာ ကိုယ်တွင်း အဇ္ဈတ္တိက ဝါယောနှင့် ကိုယ်ပ ဗဟိဒ္ဓဝါယောဟူ၍ နှစ်မျိုးရှိသည်။ ကိုယ်တွင်း အဇ္ဈတ္တိက ဝါယောမှာလည်း အောက်ပါအတိုင်း ခြောက်မျိုးရှိသည်-

- | | |
|----------------------------|----------------------------|
| (က) ဥဒ္ဓင်္ဂမ ဝါယော | ▪ အထက်ဆန်သောလေ |
| (ခ) အဓောဂမ ဝါယော | ▪ အောက်သို့စုန်သောလေ |
| (ဂ) ကောဋ္ဌာသယ ဝါယော | ▪ အူတွင်း၌ရှိသောလေ |
| (ဃ) ကုမ္ဘိသယ ဝါယော | ▪ အူပြင်ပ ဝမ်းတွင်းရှိလေ |
| (င) အင်္ဂမင်္ဂနုသာရီ ဝါယော | ▪ အင်္ဂါကြီးငယ်အတွင်းရှိလေ |
| (စ) အဿာသ ပဿာသ ဝါယော | ▪ ထွက်သက်ဝင်သက်လေ |

အထက်သို့ ပြို့အန်သောလေ၊ ကြို့ထိုးသောလေ၊ လေချဉ်တက်သော လေတို့သည် ဥဒ္ဓင်္ဂမ ဝါယောမည်၏။ ကျင်ကြီးကျင်ငယ် သွားနိုင်အောင် အောက်သို့ တွန်းကန်ဖယ်ထုတ်သော လေ၊ လေလည်သော လေ၊ စုန်လေ တို့သည် အဓောဂမဝါယောမည်၏။ အူအတွင်း၌ ရေနှင့်အစာကို လှုပ်ရှား သွားလာအောင် ပြုလုပ်ပေးသော လေသည် ကောဋ္ဌာသယဝါယောမည်၏။ အူအပြင်ပ ဝမ်းဗိုက်အတွင်း၌ ကြွက်သားများ အူခွေများ ရွေ့လျားလှုပ်ရှား နိုင်အောင် ပြုလုပ်သောလေသည် ကုမ္ဘိသယဝါယောမည်၏။ ခြေ လက်အင်္ဂါတို့

လှုပ်ရှားနိုင်အောင် ပြုလုပ်ပေးသော လေသည် အင်္ဂမင်္ဂနုသာရီ ဝါယော မည်၏။
ရှုပ္ပင်းရှုထုတ်နေသော ဝင်သက် ထွက်သက် လေတို့သည် အဿာသ ပဿာသ
ဝါယောမည်၏။

ဗဟိဒ္ဓဝါယော

ခန္ဓာကိုယ်ပြင်ပ၌ ရှိသောလေများ ဥပမာ-အရပ်လေးမျက်နှာမှ
တိုက်ခတ်သော လေ၊ လေပြေ၊ လေညှင်း၊ လေဆင်နှာမောင်း၊ လေပွေ၊
လေမုန်တိုင်း၊ ယပ်လေ၊ ပန်ကာလေစသည်တို့သည် ဗဟိဒ္ဓဝါယောမည်ကုန်၏။

ဝါယောဓါတ်သည် သက်ရှိသက်မဲ့ အရာဝတ္ထုများကို လှုပ်ရှားသွား
လာနိုင်အောင်ပြုသည်။ လိမ့်မကျအောင် ၊ လဲမကျအောင် ထိန်းခြင်း၊
မြှောက်တက်အောင် မြှောက်ပင့်ထားခြင်း၊ ပိန်မသွားအောင် ဖေါင်းပွနေအောင်
ထောက်ကန် တွန်းကန်ထားခြင်းသည် ဝါယောဓါတ်၏ အစွမ်းသတ္တိဖြစ်သည်။

အာကာသဓါတ်

အာကာသဆိုသည်မှာ ဟင်းလင်းပြင် သို့မဟုတ် အပေါက်၊ အကြား၊
အခေါင်းအဖြစ် တည်ရှိခြင်း သဘောကိုဆိုသည်။ မဟာဘုတ်ဓါတ်ကြီး လေးပါး
တို့သည် အတူတကွ ပေါင်းစည်း၍ ကလာပ်စည်းများအဖြစ် တည်ရှိနေ
ကြသည်။ ယင်းကလာပ်စည်းများ တစ်ခုနှင့်တစ်ခု တွဲစပ် ထိစပ်ခြင်းမရှိပဲ
အကြားတစ်ခု သို့မဟုတ် အပိုင်းအခြားတစ်ခု ရှိနေတတ်သည်။ ရုပ်ဝတ္ထုများ
တစ်ခုနှင့်တစ်ခု ဆက်စပ် ပူးတွဲခြင်းမရှိဘဲ ပိုင်းခြားထားသည့်သဘော (ဝါ)
ကြားနေရာလွတ်ရှိနေတတ်သည်။ အလွန်ကြီးမားသည့် ရုပ်ဒြပ်များ ဖြစ်ကြ
သော ကြယ်၊ နက္ခတ်တာရာများ၊ တနင်္ဂနွေ၊ တနင်္လာ စသောဂြိုဟ်များသည်
တစ်ခုနှင့်တစ်ခု ထိစပ်မှုမရှိဘဲ အကြားနေရာလွတ်များ ရှိနေသောကြောင့်
လွတ်လပ်စွာ ရွေ့လျား လှုပ်ရှားသွားလာနိုင်ကြသည်။ အလားတူပင် ပွဲလမ်း
တစ်ခုအတွင်း၌ လူများ ပြည့်ကြပ်နေသည် ဆိုသော်လည်း တစ်ယောက်နှင့်
တစ်ယောက်အကြား နေရာလွတ် (အာကာသ) ရှိနေသည်သာ ဖြစ်သည်။
ထို့ကြောင့်သာ လူအများ လှုပ်ရှားသွားလာနိုင်ခြင်းဖြစ်သည်။ အလားတူပင်
သေးငယ်သော မြူမှုန်များ၊ ကလာပ်စည်းများ ပေါင်းစပ်ဖွဲ့စည်းထားသော

သစ်သား၊ သံ၊ ကျောက်၊ မြေကြီး၊ ရေ စသော ရုပ်ဝတ္ထုများ၌ မြူမှုန်တစ်ခုနှင့် တစ်ခုအကြား ရှိနေသည်သာ ဖြစ်သည်။ အပိုင်းအခြားတစ်ခု နေရာလွတ် တစ်ခု ရှိနေသည်သာဖြစ်သည်။ ထိုကဲ့သို့ မြူမှုန်ငယ်များ၊ ရုပ်ကလာပ်စည်းများ အကြား၌ အပိုင်းအခြား နေရာလွတ် ရှိနေသောကြောင့်သာလျှင် သစ်သား အတွင်းသို့ သံရိုက်သောအခါ သံချောင်း ဝင်သွားနိုင်ခြင်းဖြစ်သည်။ အပိုင်း အခြားအကြားရှိသောကြောင့်သာ ကျောက်တုံးသည် ကွဲအက်နိုင်ခြင်း ဖြစ်သည်။ သံချောင်းကို ဖြတ်တောက်ဖောက်ထွင်းနိုင်ခြင်းဖြစ်သည်။

ရုပ်ဒြပ်များ စုပေါင်းဖွဲ့စည်းရာ၌ အာကာသ (ကြားနေရာလွတ်) နည်းပါးလျှင် သိပ်သည်းကျစ်လျစ်ခိုင်မာသည်။ ပို၍လေးလံသည်။ အာကာသ များပြားနေလျှင် (ကြားနေရာလွတ် များလျှင်) သိပ်သည်းကျစ်လျစ်မှု လျော့ နည်း၍ ခိုင်မာမှုလည်း လျော့နည်းသည်။ အလေးချိန်လည်း လျော့နည်းသည်။

လေထဲ၌ သေးငယ်သော မြူမှုန်များ အပြည့်အဝ ရှိနေကြသည်။ သို့ရာတွင် မြူမှုန်တစ်ခုနှင့်တစ်ခု အကြားနေရာလွတ်များ ကျယ်ဝန်းစွာ ရှိနေ ခြင်းကြောင့် အလင်းရောင် အလင်းတန်းများ အနှောက်အယှက်မရှိ ဖြတ်သန်း သွားနိုင်ကြသည်။ အလင်းရောင်၏ အကူအညီကြောင့် လေထုအတွင်းရှိ မြူမှုန်များကို ဖြတ်သန်းလျက် အဝေးရှိ ရုပ်အဆင်းများကို မြင်နိုင်ခြင်းဖြစ်သည်။ ယင်းမြူမှုန်များ အကြားနေရာလွတ်များ ကျဉ်းမြောင်း၍ မြူမှုန်အချင်းချင်း လွန်စွာနီးကပ်လာသည့်အခါ ပိုမိုသိပ်သည်းလာသဖြင့် မြင်ကွင်းသည် တိုသွား သည်။ ထို့ကြောင့် မြူမှုန်များ ဆိုင်းနေသည့်အခါ အဝေးသို့ မမြင်နိုင်ခြင်းဖြစ်သည်။ နေအပူရှိန်ကြောင့် မြူမှုန်များကျသွားသည့်အခါ အဝေးသို့မြင်နိုင်သည်။ လေထု အတွင်းရှိ မြူမှုန်များထက် ဝါဂွမ်းဆိုင်းသည် ပိုမိုသိပ်သည်းလာသည်။ ယင်းထက် လက်ပံသားက ပိုမိုသိပ်သည်းလာသည်။ ယင်းထက် ကျွန်းသား၊ ယင်းထက် ပျဉ်းကတိုး သစ်မာများ၊ ယင်းထက် ကျောက်တုံး ကျောက်ခဲများနှင့် သံတုံး သံခဲများ ဖွဲ့စည်းမှု ပိုမို သိပ်သည်းလာ၍ အကြားအပေါက်များ ကျဉ်းမြောင်း သွားသဖြင့် ကျစ်လျစ်ခိုင်မာသည်။ ပို၍လေးလံလာသည်။

အာကာသလေးမျိုး

ရုပ်ဝတ္ထု နှစ်ခုတို့၏အကြား၊ အပိုင်းအခြား၊ ကြားခံနယ်၊ ဟင်းလင်းပြင်၊ အပေါက်သည် အာကာသ၏ သဘောလက္ခဏာဖြစ်သည်။ ရုပ်ဝတ္ထုနှစ်ခုတို့ တစ်ခုတည်းအဖြစ် ပူးတွဲပေါင်းစပ် မသွားစေရန် ပိုင်းခြားထားခြင်း သဘော ရှိသည်။ ထို့ကြောင့် လက်နှစ်ချောင်းကို မည်သို့ပင် ပူးကပ်ထားသော်လည်း တစ်ခုတည်းအဖြစ် ပေါင်းစပ်ပူးတွဲနိုင်ခြင်းမရှိသဖြင့် လက်နှစ်ချောင်း၏ အကြား၌ ပိုင်းခြားထားမှု (အာကာသ) ရှိနေသောကြောင့် ပူးကပ်ထားသော လက် နှစ်ချောင်းကို ပြန်၍ခွဲထုတ်နိုင်သည်။ ခွဲထုတ်နိုင်သည်။ ယင်းအာကာသ ဓါတ်ကို တည်နေပုံ အခြင်းအရာအားဖြင့် လေးမျိုးခွဲခြားနိုင်သည်။

(၁) ပရိစ္ဆေဒ အာကာသ - ကြားခံနယ်၊ အပိုင်းအခြား။

ရုပ်ကလာပ်နှစ်ခုတို့ တစ်ခုနှင့်တစ်ခု ရောယှက်မသွားစေရန်၊ ပေါင်းစပ် မသွားစေရန်၊ ပိုင်းခြားထားသော ကြားခံနယ်၊

(၂) ပရိစ္ဆိန္နအာကာသ - အပေါက်အခေါင်း

နယ်နိမိတ် အနားရေးဖြင့် ပိုင်းခြားကန့်သတ်ထားသော အခေါင်း အပေါက်၊ ဥပမာ- ဝါးလုံးခေါင်း၊ အိုးပေါက်၊ တံခါးပေါက်၊ မြေတွင်း၊ မြေကျင်းစသည်။

(၃) အဇ္ဈောကာသ - မိုးကောင်းကင်

အဆုံးအပိုင်းအခြားမရှိသော အာကာသ မိုးကောင်းကင်ကြီးကို အဇ္ဈော ကာသဟု ခေါ်သည် (ဇ္ဈာ - ရှုပ်ထွေးခြင်း၊ ငြိတွယ်ခြင်း) အဇ္ဈာ - ရှုပ်ထွေးမှု မရှိ၊ ငြိတွယ်မှု မရှိခြင်း၊ အာကာသ မိုးကောင်းကင်ကြီးသည် အဆုံးအပိုင်း အခြားမရှိ၊ ပြန့်ပြောကျယ်ဝန်း၍ ငြိတွယ်ရှုပ်ထွေးမှု မရှိဘဲ ခြပ်ဝတ္ထုများ ရွှေ့လျားသွားလာ နိုင်ကြသည်။

(၄) ကသိက္ခဏိဋိတ အာကာသ - ကသိုဏ်းရုပ်ကို ပယ်ခွာ၍ စိတ်အာရုံ၌ပေါ်လာသော ကောင်းကင်

ပထဝီကသိုဏ်း၊ နီလကသိုဏ်း၊ ပီတကသိုဏ်း စသော ကသိုဏ်း ရုပ်ကို အာရုံပြု၍ စတုတ္ထဈာန်အထိ ရရှိပြီးသော ပုဂ္ဂိုလ်သည် အရူပဈာန်သို့

ဟက်ရောက်လိုသည့်အခါ ယင်း ကသိုဏ်းရုပ် အာရုံကို ဖယ်ထုတ်နိုင်ရန် အနန္တ အာကာသ ကောင်းကင်အဖြစ် အကြိမ်ကြိမ် ပရိကံပြုရသည်။ အရှိန်ရ လာသောအခါ စိတ်အာရုံအတွင်းရှိ ကသိုဏ်းရုပ်သည် ပျောက်ကွယ်သွား၍ ယင်းကသိုဏ်းရုပ်နေရာ၌ ဗလာဟင်းလင်းပြင်၊ ကောင်းကင်အာရုံ အစားထိုး ပေါ်လာသည်။ ဤအာရုံသည် အစစ်အမှန် ပရမတ္ထတရားမဟုတ်။ စိတ်ထဲ၌ ထင်လာသော ပညတ်တရားဖြစ်၍ ကောင်းကင်ပညတ်ဟု ခေါ်ဆိုရသည်။

အထက်ဖော်ပြပါ အာကာသ (ကောင်းကင်) လေးမျိုးတို့အနက် အမှတ်စဉ် (၁) ပရိစ္ဆေဒ အာကာသ တစ်ခုတည်းသည်သာလျှင် ပရမတ္ထတရား ဖြစ်သည်။ ယင်းအာကာသဓါတ်ကို ပရိစ္ဆေဒရုပ်ဟုခေါ်ရသည်။ ကလာပ်စည်း ဘစ်ခုနှင့် တစ်ခုအကြား ပိုင်းခြားထားသောအကြားကို ပရိစ္ဆေဒ အာကာသ ဟုခေါ်ရသည်။

ဓါတ်ကြီးငါးပါးတို့ မိတ်ဘတ် ရန်ဘက်

ပထဝီမြေဓါတ်သည် အာပေါရေဓါတ်နှင့် မိတ်ဖက် ဖြစ်သည်။ တေဇောမီးဓါတ်သည် ဝါယော လေဓါတ်နှင့် လည်းကောင်း၊ အာကာသ အပွင့်ဓါတ်နှင့်လည်းကောင်း မိတ်ဖက်ဖြစ်သည်။

အာပေါရေဓါတ်သည် တေဇောမီးဓါတ်နှင့် လည်းကောင်း၊ အာကာသ အပွင့်ဓါတ်နှင့်လည်းကောင်း ရန်ဘက်ဖြစ်သည်။

ပထဝီမြေဓါတ်သည် ဝါယော လေဓါတ်နှင့် ရန်ဘက်ဖြစ်သည်။

ထို့ကြောင့် မြေနှင့်ရေတို့သည် ပူးတွဲတည်ရှိနိုင်၍ မီးနှင့်လေတို့သည် ပူးတွဲတည်ရှိနိုင်သည်။ မီးလောင်ရာ လေပင့်ဆိုသည့်အတိုင်း မီးလောင်လျှင် လေပူများ အပေါ်သို့ တက်သွား၍ ပတ်ဝန်းကျင်မှ လေအေးများ တိုက်ခတ် ဝင်ရောက်လာသည်။

မီးလောင်လျှင် ရေဖြင့် ငြိမ်းသတ်ရသည်။ ရေကို မီးနှင့် ကြိုချက်လျှင် ရေခန်းခြောက်သွားသည်။ လေမုန်တိုင်းလာလျှင် တောင်တန်းများကို အကာ အကွယ် ယူရသည်။ ထို့ကြောင့် ရှေးလူကြီးများက (လေလာကျောက်ဖိ) ဟု ဆိုကြသည်။ မီးလောင်လျှင် မြေဖြင့် ဖိသတ်ရခြင်းမှာ မီး၏ မိတ်ဆွေ ဖြစ်သော ဝါယောလေကို တာဆီးပိတ်ဆို့ပေးခြင်းဖြင့် မီးကိုငြိမ်းစေသည်။

ဖြစ်မှုပျက်မှု တေဇောပြု

ရုပ်ဝတ္ထု၊ ဒြပ်ဝတ္ထုများသည် တေဇောဓာတ်၊ မီးဓာတ်ကြောင့် ဖြစ်ပေါ်လာကြ၍ တေဇောဓာတ် မီးဓာတ်ကြောင့်ပင် ပျက်စီးကြရသည်။ ထို့ကြောင့် တေဇောဓာတ်သည် ဖြစ်မှု ပျက်မှုနှစ်ခုစလုံးကို ဖန်တီးနိုင်သည်။ အပြု တေဇောနှင့် အဖျက်တေဇော နှစ်မျိုးခွဲရသည်။ ပတ်ဝန်းကျင် သဘာဝတောတောင် ရေမြေ ရာသီဥတုကို လေ့လာကြည့်ပါက နေ၏အပူရှိန် (တေဇောဓာတ်)ကြောင့် ပင်လယ်မှ ရေခိုးရေငွေ့များ၊ မိုးတိမ်များဖြစ်ပေါ်လာ၍ မြေပြင်ပေါ်၌ မိုးရွာချသည်။ မိုးရေကြောင့် မြက်ပင်များ၊ ခြံနွယ်များ၊ သစ်ပင်ကြီးများ ပေါက်ရောက်ကြီးထွား သီးပွင့်လာကြသည်။ တစ်ဖန် နေ၏အပူရှိန် (တေဇောဓာတ်) ကြောင့်ပင် သစ်ရွက်များ ကြွေကျ၍၊ မြက်ပင်များနှင့် အပင်ငယ်များ ခြောက်သွေ့သေဆုံးသွားကြသည်။ မြောက်ဝန်နိုးစွန်း ရေခဲပြင်အရပ်၌ လုံလောက်သော အပူဓာတ် (တေဇောဓာတ်) မရရှိသဖြင့် သစ်ပင်များ မပေါက်ရောက်နိုင်ကြချေ။ ပေါက်လာသော အချို့သစ်ပင်များမှာလည်း တေဇောဓာတ် မလုံလောက်သဖြင့် နှစ်ပေါင်းတရာခန့်ရှိမှ လုံးပတ်ထွာဆိုင်မျှသာ ကြီးထွားနိုင်ကြသည်။ အပင်များသည် နေရောင်ခြည်စွမ်းအား (တေဇောဓာတ်)ကို အသုံးပြု၍ မြေဆီမြေဩဇာများကို အစာဖြစ်အောင် ချက်လုပ်လျက် ရှင်သန် ကြီးထွားကြရသည်။ သက်ရှိသတ္တဝါများမှာမူ ကံကြောင့် ဖြစ်ပေါ်လာသော ပါစကတေဇောဝမ်းမီး၏ အစွမ်းဖြင့် အစာကို ချက်လုပ်၍ ခွန်အားသစ် ရုပ်သစ်များ တိုးပွားဖြစ်ထွန်းစေရသည်။ တစ်ဖန် ဤတေဇောဓာတ် မီးဓာတ်သည်ပင်လျှင် ခန္ဓာကိုယ်တွင်းရှိ ရုပ်ကလာပ်များကို လောင်ကျွမ်း၍ အိုမင်းရင့်ရော်စေခဲ့သည်။ အသက်အရွယ် ကြီးလာသောအခါ ခန္ဓာကိုယ် အရေပြားပေါ်၌လည်းကောင်း၊ မျက်နှာပေါ်၌ လည်းကောင်း၊ မှဲ့မည်း၊ မှဲ့ခြောက်များ၊ တင်းတိပ် များ၊ ညှင်းများ ဖြစ်ပေါ်စေခဲ့သည်။ သွားကုန်း၊ ဆံဖြူ အရေတွန့်ခြင်း၊ ချဉ်ဆီ ခန်း၍ အနိုးခေါင်းပွ ဖြစ်လာခြင်းတို့သည် ဇီရဏတေဇော (မီး)ဓာတ်ကြောင့် ရုပ်များ ပျက်စီးရခြင်းဖြစ်သည်။

သီးနှံများစိုက်ပျိုးရာ၌ မြေကို ခြောက်သွေ့သွားအောင် နေပူခံ အပူဓာတ် သွင်းပေးရသည်။ ထို့ပြင် လယ်ကွက် ယာကွက်ထဲ၌ ကောက်နိုးခြောက်၊ မြက်ခြောက်၊ သစ်ရွက်ခြောက်များ ဖြန့်ခင်း၍ မီးတိုက်ရ၏။ တေဇောဓာတ်မီး

အပူဓာတ်ဝင်နေသော မြေကြီးကို ရေသွင်းရေလောင်း စိုက်ပျိုးသည့်အခါ အားကောင်းသန်မာသောအပင်များ၊ အညွန့်အဖူးများ၊ အသီးအပွင့်များ ရရှိနိုင်ကြသည်။ မြန်မာနိုင်ငံ အောက်ပိုင်း ခြံစိုက်ပျိုးသူများသည် နွေရာသီတွင် မြေစိုင့်မြေခဲများကို စုပုံ မီးဖုတ်၍ မိုးမစွတ်အောင် သိမ်းဆည်းသိုလှောင်ထားပြီး မိုးရာသီတွင် အဆက်မပြတ် မိုးရွာနေမှုကြောင့် အမြစ်များ စိမ့်ကိုင်မသွားစေရန် ယခင် သိမ်းဆည်းထားသော မြေကျက်များကို သစ်ပင်အရင်းသို့ အုံပေးရသည်။ မြေကျက်ကျွေးရသည်။ အညာဒေသတွင် ဇီးပင် ဇီးချုံကို မီးရှို့လိုက်သောအခါ ထွက်ပေါ်လာသော အညွန့်အတက်များသည် လွန်စွာ သန်မာထွားကြိုင်းလေသည်။ တေဇောဓာတ် (မီးဓာတ်)ကြောင့် ရုပ်တရားများ သန်မာထွားကြိုင်းလာပုံကို တွေ့ရှိနိုင်ပေသည်။

အပူစွမ်းအင်နှင့် အရွေ့စွမ်းအင်

တေဇောဓာတ်သည် အပူစွမ်းအင်ဖြစ်၍ ဝါယောဓာတ်သည် အရွေ့စွမ်းအင် ဖြစ်သည်။ အပူဓာတ်ကြောင့် ရွေ့လျားမှု(ဝါယော)ဖြစ်သကဲ့သို့ ရွေ့လျားမှုကြောင့် အပူဓာတ် တေဇောဓာတ် ဖြစ်ပေါ်လာနိုင်သည်။ လက်ဝါး နှစ်ဘက်ကို အပ်၍ ထက်အောက် လျင်မြန်စွာ အကြိမ်များစွာ ရွေ့လျားပွတ်တိုက်ပေးလျှင် အပူဓာတ် ဖြစ်ပေါ်လာသည်။ ခြောက်သွေ့သော သစ်တုံး နှစ်ခုကို ကြာရှည်စွာ ပွတ်တိုက်ပေးပါက မီး(တေဇော)ပေါ်ထွက်လာသည်။ ဤကား ရွေ့လျားဝါယောကြောင့် တေဇောဓာတ် ဖြစ်ပေါ်လာပုံတည်း။ အလားတူပင် ဖိအားဟု ခေါ်သော ထောက်ကန် ဝါယော၊ တွန်းကန် ဝါယောကြောင့်လည်း အပူဓာတ် ဖြစ်ပေါ်လာသည်။ သံမဏိလေဗူးအတွင်းသို့ လေထိုးစက်ဖြင့် လေထိုးသွင်းရာ လေဖိအားသည်ပေါင်ချိန် တစ်ရာ၊ နှစ်ရာ၊ တစ်ထောင်၊ နှစ်ထောင်စသည်ဖြင့် ဖိအား တိုးမြှင့်လာသလောက် အပူဒီဂရီ အပူချိန်မြင့်တက်လာလေသည်။ စက်ဘီး လေထိုးတံ တစ်ခုကို လေထွက်ပေါက်တွင် လက်ညှိုးဖြင့် ပိတ်လျက် လေထိုးကြည့်ပါက လေဖိအားများပြားမှုကြောင့် လေထိုးတံသည် ပူလာသည်။ ပိတ်ထားသော လက်ညှိုးမှာလည်း လေများတိုးထွက်သည့်အခါ ပူကျက်သွားသည်။ ဤကား ထောက်ကန်ဝါယော၊ တွန်းကန်ဝါယောကြောင့် တေဇောဓာတ်ဖြစ်ပေါ်လာပုံတည်း။

တစ်ဖန် တေဇောမီးအပူဓာတ်ကြောင့် ရွှေ့လျားခြင်း၊ တွန်းကန်ခြင်း ဝါယောဓာတ်တို့ဖြစ်ပေါ်လာသည်။ အင်ဂျင်စက်အတွင်း၌ လောင်စာဆီကို မီးလောင်ကျွမ်းသည့်အခါ တွန်းကန်မှု ဝါယောဓာတ် ဖြစ်ပေါ်လာသည်။ ယင်း တွန်းကန်မှုကို အသုံးပြု၍ အင်ဂျင်စက်လည်ခြင်း၊ ယာဉ်၊ ရထား၊ လေယာဉ်များ လှုပ်ရှားသွားလာခြင်း ဖြစ်ပေါ်ရသည်။ ကျည်ဆံအတွင်းရှိ ယမ်းကို မီးစွဲလောင်သောအခါ တွန်းကန်ဝါယောများဖြစ်ပေါ်လာ၍ သေနတ် ကျည်ဆံ၊ အမြောက်ကျည်ဆံတို့ကို တွန်းဟန် ထုတ်လိုက်သည်။ ဤကား တေဇောဓာတ် အပူစွမ်းအင်ကြောင့် အရွေ့စွမ်းအင် (ဝါယောဓာတ်) ဖြစ်ပုံကို ပြခြင်းတည်း။

လျှပ်စစ်၊ ဒိုင်နမို (ဂျင်နရေတာ)တစ်ခုကို အရှိန်အဟုန်ဖြင့် အပတ်ရေ များစွာ လည်ပတ်စေသည့်အခါ ကြေးနန်းကြိုးတလျှောက်ရှိ အီလက်ထရွန် မြူမှုန်တို့သည် အရှိန်ပြင်းစွာ ရွှေ့လျားကြသည်။ ယင်းရွှေ့လျားမှု (အရွေ့ စွမ်းအင်)ကို မီးလုံး မီးချောင်းအတွင်း၌ အပူစွမ်းအင်ဖြစ်ပြီးနောက် အလင်း ရောင်ဖြစ်လာသည်။ တဖန် နေရောင်နှင့် မီးအပူတို့ကို ဝါယောဓာတ် အရွေ့ စွမ်းအင် (လျှပ်စစ်)အဖြစ်သို့လည်း ပြောင်းလဲပေးနိုင်ကြသည်။

လေးလံခြင်းနှင့်ပေါ့ပါးခြင်း

ပထဝီနှင့် အာပေါဓာတ်တို့သည် လေးလံသည်။ တည်တံ့ခိုင်မာသည်။ စုစည်းတတ်သည်။ တေဇောဓာတ်နှင့် ဝါယောဓာတ်တို့သည် ပေါ့ပါးသည်။ ပြန့်ကားစေသည်။ ကျယ်ပြန့်စေသည်။ ပြိုကွဲစေတတ်သည်။ ယမ်းမှု၊ ယမ်းခဲကို မီးလောင်သည့်အခါ အခိုးဖြစ်သွား၍ အဆမတန် ပြန့်ကားသွားပြီး တွန်းကန်မှု ဖြစ်ပေါ်လာကာ ပတ်ဝန်းကျင်ရုပ်ဝတ္ထုများကို ပြိုကွဲစေသည်။ အပူဓာတ် ကြောင့် ယမ်းမှု၊ ယမ်းခဲ၌ရှိသော ကလာပ်စည်းများသည် အချင်းချင်းတွန်းကန် မှု ဖြစ်ပေါ်လာ၍ ကျယ်ပြန့်စွာ နေရာယူကြသည်။ ယင်း ယမ်းခိုး ယမ်းငွေ့များ သည် အနီးပတ်ဝန်းကျင်ရှိ လေထုကို တွန်းဖယ်ကြသည်။ တွန်းကန်အား အပြင်း အပျော့ကိုလိုက်၍ ပတ်ဝန်းကျင် ရုပ်ဝတ္ထုများ ပျက်စီးမှု အနည်းနှင့် အများ ဖြစ်ကြရသည်။

မီးအကြီးအကျယ် လောင်သည့်အခါ မီးတောက် မီးလျှံကြောင့် ပတ်ဝန်းကျင် လေများ အပူချိန်မြင့်လာသည်။ ပူသောလေများသည် ပြန့်ကားလာသည်။ ပွလာသည်။ ထိုအခါ လေပူသည် ပေါ့ပါးလာသဖြင့် အပေါ်သို့ ပျံ့တက်လေသည်။ လေပူများ ပျံ့တက်သွားသောအခါ အောက်ခြေတွင် လေကင်းခဲ့မှု၊ လေအင်အား နည်းပါးမှု၊ လေဟာနယ်တစ်ခု ဖြစ်ပေါ်လာသည်။ ထိုအခါ ပတ်ဝန်းကျင်ရှိ လေအေးများသည် ဝင်ရောက်လာ၍ လေတိုက်ခတ်မှု ဖြစ်ပေါ်လာရသည်။ မိုးရာသီတွင် နေသည် မြောက်ယာဉ်စွန်းတန်းပေါ်၌ သွားနေရာ ယင်းနေပူရှိန်ကြောင့် မြောက်ယာဉ်စွန်းတန်း လမ်းကြောင်းပေါ်ရှိ လေထူသည် ပူလာသည်၊ ပွလာသည်၊ ပေါ့လာသည်။ အထက်သို့ တက်သွားသည်။ ထိုအခါ အီကွေတာတောင်ဘက်ရှိ ပင်လယ်ပြင်ပေါ်မှ ရေငွေ့ပါသော လေများသည် မြောက်ဘက်သို့ ရွေ့လျားတိုက်ခတ်ကာ မိုးရွာသွန်းစေသည်။ ဤကား တေဇော အပူဓာတ်ကြောင့် လှုပ်ရှားမှု ဝါယောဓါတ် ဖြစ်ပေါ်လာခြင်း ဖြစ်သည်။ အလားတူပင် တောင်ယာဉ်စွန်းတန်းပေါ်၌ နေသွားလမ်း ကျရောက်သည့်အခါ ကမ္ဘာ့မြောက်ဖျားမှ လေအေးများသည် အီကွေတာဘက်သို့ တိုက်ခတ် ဝင်ရောက်လာ၍ ခိုက်ခိုက်တုန် ချမ်းအေးမှုကို ဖြစ်ပေါ်စေသည်။

ပူ၊ ပွ၊ ပေါ့၊ ပျံ့တက်

လေသည် ပူလျှင် ကျယ်ပြန့်လာသည်၊ ပွလာသည်၊ ပေါ့လာသည်။ ထို့နောက် အပေါ်သို့ ပျံ့တက်သည်။ ထို့ကြောင့် ပူ၊ ပွ၊ ပေါ့၊ ပျံ့တက် ဖြစ်စဉ်များ တဆက်တည်း ဖြစ်တတ်သည်။ ဥဏှတေဇောကြောင့် ဖြစ်တတ်သည့် ဖြစ်စဉ် တည်း။

အေး၊ မာ၊ လေး၊ သက်ဆင်း

သီတတေဇော (အအေး)ဓာတ်ကြောင့် ရေခိုးရေငွေ့ (မိုးတိမ်)များ သည် အမြင့်မှ အနိမ့်သို့ ဆင်းလာကြသည်။ အအေးဓာတ်ကြောင့် လေးလံမှု ဖြစ်လာသည်။ မိုးရေအဖြစ်ဖြင့် မြေပြင်သို့ ဆင်းသက်လာသည်။ ထို့ထက် အေးပါက ရေသည် အခဲဖြစ်သွား၍ မာကျောလာသည်။ ရေခဲလောက်အောင် အေးသော အရပ်ဒေသများ၌ ထမင်းကို လေတိုက်ထဲ ထားပါက ကျောက်ခဲ တမျှ မာကျော၍ ဝါးမရတော့ချေ။ ပြန်လည်၍ အပူပေးမှသာ ဝါးရအောင်

ပျော့ပျောင်းလာမည်။ ဖယောင်းနှင့် ချိတ်တို့သည် မီးပူထိလျှင် အရည်ပျော်၍ အေးသောအခါ မာကျောလာသည်။ သံ စသောသတ္တုများသည် မီးပြင်းတိုက်လျှင် အရည်ပျော်၍ အေးသောအခါ မာကျောလာသည်။

အဘိဓမ္မာ အခြေခံဆေးပညာ

ဖော်ပြခဲ့ပြီးသော ဓါတ်ကြီးငါးပါးကို အခြေခံထား၍ မြန်မာ့ဆေးပညာ၌ အဘိဓမ္မာနည်းဖြင့် ဆေးကုသခြင်း ပြုကြသည်။ ဖျားနာခြင်းနှင့် အနာပေါက်ခြင်းမှာ တေဇောဓါတ်ကို အာပေါဓါတ်က ဖွဲ့စည်းပိတ်ဆို့ထားခြင်းကြောင့်ဖြစ်သည်။ အာပေါဓါတ်ကို အာကာသဟင်းလင်းအပေါက်ဖြစ်အောင် ပြုပြင်လိုက်ပါက တေဇောဓါတ်သည် အပြင်သို့ ထွက်ပေါက်ရရှိသဖြင့် တေဇော အကျဉ်းအကြပ်ဖြစ်နေမှုကို ပပျောက်စေသည်။ ဥပမာ- ရေခွေးအိုးကို မီးပြင်းထိုး၍ ဖုံးပိတ်ထားသောအခါ အိုးအတွင်း၌ ရေများပွက်ပွက်ဆူလျက် ရေခွေးငွေ့များတွန်းကန်နေပေသည်။ အောက်မှမီးကို လျှော့ပေး၍ အပေါ်မှ အဖုံးကို ဖွင့်ပေးသောအခါ အာကာသရရှိ၍ အပူချိန်ကျသွားမည်ဖြစ်သည်။ ထို့အတူ ခန္ဓာကိုယ်အတွင်း၌ ပူပြင်းစွာ ပူလောင်နေသော တေဇောဓါတ်ကို လျှော့နည်းစေရန် ချို၊ ဆီမိုး၊ အေး၊ ဆေးတိုက်ကျွေး၍ ခန္ဓာကိုယ် အရေပြားပေါ်ရှိ ခွေးပေါက်များ ပွင့်သွားအောင် ချွေအောင်းပေးခြင်း၊ ဆေးလိမ်းခြင်းပြုကြရသည်။ အတွင်းမီးကို လျှော့၍ အပြင်မှ အာကာသဖွင့်ပေးခြင်းဖြစ်သည်။

အခြားတစ်နည်းမှာ ကိုယ်တွင်းရှိ တေဇော အပူဓါတ်များကို ဆန့်ကျင်ဘက်ဖြစ်သော အအေးဓါတ်နှင့် ထိတွေ့ပေး၍ အပူငြိမ်း စေခြင်းဖြစ်သည်။ ထို့ကြောင့် ကိုယ်အလွန်ပူနေသူအား ရေခဲတင်ပေးခြင်း၊ ရေခဲရေချိုးပေးခြင်း၊ လေအေးစက်ရှိသော အအေးခန်းအတွင်း၌ ထားပေးခြင်းဖြင့် အပူကို လျှော့နည်းအောင် ပြုလုပ်ကြရသည်။ သတိပြုရန်မှာ ဤနည်းဖြင့်ကုသရာ၌ အပြင်မှ အအေးဓာတ် ဖြင့် လွှမ်းခြုံပတ်ဖွဲ့ထားသဖြင့် ကိုယ်တွင်း၌ရှိသော အပူဓါတ်သည် အကျဉ်းအကြပ် ကျနေ၍ ဦးတည်မိရာလောင်တတ်သည်။ အသဲနှင့် အဆုတ်တို့ကို အပူလောင်လျှင် အသဲနာ အဆုတ်နာဖြစ်မည်။ နှလုံးကိုလောင်လျှင် နှလုံးအားနည်းခြင်း ဖြစ်စေနိုင်သည်။ ထို့ကြောင့် အတွင်းမီးကို အားနည်းအောင်ပြု၍ ပတ်ဖွဲ့ထားသော အာပေါဓါတ်ကို အာကာသဓာတ်ဖြင့် ပယ်ဖျက်၍ ဖွင့်ထုတ်ကုသနည်းသည် ပို၍အန္တရာယ်ကင်းသည်။

အနာပေါက် ကုသရာ၌လည်း ကိုယ်တွင်းရှိအပူဓာတ် တေဇောဓာတ် သည် ခြေဖျား လက်ဖျားမကျန် တစ်ကိုယ်လုံးသို့ ပျံ့နှံ့၍ အပူခိုးအပူချိန်များ တစ်ရှိန်ရှိန်ထွက်နေရမည်။ ကျန်းမာနေသူများမှာ လက်ဖဝါး ခြေဖဝါးများ နွေးထွေးနေရုံမျှမက နှစ်လက္ခ၊ သုံးလက္ခ အကွာအဝေးတိုင်အောင် အပူရှိန် ဟပ်နေတတ်သည်။ ယင်းအပူရှိန်သည် တစ်နေရာ၌အာကာသပိတ်၍ ထွက် ပေါက် မရရှိပါက ခန္ဓာကိုယ်အတွင်း တစ်နေရာတည်းသို့ ဦးတည်၍ အပူမီး လောင်တတ်သည်။ မျက်စိသို့ အပူထိုးပါက မျက်စိနာသည်။ သွားသို့ အပူထိုးပါက သွားနာသည်။ လည်ချောင်းသို့ အပူထိုးပါက လည်ချောင်း နာသည်။ ယင်းအပူကို ထွက်ပေါက်ရအောင်၊ ပိတ်နေသည်ကို ပွင့်သွားအောင် ပြုလုပ် ပေးပါက သက်သာပျောက်ကင်းမည်ဖြစ်သည်။ အပူများထွက်ပေါက်ရစေရန် ရေနွေး ကြပ်ထုပ်ထိုးခြင်း၊ ရေနွေးဖပ်အုပ်ခြင်း၊ ချွေးအောင်းခြင်း၊ လိမ်းဆေး များ လိမ်းပေးခြင်း ပြု၍ အပူဓာတ်ကို အပြင်သို့ ထွက်ပေါက်ရအောင် ပြုပြင်ပေးကြသည်။

ကိုယ်တွင်း၌ မီးအပူဓာတ်လောင်ကျွမ်းမှုကြောင့် သလိပ်များ၊ အရည် ပျော်၊ အရည်ကျလာပြီး အပေါ်သို့ မှုတ်တင်သည်။ အသက်ရှူလမ်းကြောင်း တစ်လျှောက် အကျိအခွဲများ ရောက်ရှိသွား၍ နှာစေးခြင်း၊ ချောင်းဆိုးခြင်း၊ ရင်ကြပ်ခြင်း ဖြစ်တတ် သည်။ ထိုအခါ အတွင်း၌ လွန်ကဲသော မီးဓာတ်ကို လျော့နည်းစေ၍ ခန္ဓာကိုယ် အရေပြား ချွေးပေါက်များ ကျလာအောင် ပြုလုပ် ပေးရသည်။ အာကာသ လွန်၍ ချွေးထွက်လွန်လျှင် အားယုတ်ပြီး မောတတ်သည်။

တေဇောဓာတ်၊ ဝါယောဓာတ်လွန်ကဲသော သတ္တဝါများမှာ ပေါ့ပါးသည်။ အပေါ်သို့ ပျံ့တက်နိုင်သည်။ ခုံပေါက်နိုင်သည်။ အသံကျယ်သည်။ ဥပမာ- ငှက်များ၊ ကြက်များ၊ နွား၊ ဆိတ်၊ သမင်စသည်။ ပထဝီဓာတ်နှင့် အာပေါဓာတ် လွန်ကဲသောသတ္တဝါများမှာ လေးလံ ထိုင်းမှိုင်းသည်။ အသံကျယ်လောင်ခြင်း မရှိ။ ဥပမာ- ရေသတ္တဝါများ၊ တွင်းအောင်း သတ္တဝါများ၊ ကျွဲ၊ နွား စသည်-

လူများမှာလည်း တေဇော၊ ဝါယော လွန်ကဲသော သူများသည်။ ပိန်သည်။ ခုန်ပျံ့ကျော်လွှားနိုင်သည်။ ပေါ့ပါးသည်။ အသံကျယ်သည်။ ပထဝီ အာပေါ လွန်ကဲသော လူများသည် လေးလံ ထိုင်းမှိုင်းသည်။ ဝါယောလည်း အသံကျယ်လောင်ခြင်း မရှိ။

ပသာဒရုပ် အကြည်ရုပ်ငါးပါး

သက်ဆိုင်ရာအာရုံများ ထင်ဟပ်လာနိုင်သော ပေါ်လာနိုင်သော ရုပ်များကို အကြည်ရုပ်ဟုခေါ်ရသည်။ ပါဠိလို “ပသာဒ” မြန်မာလို အကြည်ဟု အဓိပ္ပါယ်ရသည်။ ဥပမာ- ကြည့်မှန် တစ်ချပ်၏ ရှေ့ရှိသော ရုပ်ပုံသဏ္ဌာန် များသည် ကြည့်မှန်အတွင်း၌ ပုံရိပ်ပေါ်လာသည်။ မှန်ကြည်လျှင် ကြည်သလောက် ပုံရိပ်သည် ကြည်လင်ပြတ်သားသည်။ မျက်စိ အကြည်ဓါတ်သို့ အရောင်အဆင်း ရုပ်ပုံများ ထင်လာသည်။ နားအကြည်ဓါတ်သို့ အသံများ ထင်လာသည်။ နှာခေါင်းအကြည်ဓါတ်သို့ အနံ့များ ထင်လာသည်။ လျှာ အကြည်ဓါတ်သို့ အရသာ ခြောက်ပါးထင်လာသည်။ ကိုယ်ကာယ အကြည်ဓါတ်သို့ အတွေ့အထိများ ထင်လာတတ်သည်။ ထို့ကြောင့် အာရုံငါးပါးတို့ ထင်ဟပ်လာသည်ကို အသီးသီး ဖမ်းယူနိုင်သော အကြည်ရုပ် ငါးပါး (ပသာဒရုပ် ငါးပါး)တို့ မှာ အောက်ပါအတိုင်း ဖြစ်ကြသည်။

- (၁) စက္ခု ပသာဒ - မျက်စိအကြည်ဓာတ်
- (၂) သောတပသာဒ - နား အကြည်ဓာတ်။
- (၃) ယာနု ပသာဒ - နှာခေါင်း အကြည်ဓာတ်။
- (၄) ဇိဝှါ ပသာဒ - လျှာ အကြည်ဓာတ်။
- (၅) ကာယပသာဒ - ကိုယ်ကာယ အကြည်ဓာတ်။

စက္ခုပသာဒ မျက်စိအကြည်ဓာတ်

ရူပါရုံဟုခေါ်သော အဆင်းအရောင် ရုပ်ပုံသဏ္ဌာန်သည် စက္ခုပသာဒ ခေါ် မျက်စိပသာဒ အကြည်ဓာတ်၌ ထင်ဟပ်လာသည်။ ထိုသို့ ထင်ဟပ်လာသော ရူပါရုံကို မြင်သိစိတ် (စက္ခု ဝိညာဏ်စိတ်)က သိမြင် လေတော့သည်။ မြင်သိစိတ် သည် စက္ခုပသာဒရုပ် မျက်စိ အကြည်ဓာတ်အတွင်း၌ ဖြစ်ပေါ်လေသည်။

ထို့ကြောင့် မျက်စိ အကြည်ဓာတ် (စက္ခုပသာဒရုပ်)သည် မြင်သိစိတ် စက္ခုဝိညာဏ်စိတ်၏ မှီရာ တည်ရာရပ်၊ ဝတ္ထုရပ်ဖြစ်သည်။ စက္ခုပသာဒ မျက်စိ အကြည်ဓာတ်ကို အမှီပြု၍ မြင်သိစိတ် ဖြစ်ပေါ်ရသည်။ ယင်း စက္ခုပသာဒ

ရုပ်သည် မျက်လုံး အလယ်ဗဟို သူငယ်အိမ်အတွင်း၌ မျက်လွှာ ခုနစ်လွှာကို ပြန်နံ့လျက်တည်ရှိသည်။ ယင်းစက္ခုဝတ္ထုသည် မြင်ခြင်းကိစ္စကို ပိုင်စိုးသောကြောင့် စက္ခု + ဣန္ဒြေ = (စက္ခုဣန္ဒြေ)ဟု ခေါ်ဆိုရသည်။ မြင်ခြင်းကိစ္စကို လက်ခြေ စသော အင်္ဂါများက လုပ်မပေးနိုင်၊ စက္ခုပသာဒ (မျက်စိအကြည်ဓာတ်) ကသာ ဆောင်ရွက်ပေးနိုင်၏။ စက္ခုဝိညာဏ်စိတ်၏ ဝင်ရာထွက်ရာ တံခါးပေါက်သဖွယ် ဖြစ်၍လည်း မျက်စိတံခါးပေါက် (စက္ခုခွါရရုပ်) ဟုလည်း ခေါ်ဆိုရသည်။

စက္ခု- နှစ်မျိုး

စက္ခုဟုခေါ်သော မျက်စိသည် ပသာဒစက္ခု၊ မံသစက္ခုဟုနှစ်မျိုးရှိသည်။ ပသာဒစက္ခုအကြောင်းကို ရှင်းခဲ့ပြီး ဖြစ်သည်။ အသားအသွေးတို့ဖြင့် ဖွဲ့စည်းထားသော မျက်လုံးတစ်ခုလုံးကို မံသ စက္ခုဟု ခေါ်ဆိုရသည်။ ယင်း မံသစက္ခုကိုပင် သဿန္တာရစက္ခုဟုလည်း ခေါ်ဆို ရသည်။ (သဿန္တာရ - အဆောက်အအုံ၊ အထည်ကိုယ်ခြပ်ဝတ္ထု) သဿန္တာရစက္ခု - အသားအသွေးတို့ဖြင့် ဖွဲ့စည်းထားသော အဆောက်အအုံနှင့်တကွသော မျက်စိဟုဆိုလိုသည်။ တနည်းအားဖြင့် မံသစက္ခု၊ ပညာစက္ခုဟူ၍ နှစ်မျိုးရှိ သည်။ ရူပါရုံ ရုပ်အဆင်းကို မြင်နိုင်သော သတ္တဝါတို့၏ ရိုးရိုးမျက်စိကို မံသ စက္ခုဟု ခေါ်ဆိုရသည်။ တွေးခေါ်မြော်မြင်မှု ဉာဏ်ပညာဖြင့် ဆင်ခြင် ထောက်ဆ၍ သိမြင်ခြင်းကို ပညာစက္ခုဟု ခေါ်ဆိုရသည်။

ပညာစက္ခု ငါးပါး

ပညာဉာဏ်ဖြင့် သိမြင်ခြင်းကို ပညာစက္ခုဟုခေါ်သည်။ ယင်း ပညာစက္ခုသည် အောက်ပါအတိုင်း ငါးမျိုးရှိသည် -

- (၁) ဒိဗ္ဗစက္ခု - နတ်မျက်စိနှင့်တူသော ဒိဗ္ဗစက္ခုအဘိညာဉ်၊
- (၂) ပညာစက္ခု - အာသဝက္ခယဉာဏ်တော်၊
- (၃) ဓမ္မစက္ခု - မဂ်ဉာဏ်တော်၊
- (၄) ဗုဒ္ဓစက္ခု - ဣန္ဒြိယပရောပရိယတ္တိ နှင့် အာသယာနုသယဉာဏ်တော်၊
- (၅) သမန္တစက္ခု - သဗ္ဗညုတဉာဏ်တော်။

သောတပသာဒရုပ် နားအကြည်ဓာတ်

အသံအာရုံသည် (သောတပသာဒရုပ်) နားအကြည်ဓာတ်၌ ထင်လာ မြင်လာ ထိခိုက်လာ၍ ကြားသိစိတ် (သောတဝိညာဏ်) ဖြစ်ပေါ်လာသည်။ ကြားသိစိတ်သည် (သောတပသာဒ) နားအကြည်ဓာတ်ကို အမှီပြု၍ နား အကြည်ဓာတ်အတွင်း၌သာလျှင် ဖြစ်ပေါ်ချုပ်ပျက်လေသည်။ ထိုသို့ ကြားသိ စိတ် သောတဝိညာဏ်စိတ်၏ မှီရာတည်ရာ ဖြစ်သောကြောင့် သောတပသာဒ ကို သောတဝတ္ထုရုပ်ဟုခေါ်ဆိုရသည်။ အသံကို ကြားခြင်းကိစ္စမှာ သောတ ပသာဒ နားအကြည်ဓာတ်ကသာလျှင် ဆောင်ရွက်ပေးနိုင်သည်။ အခြားသော ကိုယ်ခန္ဓာ အစိတ်အပိုင်းများက ဆောင်ရွက်မပေးနိုင်ချေ။ လက်ဖြင့် အသံကို ကြားချင်၍ မဖြစ်နိုင်၊ ခြေထောက်ဖြင့် အသံကို ကြားချင်၍ မဖြစ်နိုင်။ နားရွက်၊ နားတွင်းရှိနားအကြည်ဓာတ်ကသာလျှင် ကြားခြင်းကိစ္စကို ဆောင်ရွက်ပေး နိုင်သည်။ ထိုကဲ့သို့ အသံကို ကြားခြင်းကိစ္စကို ပိုင်စိုးသောကြောင့် ဣန္ဒြိယရုပ် (ဣန္ဒြေ)ဟု ခေါ်ဆိုရသည်။ အသံကြားခြင်းကိစ္စ ပိုင်ဆိုင်မှုကို အကြောင်းပြု၍ သောတ + ဣန္ဒြေ = သောတိန္ဒြေ ဟုခေါ်ဆိုရသည်။

ယင်းသောတပသာဒ နားအကြည်ဓာတ်သည် နားအတွင်း၌ လက်စွပ် ကွင်းသဏ္ဌာန် အပိုင်းပုံရှိ၍ အနီရောင် အမွှေးနုများ ပေါက်ရောက် နေသည်။ ပြင်ပမှ အသံလှိုင်းများ ဝင်ရောက်လာသည့်အခါ ယင်းအမွှေးနုများ သည် တုန်ခါ ၍ နားစည်ပေါ်၌ အသံတုန်ခါမှု ဖြစ်စေခြင်းဖြင့် ကြားသိစိတ်ကို ဖြစ်ပေါ်စေသည်။ ကြားသိစိတ်၊ သောတဝိညာဏ်စိတ်၏ ဝင်ထွက်ရာ တံခါး ပေါက်သဖွယ် ဖြစ်၍ ဤသောတပသာဒရုပ်ကို (သောတဒွါရရုပ်) နားတံခါး ပေါက်ဟုလည်း ခေါ်ဆိုရသည်။

ယာနပသာဒ နှာခေါင်းအကြည်ဓာတ်

မွှေးကြိုင်ခြင်း၊ နံစော်ခြင်းဟူသော အနံ့အာရုံ (ဂန္ဓာရုံ)သည် နှာခေါင်း အတွင်းရှိ ပသာဒရုပ်ကို ထင်ဟပ်ထိခိုက်လာသည်။ ထိုအခါ အနံ့သိစိတ် (ယာနဝိညာဏ်စိတ်) ဖြစ်ပေါ်လာသည်။ အနံ့သိစိတ်သည် ယာနပသာဒ နှာခေါင်းအကြည်ဓာတ် အတွင်း၌ ဖြစ်ပေါ်ချုပ်ပျက်ရသည်။ အနံ့ သိစိတ်၏ မှီရာ တည်ရာဖြစ်သောကြောင့် နှာခေါင်း အကြည်ဓာတ်ကို ယာန ဝတ္ထုဟု

လည်းခေါ်ဆိုရသည်။ အနံသိဗ္ဗကိစ္စကို ယာနပသာဒမှတစ်ပါး အခြား ရုပ်ခန္ဓာ အစိတ်အပိုင်းများက ဆောင်ရွက်မပေးနိုင်ချေ။ အနံသိဗ္ဗကိစ္စကို ယာနပသာဒ ကသာလျှင် ပိုင်စိုးသည်။ ထို့ကြောင့် ယာနပသာဒကို ယာန+ ဣန္ဒြေ - ယာနိန္ဒြေဟုလည်း ခေါ်ဆိုရသည်။

ယာနပသာဒ နှာခေါင်းအကြည်ဓာတ်၏ တည်နေဟန်ကား နှာခေါင်း အတွင်း၌ ဆိတ်ခွါသဏ္ဌာန်ရှိသော အသားနှင့် ပျံ့နှံ့တည်ရှိနေသည်။ ယင်း အသားနုကို နှာရည်များ၊ ဖုံးအုပ်နေသည့်အခါ ဂန္ဓာရုံ အနံ့ရုပ်သည် ယာနပသာဒနှင့်တွေ့ထိမှု မရှိသောကြောင့် အနံ့သိစိတ် ယာနဝိညာဏ်စိတ် မဖြစ်နိုင်ချေ။ (ဝါ) နံ့မှန်း၊ မွှေးမှန်း မသိချေ။ အလားတူပင် နှာခေါင်းကို ပိတ်၍ ပါးစပ်ပေါက်ဖြင့် အသက်ရှူရာ၌လည်း ဂန္ဓာရုံအနံ့ရုပ်သည် နှာခေါင်း အတွင်းရှိ ယာနပသာဒအကြည်ဓာတ်သို့ ထိခိုက်မှု ရောက်ရှိမှု မရှိသော ကြောင့် အနံ့သိစိတ်မဖြစ်နိုင်ချေ။ အနံ့သိစိတ်၏ ဝင်ရာထွက်ရာ တံခါးပေါက် သဖွယ်ဖြစ်၍ ယာနပသာဒရုပ်ကို ယာနဒွါရဟုလည်း ခေါ်ဆိုရသည်။

ဇိဝှါပသာဒ လျှာအကြည်ဓာတ်

ချို၊ ချဉ်၊ ဖန်၊ ခါး၊ စပ်၊ ငန်ဟူသော အရသာများ (ရသာရုံ)သည် ခံတွင်းအတွင်းရှိ လျှာပေါ်သို့ ရောက်ရှိသည့်အခါ အရသာ သိစိတ် ဖြစ်ပေါ် လာသည်။ ဇိဝှါပသာဒရုပ်သည် လျှာ၏အလယ်၌ ကြာပွင့်ဖပ် အဖျား ပုံ သဏ္ဌာန် ရှိသောနေရာ၌ ပျံ့နှံ့တည်ရှိနေသည်။ အရသာ သိစိတ် (ဇိဝှါဝိညာ စိတ်)သည် လျှာပေါ်၌ ဖြစ်၏။ ဇိဝှါပသာဒ လျှာအကြည်ဓာတ်ကို အမှီပြု၍ လျှာအကြည်ဓာတ်ပေါ်၌ တည်လျက် ဖြစ်ပျက်ရသည်။ ထို့ကြောင့် ဇိဝှါ ပသာဒရုပ်ကို ဇိဝှါဝိညာဏ်စိတ်၏ မှီရာဖြစ်သောကြောင့် ဇိဝှါဝတ္ထုရုပ်ဟု ခေါ်ဆို ရသည်။ ဇိဝှါဝိညာဏ်စိတ်၏ ဝင်ထွက်ရာ တံခါးပေါက်နှင့် တူသောကြောင့် ဇိဝှါဒွါရ (လျှာတံခါးပေါက်) ဟုလည်း ခေါ်ဆိုရသည်။ အရသာ ခြောက်ပါးကို အခြားသော ခြေလက်စသော အင်္ဂါအစိတ်အပိုင်းများက သိနိုင်ခြင်းမရှိ။ ဇိဝှါပသာဒရုပ်ကသာလျှင် ပိုင်ပိုင်နိုင်နိုင် အစိုးတရ သိနိုင်သည်။ ထို့ကြောင့် ဇိဝှါပသာဒရုပ်ကို ဇိဝှါ+ဣန္ဒြေ- ဇိဝှိန္ဒြေဟု ခေါ်ဆိုရသည်။

ကာယပသာဒ ကိုယ်ကာယအကြည်ဓာတ်

ခန္ဓာကိုယ် အစိတ်အပိုင်းအားလုံးသည် ထိလျှင် ထိမှန်းသိသည်။ ပူလျှင် ပူမှန်းသိသည်။ အေးလျှင် အေးမှန်းသိသည်။ လှုပ်လျှင် လှုပ်မှန်းသိသည်။ တွန်းကန်ဖိနှိပ်မှု၊ နာကြင်မှုကိုလည်း သိသည်။ ဤသို့ အတွေ့အထိ အာရုံ (ဖေါဋ္ဌဗ္ဗာရုံ) ကို ခံယူနိုင်စွမ်း ရှိကြသည်။ သို့ရာတွင် မာခြောက်နေသော အသားမာများ၊ အနာရွတ်များ၊ အရေပြား အပြင်သို့ထွက်ပေါ်နေသော ဆံပင်မွှေးညှင်း၊ ခြေသည်း၊ လက်သည်းနှင့် ပါစက ဝမ်းမီးတို့မှာ အတွေ့အထိကို ခံစားနိုင်သော ကာယပသာဒရုပ် ကာယ အကြည်ဓာတ် မရှိချေ။ ထို့ကြောင့် ယင်းအစိတ်အပိုင်းများကို လှီးဖြတ်ပစ်ရာ၌ နာကျင်မှု မခံစားရချေ။ ယင်းအစိတ်အပိုင်းများ၌ ကာယပသာဒ ကာယအကြည်ဓာတ် ယုံနဲ့တည်နေခြင်း မရှိကြောင်း သိသာထင်ရှားပေသည်။ အတွေ့အထိအာရုံ (ဖေါဋ္ဌဗ္ဗာရုံ) ကို သိနိုင်သော ထိသိစိတ် ကာယဝိညာဏ်စိတ်သည် ကာယပသာဒ (ကာယအကြည်ဓာတ်) ကို အမှီပြု၍ ကာယပသာဒရုပ်ပေါ်၌ တည်၍ ဖြစ်ပေါ်ချုပ်ပျက်ရသည်။ ထိုသို့ ကာယဝိညာဏ်စိတ်၏ တည်ရာမှီရာဖြစ်သောကြောင့် ကာယပသာဒရုပ်ကို ကာယဝတ္ထုရုပ်ဟု ခေါ်ဆိုသည်။ ထိသိစိတ် ဖြစ်ပေါ်ခြင်းကို ကာယပသာဒရုပ်ကသာလျှင် ပိုင်စိုးသောကြောင့် ကာယ + ဣန္ဒြေ = ကာယိန္ဒြေ ရုပ်ဟုလည်း ခေါ်ဆိုရသည်။ ထိသိစိတ် (ကာယဝိညာဏ်စိတ်) ၏ ဝင်ရာထွက်ရာ တံခါးပေါက်သဖွယ်ဖြစ်၍ ယင်းကာယပသာဒရုပ်ကို ကာယဒွါရဟုလည်း ခေါ်ဆိုရသည်။

ကာယပသာဒရုပ်၌ ပထဝီ၊ တေဇော၊ ဝါယော ဓာတ်ကြီးသုံးပါး (ဖောဋ္ဌဗ္ဗာရုံ) ထိခိုက်ရာ၌ အင်အားပြင်းထန်သဖြင့် ချမ်းသာမှု၊ ဆင်းရဲမှု (သုခဝေဒနာနှင့် ဒုက္ခဝေဒနာ) ကို ချက်ခြင်း ခံစားကြရသည်။

အာရုံငါးပါး

ပါဠိဘာသာ အာရမ္မဏပုဒ်ကို အာရုံဟု မြန်မာမှု ပြုထားခြင်း ဖြစ်သည်။ အာရမ္မဏ၏ အဓိပ္ပါယ်မှာ ပျော်မွေ့စရာဌာန၊ မွေ့လျော်ဖွယ်ရာဌာန ဟုဆိုလိုသည်။ စိတ်စေတသိက် နာမ်တရားများသည် အာရုံငါးပါးအပေါ်သို့ လာရောက်၍ စုဝေး ပျော်မြူးကြသည်။ အရသာခံစားကြသည်။ စက္ခု

ဝိညာဏ်စိတ်၊ မြင်သိစိတ်သည် စိမ်းလန်းစိုပြေသော ရှုမျှော်ခင်းအလှအပများ၊ ပန်းချီကားများ၊ လှပသော တိရိစ္ဆာန်များ၊ လှပသော ယောက်ျားမိန်းမများ အပေါ်သို့ ကျရောက်၍ ပျော်မွေ့နေတတ်သည်။ အလားတူပင် သောတ ဝိညာဏ်စိတ်၊ ကြားသိစိတ်သည် တူရိယာ ဂီတ တီးမှုတ်သံများ၊ သီဆိုသံများ၊ ဟောပြောသံများကို အာရုံစိုက်လျက် ပျော်မွေ့နေတော့သည်။ ယာနဝိညာဏ် စိတ်၊ အနံ့သိစိတ်သည်လည်း ပန်းရနံ့များ၊ ရေမွှေးရနံ့များ၊ နံ့သာမျိုးစုံ အနံ့များအပေါ်၌ ကျင်လည်ကျက်စား ပျော်မွေ့နေတော့သည်။ ဇိဝှိဝိညာဏ် စိတ်၊ အရသာသိစိတ်သည်လည်း အသားမျိုးစုံ ငါးမျိုးစုံ အမဲဟင်းလျာ၊ မုန့်ပဲ သွားရေစာ၊ ခဲဖွယ်ဘောဇဉ်ဟူသော ရသာရုံများအပေါ်၌ ကျရောက်၍ ကျင်လည်ကျက်စား မွေ့လျော်နေတော့သည်။ ထိသိစိတ်၊ ကာယဝိညာဏ်စိတ် သည်လည်း ပိုးဖဲကတ္တီပါ၊ မွေ့ယာ၊ မှီအုန်း၊ ခေါင်းအုံး အတွေ့အထိများနှင့် ယောက်ျား မိန်းမတို့ အတွေ့အထိအာရုံ (ဖေါဌဗ္ဗာရုံ)သို့ ကျရောက်၍ ကျင်လည်ကျက်စား ပျော်မွေ့နေတော့သည်။ ထိုကဲ့သို့ ဝိညာဏ်စိတ်များ၏ ပျော်မွေ့ရာဌာနဖြစ်၍ ဤအာရုံများကို အာရမ္မဏ- အာရုံ (ပျော်မွေ့ရာဌာန) ဟု ခေါ်ဆိုခြင်း ဖြစ်သည်။

တစ်နည်းအားဖြင့် အာလမ္မဏဟူသော ပါဠိပုဒ်၌ “လ”ကို “ရ” ပြောင်း ၍ အာရမ္မဏ- အာရုံဟု ခေါ်ဆိုခြင်းဖြစ်သည်။ အာလမ္မဏ၏ အဓိပ္ပါယ်မှာ ကိုင်စွဲစရာ၊ အားထားမှီခိုစရာဟု ဆိုလိုသည်။ စိတ်စေတသိက်တို့သည် အာရုံ ကို ကိုင်စွဲ၍ အမှီပြု၍ ဖြစ်ပေါ်ကြရသည်။ အားနည်းသော လူအို၊ လူနာသည် ကြိုးတန်း၊ ကြိမ်တန်းကို ကိုင်စွဲ၍ လည်းကောင်း၊ တောင်ဝှေးဖြင့် ထောက်၍ လည်းကောင်း သွားလာလှုပ်ရှားကြရသကဲ့သို့ စိတ် စေတသိက် တို့သည်လည်း အာရုံကို ကိုင်စွဲ၍ အမှီပြု၍ သွားကြရသောကြောင့် စိတ် စေတသိက်တို့၏ မှီခိုအားထားကိုင်စွဲရာ အာရုံကို အာလမ္မဏ- အာရမ္မဏဟု ခေါ်ဆိုခြင်း ဖြစ်သည်။

ရှုပါရုံ အဆင်းအာရုံ

ရှုပ သဒ္ဓါသည် သာမညအားဖြင့် ဖေါက်ပြန်ခြင်း သဘောလက္ခဏာ ရှိသော ရုပ် - ၂၈ပါးလုံးကို ရည်ညွှန်းသည်။ သို့ရာတွင် ဤနေရာ၌ “ရှုပယတိ ပကာသေတိ” ထင်ရှားပြတတ်၏- ဟူသော အနက်အဓိပ္ပါယ်အရ အရောင်

အဆင်း၊ ပုံပန်း သဏ္ဌာန်တို့ကို ရူပါရုံဟုဆိုလိုသည်။ မုချဖြစ်သော ရူပါရုံမှာ ဖြူ နီ၊ ပြာ၊ ဝါ အစရှိသော အရောင်အဆင်းများ ဖြစ်ကြသည်။ ယင်း အရောင် အဆင်းမှ ဆင့်ပွားဖြစ်သော အရှည်၊ အတို၊ အလုံးအဝိုင်း စသောပုံပန်း သဏ္ဌာန်များကိုလည်း ရူပါရုံဟု ခေါ်ဆိုနိုင်သည်။ အကျဉ်းချုပ်အားဖြင့် မျက်စိ ဖြင့် မြင်ရသမျှသည် ရူပါရုံဖြစ်သည်။ ဤရူပါရုံသည် မဟာဘုတ်လေးပါးကို အမှီပြု ဖြစ်ပေါ်နေရ၍ ဥပါဒါရုပ်ဟု ခေါ်ဆိုရသည်။

စက္ခုပသာဒကို အမှီပြု၍ ဖြစ်ပေါ်ရသော မြင်သိစိတ်သည် ရှေးဦးစွာ အလင်းအမှောင်ကို သိသည်။ မူလ အလင်းရောင်သည် ရုပ်ဝတ္ထုတစ်စုံ တစ်ခု အပေါ်သို့ ကျရောက်သွားသည့်အခါ ပြန်လည်ထွက်ပေါ်လာသော ရောင်ပြန် များသည် မျက်စိ အကြည်ဓာတ်သို့ ရိုက်ခတ် ထင်ဟပ်လာသဖြင့် မျက်စိ အကြည်ဓာတ် အတွင်းရှိ စက္ခုဝိညာဏ်စိတ်က အဖြူဘဲ၊ အဝါဘဲ၊ အနီဘဲ၊ အပြာဘဲ၊ စသည်ဖြင့် သိရှိခြင်းဖြစ်သည်။ အလင်းရောင် အလင်းတန်း၌ နီ၊ ပြာ၊ စိမ်း၊ ဝါ၊ ခရမ်းရောင် စသော အရောင်များအားလုံး ပါဝင်နေကြလျက် ရုပ်ဝတ္ထုတစ်ခု သည် ယင်းအရောင်အားလုံးကို လက်ခံရယူထားလျှင် ယင်းရုပ် ဝတ္ထုကို အမဲရောင်ဟုသတ်မှတ်ကြသည်။ အဝါရောင်ကို လက်မခံဘဲ ပြန်ကန် ထုတ် လိုက်သော အရာဝတ္ထုကို အဝါရောင်ဟု သတ်မှတ်ကြသည်။ အပြာ ရောင်ကို လက်မခံဘဲ ပြန်ကန်ထုတ်လိုက်သော အရာဝတ္ထုကို အပြာဟု သတ်မှတ်ကြသည်။ အရောင်အားလုံးကို လက်မခံဘဲ ပြန်ကန်ထုတ်လိုက် သည့်အရာဝတ္ထုကို အဖြူဟု သတ်မှတ်ကြသည်။ ထို့ကြောင့် အစိမ်းရောင် လက်မခံသော ပုဆိုးကို ပုဆိုးစိမ်းဟု လည်းကောင်း၊ အပြာရောင်လက်မခံသော ထဘီကို ထဘီပြာဟု ခေါ်ကြသည်။ ထို့ကြောင့် ကျွန်ုပ်တို့သည် မစိမ်းသော အရာဝတ္ထုကို အစိမ်းဟု မြင်ကြရ၍ မပြာသောအရာဝတ္ထုကို အပြာဟု မြင်ကြ သည်။ အလင်းတန်း ရောင်ခြည်အားလုံးကို လက်မခံဘဲ ပြန်ကန်ထုတ်တတ် သော ပိတ်ဖြူ အဝတ်ဖြူသည် လူသားတို့အား အပူလှိုင်းဒဏ်မှ ကာကွယ် ပေးသည့်အပြင် အဝတ်ဖြူသည် ကြာရှည်ခံသည်။ လွယ်လွယ်ဖြင့် ဆွေးမြေ့ ခြင်းမရှိ။ အရောင် အားလုံးကို စုပ်ယူထားသော အမဲရောင်အဝတ် အထည် သည် အပူလှိုင်း ဒဏ်ကို အကာအကွယ် မပေးနိုင်သည့်အပြင် လွယ်ကူ

လျင်မြန်စွာ ဟောင်းနွမ်း ဆွေးမြေ့တတ်သည်။ ထို့ကြောင့် ချည်ပင်အဖြူနှင့် အနက်ရောနှော ယှက်လုပ်ရာ၌ အနက်ရောင်ချည်မျှင်များသည် အချိန်စောစွာ ဆွေးမြေ့ပျက်စီးသွားသည်ကို တွေ့ရှိနိုင်သည်။

မြင်သိစိတ် စက္ခုဝိညာဏ်စိတ်သည် ရှေးဦးစွာ အလင်းအမှောင်နှင့် အဆင်းအရောင်ကို သိမြင်၍ ထို့နောက် ထိုအဆင်းအရောင်များ၏ တည်ရှိမှု အဆုံးအပိုင်းအခြား၊ နယ်နိမိတ်ကို ဆက်လက်၍ ဆင့်ပွားသိမြင်လေသည်။ တိုက်ရိုက်သိခြင်းမဟုတ်ဘဲ ဆင်ခြင်စဉ်းစားမှုကြောင့် ရရှိသော ဆင့်ပွား အသိ ဉာဏ်ဖြစ်သည်။ အနီရောင်ရှိသော ရုပ်ဝတ္ထုတစ်ခု၏ နခမ်းသတ်၊ နယ်နိမိတ်၊ လေးဘက်၊ ပတ်လည်ကို ကြည့်ရှုသိမြင်ပြီးမှသာလျှင် လေးဒေါင့် ဖြစ်သည်။ သုံးဒေါင့်ဖြစ် သည်။ အဝိုင်းဖြစ်သည်။ အလုံးဖြစ်သည် စသည်ဖြင့် ပုံပန်း သဏ္ဌာန်ကို သိခြင်းဖြစ်သည်။ ထို့ကြောင့် ပုံပန်းသဏ္ဌာန်ကို သိခြင်းသည် ထပ်ဆင့်စဉ်းစား ဆင်ခြင်မှုကြောင့် ဖြစ်ပေါ် ရရှိသော ဆင့်ပွားအသိဉာဏ်ဖြစ် သည်။ ဆိုလိုသည်မှာ အလင်းအမှောင်နှင့် အဆင်း အရောင်ကို မြင်ခြင်းသည် ပရမတ္ထရုပ်အစစ်ကို မြင်ခြင်းဖြစ်သည်။ ပုံပန်းသဏ္ဌာန်ကို သိခြင်းသည် တိုက်ရိုက်သိမဟုတ်၊ ဆင့်ပွားသိဖြစ်၍ ပညတ်သိ ဖြစ်သည်။ ယင်းပုံပန်း သဏ္ဌာန်အသိကို အခြေခံ၍ ထပ်ဆင့်စဉ်းစား ဆင်ခြင် သည့် အခါမှ ရရှိသော သစ်ပင်၊ တိရစ္ဆာန်၊ လူ ဟူသော အသိ၊ ယောက်ျား၊ မိန်းမဟူသော အသိ၊ မောင်ဖြူ၊ မောင်ညိုဟူသောအသိ တို့သည်လည်း တိုက်ရိုက်သိမဟုတ်၊ နှစ်ဆင့် သုံးဆင့် စဉ်းစား၍ ဖြစ်ပေါ်လာသော အသိများ ဖြစ်၍ ပညတ်သိ ဧကန် စင်စစ်ဖြစ်သည်။ ပရမတ္ထတရား အစစ်အမှန် တရားကို သိခြင်းမဟုတ်ချေ။ ထို့ကြောင့် ညဉ့်အခါ လရောင် ဝိုင်းဝန်းအောက်၌ တွန့်လိပ် နေသော ကြိုးတစ် ချောင်းကို မြွေဟု ဆုံးဖြတ်ချက်ချ၍ ထိနဲ့လန့်ခြင်းဖြစ်တတ်သည်။ မီးလောင် ထားသော သစ်ငုတ်တို့ကို လရောင်အောက်၌ အထေးမှ တွေ့မြင်ရသည့် အခါ တစ္ဆေ သရဲဟု ထင်မှတ်၍ ကြောက်လန့်တတ်ကြသည်။ ဤကား ပညတ်သိမှာ မှန်ကန်မှုမရှိကြောင်း ပရမတ္ထရုပ်အစစ်ကို မြင်သော စိတ်မှာ အစစ်အမှန်ကို သိခြင်းဖြစ်ကြောင်း ပေါ်ပြအပ်ပါသည်။

သဒ္ဓါရုံ အသံအာရုံ

နားဖြင့်ကြားရသော အသံအားလုံးကို သဒ္ဓါရုံ (အသံအာရုံ) ဟုခေါ်ဆိုရသည်။ သို့ရာတွင် နားဖြင့် မကြားရသော အသံများကိုလည်း သဒ္ဓါရုံဟူ၍ ခေါ်ဆိုရသည်။ လူတို့၏ နားဖြင့် မကြားရသော ပုရွက်ဆိတ်မြည်သံ၊ ပိုးမွှားငယ်များမြည်သံကဲ့သို့ အလွန်နူးညံ့ သိမ်မွေ့သော အသံများရှိကြသည်။ ထို့ပြင် အလွန်ထေးလံသော အရပ်၌ ဖြစ်ပေါ်သော ဖိုးချွန်းသံ၊ တော်လဲသံ၊ ပေါက်ကွဲသံများသည်လည်း မိမိနားဖြင့် မကြားရသော်လည်း သဒ္ဓါရုံ (အသံအာရုံ)ဟု ခေါ်ဆိုရသည်။ သဒ္ဓ- အသံသည် ပထဝီဓာတ် (အမာဓာတ်)ကို အခြေခံ၍ ဖြစ်ပေါ်ရသည်။ ပထဝီဓာတ်လွန်ကဲသော ရုပ်ဝတ္ထုအချင်းချင်း ရိုက်ခတ်စေရန် အတွက် သက်ရှိ အင်အား၊ သက်မဲ့ အင်အား စိုက်ထုတ်၍ တွန်းကန် ရွေ့လျားပေးရသည်။ သံပြား၊ သံချောင်းတစ်ခုကို အခြားသံချောင်းတစ်ခုဖြင့် ရိုက်ခတ်ခြင်း၊ တုံးတစ်ခုကို ရိုက်တံတစ်ခုဖြင့် ရိုက်ခတ်ခြင်း၊ စည်ကို လက်ခတ်ဖြင့် ရိုက်ခတ်ခြင်းတို့ကြောင့် အသံများ ဖြစ်ပေါ်လာသည်ကို တွေ့ရှိရပေသည်။ ကြိုးတပ်တူရိယာများ၌ ကြိုးကို တင်းမာအောင် ပြုလုပ်ထားမှသာလျှင် တီးခတ်၍ အသံမြည်နိုင်သည်။ မာကျောမှု အဆင့်အတန်းကို လိုက်၍ အသံမာကျောခြင်း ဖြစ်ပေါ်လာသည်။ စိုက်ထုတ်သော စွမ်းအား၏ ကြီးမားမှုကြောင့် ဖြစ်ပေါ်လာသော အသံသည်လည်း လွန်စွာကြီးမား မြည်ဟိန်းလေသည်။

ရေထဲ၌ ပထဝီဓာတ် (ခက်မာမှု) ပါရှိသောကြောင့် ရေအချင်းချင်း ရိုက်ခတ်သည့်အခါ၌ အသံများ ထွက်ပေါ်လာခြင်းဖြစ်သည်။ မိုးတိမ်များ အတွင်း၌ ပထဝီဓာတ် (ခက်မာမှု) ပါရှိနေသောကြောင့် တိမ်တိုက်ခြင်း ပွတ်တိုက်မှု၊ ဆွဲငင်မှု၊ လျှပ်စီးအားများဖြစ်ပေါ်လာကာ မိုးချွန်းသံ မိုးခြိမ်းသံများ ဖြစ်ပေါ်လာရသည်။ လက်ဝါးနှစ်ဖက်ကို ရိုက်ခတ်ပေးသည့်အခါ လက်ခုပ်သံ ဖြစ်ပေါ်လာသည်။ လူ၊ တိရစ္ဆာန်တို့၏ ဟစ်အော်ခြင်းကြောင့် အသံများ ဖြစ်ပေါ်လာခြင်းမှာ ရင်တွင်း၊ ဝမ်းခေါင်းတွင်းရှိ လေများကို လည်ချောင်းအတွင်း လေပုပ်ခေါ် အသံအိုးဆီသို့ ဦးတည်လျက် အနှိန်ဖြင့် တွန်းကန်ထုတ်လိုက်သောအခါ အသံဖြစ်ပေါ်လာရသည်။ ယင်းအသံကို လျှာအနေအထား၊ နှုတ်ခမ်းအနေအထား ပြုပြင်စီမံဖန်တီး၍ အသံအမျိုးမျိုး အနိမ့်အမြင့် အသံစုံ၊ ဌာန်စုံပြုလုပ် တတ်သောကြောင့် လူသားတို့သည် စကားပြောခြင်း

ဖြစ်ပေါ်လာရသည်။ တိရိစ္ဆာန်များမှာမူ အသံစုံ၊ ဌာန်စုံအောင် မလုပ်တတ်သဖြင့် လူသားများကဲ့သို့ စကားပရိယာယ် ကြွယ်ဝစုံလင်စွာ ပြောဆိုနိုင်ခြင်း မရှိကြချေ။ စိတ်ဆိုးခြင်း၊ ဒေါသထွက်ခြင်း၊ ချစ်ခင်နှစ်သက်ခြင်းစသော စိတ်၏ သဘာဝအလိုဆန္ဒ အနည်းငယ်မျှကိုသာလျှင် အသံဖြင့် ဖော်ပြနိုင်စွမ်း ရှိကြလေသည်။

သဒ္ဓရုပ်အသံသည် အဓိကအားဖြင့် ပထဝီ(အမာဓိတ်) ကို အခြေခံပြုသော်လည်း တေဇောဓိတ်၊ ဝါယောဓိတ်များ၏ ကူညီပေးမှုကိုလည်း လိုအပ်ပေသည်။ ခက်မာပထဝီဖြစ်သော သံချောင်းနှစ်ခုကို အရွေ့စွမ်းအင် (ဝါယောဓိတ်) မကူညီပါက သံချောင်းချင်း ရိုက်ခတ်မှု မဖြစ်နိုင်သဖြင့် သဒ္ဓအသံရုပ်လည်း မဖြစ်နိုင်ချေ။ အလားတူပင် တေဇောဓိတ်၏ အကူအညီ အထောက်အပံ့ကို ရရှိမှသာလျှင် ပထဝီဓိတ်သည် အားကောင်းလာ၍ အရွေ့စွမ်းအင် ဝါယောဓိတ်လည်း အားကောင်းလာသည်။ မီးဖုတ်ထားသော မြေအိုး နှစ်လုံးရှိရာ မီးကျက်သော အိုးမှာ “တောင်တောင်” မည်၍ မီးမကျက်သော အိုးမှာ “ဗတ်ဗတ်၊ ဂွပ်ဂွပ်” အသံထွက်လာပေလိမ့်မည်။ ဥဏှတေဇောဓိတ်လွန်ကဲသည့်ကြက်၊ ချိုး၊ ခါတို့မှာ အသံကျယ်လောင်သည်။ ဥဏှတေဇောဓိတ်လွန်ကဲသော နွားနှင့်ဆိတ်တို့မှာ အသံကျယ်လောင်၍ သီတတေဇော အာပေါဓိတ် လွန်ကဲသော ကျွဲ၊ ကြံ၊ ရေမြင်းတို့မှာ အကောင်ကြီးသလောက် အသံသေးငယ်ကြသည်။

ဂန္ဓာရုံ အနံ့အာရုံ

ပန်းရနံ့၊ ရေမွှေးနံ့၊ နံ့သာနံ့၊ အပုတ်နံ့၊ အညော်နံ့စသော ဂန္ဓာရုံအနံ့ ရုပ်တို့ကို ဝါယောဓိတ် (လေဓာတ်)တိုက်ခတ်ပေး၍ နားခေါင်းအတွင်းသို့ ရောက်အောင် ပို့ဆောင်ပေးရသည်။ ထိုအခါ နှာခေါင်းအတွင်းရှိ ယာနပသာဒ ရုပ် (နှာခေါင်းအကြည်ဓာတ်) ရုပ်သည် အနံ့အာရုံကို ခံယူ၍ အနံ့သိစိတ် ယာန ဝိညာဏ်စိတ်သည် နှာခေါင်းအကြည်ဓာတ်အတွင်း၌ ဖြစ်ပေါ်လေသည်။ မွှေးသည်၊ နံသည်၊ ညော်သည်ဟူသော အနံ့သိစိတ်များသည် ယာနပသာဒရုပ် အတွင်း၌ ဖြစ်ပေါ်လာလေသည်။ အချို့သောရုပ်ဝတ္ထုများမှာ မွှေးကြိုင်၍ အချို့သော ရုပ်ဝတ္ထုများမှာ ပုပ်ဟောင်းသည်။ ပုပ်သိုးသည်။ သီတတေဇော

အအေးဓာတ်လွန်ကဲပါက ပုပ်ခြင်း၊ သိုးခြင်းမရှိ၊ လူသေကောင်များကို ရေခဲတိုက်အတွင်းလနှင့်ချီ၍ကြာအောင် ထားသော်လည်း ပုပ်ခြင်းမရှိ၊ ငါးများကို ရေခဲရိုက်ထားပါက ရေခဲမကုန်မခြင်း ပုပ်သိုးမှုမရှိ၊ မြောက်ဝန်ရိုးစွန်း ရေခဲပြင်အောက်၌ တွေ့ရှိရသော တိရစ္ဆာန် အသေကောင်များမှာ နှစ်ပေါင်း ထောင်သောင်းချီ၍ ကြာခဲ့ပြီဖြစ်သော်လည်း ပုပ်သိုးခြင်းမရှိ၊ လတ်ဆတ်စွာ တွေ့ရှိရလေသည်။ ထို့ကြောင့် ဟင်းလျာများ သစ်သီးများ ပုပ်သိုးခြင်းမရှိစေရန် ရေခဲသေတ္တာဖြင့် ထားကြသည်။ တစ်ဖန် ဥဏှတေဇာ အပူဓာတ်လွန်ကဲပါက လည်း ပုပ်သိုးခြင်း မရှိချေ။ ဟင်းလျာများကို ချက်ပြုတ်ပြီးနောက် ဆက်လက် ၍ အပူဓာတ်ပေးထားပါက ပုပ်သိုးခြင်းမရှိချေ။ ငါးအသေများကို နေပူပြင်း ပြင်း တပါတ်ခန့် နေလှမ်းပေးသောအခါ ပုပ်သိုးခြင်းမရှိ၊ ငါးခြောက်များ ရရှိနိုင်လေသည်။ ထို့ကြောင့် ပုပ်သိုးမှုသည် မပူလွန်း မအေးလွန်းသော အခြေအနေ၌ ဖြစ်ပေါ်တတ်သည်။

လူ၏ခန္ဓာကိုယ်၌ အစာသစ်အိမ်တွင် သလိပ်များသည် ထူထဲစွာ ဖုံးအုပ်လျက် ရှိနေကြသည်။ အစားအစာများ မျိုးချလိုက်သောအခါ ရေမှော် အတွင်း ခဲကျသကဲ့သို့ သလိပ်ပြင်နှစ်ခြမ်းကွဲလျက် အစားအစာသည် အစာအိမ် အောက်ခြေသို့ ရောက်သွားသည်။ သလိပ်ပြင်သည် ပြန်လည် ဖုံးအုပ်မြဲ ဖုံးအုပ် ထားသည်။ ထို့ကြောင့် အစားအစာများကို ဝမ်းဗီးက ချက်သည့်အခါ ဖြစ်ပေါ် လာသော အနံ့အသက်များသည် သလိပ်ပြင်၏ ဖုံးအုပ်ထားမှုကြောင့် အာခံတွင်းသို့ ဝင်ရောက်လာခြင်းမရှိသဖြင့် ထိုသူမှာ အာပုပ်စော်မနံ့ချေ။ ဓာတ် လေးပါး မညီမျှမှုကြောင့် သလိပ်များသည် ကဲ့၍၊ ပါး၍ နေသည့်အခါ စားလိုက် သော အစာများကို ဖုံးအုပ်ထားနိုင်ခြင်းမရှိသဖြင့် အနံ့အသက်များသည် အပေါ်သို့ တက်လာ၍ အာပုပ်စော်နံ့လေတော့သည်။

မွေးသောအနံ့ကိုဖြစ်စေ၊ နံသောအနံ့ကိုဖြစ်စေ အကြိမ်များစွာ ကြာရှည်စွာ ရှုရှိုက်ရပါက ခန္ဓာကိုယ်အတွက် အဆိပ်ဖြစ်လေသည်။ ကြားရဘူး သည်မှာ- အမှိုက်သမီးတစ်ယောက် မွေးနေ့ပွဲကျင်းပသည်ကို သူငယ်ချင်းများက ဂုဏ်ပြုသောအားဖြင့် အိပ်ယာပေါ်၌ နှင်းဆီ၊ စံပယ်၊ ကြက်နို့စသော ပန်းများ ကို ခင်းပေးကြသည်။ မွေးနေ့ရှင်သည် ပန်းခင်းသော အိပ်ရာပေါ်၌ အိပ်စက်ခဲ့ ရာ မိုးလင်းသောအခါ အသက်ပျောက်နေသည်ကို တွေ့ကြရသည်။ ဓာတုဗေဒ

နည်းအားဖြင့် ဓာတ်ခွဲသည့်အခါ မွှေးသောအနံ့သည် လည်းကောင်း၊ နံ့သော အနံ့သည် လည်းကောင်း၊ နိုက်ထရိုဂျင်ဓာတ် လွန်ကဲ၍ အောက်စီဂျင် ဓာတ်နည်းပါးသည် ဆိုသည်။ နိုက်ထရိုဂျင်ဓာတ်ငွေ့ကို ကြာရှည်စွာ ရှူရှိုက်မှု ကြောင့် သေဆုံးခြင်းဖြစ်သည်။ ထို့ကြောင့် အနံ့အသက် နည်းပါးလတ်ဆပ် သော လေကောင်းလေသန့်ကိုသာ ရှူရှိုက်ကြရမည်။ ယခုခေတ်တွင် ဓာတုဗေဒ နည်းအားဖြင့် ပြုလုပ်ထားသော ပေါင်ဒါ၊ ရေမွှေးများသည် နိုက်ထရိုဂျင် ဓာတ်ပေါင်းများဖြစ်၍ အမြတ်တနိုး သုံးစွဲခြင်း မပြုသင့် ကြပေ။

ရသာရုံ- အရသာအာရုံ

ချို၊ ချဉ်၊ ဖန်၊ ခါး၊ စပ်၊ ငန်ဟူသော ရသာခြောက်ပါးသည် လျှာပေါ်သို့ ရောက်ရှိသည့်အခါ အရသာသိစိတ် (ဒိဝှိဝိညဏ်စိတ်) ဖြစ်ပေါ်လာသည်။ ဒိဝှိပသာဒ၊ လျှာအကြည်ဓာတ်နှင့် သိနိုင်သော ရသာရုပ်များကို ရသာရုံဟု ခေါ်ဆိုရသည်။ ယင်းအရသာ ခြောက်ပါးကို မဟာဘုတ်ဓာတ်ကြီးလေးပါး လွန်ကဲမှု ယုတ်လျော့မှုဖြင့် အဘိဓမ္မာဆေးပညာ၌ ခွဲခြားလေ့ရှိကြသည်။

- | | |
|-----------|----------------------------|
| ပထဝီဓာတ် | ▪ အချို၊ အဆိမ့်၊ အဖန် အရသာ |
| အာပေါဓာတ် | ▪ အငန်အရသာနှင့် အဖန်အရသာ |
| တေဇောဓာတ် | ▪ အချဉ်၊ အစပ်အရသာ |
| ဝါယောဓာတ် | ▪ အခါးအရသာ |

အငန်အရသာမှာ ယိုစီးအာပေါဖြစ်၍ အဖန်အရသာမှာ ဖွဲ့စည်း အာပေါဖြစ်သည်။ အဖန်အရသာမှာ ပထဝီနှင့် ဖွဲ့စည်းအာပေါတို့ ပေါင်းစပ် ထားသည်။ အစပ်အရသာမှာ တေဇောဓာတ်အပြင် အာကာသဓာတ် အပွင့် ဓာတ်လည်း ပါရှိသည်။

ဖောဋ္ဌဗ္ဗာရုံ အတွေ့အထိအာရုံ

တွေ့ထိခြင်းဆိုသည်မှာ ပထဝီဓာတ်၊ တေဇောဓာတ်နှင့် ဝါယောဓာတ် တို့ကို တွေ့ထိခြင်းဖြစ်သည်။ အာပေါဓာတ်ကိုမူ တွေ့ထိ၍ မရစကောင်းချေ။ ခက်မာခြင်း၊ နူးညံ့ခြင်း၊ ပျော့အိခြင်းကို တွေ့ခြင်းသည် ပထဝီဓာတ်ကို တွေ့ခြင်း

ဟုခေါ်ရသည်။ ထို့နောက် မည်သည့်အာရုံ ထင်လာသနည်း၊ မည်သည့် အရပ်မှ အာရုံထင်လာသနည်းဟု နှလုံးသွင်းသော စိတ် ပဉ္စဒ္ဓါရာဝဇ္ဇန်းစိတ် ဖြစ်ပေါ်လာသည်။ ထို့နောက် စက္ခုဒ္ဓါရ-စက္ခုပသာဒ ဝတ္ထုကိုအမှီပြုသော စက္ခုဝိညာဏ်စိတ်သည် ရူပါရုံကို အာရုံပြုလျက် မြင်စိတ်တစ်ချက်ဖြစ်ပေါ်သည်။

ထို့နောက် သမ္ပဋိမျှိုင်းစိတ်သည် စက္ခုဝိညာဏ်စိတ်ထံမှ ရူပါရုံကို လွှဲပြောင်းရယူလျက် ဖြစ်ပေါ်သည်။ ထို့နောက် သန္တီရဏစိတ်သည် သမ္ပဋိမျှိုင်းစိတ်ထံမှ ဆက်လက်ရရှိသော ရူပါရုံကို စုံစမ်းဆင်ခြင်သည်။ ထို့နောက် ထိုရူပါရုံကိုကောင်းဆိုးနှစ်တန် ဝေဘန် သတ်မှတ်ဆုံးဖြတ်သော (ဝုဋ္ဌော-မနောဒ္ဓါရာဝဇ္ဇန်း)စိတ်သည် ဖြစ်ပေါ်သည်။ ထို့နောက် ဝုဋ္ဌော၏ ဆုံးဖြတ်ချက်ကို အမှီပြု၍ ကုသိုလ်စိတ် အကုသိုလ်စိတ် တစ်ခုခုသည် ဇောစိတ်အဖြစ်ဖြင့် ၇-ကြိမ်စောလေသည်။ ထို့နောက် တဒါရုံစိတ် နှစ်ကြိမ် ဖြစ်၍ ဒုတိယတဒါရုံ၏ ဘင်ခဏ၌ ရူပါရုံသည်လည်းကောင်း၊ မှီရာ စက္ခုပသာဒ ရုပ်သည်လည်းကောင်း တပြိုင်နက်ချုပ်ဆုံး၍ ဘဝင်စိတ် ဆက်လက်ဖြစ်ပေါ်လေတော့သည်။

သင်္ကေတများ

ဘဝင်စိတ်ကို သင်္ကေတအားဖြင့် “ ဘွင် ”ဟူ၍ လည်းကောင်း၊
အတိတဘဝင်ကို သင်္ကေတအားဖြင့် “ တီ ”ဟူ၍ လည်းကောင်း၊
ဘဝင်စလနကို သင်္ကေတအားဖြင့် “ န ”ဟူ၍ လည်းကောင်း၊
ဘဝင်ပစ္ဆေဒကို သင်္ကေတအားဖြင့် “ ဓ ”ဟူ၍ လည်းကောင်း၊
ပဉ္စဒ္ဓါရာဝဇ္ဇန်းကို သင်္ကေတအားဖြင့် “ ပဉ် ”ဟူ၍ လည်းကောင်း၊
စက္ခုဝိညာဏ်ကို သင်္ကေတအားဖြင့် “ စက် ”ဟူ၍ လည်းကောင်း၊
သမ္ပဋိမျှိုင်းကို သင်္ကေတအားဖြင့် “ သံ ”ဟူ၍ လည်းကောင်း၊
သန္တီရဏကို သင်္ကေတအားဖြင့် “ သန် ”ဟူ၍ လည်းကောင်း၊
ဝုဋ္ဌောကို သင်္ကေတအားဖြင့် “ ဝု ”ဟူ၍လည်းကောင်း၊
ဇောကို သင်္ကေတအားဖြင့် “ ဇ ”ဟူ၍ လည်းကောင်း၊
တဒါရုံကို သင်္ကေတအားဖြင့် “ ရုံ ”ဟူ၍ လည်းကောင်း၊
အတိအကောက် ရေးမှတ်၍ ဝိသိချပြပါမည်။

၄၆

ဗုဒ္ဓဘာသာလက်စွဲကျမ်း

အတိမဟန္တာရုံ စက္ခုဒွါရီသီ

၁ ၂ ၃ ၄ ၅ ၆ ၇ ၈ ၉ ၁၀ ၁၁ ၁၂ ၁၃ ၁၄ ၁၅ ၁၆ ၁၇
 တီ၊ န၊ ဒ၊ ပဉ်၊ စက်၊ သံ၊ သန်၊ ဝ၊ ဇ၊ ဇ၊ ဇ၊ ဇ၊ ဇ၊ ဇ၊ ဇ၊ ဇ၊ ဇ၊

ထင်

ဥပါဒ်

ဘင်

စက္ခုပသာဒနှင့်ရူပါရုံဥပါဒ်ပြိုင်

ပြိုင်ချုပ်

မဟန္တာရုံ ၂-ဝီထိ

(အတိတဘွင် ၂-ချက်လွန်မှ ၃-ချက်လွန်အထိ)

၁ ၂ ၃ ၄ ၅ ၆ ၇ ၈ ၉ ၁၀ ၁၁ ၁၂ ၁၃ ၁၄ ၁၅ ၁၆ ၁၇
 တီ၊ တီ၊ န၊ ဒ၊ ပဉ်၊ စက်၊ သံ၊ သန်၊ ဝ၊ ဇ၊ ဇ၊ ဇ၊ ဇ၊ ဇ၊ ဇ၊ ဇ၊ ဇ၊

ထင်

ဥပါဒ်

ချုပ်

၁ ၂ ၃ ၄ ၅ ၆ ၇ ၈ ၉ ၁၀ ၁၁ ၁၂ ၁၃ ၁၄ ၁၅ ၁၆ ၁၇
 တီ၊ တီ၊ တီ၊ န၊ ဒ၊ ပဉ်၊ စက်၊ သံ၊ သန်၊ ဝ၊ ဇ၊ ဇ၊ ဇ၊ ဇ၊ ဇ၊ ဇ၊ ဇ၊

ဥပါဒ်

ထင်

ချုပ်

ပရိတ္တာရုံ ၆-ဝီထိ (ဝုဋ္ဌာဝါရ)

(အတိတဘွင် ၄-ချက်လွန်မှ ၉-ချက်လွန်အထိ)

၁ ၂ ၃ ၄ ၅ ၆ ၇ ၈ ၉ ၁၀ ၁၁ ၁၂ ၁၃ ၁၄ ၁၅ ၁၆ ၁၇
 တီ၊ တီ၊ တီ၊ တီ၊ န၊ ဒ၊ ပဉ်၊ စက်၊ သံ၊ သန်၊ ဝ၊ ဝ၊ ဘွင်၊ ဘွင်၊ ဘွင်၊ ဘွင်၊ ဘွင်

ဥပါဒ်

ထင်

ချုပ်

ဝီထိစိတ်များရှင်းလင်းပြဆို

၄၇

၁	၂	၃	၄	၅	၆	၇	၈	၉	၁၀	၁၁	၁၂	၁၃	၁၄	၁၅	၁၆	၁၇	
တိ	တိ	တိ	တိ	တိ	တိ	တိ	တိ	တိ	န၊	ဒ၊	ပဉ်၊	စက်၊	သံ၊	သန်၊	ဝု၊	ဝု၊	
...	...	...	...	...	...	...	...	...	...	...	...	...	...	...	...	...	
ဥပါဒ်											ထင်	ချုပ်					

အတိပရိတ္တာရုံ ၆-ဝီထိ (မောဃဝါရ) (အတိတဘွင် ၁၀-ချက်လွန်မှ ၁၅-ချက်လွန်အထိ)

၁	၂	၃	၄	၅	၆	၇	၈	၉	၁၀	၁၁	၁၂	၁၃	၁၄	၁၅	၁၆	၁၇	
တိ	တိ	တိ	တိ	တိ	တိ	တိ	တိ	တိ	တိ၊	န၊	န၊	ဘွင်၊	ဘွင်၊	ဘွင်၊	ဘွင်၊	ဘွင်၊	
...	...	...	...	...	...	...	...	...	...	...	...	...	...	...	...	...	
ဥပါဒ်											ထင်	ချုပ်					

အတိမဟန္တာရုံဝီထိ၌ တဒါရုံနှစ်ကြိမ် အဆုံးသတ် ဖြစ်ခွင့်ရသောကြောင့် တဒါရမ္မဇာတိရ ဟုခေါ်သည်။

မဟန္တာရုံ နှစ်ဝီထိ၌ အဆုံးသတ်တွင် ဇောစိတ်သာ ဖြစ်ခွင့်ရသောကြောင့် ဇောဝါရ (ဇေနဝါရ) ဟုခေါ်ဆိုရသည်။

ပရိတ္တာရုံ ခြောက်ဝီထိ၌ အာရုံနှင့် ပဿာဒရုပ် တို့သည် ဇော(၇)ကြိမ် ဆုံးသည်တိုင်အောင် သက်တမ်းမကျန်တော့သဖြင့် ဇောစိတ်များ လုံးဝ ဖြစ်ခွင့်မရပဲ ဝုဋ္ဌောစိတ်သာလျှင် ဖြစ်ခွင့်ရသောကြောင့် ဝုဋ္ဌောဝါရ (ဝေါဋ္ဌဗ္ဗနဝါရ) ဟုခေါ်သည်။

အတိပရိတ္တာရုံဝီထိ၌ အတိတဘဝင် ဆယ်ကြိမ်လွန်ပြီးမှ အာရုံသည် ပဿာဒသို့ ထင်လာရကား အာရုံနှင့် ပဿာဒရုပ်တို့သည် စိတ္တက္ခဏ ခုနစ်ချက် စာမျှသာ ကျန်ရှိဟော၍ ဝုဋ္ဌောစိတ်ဖြစ်ရန် အသက်ကြွင်း မလောက် မင

၄၈

ဗုဒ္ဓဘာသာလက်စွဲကျမ်း

ဖြစ်နေသောကြောင့် ဝိထိစိတ်လုံးဝမဖြစ်တော့ပဲ (ဘဝင်္ဂစလန နှစ်ကြိမ်) ဘဝင်္ဂနှစ်ကြိမ် လှုပ်ပြီးနောက် ဆက်လက်၍ ရိုးရိုးဘဝင်များသာ ဖြစ်ပေါ်လေတော့သည်။ ဤကဲ့သို့ ဝိထိစိတ်ဖြစ်ပေါ်ခွင့်မရသောကြောင့် ဤအတိပရိတ္တာရုံ ဝိထိကို မောဃဝါရ(အချည်းအနီးသောဝါရ)ဟု ခေါ်ဆိုရသည်။

ဤသို့လျှင် စက္ခုဒွါရ၌-

အတိမဟန္တာရုံ	-	၂-ဝိထိ
မဟန္တာရုံ	-	၂-ဝိထိ
ပရိတ္တာရုံ	-	၆-ဝိထိ
အတိပရိတ္တာရုံ	-	၆-ဝိထိ

ပေါင်း	-----	၁၆-ဝိထိ
--------	-------	---------

သောတဒွါရ စသည်တို့၌လည်း ၁၆-ဝိထိစီ ရှိကြသောကြောင့် (ပဉ္စဒွါရ) ငါးဒွါရ၌ ဝိထိ ၈၀-ရှိသည်။

မနောဒွါရဝိထိ

မနောဒွါရဝိထိ၌ အာရုံထင်ရှားလျှင် ဝိဘူတာရုံ ဝိထိဟု ခေါ်ဆိုရ၍ တဒါရုံ သို့မဟုတ် ဇောဖြင့် အဆုံးသတ်သည်။ အာရုံ မထင်ရှားလျှင် အဝိဘူတာရုံဝိထိ ဟု ခေါ်၍ မနောဒွါရာဝဇ္ဇန်း၌သာလျှင် အဆုံးသတ်သည်။ ထို့ထက် အာရုံထင်လာမှုအားနည်းပါက ဘဝင်လှုပ်ရုံမျှလှုပ်၍ ဝိထိစိတ် မဖြစ်တော့ချေ။

(က) အတိဝိဘူတာရုံဝိထိ(တဒါရုံဇောဝါရ)

ဘွင် ဘွင် န ဒ မ ဇ ဇ ဇ ဇ ဇ ဇ ဇ ရုံ ရုံ ဘွင် ဘွင်

(ခ) ဝိဘူတာရုံဝိထိ(ဇောဝါရ)

ဘွင် ဘွင် န ဒ မ ဇ ဇ ဇ ဇ ဇ ဇ ဇ ဘွင် ဘွင် ဘွင်

(ဝ) အဝိဘူတာရုံဝိထိ (အာဝဇ္ဇနဝါရ)

ဘွင် ဘွင် န ဒ မ မ မ ဘွင် ဘွင် ဘွင် ဘွင် ဘွင်

(ယ) အတိအဝိဘူတာရုံဝိထိ (မောဃဝါရ)

ဘွင် ဘွင် ဘွင် န ဘွင် ဘွင် ဘွင် ဘွင်

ဝိထိစိတ်များကိုရှင်းလင်းပြဆိုခြင်း

အာဝဇ္ဇန်းဒွေး- ၂

ဒွါရငါးပါး၌ ထင်လာသော အာရုံကို ရှေးဦးစွာ ဆက်သွယ်ရယူသော စိတ်ကို ပဉ္စဒွါရာဝဇ္ဇန်းစိတ်ဟု ခေါ်၏။ မနောစိတ်၌ထင်လာသော အာရုံကို ရှေးဦးစွာ ဆက်သွယ်ရယူသောစိတ်ကို မနောဒွါရာဝဇ္ဇန်းစိတ်ဟု ခေါ်သည်။

ပဉ္စဒွါရာဝဇ္ဇန်းစိတ် ၁-ခု

ပဉ္စဒွါရ၌ဖြစ်သော အာဝဇ္ဇန်းစိတ်ကို ပဉ္စဒွါရာဝဇ္ဇန်းစိတ်ဟု ခေါ်ဆိုရသည်။ တံခါးပိတ်ထားသော အိမ်တအိမ်သို့ ဧည့်သည်တစ်ယောက်ယောက် လာရောက်၍ တံခါးခေါက်လျှင် တံခါးစောင့်သည် တံခါးဖွင့်ပေး၍ ဧည့်သည်ကို ကြည့်ရှု စုံစမ်းမေးမြန်းပြီး ဝင်ခွင့်ပေးရသည်။ ဤခန္ဓာကိုယ်ကြီး၌ မျက်စိ၊ နား၊ နှာခေါင်း၊ လျှာ၊ ကိုယ်ဟူသော တံခါးငါးပေါက်ရှိသည်။ ခန္ဓာကိုယ်ထဲ၌ ရှိသော စိတ်ဝိညာဏ်သည် ယင်းတံခါးပေါက်မှတဆင့် ပြင်ပရှိ အဆင်း၊ အသံ၊ အနံ့၊ အရသာ၊ အတွေ့အထိဟူသော အာရုံငါးပါးကို ရယူလေသည်။ တစ်နည်းအားဖြင့် ပြင်ပမှ အာရုံငါးပါးတို့သည် ဖော်ပြပါ တံခါးငါးပေါက်မှ တဆင့် ခန္ဓာကိုယ်တွင်းသို့ ဝင်ရောက်၍ စိတ်ဝိညာဉ်နှင့် ဆက်စပ်ထိတွေ့ကြရသည်။ ထို့ကြောင့် အတွင်းအဇ္ဈတ္တနှင့် ပြင်ပဗဟိဒ္ဓဆက်သွယ်ရန် တံခါးပေါက် ပြုလုပ်ထားရလေသည်။ ပြုတင်းပေါက် ငါးပေါက်ရှိသော အိမ်ကြီးတစ်လုံးအတွင်း၌ နေသော လူတစ်ယောက်သည် တံခါးပေါက်ကို ဖွင့်၍ ကြည့်စရာ မြင်စရာများကို ကြည့်ရှုသည်။ အခြားတံခါးတစ်ပေါက်ကို ဖွင့်၍ ကြားစရာအသံများကို-နားထောင်သည်။ အခြားတံခါးတစ်ပေါက်ကို

၅၀

ဗုဒ္ဓဘာသာလက်စွဲကျမ်း

ဖွင့်၍ အမွှေးအကြိုင်၊ နံစော်သော အနံ့များကို နမ်းရှူသည်။ အခြားတံခါး တစ်ပေါက်ကို ဖွင့်၍ အစားအသောက်များအထဲ သွင်းသည်။ အရသာခံသည်။ အခြားတံခါး တစ်ပေါက်မှ တွေ့ထိစရာ ပစ္စည်းဝတ္ထုများကို ထိတွေ့ခံစားသည်။ အလားတူ ဤခန္ဓာကိုယ်တွင်း၌ရှိသောစိတ် ဝိညာဏ်သည် မျက်စိ၊ နား၊ နှာခေါင်း၊ လျှာ၊ ကိုယ်တံခါးပေါက်များသို့ တစ်လှည့်စီ ချဉ်းကပ်၍ တံခါးကို ဖွင့်ကာ ဖွင့်ကာ ပြင်ပ အာရုံကို ရယူသည်။ ဤတံခါးငါးပေါက်ကို ပဉ္စဒွါရဟု ခေါ်၍ တံခါးငါးပေါက်သို့ ရှေးရှုရောက်ရှိ ထင်ဟပ်လာသော အာရုံများကို ပထမဦးဆုံး ဆက်သွယ်သော စိတ်ကို ပဉ္စဒွါရဝဇ္ဇန်းစိတ်ဟု ခေါ်ဆိုရသည်။ (ပဉ္စ - ငါးခု + ဒွါရ - တံခါးပေါက် + အာဝဇ္ဇန်း - ဆင်ခြင်ခြင်း - တံခါးဖွင့် ပေးခြင်း)။

မနောဒွါရဝဇ္ဇန်းစိတ် ၁-ခု

အတိတ်ဘဝက ရယူခဲ့သော ကံ၊ ကမ္မနိမိတ်၊ ဂတိနိမိတ်အာရုံ တစ်ခုခုကို အာရုံပြုလျက် အေးဆေးငြိမ်သက်စွာ အနားယူနေသောစိတ်ကို ဘဝင်စိတ်ဟုခေါ်ဆိုရသည်။ ယင်းဘဝင်စိတ်ကိုပင် မနောဒွါရ - မနော တံခါးပေါက်ဟု ခေါ်ဆိုရသည်။ အာရုံနှင့်ဆက်သွယ်ရန် မနောတံခါးပေါက်ကို ဖွင့်ပေးသောစိတ်သည် မနောဒွါရဝဇ္ဇန်းမည်၏။ မနောဒွါရ မနောတံခါး ပေါက်ကို အာရုံခြောက်ပါးတို့တွင် အာရုံတစ်ခုခု ရှေးရှုထင်လာလျှင် ဘဝင် လှုပ်ခြင်း (စလနဘဝင်) ဖြစ်ပေါ်လာသည်။ ထို့နောက် ဘဝင် အစဉ်ပြတ်စဲခြင်း (ဥပစ္ဆေဒဘဝင်)၊ ပြတ်စဲဘွင် ဖြစ်ပေါ်ရသည်။ ဘဝင်အစဉ်ပြတ်ပြီးနောက် မနောတံခါးကို ဖွင့်လှစ်ခြင်း (မနောဒွါရဝဇ္ဇန်း) ဖြစ်ပေါ်လာသည်။ မနောဒွါရ သို့ ရှေးရှုထင်ဟပ်လာသောအာရုံကို မနောဒွါရဝဇ္ဇန်းစိတ်သည် ရှေးဦးစွာ ရယူ၍ နောက်၌ရှိသော ဝီထိစိတ်သို့ လက်ဆင့်ကမ်းလွှဲပြောင်း ပေးပြီးနောက် မနောဒွါရဝဇ္ဇန်းစိတ် ချုပ်ပျောက်သွားလေသည်။

ဒွေပဉ္စဝိညာဏ် ၁၀-ခု

စက္ခုဝိညာဏ်စိတ် ၂-ခု၊ သောတဝိညာဏ်စိတ် ၂-ခု၊ ယာနဝိညာဏ် စိတ် ၂-ခု၊ ဇိဝှိဝိညာဏ်စိတ် ၂-ခု၊ ကာယဝိညာဏ်စိတ် ၂-ခု ဟူသော

ဝိညာဏ်ငါးမျိုးကို ပဉ္စဝိညာဏ် ဟုခေါ်သည်။ ဝိညာဏ်တစ်မျိုးလျှင် စိတ်နှစ်ခုစီ ရှိကြ၍ ပဉ္စဝိညာဏ်စိတ် ၁၀-ပါး ရှိသည်။ ရူပါရုံသည် စက္ခုဒွါရသို့ ရှေးရှု ထင်လာသည့်အခါ ပဉ္စဒွါရဝဇ္ဇန်း စိတ်သည် အာရုံကို ဆက်သွယ်ရယူ၍ နောက်၌ ဖြစ်ပေါ်လာသော စက္ခုဝိညာဏ်သို့ လွှဲပေးခဲ့သည်။ ပဉ္စဒွါရဝဇ္ဇန်း စိတ်သည် နှလုံးသွေး ဟဒယဝတ္ထု၌ မှီလျှက်တည်လျက် (စက္ခုပသာဒ) မျက်စိ အတွင်း၌ ဖြစ်ပေါ်လာသော စက္ခုဝိညာဏ်စိတ်သို့ ရူပါရုံကို လွှဲပြောင်း ပေးလိုက်သည်။

သောတဒွါရနား၌ အသံအာရုံထင်လာသည့်အခါ နှလုံးသွေးဟဒယ ဝတ္ထု၌ မှီနေတည်နေသော ပဉ္စဒွါရဝဇ္ဇန်းစိတ်သည် အသံအာရုံကို ဆက်သွယ် ရယူ၍ (သောတပသာဒ)နားအကြည်ဓာတ်အတွင်းရှိ သောတဝိညာဏ်စိတ်သို့ အာရုံကို လွှဲပြောင်း ပေးလိုက်သည်။

အနံ့အာရုံသည် ယာနဒွါရသို့ ရှေးရှုထင်လာသည့်အခါ ဟဒယဝတ္ထု ၌တည်နေသော ပဉ္စဒွါရဝဇ္ဇန်းစိတ်သည် အနံ့အာရုံကို ဆက်သွယ်ရယူ၍ မိမိနောက်ဖြစ်ပေါ်လာသော (ယာနပသာဒ)နာခေါင်းအတွင်းရှိ ယာနဝိညာဏ် စိတ်သို့ အာရုံကို လွှဲပြောင်းပေးလေသည်။

ရသာရုံသည် ဇိဝှိဒွါရသို့ ရှေးရှုထင်လာသည့်အခါ ဟဒယဝတ္ထု၌ တည်သော ပဉ္စဒွါရဝဇ္ဇန်းစိတ်သည် ရှေးဦးစွာ ရသာရုံကို ဆက်သွယ်ရယူ၍ မိမိနောက်၌ ဖြစ်လာသော (ဇိဝှိပသာဒ)လျှာပေါ်ရှိ ဇိဝှိဝိညာဏ်စိတ်သို့ လွှဲပြောင်းပေးလေသည်။

အတွေ့အထိ ဖောဋ္ဌဗ္ဗာရုံသည် ကာယဒွါရသို့ ရှေးရှု ထိခိုက်ထင်ဟပ် သည့်အခါ ဟဒယဝတ္ထုအတွင်းရှိ ပဉ္စဒွါရဝဇ္ဇန်းစိတ်သည် ရှေးဦးစွာ ဖောဋ္ဌဗ္ဗာရုံကို ထိစပ်ရယူ၍ နောက်၌ရှိသော (ကာယပသာဒ)ကိုယ်တွင်းရှိ ကာယဝိညာဏ်စိတ်သို့ လွှဲပြောင်း ပေးခဲ့သည်။ ဤနည်းအားဖြင့် ပဉ္စဒွါရဝဇ္ဇန်း စိတ်သည် ဒွါရငါးခုတံခါးငါးပေါက်၌ သက်ဆိုင်ရာ အာရုံများ ရှေးရှုထင်ဟပ် လာသည့်အခါ တံခါးများကို ဖွင့်လှစ်၍ အာရုံကို ရှေးဦးစွာ ဆက်စပ်ထိစပ်လျက် ကြိုဆိုလက်ခံပြီး နောက်၌ ရှိသော ဝိညာဏ်ငါးပါးသို့

အာရုံကို လွှဲပြောင်းပေးခဲ့သည်။ ပဉ္စဒွါရာဝဇ္ဇန်းစိတ်၏ လုပ်ငန်းကိစ္စမှာ ပြင်ပ အာရုံနှင့် အတွင်းစိတ်ကို ဆက်စပ်ပေးခြင်းမျှသာ ဖြစ်သည်။ ယင်းနောက်၌ ဖြစ်သော ဝိညာဏ်ငါးပါးတို့ကသာလျှင် မြင်ခြင်းကိစ္စ၊ ကြားခြင်းကိစ္စ၊ နံခြင်းကိစ္စ၊ စားခြင်းကိစ္စ၊ ထိတွေ့ခြင်းကိစ္စ အသီးသီးတို့ကို ဆောင်ရွက်ကြသည်။ ထို့ကြောင့်-

စက္ခုဝိညာဏ်ဌေးသည် မြင်ခြင်း (ဒဿန) ကိစ္စ။

သောတဝိညာဏ်ဌေးသည် ကြားခြင်း (သဝန) ကိစ္စ။

ယာနဝိညာဏ်ဌေးသည် နံခြင်း (ယာယန) ကိစ္စ။

ဇိဝှိဝိညာဏ်ဌေးသည် စားခြင်း (သာယန) ကိစ္စ။

ကာယဝိညာဏ်ဌေးသည် ထိတွေ့ခြင်း (ဖုသန) ကိစ္စတို့ကို အသီးသီး ဆောင်ရွက်ကြသည်။

ဤဝိညာဏ်ငါးမျိုးတို့သည် ဝိထိစိတ်အစဉ်ဖြစ်ပေါ်ရာ၌ ပဉ္စဒွါရာဝဇ္ဇန်း စိတ်နှင့် သမ္ပဋိမျှော်စိုက်တို့၏အကြား ဌာနတစ်ခု၌သာဖြစ်ပေါ်ကြသည်။ ထို့ကြောင့် ပဉ္စဝိညာဏ်ငါးမျိုးတို့သည် ကိစ္စအားဖြင့် ငါးမျိုးရှိသော်လည်း ဌာန အားဖြင့် တစ်ခုသာရှိသည်။ ငါးကိစ္စ၊ တစ်ဌာနဖြစ်သည်။

သမ္ပဋိမျှော်စိုက် (၂)ခု

သမ္ပဋိဋ္ဌာန-သမ္ပဋိမျှော်စိုက်၏ အဓိပ္ပါယ်မှာ ခံယူခြင်း၊ လက်ခံခြင်းဖြစ်သည်။ ကုသိုလ်ကံ ၏အကျိုးဝိပါက်၊ အကုသိုလ်ကံ၏အကျိုးဝိပါက်ဟူ၍ နှစ်မျိုး ရှိသည်။ ထို့ကြောင့် သမ္ပဋိမျှော်စိုက်သည် မိမိ၏ရှေ့၌ရှိသော ဝိညာဏ် ငါးခုရယူ လွှဲပြောင်းပေးသော အာရုံငါးခုကို ခေတ္တ၊ ခဏယာယီလက်ခံရုံမျှသာ လက်ခံ၍ နောက်၌ရှိသော သန္တီရဏစိတ်သို့ ထပ်ဆင့်လွှဲပြောင်းပေးလိုက်သည်။

သန္တီရဏစိတ် (၃)ခု

သန္တီရဏ၏အဓိပ္ပါယ်မှာ စုံစမ်းခြင်းဖြစ်သည်။ ရရှိလာသောအာရုံကို ကောင်း၊ မကောင်း စုံစမ်းသည်။ ထိုသို့ စုံစမ်းပြီးနောက် မိမိနောက်ရှိ ဝုဋ္ဌောစိတ်သို့ အာရုံကိုလွှဲပြောင်းပေးလိုက်သည်။ အကုသိုလ်ကံ၏ အကျိုး ဖြစ်သော သန္တီရဏစိတ် ၁-ခု၊ ကုသိုလ်ကံ၏အကျိုးဖြစ်သော သန္တီရဏစိတ် ၂-ခုဟူ၍ စုစုပေါင်း သန္တီရဏစိတ် ၃-ခုရှိသည်။

ဝုဋ္ဌောစိတ် (မနောဒွါရာဝဇ္ဇန်း)

ဝုဋ္ဌော - ဝေါဋ္ဌဗ္ဗနစိတ်သည် အာရုံကို နှစ်သက်စရာ ကုဋ္ဌာရုံ၊ မနှစ်သက်စရာ အနိဋ္ဌာရုံ၊ နှစ်သက်ဖွယ်လည်းမဟုတ်၊ မနှစ်သက်ဖွယ်လည်း မဟုတ်သော မဇ္ဈတ္တအာရုံဖြစ်ကြောင်း ဆုံးဖြတ်ချက်၊ သတ်မှတ်ချက် ပြုလုပ်ပေးသည်။ မနောဒွါရာဝဇ္ဇန်းစိတ်သည် ပဉ္စဒွါရ၌ဖြစ်သောအခါ ဝုဋ္ဌောအမည် ရရှိသည်။ ယင်းဝုဋ္ဌောစိတ်၏ သတ်မှတ်ချက် ဆုံးဖြတ်ချက်အရ နောက်၌ ဖြစ်သော ဇောစိတ်များသည် ကုသိုလ်ဇော၊ အကုသိုလ်ဇောဖြစ်ကြ ရသည်။ လောဘဇော၊ ဒေါသဇောများ ဖြစ်ကြရသည်။ သောမနဿ၊ ဒေါမနဿများ ဖြစ်ကြရသည်။ လျစ်လျူရှုခြင်းသဘော ဥပေက္ခာဇောများဖြစ် ကြရသည်။

ဇောစိတ်များ

ဇောဟူသောဝါဒီကို ဇောဟု မြန်မာပြန်ဆိုထားခြင်းဖြစ်သည်။ အဓိပ္ပါယ်မှာ လျင်မြန်ခြင်း၊ အရှိန်အဟုန်ရှိခြင်း၊ စွမ်းအားရှိခြင်းသဘောကို ဆိုလိုသည်။ ဇောစိတ်သည် စွမ်းအားအပြည့်အဝရှိသဖြင့် သက်ဆိုင်ရာ လုပ်ငန်းကိစ္စကို ပြီးမြောက်အောင် ဆောင်ရွက်နိုင်သည်။ လူသတ်မှုကျူးလွန် ရာ၌ အကုသိုလ်ဇောများသည် သတ်ခြင်းကိစ္စပြီးမြောက်အောင် စွမ်းဆောင် ကြသည်။ အလားတူ ခိုးမှု၊ လိမ်လည်မှု၊ မတရားမှုများ ပြုလုပ်ကျူးလွန်ရာ၌ အကုသိုလ်ဇောစိတ်များက ပြီးမြောက်အောင်ဆောင်ရွက်ကြသည်။

အလားတူပင် ကုသိုလ်ဇောစိတ်များသည် ကုသိုလ် အလုပ်များကို ပြီးမြောက်အောင် ဆောင်ရွက်ကြသည်။ ဒါန၊ ကုသိုလ်၊ စေတနာ၊ ဝေယျာဝစ္စ ကုသိုလ်စေတနာ၊ သီလဆောက်တည်မှုကုသိုလ်စေတနာနှင့် ယှဉ်သောဇော စိတ်များသည် ယင်းကုသိုလ်အမှုများကို ပြီးမြောက်အောင် ဆောင်ရွက်ကြ သည်။ ယင်းဇောစိတ်နှင့် ယှဉ်တွဲနေသော စေတနာကို (ရည်ရွယ်ချက်ဖြင့် အားထုတ်မှုဖြစ်၍)ကံဟု ခေါ်ဆိုရသည်။

များသောအားဖြင့် ဇောစိတ်သည် အနည်းဆုံး ၄-ကြိမ်၊ ၅-ကြိမ် အများဆုံး ၇-ကြိမ်ဖြစ်လေ့ရှိကြသည်။ မဂ်ဇောနှင့် အဘိညာဏ်ဇောမှာမူ တစ်ကြိမ်သာ စောလေ့ရှိသည်။ သေခါနီးအခါနှင့် မေ့မြောနေသောအခါများ၌ ဇောစိတ်သည် ငါးကြိမ်သာ ဖြစ်တတ်သည်။

၅၄

ဗုဒ္ဓဘာသာလက်စွဲကျမ်း

ဇောစိတ်ကို အကုသိုလ်ဇော၊ ကုသိုလ်ဇော၊ ဝိပါက်ဇော၊ ကြိယာဇော ဟူ၍ လေးမျိုးခွဲနိုင်သည်။ တစ်နည်းအားဖြင့် ကာမဇော၊ မဟဂ္ဂုတ်ဇော၊ လောကုတ္တရာဇောဟူ၍ သုံးမျိုးခွဲနိုင်သည်။

ဇော- ၅၅

(က)	ကာမဇော	၂၉- ပါး (၁၂+၁+၁၆)
(ခ)	မဟဂ္ဂုတ်ဇော	၁၈- ပါး (၁၀+၈)
(ဂ)	လောကုတ္တရာဇော	၈- ပါး (၄+၄)

ပေါင်း ၅၅- ပါး

တစ်နည်း ဇော -၅၅

(က)	အကုသိုလ်ဇော	၁၂- ပါး
(ခ)	ကုသိုလ်ဇော	၂၁- ပါး (၈+၉+၄)
(ဂ)	ဝိပါက်ဇော(ဖိုလ်ဇော)	၄- ပါး
(ဃ)	ကြိယာဇော	၁၈- ပါး (၁+၈+၉)

ပေါင်း ၅၅- ပါး

တဒါရုံ- ၁၁-ခု

တဒါရုံဟူသော ပုဒ်ကို- တံအာရုံ-ဟု ပုဒ်ဖြတ်၍ ထိုအာရုံဟု ဆိုလိုသည်။ မိမိရှေ့၌ရှိသော ဇောစိတ်၏ အာရုံကိုပင် ဆက်လက်ရယူ၍ အရှိန်ပြင်းသော ဇော၏နောက်၌ လိုက်ပါသွားရခြင်းဖြစ်သည်။ ရေစီးသန်သော မြစ်ချောင်း၌ လှေငယ်သည် မိမိရပ်လိုသော်လည်း မရပ်နိုင်ဘဲ ရေအဟုန်နောက်သို့ အနည်းငယ်လိုက်ပါသွားရသကဲ့သို့ဖြစ်သည်။ တနည်းအားဖြင့် အရှိန်အဟုန်ဖြင့် ပြေးလာသူတစ်ဦးသည် ပန်းတိုင်ကို ဝင်ပြီး ချက်ချင်းရပ်လိုသော်လည်း မရပ်နိုင်ဘဲ ခြေတစ်လှမ်းနှစ်လှမ်း အရှိန်အဟုန်နောက် လိုက်ပါသွားသကဲ့သို့ ဖြစ်သည်။

ထို့ကြောင့် ကာမဘုံသား သတ္တဝါများသည် ကာမအာရုံ၊ ရုပ်အာရုံများကို အာရုံပြု၍ ကာမကုသိုလ် အကုသိုလ်ဇောများစောသည့်အခါ အာရုံရုပ်နှင့် မှီရာ ဝတ္ထုရုပ်တို့သည် သက်တမ်းမကုန်သေးဘဲ သက်တမ်း ကျန်ရှိနေသောကြောင့် ဇောနောက်၌ တဒါရုံများဖြစ်ကြရသည်။ ထို့ကြောင့် ကာမဇော၊ ကာမသတ္တဝါ၊ ကာမအာရုံသုံးချက်စုံလျှင် တဒါရုံဖြစ်နိုင်သည်ဟု ဆိုကြသည်။ ယင်းတဒါရုံစိတ် (၁၁) ပါးတို့မှာ အောက်ပါအတိုင်း ဖြစ်ကြသည် -

- | | | |
|-----|--------------|-------|
| (က) | သန္တိရဏစိတ် | ၃-ပါး |
| (ခ) | မဟာဝိပါကစိတ် | ၈-ပါး |

ပေါင်း ၁၁-ပါး

စိတ်တို့၏ ဖြစ်ရာဌာနမှာ ၁၀-ဌာနရှိ၍ ကိစ္စအားဖြင့် ၁၄-ခု ရှိသည်-

ဌာန	ကိစ္စ	စိတ်အရေအတွက်
(က) ပဋိသန္ဓေဌာန	(၁) ပဋိသန္ဓေကိစ္စ	၁၉- ပါး
(ခ) ဘဝင်ဌာန	(၂) ဘဝင်ကိစ္စ	၁၉- ပါး
(ဂ) စုတိဌာန	(၃) စုတိကိစ္စ	၁၉- ပါး
(ဃ) အာဝဇ္ဇန်းဌာန	(၄) အာဝဇ္ဇန်းကိစ္စ	၂- ပါး
	(၅) ဒဿနကိစ္စ	၂- ပါး
	(၆) သဝနကိစ္စ	၂- ပါး
	(၇) ဃာယနကိစ္စ	၂- ပါး
	(၈) သာယနကိစ္စ	၂- ပါး
(င) ပဉ္စဝိညာဏဌာန	(၉) ဖုသနကိစ္စ	၂- ပါး
	(၁၀) သမ္ပင်္ဂိစ္စ	၂- ပါး
(စ) သမ္ပင်္ဂိစ္စဌာန	(၁၁) သန္တိရဏကိစ္စ	၃- ပါး
(ဆ) သန္တိရဏဌာန	(၁၂) ဝုဋ္ဌာဌာန	၁- ပါး
(ဇ) ဝုဋ္ဌာဌာန	(၁၃) ဇောကိစ္စ	၅၅- ပါး
(ဈ) ဇောဌာန	(၁၄) တဒါရုံကိစ္စ	၁၁- ပါး

ဤဝိထိစိတ်များရှေ့နောက် အစီအစဉ်တကျ ဖြစ်နေပုံကို မှတ်သားမိမှသာလျှင် ပဋ္ဌာန်းဒေသနာတော်၌ အနန္တရမျိုးပစ္စည်းများကို ဟောနိုင်မည် ဖြစ်သည်။

ဝိပါကစိတ်နှင့် ကြိယာစိတ်တို့ကို အဗျာကတဟုခေါ်ဆို၍ ကုသိုလ်၊ အကုသိုလ်အဗျာကတဟူ၍ အုပ်စု၃-စုခွဲခြားရသည်။ ဝိထိစိတ်ဖြစ်ပုံကို လေ့လာကြည့်ပါက ဘဝင်စိတ်၊ ပဉ္စဒွါရာဝဇ္ဇန်း၊ စက္ခုဝိညာဏ်၊ သမ္ပဋိမျှိုင်း၊ သန္တီရဏ၊ ဝုဋ္ဌောစိတ်တို့သည် အဗျာကတအမျိုးအစားများ ဖြစ်ကြ၍ ရှေးရှေးသော အဗျာကတစိတ်တို့သည် နောက်နောက်သော အဗျာကတစိတ်တို့အား အနန္တရပစ္စယသတ္တိ၊ သမနန္တရ၊ နတ္ထိ၊ ဝိဂတပစ္စယသတ္တိလေးမျိုး တို့ဖြင့် ကျေးဇူးပြုကြသည်။ တစ်ဖန် ဝုဋ္ဌောနှင့် မနောဒွါရာဝဇ္ဇန်း၏ နောက်၌ ကုသိုလ်လော၊ အကုသိုလ်လော၊ အဗျာကတလောများ ဖြစ်နိုင်ကြသည်ကို ကြည့်၍ ဝုဋ္ဌော၊ မနောဒွါရာဝဇ္ဇန်း ဟူသော အဗျာကတစိတ်သည် ကုသိုလ်လောစိတ်အား လည်းကောင်း၊ အကုသိုလ်လောစိတ်အား လည်းကောင်း၊ အဗျာကတလောစိတ်အား လည်းကောင်း၊ အနန္တရ အစရှိသော ပစ္စယသတ္တိလေးမျိုးဖြင့် ကျေးဇူးပြုနိုင်ကြသည်။ တစ်ဖန်လေ ၇-ကြိမ် ရှိသည့်အနက် ရှေးရှေးသော လောစိတ်များသည် နောက်နောက်လောစိတ်အား အနန္တရ၊ သမနန္တရ၊ အာသေဝန၊ နတ္ထိ၊ ဝိဂတပစ္စယသတ္တိငါးမျိုးဖြင့် ကျေးဇူးပြုနိုင်ကြသည်။ ဆက်လက်၍ နောက်ဆုံးလောသည် ယင်း၏ နောက်၌ ရှိသော တဒါရုံသို့မဟုတ် ဘဝင်ဟုဆိုအပ်သော အဗျာကတတရားတို့အား အနန္တရ၊ သမနန္တရ၊ နတ္ထိ၊ ဝိဂတပစ္စယ သတ္တိလေးမျိုးဖြင့် ကျေးဇူးပြုနိုင်ကြသည်။ ဤကား ဝိထိစိတ်ဖြစ်ပုံကို သိရှိ နားလည်မှတ်သားနိုင်မှသာလျှင် အနန္တရပစ္စည်းမျိုး ပဋ္ဌာန်းနည်း ဟောနိုင်ပုံကို အမြွက်မျှ ပြဆိုခြင်းဖြစ်ပါသည်။

အပ္ပနာဝိသိ

အပ္ပနာဇောစောသညံ အပ္ပနာဇောဝါရဝိသိံ ဝိဘူတာရုံ အဝိဘူတာရုံ ဟူ၍ ကွဲပြားမှုမရှိ၊ ကမ္မဋ္ဌာန်းအာရုံ ထင်ရှားပြတ်သားသောကြောင့် အာရုံ အားလုံးသည် ဝိဘူတာရုံဖြစ်သည်။

ဤအပ္ပနာဇောဝါရ၌ ဇောစိတ်သည် ကာမဇောနှင့် မဟဂ္ဂုတ် လောကုတ္တရာဇောဟူ၍ မကူညီသော ဇောနှစ်မျိုးသည် ရှေ့နောက်ဆက်စပ် ဖြစ်ပေါ်ကြသည်။ ရှေ့ပိုင်းကဖြစ်သော ကာမာဝစရဇောစိတ်များကို ဥပစာရ သမာဓိဇောဟု ခေါ်ရသည်။ နောက်ပိုင်း၌ ဖြစ်သော မဟဂ္ဂုတ် လောကုတ္တရာ ဇောကို အပ္ပနာဇောဟုခေါ်ရသည်။ ဉာဏ်ထက်မြက်သော တိက္ခ ပည ပုဂ္ဂိုလ် တို့အား ပရိကမ်ဇော မပါတော့ပဲ ဥပစာဇောမှစ၍ (ဥပစာ၊ အနုလုံ၊ ဂေါတြဘူ) ဟူ၍ ဥပစာရ သမာဓိဇော သုံးကြိမ်စောသည်။ ထို့နောက် အပ္ပနာဇောစော သည်။ မန္တပညာပုဂ္ဂိုလ်၌ ပရိကမ်မှစ၍ (ပ=ပရိကံ၊ ဥ=ဥပစာ၊ နု=အနုလုံ၊ ဂေါ-ဂေါတြဘူ) ဥပစာရသမာဓိဇော လေးကြိမ်စောပြီးနောက် အပ္ပနာဇော စောသည်။

ပရိကမ်- လေ့ကျင့်ခြင်း၊ ဥပစာ-အနီးကပ်ဖြစ်လာခြင်း၊ အနုလုံ- ဆီ လျော်ခြင်း၊ ဂေါတြဘူ-သာမည လူသားဘဝကို ကျော်လွန်ခြင်း။

အာဒိကမ္ပိကဈာနဝိသိ ပုံစံ

အပ္ပနာဇော ဈာနဝိသိံ၌ ပထမဦးဆုံး ဈာန်ရသည့်ဝိသိ (အာဒိကမ္ပိက ဈာနဝိသိ) ဖြစ်ပါမူ အပ္ပနာဈာန်ဇော တစ်ကြိမ်သာ ဖြစ်ခွင့်ရှိသည်။

(မန္တပညာ) ဘွင်၊ ဘွင်၊ န၊ ဒ၊ မ၊ ပ၊ ဥ၊ န၊ ဂေါ၊ ဈာန်၊ ဘွင်၊ ဘွင်
(တိက္ခပညာ) ဘွင်၊ ဘွင်၊ န၊ ဒ၊ မ၊ ပ၊ ဥ၊ န၊ ဂေါ၊ ဈာန်၊ ဘွင်၊ ဘွင်

ဈာနသမာပတ္တိဝိသိ

ဈာန်ဝင်စားသော ဈာနသမာပတ္တိဝိသိ၌ အပ္ပနာဈာန်ဇောများသည် အရေအတွက် အကန့်အသတ်မရှိ အကြိမ်များစွာ ဖြစ်ခွင့်ရှိကြသည်။

(မန္တ) ဘွင်၊ ဘွင်၊ န၊ ဒ၊ မ၊ ပ၊ ဥ၊ န၊ ဂေါ၊ ဈာန်များ၊ ဘွင်၊ ဘွင်
(တိက္ခ) ဘွင်၊ ဘွင်၊ န၊ ဒ၊ မ၊ ပ၊ ဥ၊ န၊ ဂေါ၊ ဈာန်များ၊ ဘွင်၊ ဘွင်

အဘိညာဓိထိ

အဘိညာဓိထိ၌ ဂေါတြဘူနောင် အဘိညာဉ်ကိစ္စတပ်သော ပဉ္စမ
ဈာန်ဇော တစ်ကြိမ်သာလျှင် စောသည်။

ဘွင်၊ ဘွင်၊ န၊ ဒ၊ မ၊ ပ၊ ဥ၊ န၊ ဂေါ၊ အဘိညာဉ်၊ ဘွင်၊ ဘွင်
မဂ္ဂဝီထိ

မဂ္ဂဝီထိ၌ မန္တပညာပုဂ္ဂိုလ်အား ဂေါတြဘူနောင် မဂ်ဇောတစ်ကြိမ်
ဖိုလ်ဇောနှစ်ကြိမ်စောသည်။

(မန္တ) ဘွင်၊ ဘွင်၊ န၊ ဒ၊ မ၊ ပ၊ ဥ၊ န၊ ဂေါ၊ မဂ်၊ ဖိုလ်၊ ဖိုလ်၊ ဘွင်

တိက္ခပညာပုဂ္ဂိုလ်အား ပရိတစ်ဇော မဖြစ်ခဲ့သဖြင့် ဂေါတြဘူနောင်
မဂ်ဇောတစ်ကြိမ် ဖိုလ်ဇောသုံးကြိမ် စောသည်။

(တိက္ခ) ဘွင်၊ ဘွင်၊ န၊ ဒ၊ မ၊ ပ၊ ဥ၊ န၊ ဂေါ၊ မဂ်၊ ဖိုလ်၊ ဖိုလ်၊ ဖိုလ်၊ ဘွင်၊ ဘွင်

သောတာပတ္တိမဂ်ကို ရပြီးနောက် သကဒါဂါမိမဂ်၊ အနာဂါမိမဂ်၊
အရဟတ္တမဂ် ဝီထိများ၌ ဂေါတြဘူဇော၏ အမည်ကို ဝေါဒါန၊ ဝေါဒန်ဟု
ပြောင်းလဲခေါ်ဝေါ်ရသည်။ (ဝေါဒါန- ဖြူစင်ခြင်း)

သကဒါဂါမိမဂ္ဂဝီထိ

ဘွင်၊ ဘွင်၊ န၊ ဒ၊ မ၊ ပ၊ ဥ၊ န၊ ဝေါ၊ မဂ်၊ ဖိုလ်၊ ဖိုလ်၊ ဘွင်

ဖလသမာပတ္တိဝီထိ

ဖိုလ်ဝင်စားသော ဝီထိ၌ ဥပစာရသမာဓိဇောတို့ကို ပရိကံ၊ ဥပစာ၊
ဂေါတြဘူ သို့မဟုတ် ဝေါဒါန်ဟူသော အမည်များကို အသုံးမပြုတော့ဘဲ
အနုလုံဟူ၍သာ သုံးနှုန်းသည်။ မန္တပညာပုဂ္ဂိုလ်၌ အနုလုံလေးကြိမ်၊ တိက္ခ
ပညာပုဂ္ဂိုလ်၌ အနုလုံ သုံးကြိမ်ဖြစ်၍ ဖိုလ်ဇောများ အကြိမ်များစွာ
ဖြစ်ပေါ်ကြသည်။

(မန္တ) ဘွင်၊ ဘွင်၊ န၊ ဒ၊ မ၊ န၊ န၊ န၊ န၊ ဖိုလ်ဇောများ၊ ဘွင်

(တိက္ခ) ဘွင်၊ ဘွင်၊ န၊ ဒ၊ မ၊ န၊ န၊ န၊ ဖိုလ်ဇောများ၊ ဘွင်

နိရောဓသမာပတ္တိဝိထိ

နိရောဓသမာပတ်ကို ကာမဘုံ၊ ရူပဘုံတို့၌ လောကီဈာန်သမာပတ်၊
 ၈-ပါးရရှိကြသည့် အနာဂါမ်နှင့်ရဟန္တာပုဂ္ဂိုလ်တို့သာ ဝင်စားနိုင်ကြသည်။
 နှေးဦးစွာ ရူပါဝစရ ပထမဈာန်ကိုဝင်စားရ၏။ ထိုဈာန်မှထပြီးနောက် ထိုဈာန်
 အတွင်းရှိ ရုပ်နာမ်တရားတို့ကို ဝိပဿနာရှုရသည်။ ထို့နောက် ဒုတိယဈာန်
 ဝင်စား၍ ဒုတိယဈာန်ကို ဝိပဿနာရှုရသည်။ တတိယဈာန်ဝင်စား၍ တတိယ
 ဈာန်ကိုဝိပဿနာရှုရသည်။ ထို့နောက် စတုတ္ထဈာန်ကိုဝင်စား၍ စတုတ္ထဈာန်
 ကိုဝိပဿနာရှုရသည်။ ထို့နောက် ပဉ္စမဈာန်ကိုဝင်စား၍ ယင်းပဉ္စမဈာန်ကို
 ဝိပဿနာရှုရသည်။ ဆက်လက်၍ အာကာသာနဉ္စာယတနဈာန်၊ ဝိညာဏ
 ဉ္စာယတနဈာန်၊ အာကိဉ္စညာယတနဈာန်တို့ကို ဝင်စား၍ ယင်းဈာန်အသီးသီး
 ကိုဝိပဿနာရှုရသည်။

ထို့နောက် နေဝသညာနာသညာယတနဈာန်ကို ဆက်လက်မဝင်စား
 မိအောက်ပါအဓိဋ္ဌာန်လေးချက်ကို ဆောက်တည်ရမည်။

- ၁။ မိမိ သမာပတ် ဝင်စားနေခိုက် ရန်သူမျိုးငါးပါးတို့သည် ကိုယ်နှင့်
 ကင်းကွာနေသော ပရိက္ခရာတို့ကို မဖျက်ဆီးနိုင်ပါစေသား။
- ၂။ မြတ်စွာဘုရားခေါ်တော်မူလျှင် သမာပတ်မှထရပါလို၏။
- ၃။ သံယာတော်ကခေါ်လျှင် သမာပတ်မှ ထရပါလို၏။
- ၄။ မိမိအသက်ကို (၇)ရက်တိုင်အောင် အသက်ရှည်/မရှည် ပိုင်းခြား
 ကြည့်ရှု၍ (၇)ရက်အထက် အာယုသင်္ခါရပိုမှသာလျှင် “ငါသည်(၇)ရက်
 ပတ်လုံး နိရောဓသမာပတ်ကိုဝင်စားအံ့” ဟုဆောက်တည်ရသည်။

ဤကိစ္စလေးပါးကိုပြုပြီးမှ နေဝသညာ နသညာယတနဈာန်ကို
 ဆက်၍ဝင်စားရ၏။ ထိုဈာန်လောနစ်ကြိမ်စောပြီးလျှင် နိရောဓသို့ ဆိုက်ရောက်
 သွားသည်။ (စိတ်၊ စေတသိတ်၊ စိတ္တဇရုပ်တို့မှဖြစ်ဘဲ၊ ရပ်စဲနေခြင်းသို့ ရောက်ရှိ
 ၏)။ (၇)ရက် စေ့သောအခါ၊ အနာဂါမ်ပုဂ္ဂိုလ်အား အနာဂါမ်ဖိုလ်လော
 တစ်ကြိမ်၊ ရဟန္တာပုဂ္ဂိုလ်အား အရဟတ္တဖိုလ်လောတစ်ကြိမ်စောပြီးနောက် ဘွင်
 စိတ်များဆက်လက်ဖြစ်ပေါ်ကြသည်။ ဤကဲ့သို့ဖိုလ်စိတ်ပြန်လည် ဖြစ်ပေါ်ခြင်း
 ကိုနိရောဓသမာပတ်မှ ထသည်ဟုခေါ်ဆိုရမည်။

နိရောဓသမာပတ်ဝင်စားပုံနှင့် ထပုံ

(မန္တ) ဘွင်၊ ဘွင်၊ န၊ ဒ၊ မ၊ ပ၊ ဥ၊ န၊ ဂေါ၊ နေ၊ နေ၊ (နိရောဓ)၊ ဖိုလ်၊ ဘွင်၊ ဘွင်။

(တိက္ခ) ဘွင်၊ ဘွင်၊ န၊ ဒ၊ မ၊ ပ၊ န၊ ဂေါ၊ နေ၊ နေ၊ (နိရောဓ)၊ ဖိုလ်၊ ဘွင်၊ ဘွင်။

အပ္ပနာဇောအကျဉ်း - ၂၆-ပါး (မဟာဂျုတ်-၁၈+ လောကုတ်-၈)
အကျယ် - ၅၈-ပါး (မဟာဂျုတ်-၁၈+ လောကုတ်-၄၀)

ဥပစာရသမာဓိဇောနောင်၌ အပ္ပနာဇောများသဘောတူရာစောပုံ

မဟာကုသိုလ်သောမနဿ		မဟာဂျုတ်ကုသိုလ်သောမနဿ- ၄
ဉာဏသမ္ပယုတ်ဇော	- ၂	လောကုတ္တရာကုသိုလ် ။ -၁၆
		အောက်ဖိုလ် ၃-ပါး ။ -၁၂

မဟာကုသိုလ်ဥပေက္ခာ		မဟာဂျုတ်ကုသိုလ်ဥပေက္ခာ - ၅
ဉာဏသမ္ပယုတ်ဇော	- ၂	လောကုတ္တရာ ။ -၄
		အောက်ဖိုလ် ၃-ပါး ။ -၃

မဟာကြိယာ သောမနဿ		မဟာဂျုတ်ကြိယာသောမနဿ -၄
ဉာဏသမ္ပယုတ်ဇော	- ၂	အရဟတ္တဖိုလ် ။ -၄

မဟာကြိယာဥပေက္ခာ		မဟာဂျုတ်ကြိယာဥပေက္ခာ -၅
ဉာဏသမ္ပယုတ်ဇော	- ၂	အရဟတ္တဖိုလ် ။ -၁

အာရုံသုံးမျိုးခွဲခြား၍ တဒါရုံဖြစ်ခွင့်

- (က) အနိဋ္ဌာရုံ - အလိုမရှိအပ်၊ မနှစ်သက်အပ်သောအာရုံ၊ ရွံရှာစက်ဆုပ်ဖွယ်၊ ကြောက်လန့်ဘွယ်အာရုံ။
- (ခ) ဣဋ္ဌာရုံ - ဣဋ္ဌမဇ္ဈတ္တာရုံ၊ အလိုရှိအပ်သောအာရုံ၊ အသင့်အတင့် အလယ်အလတ် အလိုရှိအပ် သောအာရုံ။
- (ဂ) အတိဋ္ဌာရုံ - လွန်စွာနှစ်သက်အပ် ကောင်းမြတ်သော အာရုံ။

အနိဋ္ဌာရုံ၌ အကုသလဝိပါက်စိတ်များ ဖြစ်ကြသော ပဉ္စဝိညာဏ်၊ သမ္ပဒိဋ္ဌိင်း၊ သန္တီရဏတဒါရုံတို့သာဖြစ်ကြသည်။

ဣဋ္ဌမဇ္ဈတ္တာရုံ၌ ကုသလဝိပါက်ဖြစ်သော ပဉ္စဝိညာဏ်၊ သမ္ပဒိဋ္ဌိင်း၊ သန္တီရဏတဒါရုံတို့သာ ဖြစ်ကြသည်။

အတိဋ္ဌာရုံ၌ သောမနဿသဟဂုတ် သန္တီရဏတဒါရုံနှင့် မဟာဝိပါက်သောမနဿတဒါရုံ (၄)ခုသာ ဖြစ်ခွင့်ရှိသည်။ ရှေ့မှလေသည် ကြိယာသောမနဿလေ ဖြစ်ပါက တဒါရုံသည်လည်း ဖော်ပြပါ သောမနဿတဒါရုံ(၅)ပါးသာ ဖြစ်ရမည်။ ရှေ့မှလေသည် ကြိယာဥပေက္ခာလေဖြစ်ပါက ဥပေက္ခာတဒါရုံ (၆)ပါးဖြစ်ခွင့်ရှိသည်။ (ဥပေက္ခာသန္တီရဏ-၂၊ မဟာဝိပါက် ဥပေက္ခာ-၄)။

အာဂန္တုကတွင်

ဒေါသလေ၏ နောက်တွင်မူ တဒါရုံနှင့်တွင်စိတ်တို့သည် ဥပေက္ခာသဟဂုတ်စိတ်သာ ဖြစ်ရပေမည်။ သို့ရာတွင် သောမနဿစိတ်ဖြင့် ပဋိသန္ဓေနေခဲ့သူမှာ တွင်သည်လည်း သောမနဿတွင်ဖြစ်နေ၍ ဒေါသလေ၏ နောက်၌ မူလတွင်သောမနဿဖြစ်ရန် မသင့်လျော်ချေ။ ထို့ကြောင့် ဥပေက္ခာသဟဂုတ် သန္တီရဏစိတ်သည် ဒေါသလေ၏ နောက်၌ အာဂန္တုကတွင်အဖြစ်ဖြင့် ဝင်ရောက်ဖြစ်ပေးရသည်။ ထိုအာဂန္တုကတွင်စိတ်သည် မိမိအလေ့အကျင့်များသည့် ကာမအာရုံတစ်ခု ခုကို အာရုံပြုရသည်။ ထိုအာဂန္တုကတွင်နောက်၌ မူလတွင်(သောမနဿတွင် များ) ဆက်လက်ဖြစ်နိုင်သည်။

ဝိပါတ်အမှန်၊ လောအပြန်

ဝိပါက်စိတ်များသည် သတ်မှတ်ထားသည့်အာရုံအတိုင်း ပုံမှန်ဖြစ်လေ့ ဖြစ်ထရှိသည်။ အနိဋ္ဌာရုံ၌ အကုသလဝိပါက်ဖြစ်၍ ဣဋ္ဌာရုံနှင့်အတိဋ္ဌာရုံ

တို့၌ ကုသလဝိပါက်သာဖြစ်ကြသည်။ သို့ရာတွင် ဇောစိတ်မှာမူ မူလဇောတ်ခံ
စိတ်နေစိတ်ထားအရ အနိဋ္ဌာရုံ၌ ကုသိုလ်ဇော၊ သောမနဿဇော စောနိုင်၍
ဣဋ္ဌာရုံ၌ အကုသိုလ်ဇော၊ ဒေါသဇောများ၊ ဥပေက္ခာဇောများ စောနိုင်သည်။
ဥပမာ- အနိဋ္ဌာရုံ ခွေးသေကောင်ပုပ်ကိုမြင်သော လင်းတအား အကုသလ
ဝိပါက်စက္ခုဝိညာဏ်ဖြစ်သော်လည်း နှစ်သက်မှု၊ သာယာမှု သောမနဿဇော
များစောနိုင်သည်။ အလွန်မြတ်နိုးဘွယ်ရာ ဘုရားစသော အတိဏ္ဍဋ္ဌာရုံ၌ မိစ္ဆာ
ဒိဋ္ဌိအယူရှိသူများမှာ ကုသလဝိပါက်စက္ခုဝိညာဏ် ဖြစ်သော်လည်း မနှစ်သက်မှု
ပြစ်မှားဖျက်ဆီးလိုမှု၊ အကုသိုလ်ဒေါသဇောများ၊ ဥပေက္ခာဇောများ စောလေ
သည်။ ထို့ကြောင့် “ဝိပါက်အမှန် ဇောအပြန်” ဟုဆိုရိုးစကားထားခဲ့ကြသည်။

ပရိကပ္ပဣဋ္ဌာရုံ၊ ပရိကပ္ပအနိဋ္ဌာရုံ

ပရိကပ္ပကြံစည်တွေးတောမှုအရ ကပြောင်းကပြန် ဖောက်ပြန်စွာ
ထင်မြင်ယူဆတတ်ကြသည်။ မစင်သည် ရွာဝက်များအတွက်၊ ခွေးသေကောင်
ပုပ်သည်လင်းတများအတွက် ပရိကပ္ပဣဋ္ဌာရုံဖြစ်သည်။ မြတ်စွာဘုရားရှင်
သည်မိစ္ဆာဒိဋ္ဌိများအတွက် ပရိကပ္ပအနိဋ္ဌာရုံဖြစ်သည်။ သဘာဝဣဋ္ဌာရုံ၊
အနိဋ္ဌာရုံတို့ကို မဇ္ဈိမ(အလယ်အလတ်) လူတန်းစားဖြင့် ခွဲခြားသတ်မှတ်ရသည်။

ဇောဖြစ်ခွင့်သတ်မှတ်ခြင်း

ကာမဝစရစိတ် ၅၄-ခုတို့၌ ပါဝင်သော ကာမဇော ၂၉-ပါးတို့သည်
ဝိထိတစ်ခုအတွင်း ဖြစ်ပေါ်ရာ၌ ဇော- ခုနစ်ကြိမ်၊ (သို့မဟုတ်) ခြောက်ကြိမ်
စောလေ့ရှိသည်။ မေ့မြောနေသောအခါ သေခါနီးအခါ စသည်တို့၌မှီရာ
ဟဒယဝတ္ထုရုပ်အားနည်းသောကြောင့် ငါးကြိမ်သာလျှင်စောသည်။

အဘိညာဉ်တန်ခိုးတစ်ခုကို ဖန်ဆင်းရာ ဈာန်ငါးပါးကို တစ်ကြိမ်စီ
ဝင်စား၍ ယင်းဈာန်တို့၌ ပါရှိသော ဈာန်အင်္ဂါတစ်ခုစီကို အာရုံပြု၍
ပစ္စဝေက္ခဏာဝိထိဖြစ်ရသည်။ ယင်းပစ္စဝေက္ခဏာဇောသည် မဟာကုသိုလ်
နှင့်မဟာကြိယာစိတ်များသာ ဖြစ်ကြသည်။ မြတ်စွာဘုရားရှင်သည် ရေ၊ မီး၊
အစုံစုံ တန်ခိုးပြာဋိဟာကို ဖန်ဆင်းရာ၌ မီးကသိုက်၊ ဝန်းနိမိတ်ကို အာရုံပြု၍
ဈာန်ငါးပါးအစဉ်အတိုင်း ဝင်စားခြင်း၊ ဈာန်မှထပြီးနောက် ထိုဈာန်အင်္ဂါတို့ကို

စိတ်ကိုခွဲခြမ်းစိတ်ဖြာခြင်း

ဆင်ခြင်မှုပစ္စဝေက္ခဏာဝီထိ ဖြစ်ရသည်။ တဖန်ရေကိုဖန်ဆင်းလိုရာ၌ ရေကသိုဏ်းနိမိတ်ကို အာရုံပြု၍ ဈာန်ငါးဆင့်ကို အစဉ်အတိုင်း ဝင်စားခြင်း၊ ဈာန်အင်္ဂါတို့ကို ပစ္စဝေက္ခဏာဆင်ခြင်မှု ဝီထိများဖြစ်ပေါ်ရသည်။ ကြည့်ရှုသူ ပရိသတ်များ၏အမြင်၌ မြတ်စွာဘုရားကိုယ်တော်မှ ထွက်ပေါ်နေသော မီးအလုံးနှင့် ရေအယဉ်တို့သည် တပြိုင်နက်ထွက်ပေါ်နေသည်ဟု ထင်ရသည်။ ထိုသို့ဖြစ်စေရန် ကသိုဏ်းဈာန်ဝင်စားခြင်းနှင့် ပစ္စဝေက္ခဏာဆင်ခြင်ခြင်းတို့ကိုအလျင်အမြန် တလှည့်စီ ပြောင်းလဲပြုလုပ်ရန် လိုအပ်ပေသည်။ ထို့ကြောင့် ဈာန်အင်္ဂါတို့ကို ဆင်ခြင်သည့် ပစ္စဝေက္ခဏာဇောသည် မြတ်စွာဘုရားရှင်အား လေးကြိမ်၊ ရှင်မောဂ္ဂလာန်စသည်တို့အား ငါးကြိမ်သာစောရသည်။

ပထမဦးဆုံးရရှိသည့် ဈာန်ငါးပါးသည် ဇောတစ်ကြိမ်သာဖြစ်ရသည်။ အလားတူ အဘိညာဉ်ဇောသည်လည်း တစ်ကြိမ်သာဖြစ်သည်။ ဇောနောင်ဘွင်ကျသည်။

မဂ္ဂဝီထိ၌ မဂ်လေးပါးလုံး မဂ်ဇောတစ်ကြိမ်သာစောသည်။ မဂ်ဇောနောက်၌မူဖိုလ်ဇော နှစ်ကြိမ် သုံးကြိမ်ဖြစ်၍ ဘွင်ကျသည်။

နိရောဓသမာပတ်ဝင်စားသည့်အခါ စတုတ္ထအာရပ္ပဇော(နေဝသညာနာသညာယတနဇောစိတ်)သည် နှစ်ကြိမ်ဖြစ်ပြီးနောက် ချုပ်ငြိမ်းမှု နိရောဓသို့ဆိုက်ရောက်၏။ ထိုနိရောဓသမာပတ်မှ ပြန်လည်ထသည့်အခါ အနာဂါမ်ပုဂ္ဂိုလ်အား အနာဂါမိဖိုလ်ဇောတစ်ကြိမ်ဖြစ်၍ ရဟန္တာပုဂ္ဂိုလ်အား အရဟတ္တဖိုလ်ဇောတစ်ကြိမ်ဖြစ်ပြီးနောက် ဘွင်ကျသည်။

ဈာန်ဝင်စားသည့် ဈာနသမာပတ္တိဝီထိ၌ ဈာန်ဇောများသည် အပိုင်းအခြားအကန့်အသတ်မရှိ အကြိမ်များစွာစောနိုင်သည်။ ဖိုလ်ဝင်စားသည့် ဖလသမာပတ္တိဝီထိ၌လည်း အလားတူဖိုလ်ဇောများ အကြိမ်များစွာစောနိုင်သည်။

စိတ်ပိုင်း

စိတ်ကိုခွဲခြမ်းစိတ်ဖြာခြင်း

စိတ်သည်ပင်ကိုယ် သဘာဝအားဖြင့် ကြည်လင်သည်။ တောက်ပသည်။ ဖြူစင်သန့်ရှင်းသည်။ အာဂန္တုကဖြစ်သော ကိလေသာအညစ် အကြေးများဝင်ရောက်ယှဉ်တွဲပေါင်းစပ်မှုကြောင့် စိတ်သည် နောက်ကျသွားသည် ညစ်နွမ်းသွားသည် ဤကဲ့သို့ စိတ်ကို မှီတွယ်၍ ချယ်လှယ်သော စေတသိက်များကို အကြောင်းပြု၍ စိတ်သည် အမျိုးမျိုးကွဲပြားလာရသည်။

ဝေဒနာနှင့် ယှဉ်တွဲမှု

ခံစားမှုကို ဝေဒနာဟုဆိုလိုသည်။ သာယာဖွယ်ခံစားမှုကို သုခဝေဒနာ၊ ပျော်ရွှင်ဖွယ်ရာ ခံစားမှုကို သောမနဿဝေဒနာ၊ နာကျင်ခံစားမှုကို ဒုက္ခဝေဒနာ၊ စိတ်နှလုံး မသာယာခံစားမှုကို ဒေါမနဿဝေဒနာ၊ လျစ်လျူမှုကို ဥပေက္ခာဝေဒနာဟု- ဝေဒနာငါးမျိုးရှိသည်။

သဟဂတ-သဟဂုတ်

ယင်းဝေဒနာ အသီးသီးနှင့် စိတ်သည် တစ်လှည့်စီယှဉ်တွဲသည်။ အတူတကွဖြစ်သည်။ ယင်းကဲ့သို့ အတူဖြစ်ခြင်းကို သဟဂတ- သဟဂုတ်ဟု သုံးနှုန်းရသည်။ ထို့ကြောင့် ---

- (က) သုခသဟဂတစိတ္တ - သုခသဟဂုတ်စိတ် - သုခဝေဒနာနှင့်တကွ ဖြစ်သောစိတ်။
- (ခ) သောမနဿသဟဂတစိတ္တ - သောမနဿသဟဂုတ်စိတ် - သောမနဿဝေဒနာနှင့်တကွ ဖြစ်သောစိတ်။
- (ဂ) ဒုက္ခသဟဂတစိတ္တ - ဒုက္ခသဟဂုတ်စိတ် - ဒုက္ခဝေဒနာနှင့်တကွဖြစ်သောစိတ်။
- (ဃ) ဒေါမနဿသဟဂတစိတ္တ - ဒေါမနဿ သဟဂုတ် - ဒေါမနဿဝေဒနာနှင့်တကွဖြစ်သောစိတ်။
- (င) ဥပေက္ခာသဟဂတစိတ္တ - ဥပေက္ခာသဟဂုတ်စိတ် - ဥပေက္ခာဝေဒနာနှင့်တကွဖြစ်သောစိတ်။

အသင်္ခါရိက၊ သသင်္ခါရိက

၆၅

(စ) လောဘသဟဂတစိတ္တ - လောဘသဟဂုတ်စိတ် -
လောဘနှင့်တကွဖြစ်သော စိတ်။

သမ္ပယုတ္တ - သမ္ပယုတ်၊

ဝိပ္ပယုတ္တ - ဝိပ္ပယုတ်

ဒိဋ္ဌိစေတသိက်၊ ဒေါသစေတသိက်၊ ဥဒ္ဓစ္စစေတသိက်၊ ဝိစိကိစ္ဆာ
စေတသိက်၊ ပညာစေတသိက် တို့နှင့် ယှဉ်လျှင် သမ္ပယုတ္တ- သမ္ပယုတ်ဖြစ်၍
မယှဉ်လျှင် ဝိပ္ပယုတ္တ - ဝိပ္ပယုတ်ဖြစ်သည်။

- (က) ဒိဋ္ဌိဂတသမ္ပယုတ္တ - ဒိဋ္ဌိဂတသမ္ပယုတ် - ဒိဋ္ဌိနှင့်ယှဉ်သောစိတ်။
- (ခ) ဒိဋ္ဌိဂတဝိပ္ပယုတ္တ - ဒိဋ္ဌိဂတဝိပ္ပယုတ်- ဒိဋ္ဌိနှင့်မယှဉ်သောစိတ်။
- (ဂ) ပဋိယသမ္ပယုတ္တ- ပဋိယသမ္ပယုတ်- ဒေါသနှင့်ယှဉ်သောစိတ်။
- (ဃ) ဝိစိကိစ္ဆာသမ္ပယုတ္တ- ဝိစိကိစ္ဆာသမ္ပယုတ်- ဝိစိကိစ္ဆာနှင့်ယှဉ်သောစိတ်။
- (င) ဥဒ္ဓစ္စသမ္ပယုတ္တ- ဥဒ္ဓစ္စသမ္ပယုတ် - ဥဒ္ဓစ္စနှင့်ယှဉ်သောစိတ်။
- (စ) ဉာဏသမ္ပယုတ္တ- ဉာဏသမ္ပယုတ်- ဉာဏ် (ပညာ)နှင့် ယှဉ်သောစိတ်။
- (ဆ) ဉာဏဝိပ္ပယုတ္တ- ဉာဏဝိပ္ပယုတ်- ဉာဏ် (ပညာ)နှင့် မယှဉ်သောစိတ်။

အသင်္ခါရိ သသင်္ခါရိက

ကြိုတင်၍ ပြုပြင်စီမံမှုရှိသောစိတ်ကို သသင်္ခါရိကစိတ်ဟုခေါ်
ဆိုရသည်။ ကြိုတင်၍ပြုပြင်စီမံမှု၊ တိုက်တွန်းမှုမရှိပဲ အလိုအလျောက် ပြုလုပ်
လိုသော ထက်မြက်သောစိတ်ကို အသင်္ခါရိကစိတ်ဟု ခေါ်ဆိုရသည်။ သူတစ်
ပါး၏တိုက်တွန်းမှု စေခိုင်းမှု မိမိစိတ်ကို မိမိဘာသာ ပြုပြင်တိုက်တွန်းမှု
ရှိနေလျှင် သသင်္ခါရိကစိတ် ဖြစ်သည်။

နံနက်စောစောအိပ်ရာထ၊ ဘုရားရှိခိုးရာ၌ ဆရာမိဘ၏ တိုက်တွန်းမှု၊
သို့မဟုတ် မိမိစိတ်ကို မိမိ ဘာသာ ဆင်ခြင်စဉ်းစား ဆုံးမပဲ့ပြင်မှုကြောင့်
ဘုရားရှိခိုးလျှင် သသင်္ခါရိက ကုသိုလ်စိတ်ဖြစ်သည်။ ထိုကဲ့သို့ ပြုပြင်စီမံခြင်း၊
တိုက်တွန်းခြင်း မပြုလုပ်ရဲပဲ အလေ့အကျင့် အရှိန်အဟုန်ရ၍ အလိုအလျောက်
သွက်သွက်လက်လက် အိပ်ရာထ၍ ဘုရားရှိခိုးလျှင် အသင်္ခါရိက ကုသိုလ်
စိတ်ဖြစ်သည်။

မိမိအား သူတစ်ပါးပုတ်ခတ်စော်ကားပြောသံကြား၍ ချက်ခြင်းဒေါသ ဖြစ်လျှင် အသင်္ခါရိက ဒေါသမူစိတ်ဖြစ်သည်။ ထိုသို့မဟုတ်ပဲ မိမိကြားလိုက် သည့်စကား အဓိပ္ပါယ်ကို အပြန်ပြန်အလှန်လှန်စဉ်းစား၍ ကာလအတန်ကြာမှ ဒေါသဖြစ်လျှင် သသင်္ခါရိက ဒေါသမူစိတ်ဖြစ်သည်။ သို့မဟုတ် မိမိဘက်သား တစ်ဦးက မခံနှင့်၊ ပြန်ပြော။ ပြန်လုပ်စသည်ဖြင့် အားပေးအားမြှောက် ပြုသည့်အခါမှ စိတ်ဆိုးလာလျှင် သသင်္ခါရိက ဒေါသမူစိတ်ဖြစ်သည်။

လိုချင်ဖွယ်ရာ ပစ္စည်းဝတ္ထုတစ်ခုကို တွေ့မြင်ရ၍ မြင်မြင်ချင်း လိုလားတပ်မက်မှုဖြစ်လျှင် အသင်္ခါရိက လောဘမူစိတ်ဖြစ်၏။ မြင်မြင်ချင်း လိုလားတပ်မက်စိတ် မဖြစ်ပဲ သူတစ်ပါးလှုံ့ဆော်တိုက်တွန်းမှု ပယောဂ တစ်ခုခုကြောင့် လိုချင်တပ်မက်မှုဖြစ်လျှင် သသင်္ခါရိက လောဘမူစိတ်ဖြစ်သည်။

ကုသိုလ်နှင့် အကုသိုလ်

အပြစ်ကင်းမဲ့၍ ချမ်းသာသုခကောင်းကျိုးကို ဖြစ်စေတတ်သော စိတ်သည် ကုသလ- ကုသိုလ်စိတ်မည်၏။ ပညာရှိတို့ ကဲ့ရဲ့ဖွယ်အပြစ်နှင့် တကွဖြစ်၍ ဆင်းရဲသော မကောင်းကျိုးကို ဖြစ်စေတတ်သောစိတ်သည် အကုသလ- အကုသိုလ်စိတ်မည်၏။

ဝိပါက်နှင့် ကြိယာ

ကုသိုလ်စိတ်နှင့် အကုသိုလ်စိတ်တို့သည် အကြောင်းတရားတို့ မည်ကုန်၏။ ယင်းအကြောင်းတရားတို့ကြောင့် ဖြစ်ပေါ်ရသော အကျိုးစိတ် များကို ဝိပါက- ဝိပါက်စိတ်များဟုခေါ်ဆိုရသည်။ ကုသိုလ် အကုသိုလ် ဟူသော အကြောင်းစိတ်လည်းမဟုတ်၊ ယင်းအကြောင်း၏ အကျိုးစိတ်လည်း မဟုတ်သော စိတ်ကို ကြိယာစိတ်ဟုခေါ်ဆိုရသည်။ ကြိယာစိတ်သည် အမှန်စင်စစ် ဘုရား ရဟန္တာတို့၏ သန္တာန်၌ဖြစ်သော ကုသိုလ်စိတ်နှင့် အလားတူသော စိတ်များပင် ဖြစ်သည်။ ဘုရား၊ ရဟန္တာတို့၌ ကုသိုလ်ကောင်းမှု ပြုလုပ်ကြသော်လည်း အကျိုးပေးခြင်း မရှိတော့သဖြင့် ပြုကာမတ္တမျှသာဖြစ်သောကြောင့် ကြိယာစိတ် ဟုခေါ်ဆိုရသည်။

စိတ်တစ်ခုယုတ် ကိုးဆယ် (၈၉)ရေတွက်ပုံ

ဇာတိအားဖြင့် ရေတွက်ပုံ

အကုသိုလ်စိတ်	၁၂
ကုသိုလ်စိတ်	၂၁
ဝိပါက်စိတ်	၃၆
ကြိယာစိတ်	၂၀

ပေါင်း ၈၉- ပါး

ဘုံအားဖြင့် ရေတွက်ပုံ

ကာမာဝစရစိတ်	၅၄
ရူပါဝစရစိတ်	၁၅
အရူပါဝစရစိတ်	၁၂
လောကုတ္တရာစိတ်	၈

ပေါင်း ၈၉- ပါး

ပါဠိဘာသာ၌ ဆယ်ပြည့်ဂဏန်း၏ရှေ့၌ရှိသော (၁၉၊ ၂၉) စသောဂဏန်းများကို ဆယ့်ကိုး၊ နှစ်ဆယ့်ကိုး စသည်ဖြင့် ကိုးအဆုံးသတ်သော ဂဏန်းအရေအတွက်ဖြင့် အသုံးပြုလေ့မရှိကြချေ။ တစ်ခုယုတ်လျော့ခြင်း (ဧကေန) ကို သုံးနှုန်းလေ့ရှိကြ သည်။ (ဧက- တစ်+ ဦးန- ယုတ်လျော့ခြင်း) ဥပမာ- ဧကနဝီသတိ- တစ်ခု ယုတ်နှစ်ဆယ်(၁၉)၊ ဧကနနဝတိ- တစ်ခုယုတ် ကိုးဆယ်(၈၉)စသည်ဖြင့် သုံးနှုန်းကြသည်။ ထို့ကြောင့် စိတ်တစ်ခုယုတ် ကိုးဆယ်ဟုဆိုရာ၌ ကိုးဆယ်ပြည့်ရန် တစ်ခုလိုနေသည်ဟု ဆိုလိုသည်။ စိတ်တစ်ခု၊ ရုပ်ကိုးဆယ်ဟု အဓိပ္ပါယ် ကောက်ယူခြင်းမပြုရ။

စိတ် ၈၉ ပါးတို့တွင် ရှေးဦးစွာ အကုသိုလ်စိတ် (၁၂) ပါးကို အသေးစိတ်ရေတွက်ပြပါမည်။

၆၈

ဗုဒ္ဓဘာသာလက်စွဲကျမ်း

အကုသိုလ်စိတ်- ၁၂ ပါး

လောဘစိတ်	၈- ပါး
ဒေါသမူစိတ်	၂- ပါး
မောဟမူစိတ်	၂- ပါး

လောဘမူစိတ် (၈) ပါး

၁။ သောမနဿသဟဂုတ်	ဒိဋ္ဌိဂတသမ္ပယုတ်	အသင်္ခါရိကစိတ်- ၁- ပါး
၂။	။	သသင်္ခါရိကစိတ်- ၁- ပါး
၃။	။	ဒိဋ္ဌိဂတဝိပ္ပယုတ်
၄။	။	အသင်္ခါရိကစိတ်- ၁- ပါး
၅။ ဥပေက္ခာသဟဂုတ်	ဒိဋ္ဌိဂတသမ္ပယုတ်	သသင်္ခါရိကစိတ်- ၁- ပါး
၆။	။	အသင်္ခါရိကစိတ်- ၁- ပါး
၇။	။	သသင်္ခါရိကစိတ်- ၁- ပါး
၈။	။	အသင်္ခါရိကစိတ်- ၁- ပါး

ဒေါသမူစိတ်(၂)ပါး

၁။ ဒေါမနဿသဟဂုတ်	ပဋိယသမ္ပယုတ်	အသင်္ခါရိကစိတ်- ၁- ပါး
၂။	။	သသင်္ခါရိကစိတ်- ၁- ပါး

မောဟမူစိတ်(၂)ပါး

၁။ ဥပေက္ခာသဟဂုတ်	ဝိစိကိစ္ဆာသမ္ပယုတ်စိတ်	၁- ပါး
၂။	ဥဒ္ဓစ္စသာမ္ပယုတ်စိတ်	၁- ပါး

လောဘမူစိတ် ဖြစ်ပေါ်ပုံ

၆၉

ဝေဒနာအားဖြင့်ခွဲပုံ

သောမနဿသဟဂုတ်စိတ်	၄- ပါး
ဥပေက္ခာသဟဂုတ်စိတ်	၆- ပါး
ဒေါမနဿသဟဂုတ်စိတ်	၂- ပါး

ပေါင်း ၁၂- ပါး

သမ္ပယုတ်ဝိပ္ပယုတ်အားဖြင့်ခွဲပုံ

ဒိဋ္ဌိဂတသမ္ပယုတ်စိတ်	၄- ပါး
ဒိဋ္ဌိဂတဝိပ္ပယုတ်စိတ်	၄- ပါး
ပဋိဃသမ္ပယုတ်စိတ်	၂- ပါး
ဝိစိကိစ္ဆာသမ္ပယုတ်စိတ်	၁- ပါး
ဥဒ္ဓစ္စသမ္ပယုတ်စိတ်	၁- ပါး

ပေါင်း ၁၂-ပါး

အသင်္ခါရိက သသင်္ခါရိကခွဲပုံ

အသင်္ခါရိကစိတ်	၅- ပါး
သသင်္ခါရိကစိတ်	၅- ပါး
အသင်္ခါရိက သသင်္ခါရိကမဟုတ်သောစိတ်	၂- ပါး (မောဟမူဒွေ)

ပေါင်း ၁၂ - ပါး

လောဘမူစိတ်(၈)ပါးဖြစ်ပေါ်ပုံ

- (က) လိုချင်တပ်မက်သောစိတ်ဖြင့် သူတစ်ပါးပစ္စည်းကို ဝမ်းမြောက် ဝမ်းသာတိုက်တွန်းမှုမပါပဲ ခိုးယူ၏၊ အပြစ်မရှိဟု ယူဆ၏ ၊ ဤခိုးမှု၌ လောဘမူ ပထမစိတ်ဖြစ်သည်။

- (ခ) အထက်ပါနည်းအတိုင်း ခိုးယူရာ၌ အဖော်ကောင်း၍ အပေါ်က သွေးဆောင်တိုက်တွန်း၍ ခိုးလျှင်လောဘမူ ဒုတိယစိတ်ဖြစ်၏။
- (ဂ) သူတစ်ပါးပစ္စည်းကို ဝမ်းမြောက်ဝမ်းသာ မိမိစိတ်လိုလက်ရ ခိုးယူရာ၌အပြစ်ရှိသည်ဟုယူဆ၏။ သို့ရာတွင်-သူများနည်းတူ ပစ္စည်းပိုင်ဆိုင်လိုမှု၊ အောက်ကျမခံလိုမှု၊ မာနကို ရှေ့တန်းတင် ခိုးလျှင် တတိယလောဘမူစိတ်ဖြစ်၏။
- (ဃ) ယင်းနည်းအတိုင်း ခိုးယူရာ၌ သူတစ်ပါးသွေးဆောင် တိုက်တွန်း ခြင်းကြောင့် ခိုးလျှင် စတုတ္ထ လောဘမူစိတ်ဖြစ်၏။
- (င) သူတစ်ပါးပစ္စည်းကို ခိုးရာ၌ အပြစ်မရှိဟုယုံကြည်၏။ တိုက်တွန်း ခြင်းမရှိပဲ မိမိဆန္ဒအတိုင်းခိုး၏။ သို့ရာတွင် ခိုးရာပါပစ္စည်းမှာ မိမိအကြိုက်နှင့်မကိုက်ညီသဖြင့် ဝမ်းမြောက်ဝမ်းသာမရှိချေ ၊ တစ်နေရာ၌ လိုအပ်သည့် အခါသုံးစွဲရန်သဘောထား၍ ယူထားလိုက်သည်။ ထိုအခါ ပဉ္စမလောဘမူစိတ်ဖြစ်၏။
- (စ) ယင်းသို့ခိုးယူရာ၌ တိုက်တွန်းခြင်း သူတစ်ပါး၏ ပယောဂ ပါလျှင် ဆဋ္ဌလောဘမူစိတ်ဖြစ်သည်။
- (ဆ) တစ်ဖန် ခိုးမှုကို အပြစ်ရှိသည်ဟု ယူဆငြားသော်လည်း မခံချင် စိတ်ဖြင့် အများနည်းတူ ပိုင်ဆိုင်လိုသည်။ တိုက်တွန်းမှုမရှိပဲ မိမိဆန္ဒဖြင့်ခိုးသည်။ ခိုးရသည့်ပစ္စည်းကိုမူ နှစ်နှစ်ခြိုက်ခြိုက် မရှိပါက သတ္တမလောဘမူစိတ်ဖြစ်သည်။
- (ဇ) အလာတူခိုးမှုပြုရာ၌ သူတစ်ပါးတိုက်တွန်းမှုပါလျှင် အဋ္ဌမ လောဘမူစိတ် ဖြစ်သည်။

မိမိကိုယ်ပိုင် ပစ္စည်းကို တပ်မက်တွယ်တာရာ၌လည်း လောဘမူ စိတ်များဖြစ်ကြသည်။ တဏှာရာဂစိတ်များသည် လောဘမူစိတ်များ ဖြစ်ကြသည်။

ဒေါသမူစိတ်(၂)ပါးဖြစ်ပုံ

တစ်စုံတစ်ဦးကို ရိုက်နှက်ညှင်းဆဲသတ်ဖြတ်ရာ၌ မုန်းတီးစိတ် ဖျက်ဆီးလိုစိတ်ရှိ၍ တိုက်တွန်းမှုမရှိပဲ မိမိအလိုအလျှောက် လွန်ကျူး၏။ ထိုအခါ ဒေါသမူ ပထမစိတ်ဖြစ်သည်။

ယင်းသို့ ပြုမူရာတွင် သူတစ်ပါးတိုက်တွန်းခြင်းကြောင့် ဖြစ်လျှင် ဗုဒ္ဓိယဒေါသမူစိတ်ဖြစ်သည်။

မောဟမူစိတ်(၂)ပါးဖြစ်ပုံ

ဘုရား တရား သံဃာ ရတနာသုံးပါး၌ ယုံမှားသံသယ ဖြစ်ခြင်း၊ ကံ၊ ကံ၏အကျိုး၌ ယုံမှား သံသယဖြစ်ခြင်း၊ အတိတ်ဘဝ၊ အနာဂတ်ဘဝ၊ ရှိ မရှိ ယုံမှား သံသယဖြစ်ခြင်းတို့သည် ဝိစိကိစ္ဆာမည်၏။

ကုသိုလ်အာရုံ၊ ကောင်းသောအာရုံများ၌ တည်ငြိမ်စွာ တည်ကြည် စူးစိုက်စွာ အာရုံမပြုနိုင်ပဲ တောရောက် တောင်ရောက် ပေါက်ကရလေးဆယ် အာရုံပြန့်လွင့်နေခြင်းသည် ဥဒ္ဓစ္စနှင့် ယှဉ်သော မောဟမူစိတ်ဖြစ်သည်။

အဟိတ်စိတ်-၁၈-ပါး

ဟေတု - အကြောင်းတရား။

ဟေတု- အရ- လောဘ၊ ဒေါသ၊ မောဟ၊ အကုသိုလ်ဟိတ်-၃-ပါး၊

အလောဘ၊ အဒေါသ၊ အမောဟကုသိုလ်ဟိတ်- ၃-ပါး၊ ပေါင်း ဟိတ်-၆-ပါးရှိသည်။ ယင်းဟိတ်တို့နှင့် မယှဉ်သောစိတ်ကို အဟေတုက အဟိတ်စိတ် ဟုခေါ်သည်။

ဟေတု- ဟိတ်အကြောင်းတရားသည် ရေသောက်မြစ်နှင့် ဥပမာတူ ကြသည်။ ရေသောက်မြစ် မရှိသော သစ်ပင်သည် ခိုင်မြဲခြင်းမရှိ။

အကုသိုလ်ကံ၏ အကျိုးများ

အကုသိုလ်စိတ် ၁၂-ပါးရှိသည့်အနက် ဥဒ္ဓစ္စနှင့်ယှဉ်သော အကုသိုလ် စေတနာကံသည် ပဋိသန္ဓေအကျိုးကို မပေးနိုင်၊ ပဝတ္တိအကျိုးကိုသာပေး နိုင်သည်။ ထို့ကြောင့် ဥဒ္ဓစ္စသမ္ပယုတ်စိတ်ကြည်သော အကုသိုလ်စိတ် ၁၁-ပါးနှင့် ယှဉ်သော အကုသိုလ်စေတနာကံသည် အပါယ်လေးဘုံ၌ ပဋိသန္ဓေအကျိုးကို ပေးသည်။ ကြီးလေးသော အကုသိုလ်ကံသည် ငရဲပြည်၌ ပဋိသန္ဓေအကျိုးကို ပေးသည်။ ထို့ထက် အပြစ်အနည်းငယ်ပေါ့ပါက အသူရကယ်ဘုံ၌ အကျိုး ပေးသည်။ ထို့ထက် အပြစ်ပေါ့ပါက ဗြိတ္တာဘုံ၌ အကျိုးပေးသည်။ ထို့ထက်

အပြစ်ပေါ်ပါက တိရစ္ဆာန်ဘုံ၌ အကျိုးပေးသည်။ ပဋိသန္ဓေစိတ်မှာမူ အဟိတ် အကုသလဝိပါက် ဥပေက္ခာသဟဇုတ် သန္တီရဏစိတ်တစ်မျိုးသာဖြစ်သည်။ ထို့ကြောင့် ယင်းပဋိသန္ဓေအမျိုးအစားကို နာနတ္ထကာယ ဧကတ္ထသညီဟု ခေါ်သည်။ ငရဲ၊ တိရစ္ဆာန်၊ ပြိတ္တာ၊ အသူရကာယဟူ၍ ကိုယ်ကာယအားဖြင့် အမျိုးမျိုးကွဲပြားသော်လည်း ပဋိသန္ဓေဝိညာဏ်စိတ်မှာ တစ်မျိုးတည်းသာ ဖြစ်သည်။ အကုသိုလ် စိတ် ၁၂-ပါးနှင့် ယှဉ်သော အကုသိုလ်စေတနာကံ သည် ပဝတ္တိအခါ၌ အဟိတ်အကုသလဝိပါက်စိတ် ၇-ပါးတို့ကို ဖြစ်စေသည်။ အနိဋ္ဌာရုံများကို မြင်ရ၊ ကြားရ တွေ့ရသည့်အခါ အကုသိုလ်၏အကျိုးဖြစ်သော စက္ခုဝိညာဏ်စသော ဝိညာဏ်(၅)ပါးတို့ ဖြစ်ကြသည်။ ဘုံအားဖြင့်မူ ကာမ ၁၁-ဘုံနှင့် ရူပါဝစရဘုံတို့၌ ဖြစ်နိုင်ကြသည်။ ဥပမာ -အားဖြင့် လူနတ် ရူပဗြဟ္မာတို့အား လွှဲပြည်၌ရှိသော ခွေးကောင်ပုပ်၊ လူကောင်ပုပ် စသော ယုတ်ညံ့သည့် အဆင်းရူပါရုံတို့ကို မြင်ရသည့်အခါ အကုသလဝိပါက် စက္ခုဝိညာဏ်စိတ်ဖြစ်သည်။

ကုသိုလ်ကံ၏ အကျိုးများ

လူနတ်ဗြဟ္မာ သတ္တဝါတို့အား ကောင်းသောနှစ်သက်ဖွယ်ရှိသော အဆင်း၊ အသံ၊ အနံ့၊ အရသာ၊ အတွေ့အထိအာရုံများကို မြင်၊ ကြား၊ နံ၊ စား၊ ထိတွေ့ရသောအခါ အဟိတ်ကုသလဝိပါက် စက္ခုဝိညာဏ်၊ သောတ ဝိညာဏ်၊ ယာနဝိညာဏ်၊ ဇိဝှိဝိညာဏ်၊ ကာယဝိညာဏ်စိတ်များ ဖြစ်ကြရသည်။

ယခုအခါ အဟိတ် ၁၈-ပါးကို ပြဆိုပါမည် -

အဟိတ် ၁၈-ပါး

- | | | |
|-----|-----------------|--------|
| (က) | အကုသလဝိပါက်စိတ် | ၇- ပါး |
| (ခ) | ကုသလဝိပါက်စိတ် | ၈- ပါး |
| (ဂ) | ကြိယာစိတ် | ၃- ပါး |

(က) အကုလဝိပါတ်စိတ် ၇-ပါး

- ၁။ ဥပေက္ခာသဟဂုတ် စက္ခုဝိညာဏ်စိတ် - ၁-ခု
- ၂။ ဥပေက္ခာသဟဂုတ် သောတဝိညာဏ်စိတ် - ၁-ခု
- ၃။ ဥပေက္ခာသဟဂုတ် ယာနဝိညာဏ်စိတ် - ၁-ခု
- ၄။ ဥပေက္ခာသဟဂုတ် ဇီဝှိဝိညာဏ်စိတ် - ၁-ခု
- ၅။ ဗုဒ္ဓသဟဂုတ် ကာယဝိညာဏ်စိတ် - ၁-ခု
- ၆။ ဥပေက္ခာသဟဂုတ် သမ္ပင်္ဂိတ္တိစိတ် - ၁-ခု
- ၇။ ဥပေက္ခာသဟဂုတ် သန္တိရဏစိတ် - ၁-ခု

(ခ) ကုသဝိပါတ်စိတ် - ၈-ပါး

- ၁။ ဥပေက္ခာသဟဂုတ် စက္ခုဝိညာဏ်စိတ် - ၁-ခု
- ၂။ ဥပေက္ခာသဟဂုတ် သောတဝိညာဏ်စိတ် - �-ခု
- ၃။ ဥပေက္ခာသဟဂုတ် ယာနဝိညာဏ်စိတ် - ၁-ခု
- ၄။ ဥပေက္ခာသဟဂုတ် ဇီဝှိဝိညာဏ်စိတ် - ၁-ခု
- ၅။ သုခသဟဂုတ် ကာယဝိညာဏ်စိတ် - ၁-ခု
- ၆။ ဥပေက္ခာသဟဂုတ် သမ္ပင်္ဂိတ္တိစိတ် - ၁-ခု
- ၇။ သောမနဿသဟဂုတ် သန္တိရဏစိတ် - ၁-ခု
- ၈။ ဥပေက္ခာသဟဂုတ် သန္တိရဏစိတ် - ၁-ခု

(ဂ) အဟိတ်ကြိယာစိတ် - ၃-ပါး

- ၁။ ဥပေက္ခာသဟဂုတ် ပဉ္စဒွါရာဝဇ္ဇန်းစိတ် - ၁-ခု
- ၂။ ဥပေက္ခာသဟဂုတ် မနောဒွါရာဝဇ္ဇန်းစိတ် - ၁-ခု
- ၃။ သောမနဿသဟဂုတ် ဟသိတုပ္ပါဒ် စိတ် - ၁-ခု

ဝေဒနာအားဖြင့်အဟိတ်စိတ်သရုပ်ခွဲပုံ

- (၁) ဥပေက္ခာသဟဂုတ် ၁၄-ပါး
- (၂) သောမနဿသဟဂုတ် ၂-ပါး
- (၃) သုခသဟဂုတ် ၁-ပါး
- (၄) ဗုဒ္ဓသဟဂုတ် ၁-ပါး

ပေါင်း

၁၈-ပါး

တနည်းအတိတ်စိတ် (၁၈)ပါး သရုပ်ခွဲပုံ

စက္ခုဝိညာဏ်ဌေး	}	စွေပဉ္စဝိညာဏ် ၁၀-ပါး
သောတဝိညာဏ်ဌေး		
ဃာနဝိညာဏ်ဌေး		
ဇီဝှိဝိညာဏ်ဌေး		
ကာယဝိညာဏ်ဌေး	}	မနောဓာတ် ၃-ပါး
ပဉ္စဒွါရာဝဋ်ဌေး ၁-ပါး		
သမ္ပဋိဋ္ဌိဌေး ၂-ပါး		
သန္တိရဏ		
မနောဒွါရာဝဋ်ဌေး (၃ဌေး)		
ဟသိတုပ္ပါဒ်စိတ်		၁-ပါး

လုပ်ငန်းကိစ္စအားဖြင့် ခွဲခြားပုံ

ကိစ္စ- ၁၄- ပါး

စက္ခုဝိညာဏ် ဌေး	- ၂ -	ဒဿန ကိစ္စ	- မြင်ခြင်း
သောတဝိညာဏ် ဌေး	- ၂ -	သဝန ကိစ္စ	- ကြားခြင်း
ဃာနဝိညာဏ် ဌေး	- ၂ -	ဃာယန ကိစ္စ	- နံခြင်း
ဇီဝှိဝိညာဏ် ဌေး	- ၂ -	သာယန ကိစ္စ	- လျက်ခြင်း
ကာယဝိညာဏ် ဌေး	- ၂ -	ဖုသန ကိစ္စ	- ထိတွေ့ခြင်း
သမ္ပဋိဋ္ဌိဌေး	- ၂ -	သမ္ပဋိဋ္ဌိကိစ္စ	- ခံယူခြင်း
သန္တိရဏ	- ၃		

(က) သန္တိရဏ ကိစ္စ - စူးစမ်းခြင်း

(ခ) တဒါရုံကိစ္စ - ရှေ့စိတ်အာရုံ
ကိုဆက်ခံခြင်း။

* ဥပေက္ခာသန္တိရဏ	- ၂ -	ပဋိသန္ဓေကိစ္စ၊ သွင်ကိစ္စ၊ စုတိကိစ္စ
ပဉ္စဒွါရာဝဋ်ဌေး	- ၁ -	အာဝဋ်ဌေးကိစ္စ - ဆင်ခြင်ခြင်း
မနောဒွါရာဝဋ်ဌေး	- ၁ -	အာဝဋ်ဌေး ကိစ္စ၊ ဝုဋ္ဌာကိစ္စ
ဟသိတုပ္ပါဒ်	- ၁ -	ဇောကိစ္စ - အရှိန်အဟုန်ဖြစ်ခြင်း။

စက္ခု၊ သောတ၊ ယာန၊ ဇီဝါ၊ ကာယဟူသော ဝိညာဏ် ငါးမျိုးတို့သည် ကုသလဝိပါတ် ကုသိုလ်၏ အကျိုးနှင့် အကုသလဝိပါတ် အကုသိုလ်၏ အကျိုးဟူ၍ နှစ်မျိုးနှစ်စားစီရှိကြသဖြင့် သရုပ်ရေတွက်ရာ၌ ကုသိုလ်အကျိုး နှင့် အကုသိုလ်အကျိုး နှစ်မျိုးကိုပေါင်း၍ ရေတွက်သည့်အခါ စက္ခုဝိညာဏ် ဌေး၊ သောတဝိညာဏ်ဌေး၊ ယာနဝိညာဏ်ဌေး၊ ဇီဝိဝိညာဏ်ဌေး ကာယ ဝိညာဏ်ဌေး ဟူ၍ ဌေး ငါးမျိုး(ဌေး-၂ × ပဉ္စ - ၅ - ၁၀) ဌေးပဉ္စဝိညာဏ် ၁၀-ဟု ခေါ်ဆိုရသည်။ အလားတူပင် သမ္ပဒိဋ္ဌိတိုင်းသည်လည်း ကုသလဝိပါတ် နှင့် အကုသလဝိပါတ်နှစ်မျိုး ပူးတွဲ၍ သမ္ပဒိဋ္ဌိတိုင်းဌေးဟုခေါ်ဆိုကြသည်။

သန္တီရဏမှာမူ အကုသိုလ်ဝိပါက်၌ ဥပေက္ခာသဟဂုတ်၊ သန္တီရဏ တစ်ခု၊ ကုသိုလ်ဝိပါက်၌ ဥပေက္ခာသဟဂုတ်၊ သန္တီရဏနှင့် သောမနဿ သဟဂုတ် သန္တီရဏ ဟူ၍ သန္တီရဏသုံးခုရှိသည်။

အဟိတ်ကြိယာ၌ အာဝဇ္ဇန်းခေါ် အာရုံကို ရှေးဦးစွာ ယူပေးတတ်သော စိတ်သည် ပဉ္စဒွါရ၌တစ်ခု၊ မနောဒွါရ၌ တစ်ခုဟူ၍ နှစ်မျိုးရှိသည်။ (ပဉ္စဒွါရ - ပဉ္စ - ၅ - ဒွါရ - တံခါးငါးပေါက်၊ မနောဒွါရ - မနောတံခါး) မျက်စိ၊ နား၊ နှာခေါင်း၊ လျှာ၊ ကိုယ်ဟု ဆိုအပ်သော ငါးဒွါရ (ပဉ္စဒွါရ)၌ ဖြစ်သော အာဝဇ္ဇန်းစိတ်ကို ပဉ္စဒွါရဝဇ္ဇန်းဟုခေါ်ဆိုရသည်။ မနောတံခါးပေါက်၌ ဖြစ်သော အာဝဇ္ဇန်းကို မနောဒွါရဝဇ္ဇန်းဟုခေါ်ဆိုရသည်။ ယင်းအာဝဇ္ဇန်း ၂-ခုပေါင်း၍ အာဝဇ္ဇန်းဌေးဟု ခေါ်ကြသည်။

ပဉ္စဒွါရဝဇ္ဇန်းစိတ်နှင့် သမ္ပဒိဋ္ဌိတိုင်းဌေး ဤသုံးပါးကို မနောခါတ် သုံးပါးဟု ခေါ်ဆိုရသည်။ မနောဒွါရဝဇ္ဇန်းစိတ်သည် ပဉ္စဒွါရဝီထိ၌ ပါဝင်ဖြစ်ရသည့်အခါ သန္တီရဏစိတ်နှင့် ဇောစိတ်တို့၏ ကြား၌ဖြစ်ပေါ်၍ ဝေါဌဗ္ဗန - ဝုဋ္ဌောဟုဆိုရသည်။

ဟသိတုပ္ပါဒ်စိတ်မှာ ဘုရားရဟန္တာတို့ ရယ်ရွှင်ပြီးရွှင်သည့်အခါ ဖြစ်ပေါ်ရသည်။ ဟသိတုပ္ပါဒ် - ဟသိတ + ဥပ္ပါဒ်ဟုပုဒ်ဖြတ်၍ ဟသိတ-ရယ်ရွှင် ခြင်းကို ဥပ္ပါဒေတိ - ဖြစ်စေတတ်၏။ ဟူသော အဓိပ္ပါယ်အရ ရယ်ရွှင်သည့်အခါ၌သာ ဖြစ်ပေါ်ရသည်။ အဟိတ်စိတ် (၁၈) ပါးရှိသည့်အနက် ဤဟသိတုပ္ပါဒ်စိတ် တစ်ခုသာလျှင် ဇောကိစ္စတပ်နိုင်သည်။ ကျန်သော အဟိတ်စိတ် - ၁၇-ပါး တို့သည် ဇောမထိုက်ချေ။

အာရုံအမျိုးမျိုး

- (က) အနိဋ္ဌာရုံ - အလိုမရှိအပ်၊ မနှစ်သက်အပ်သောအာရုံ၊ ရုံရှာစက်ဆုတ်ဘွယ်၊ ကြောက်လန့်ဘွယ် အာရုံ
- (ခ) ဣဋ္ဌာရုံ - ဣဋ္ဌမဇ္ဈတ္တာရုံ၊ အလိုရှိအပ် နှစ်သက်အပ်သော အာရုံ၊ အသင့်အတင့် အလယ် အလတ် အလိုရှိအပ်သော အာရုံ၊
- (ဂ) အတိဋ္ဌာရုံ - လွန်စွာနှစ်သက်အပ် ကောင်းမြတ်သော အာရုံ၊

အနိဋ္ဌာရုံ၌ အကုသလဝိပါက် စိတ်များ ဖြစ်သောကြောင့် ပဉ္စဝိညာဏ် - ၅-ပါး သမ္ပင်္ခိဋ္ဌိင်း၊ သန္တီရဏ၊ တဒါရုံတို့သာဖြစ်ကြသည်။

ဣဋ္ဌာရုံနှင့် ဣဋ္ဌမဇ္ဈတ္တာရုံ၌ ကုသလဝိပါက်ဖြစ်သော ပဉ္စဝိညာဏ်-၅-ပါး၊ သမ္ပင်္ခိဋ္ဌိင်း၊ သန္တီရဏ၊ တဒါရုံတို့ဖြစ်ကြသည်။

အတိဋ္ဌာရုံ၌ သောမနဿသန္တီရဏ ဖြစ်နိုင်၍ သန္တီရဏကိစ္စ၊ တဒါရုံကိစ္စတပ်သည်။

အဟိတ်စိတ်နှင့် ဝေဒနာ - ၄-မျိုး

စက္ခုဝိညာဏ်ဒွေ၊ သောတဝိညာဏ်ဒွေ၊ ယာနဝိညာဏ်ဒွေ၊ ဇီဝိဝိညာဏ်ဒွေ ဤရှစ်ပါးတို့သည် ဥပေက္ခာဝေဒနာနှင့် ယှဉ်ကုန်၏။ အကြောင်းမူ အာရုံနှင့် ဌာနီရထင်ဟပ်ရာ၌ အာရုံရုပ်များသည် ညင်သာသိမ်မွေ့သော ဥပါဒါအမှီရုပ်များဖြစ်ကြ၍ အခဲရုပ်ဌာနီရုပ်တို့မှာလည်း သိမ်မွေ့သော

ဥပါဒါရုပ်များဖြစ်ကြသောကြောင့် ယင်းတို့ အချင်း ချင်းထိခိုက်မှုသည် ညင်သာ သိမ်မွေ့နူးညံ့သည်။ ထို့ကြောင့် သုခဝေဒနာ ချမ်းသာခြင်းဟူ၍လည်းကောင်း၊ ဒုက္ခဝေဒနာ ဆင်းရဲခြင်းဟူ၍ လည်းကောင်း ပေါ်လွင်ထင်ရှားစွာ မဖြစ်နိုင် သဖြင့် ဥပေက္ခာဝေဒနာ ဖြစ်ရလေသည်။ ကာယဒွါရ၌ ဖောဋ္ဌဗ္ဗအာရုံ ထင်ဟပ်လာပုံမှာ ပြင်းထန် သိသာ ထင်ရှားလှ သည်။ အကြောင်းမူ ပထဝီ၊ တေဇော၊ ဝါယောဟူသော ဖောဋ္ဌဗ္ဗအာရုံသည် မဟာဘူတအမာခံရုပ်ကြီးများ ဖြစ်ကြ၍ အလွန်အားကောင်းသည်။ ထိုဖောဋ္ဌဗ္ဗအာရုံသည် ဥပါဒါရုပ် ဖြစ်သော ကာယပဿာဒကို ထိခိုက်လာရာ၌ အင်အားကြီးမားသောကြောင့် ကာယ ပဿာဒရုပ်၌ ရပ်တန့်မနေတော့ဘဲ ယင်းကာယပဿာဒရုပ်၏မှီရာ မဟာဘူတ အမာခံရုပ်ဓာတ်များတိုင်အောင် ထိခိုက်လေတော့သည်။ ယင်းကဲ့သို့ အတိုက်ဓာတ်နှင့် အခံဓာတ်တို့သည် မဟာဘူတအမာခံဓာတ်ကြီးများ ဖြစ်ကြ၍ အာရုံထင်ဟပ်မှု ပြင်းထန်သောကြောင့် မခံမရပ်နိုင်အောင် ပြင်းထန် ပါက ဒုက္ခဝေဒနာနှင့်ယှဉ်သော ဒုက္ခ သဟဂုတ်ကာယဝိညာဏ်စိတ် ဖြစ်ပေါ် လေသည်။ ညင်သာ ခံသာစွာ အာရုံထိခိုက်မှုဖြစ်ပါက သုခသဟဂုတ် ကာယ ဝိညာဏ်စိတ် ဖြစ်ရလေသည်။ ကုသိုလ်၏ အကျိုးဆက်အာရုံကို ရရှိသဖြင့် သုခသဟဂုတ် ကာယဝိညာဏ် ဖြစ်ရသည်။ အာရုံသည် အကုသိုလ် အကျိုး ဆက်ဖြစ်ပါက ဒုက္ခသဟဂုတ် ကာယဝိညာဏ်ဖြစ်လေသည်။ သမ္ပုဋ္ဌိဋ္ဌိင်းဋ္ဌေးမှာ ဥပေက္ခာဝေဒနာနှင့် ယှဉ်သည်။ သန္တီရဏသုံးခုအနက် အကုသိုလ်အကျိုး ဖြစ်သော သန္တီရဏမှာ ဥပေက္ခာ ဝေဒနာနှင့်ယှဉ်၍ ကုသိုလ်၏အကျိုးဆက် ဖြစ်သော သန္တီရဏမှာ ဥပေက္ခာ ဝေဒနာနှင့် လည်းကောင်း၊ သောမနဿ ဝေဒနာနှင့် လည်းကောင်း၊ ယှဉ်ရသည်။

အာဝဇ္ဇန်းဋ္ဌေးမှာလည်း ဝီထိစိတ်ဖြစ်စဉ်တစ်ခု၌ ရှေ့ဆုံးမှ ထွက်ပေါ် လာရာ၌ အာရုံ၏အကောင်းအဆိုးအရသာကို ကောင်းစွာမခံစားနိုင်သဖြင့် ဥပေက္ခာဝေဒနာနှင့်ယှဉ်ရလေသည်။

ဟသီတုပ္ပါဒ်စိတ်မှာမူ ရယ်ရွှင်ခြင်းမျှသာဖြစ်၍ သောမနဿဝေဒနာ နှင့်ယှဉ်လေသည်။

၇၈

ဗုဒ္ဓဘာသာလက်စွဲကျမ်း

ထို့ကြောင့်အဟိတ်စိတ် ၁၈-ပါးကိုဝေဒနာဖြင့် ခွဲခြမ်းသည်ရှိသော်-

သောမနဿဝေဒနာ(သန္တီရဏ၊ ဟသိတုပ္ပါဒ်)	၂-ပါး
သုခဝေဒနာ(ကာယဝိညာဏ်)	၁-ပါး
ဒုက္ခဝေဒနာ(ကာယဝိညာဏ်)	၁-ပါး
ဥပေက္ခာဝေဒနာ (စက္ခု၊ သောတာ၊ ယာန၊ဇိဝှ၊	
သမ္ပုဏ္ဍိန်း သန္တီရဏ အာဝဇ္ဇန်း - ၂ပါးစီ)	၁၄-ပါး

ပေါင်း ၁၈-ပါး

အသောဘဏစိတ်နှင့်သောဘဏစိတ်

သောဘဏ-တင့်တယ်ခြင်း၊ အသောဘဏ-မတင့်တယ်ခြင်း၊ အကုသိုလ်စိတ်-၁၂ပါးနှင့်၊ အဟိတ်စိတ်-၁၈-ပါး၊ ပေါင်း ၃၀-ပါးကို မတင့်တယ်သောကြောင့် အသောဘဏစိတ်ဟုခေါ်ဆိုရ၏။ ကြွင်းသောစိတ် ၈၉ - ၃၀ = ၅၉-ပါး(တစ်ခုယုတ်ခြောက်ဆယ်)တို့ကို သောဘဏစိတ် ဟု ခေါ်ဆိုရသည်။

အသောဘဏစိတ် ၃၀-ပါးကို ဝေဒနာအားဖြင့်ခွဲခြား

ဝေဒနာ	အကုသိုလ်စိတ်	အဟိတ်စိတ်	ပေါင်း
၁။ ဥပေက္ခာ	၆	၁၄	၂၀
၂။ သောမနဿ	၄	၂	၆
၃။ ဒေါမနဿ	၂	-	၂
၄။ သုခ	-	၁	၁
၅။ ဒုက္ခ	-	၁	၁
-----		-----	-----
၁၂- ပါး		၁၈- ပါး	၃၀-ပါး

သောဘဏဓိတ်(၅၉)ပါး

ပါဠိဘာသာ၌ (၅၉)သည် ခြောက်ဆယ်ပြည့်ရန် တစ်ခုလိုနေသော ကြောင့် (၅၉)ဂဏန်းကို တစ်ခုယုတ် ခြောက်ဆယ်ဟု သုံးနှုန်းကြသည်။

ဇာတိအနွယ်အားဖြင့်ရေတွက်ပုံ

- | | | |
|-----|--------------|--------|
| (က) | ကုသိုလ်စိတ်- | ၂၁-ပါး |
| (ခ) | ဝိပါက်စိတ်- | ၂၁-ပါး |
| (ဂ) | ကြိယာစိတ်- | ၁၇-ပါး |

ပေါင်း ၅၉-ပါး

ဘုံအားဖြင့်ရေတွက်ပုံ

- | | | |
|-----|------------------|--------|
| (က) | ကာမာဝစရသောဘဏဓိတ် | ၂၄-ပါး |
| (ခ) | ရူပါဝစရစိတ် | ၁၅-ပါး |
| (ဂ) | အရူပါဝစရစိတ် | ၁၂-ပါး |
| (ဃ) | လောကုတ္တရာစိတ် | ၈ပါး |

ပေါင်း ၅၉-ပါး

ယင်းသောဘဏဓိတ် ၅၉-ပါးတို့တွင် ရှေးဦးစွာ ကာမာဝစရသောဘဏဓိတ် (၂၄)ပါးကိုပြဆိုပါမည်။

ကာမာဝစရသောဘဏဓိတ်၌ ကုသိုလ်စိတ်၊ ဝိပါက်စိတ်၊ ကြိယာစိတ် ဟူ၍သုံးမျိုး ကွဲပြားသည်။ ယင်းသုံးမျိုးမှာလည်း ထပ်မံ၍ သောမနဿ သဟဂုတ်၊ ဥပေက္ခာသဟဂုတ်အားဖြင့် နှစ်မျိုးထပ်မံပြားသည်။ ထပ်ဆင့်၍ ဉာဏသမ္ပယုတ်၊ ဉာဏဝိပ္ပယုတ်ဟူ၍လည်း နှစ်မျိုးကွဲပြား၍ သသင်္ခါရိက၊ အသင်္ခါရိက ထပ်မံ ခွဲစိတ်လိုက်သောအခါ၊ စုစုပေါင်း နှစ်ဆယ့်လေးပါး ဖြစ်လေသည်။

ဇာတိ	ဝေဒနာ	ဉာဏ်	သင်္ခါရ
ကုသိုလ်၊ ဝိပါက်	သောမနဿ	ဉာဏသမ္ပယုတ်	အသင်္ခါရိက
ကြိယာ	ဥပေက္ခာ	ဉာဏဝိပဿယုတ်	သသင်္ခါရိက ပေါင်း
၃	×	၂	×
		၂	×
			၂
			၂၄

ကာမဝေဒနာကုသိုလ်စိတ်(၈)ပါး

- (၁) သောမနဿသဟဂုတ် ဉာဏသမ္ပယုတ် အသင်္ခါရိကစိတ်- ၁-ခု
- (၂) သောမနဿသဟဂုတ် ဉာဏသမ္ပယုတ် သသင်္ခါရိကစိတ်- ၁-ခု
- (၃) သောမနဿသဟဂုတ် ဉာဏဝိပဿယုတ် အသင်္ခါရိကစိတ်- ၁-ခု
- (၄) သောမနဿသဟဂုတ် ဉာဏဝိပဿယုတ် သသင်္ခါရိကစိတ်- ၁-ခု
- (၅) ဥပေက္ခာသဟဂုတ် ဉာဏသမ္ပယုတ် အသင်္ခါရိကစိတ်- ၁-ခု
- (၆) ဥပေက္ခာသဟဂုတ် ဉာဏသမ္ပယုတ် သသင်္ခါရိကစိတ်- ၁-ခု
- (၇) ဥပေက္ခာသဟဂုတ် ဉာဏဝိပဿယုတ် အသင်္ခါရိကစိတ်- ၁-ခု
- (၈) ဥပေက္ခာသဟဂုတ် ဉာဏဝိပဿယုတ် သသင်္ခါရိကစိတ်- ၁-ခု

ယင်းကာမဝေဒနာကုသိုလ်စိတ် ရှစ်ပါး၏အကျိုးဖြစ်သော ဝိပါက်စိတ် သည်လည်း ရှစ်ပါးပင် ရှိသည်။ တစ်ဖန် ယင်းကုသိုလ်စိတ်နှင့်အလားတူသော စိတ်ကောင်းစိတ်မြတ်များသည် ဘုရား၊ ရဟန္တာတို့၏ သဏ္ဌာန်၌ဖြစ်သောအခါ တစ်စုံတစ်ရာအကျိုးပေးခြင်း မရှိသဖြင့် ကြိယာစိတ်ဟုခေါ်ဆိုရသည်။ ထို့ကြောင့် ကာမဝေဒနာကုသိုလ်စိတ် ရှစ်ပါးရှိသကဲ့သို့ ကာမဝေဒနာ ဝိပါက်စိတ် နှင့် ကာမဝေဒနာကြိယာစိတ်တို့သည်လည်း အသီးသီးရှစ်ပါးစီရှိကြသည်။ ထို့ကြောင့် ကာမဝေဒနာသောဘဏ္ဍာစိတ်ရှစ်ပါး သုံးလုံး ၂၄-ပါးရှိသည်။

ယင်း ကာမဝေဒနာ သောဘဏ္ဍာစိတ်ကိုပင် မဟာကုသိုလ်စိတ်၊ မဟာဝိပါက်စိတ်၊ မဟာကြိယာစိတ်ဟု ခေါ်ဆိုကြသေးသည်။

မဟာကုသိုလ်စိတ် (၈)ပါးအသီးသီးဖြစ်ပုံ

- ၁။ အလှူဒါနပြုခြင်း၊ သီလ ဆောက်တည်ခြင်း၊ ဂုဏ်တော် ရွတ်ပွားခြင်း၊ မေတ္တာပွားခြင်းတို့ကို ပြုလုပ်ရာ၌ တစ်စုံတစ်ရာ တိုက်တွန်းမှုမရှိပဲ၊ ကောင်းမှုပြုလျှင် ကောင်းကျိုးရနိုင်သည်ဟု အသိဉာဏ်ပညာဖြင့် ဝမ်းမြောက် ဝမ်းသာစွာပြုလုပ်သောအခါ မဟာကုသိုလ်ပုထမဇောစိတ်များဖြစ်ပေါ်ရသည်။
- ၂။ ယင်းဒါန၊ သီလ၊ ဘာဝနာမှုများကို ဉာဏ်ဖြင့်ယှဉ်လျက် ဝမ်းမြောက်ဝမ်းသာစွာ ပြုလုပ်သော်လည်း သူတစ်ပါး တိုက်တွန်း နှိုးဆော်မှုကြောင့်ဖြစ်လျှင် မဟာကုသိုလ်ဒုတိယစိတ် ဖြစ်ပေါ်သည်။
- ၃။ ဒါန၊ သီလ၊ ဘာဝနာကုသိုလ်မှုများကို ပြုလုပ်ရာ၌ ဉာဏ်ပညာ နှင့် မယှဉ်ဘဲ သူတစ်ပါး တိုက်တွန်းမှုမရှိဘဲ ဝမ်းမြောက် ဝမ်းသာ ပြုလုပ်လျှင် တတိယမဟာကုသိုလ်စိတ်ဖြစ်သည်။
- ၄။ တိုက်တွန်းမှုကြောင့် ယင်းနည်းအတိုင်းပြုလုပ်လျှင် စတုတ္ထ မဟာကုသိုလ်စိတ်ဖြစ်သည်။
- ၅။ တစ်ဖန်သူတစ်ပါး တိုက်တွန်းမှုမရှိပဲ မိမိအလိုလို စိတ်အား ထက်သန်စွာဖြင့် ဉာဏ်ပညာနှင့်ယှဉ်လျက် ကုသိုလ်အမှုကို ပြု လုပ်၏။ သို့ရာတွင် ဝမ်းမြောက်ဝမ်းသာခြင်းမရှိဘဲ အလယ်အလတ် လျစ်လျူရှုလျက်ပြုလုပ်ပါက ပဉ္စမ မဟာကုသိုလ်စိတ်ဖြစ်သည်။
- ၆။ ယင်းနည်းအတိုင်း ကုသိုလ်အမှုပြုရာ၌ သူတစ်ပါး၊ တိုက်တွန်းမှု ကြောင့်ဖြစ်လျှင်၊ ဆဋ္ဌ မဟာကုသိုလ်စိတ် ဖြစ်သည်။
- ၇။ တစ်ဖန် အသိဉာဏ်မပါဘဲ လျစ်လျူရှုဥပေက္ခာပြုလျက် သူတစ်ပါးမတိုက်တွန်းပဲ ပြုလုပ်လျှင် သတ္တမ မဟာကုသိုလ်စိတ် ဖြစ်သည်။
- ၈။ ထို့ပြင် ဝမ်းမြောက် ဝမ်းသာခြင်းမရှိပဲ ဥပေက္ခာလျစ်လျူ သဘောဖြင့် အသိဉာဏ်မပါဘဲ သူတစ်ပါးတိုက်တွန်းမှုကြောင့် ကုသိုလ်အမှုကို ပြုရသည့်အခါ အဋ္ဌမ မဟာကုသိုလ်စိတ် ဖြစ်ရသည်။

သောမနဿနှင့် ဥပေက္ခာဖြစ်ပုံ

ကုသိုလ်ဆန္ဒ ပြင်းပြသူတစ်ဦးသည် လှူဖွယ်ပစ္စည်းများကို ခမ်းခမ်း နားနားပြင်ဆင်၍ ဆွေမျိုး၊ မိတ်သဟ်ဟ စုံစုံလင်လင် အလှူဒါနပြုရာ၌ ဝမ်းမြောက်ဝမ်းသာ သောမနဿသဟဂုတ်ကုသိုလ်စိတ်များ ဖြစ်သည်။

ကုသိုလ်ဆန္ဒ နည်းပါးလျက် ဆရာမိဘတို့ ခိုင်းစေချက်ကြောင့် ဆွမ်းတော်ကပ်ခြင်း၊ ဆွမ်းလောင်းခြင်း ပြုလုပ်ရာ၌ ဥပေက္ခာသဟဂုတ် ကုသိုလ်စိတ်များဖြစ်ကြသည်။ သူတစ်ပါး စေခိုင်းတိုက်တွန်း၍ ပြုလုပ်ရလျှင် သသင်္ခါရိက ကုသိုလ်စိတ်ဖြစ်သည်။ ရံခါ မိမိကိုယ်တိုင် အိပ်ချင်စိတ်ဖြစ်နေ၍ ဘုရားရှိခိုးချင်စိတ်မရှိ၊ သို့မဟုတ် နံနက်စောစော အိပ်ယာမှ မထချင်၊ အိပ်ယာထဲမှိန်းနေချင်သည်။ ထိုအခါ မိမိကိုယ်ကို တိုက်တွန်းရသည်။ 'နေ့စဉ် လုပ်နေကျ ဝတ္တရားတစ်ခု မပျက်သင့်ကြောင်း၊ နှိုးဆော်တိုက်တွန်း၍ ဘုရားရှိခိုးခြင်းကို ပြုလုပ်ရသည်။ ထိုအခါ သသင်္ခါရိက ကုသိုလ်စိတ်ဖြစ်သည်။

မြတ်စွာဘုရားလက်ထက်တော်အခါက အနာထပိဏ်သူဌေး၏ သားကဠသတို့သားသည်၊ ဥပုသ်စောင့်လျှင် အသပြာ(၁၀၀၀)ပေးမည်ဟု ဖခင်၏ပြောစကားကြောင့် ဘုရားကျောင်းတော်သို့သွား၍ ဥပုသ်စောင့် ခဲ့သည်။ ထိုအခါ ကဠသတို့သားမှာ ဥပေက္ခာသဟဂုတ် ဉာဏဝိပ္ပယုတ် သသင်္ခါရိကကုသိုလ်စိတ်ဖြစ်လေသည်။ တစ်ဖန် မြတ်စွာဘုရားထံမှ တရား တစ်ပုဒ်ကို မှတ်မိအောင် သင်ယူခဲ့ပါက အသပြာ(၁၀၀၀)ပေးမည်ဟု ဖခင်က ဆို၏။ ထို့ကြောင့်သူဌေးသားသည် မြတ်စွာဘုရားထံ၌ တရားတစ်ပုဒ်ကို အလွတ်ရသည်အထိ အကြိမ်ကြိမ်သင်ယူမှတ်သားလေသည်။ နောက်ဆုံး၌ တရားတော်ကို ထိုးထွင်းသိမြင်၍ သောတာပန်ဖြစ်လေသည်။ ယင်းသူဌေးသား တရားနာခြင်း ပြုရာ၌ ရှေ့ပိုင်းတွင် သသင်္ခါရိက ဉာဏဝိပ္ပယုတ် ဥပေက္ခာ ကုသိုလ်များဖြစ်လေသည်။ နောက်ပိုင်းတွင် တရားတော်၏အနက်အဓိပ္ပါယ်ကို ထိုးထွင်းသိမြင်လာသောအခါ ဝမ်းမြောက်ဝမ်းသာ စိတ်အားထက်သန်မှု ရှိသဖြင့် သောမနဿသဟဂုတ် ဉာဏသမ္ပယုတ် အသင်္ခါရိကစိတ်များ ဖြစ်ပေါ်လာသည့်အပြင် လောကုတ္တရာမဂ်စိတ် ဖိုလ်စိတ်များတိုင်အောင် ဖြစ်ပေါ်လေတော့သည်။

မဟာကုသိုလ်စိတ်၏ အကျိုးဝိပါက်စိတ်များမှာ အဟိတ်ကုသလ
ဝိပါက်စိတ် ရှစ်ပါးနှင့် မဟာဝိပါက်စိတ်ရှစ်ပါး တို့ဖြစ်ကြသည်။

ဉာဏ်နှင့်ယှဉ်သော ဉာဏသမ္ပယုတ်စိတ်တို့ကို တိဟိတ်စိတ်ဟုခေါ်ရ
သည်။ ဉာဏ်နှင့်မယှဉ်သော ဉာဏဝိပဿယုတ်စိတ်တို့ကို ဒွိဟိတ်စိတ်ဟု ခေါ်ရ
သည်။ တိဟိတ်စိတ်နှင့်ယှဉ်တွဲ၍ဖြစ်သော စေတနာကို တိဟိတ်ကုသိုလ်
ကံဟုခေါ်ဆို၍ ဒွိဟိတ်စိတ်နှင့်ယှဉ်တွဲ၍ ဖြစ်သောကံကို ဒွိဟိတ် ကုသိုလ်ကံ
ဟုခေါ်ဆိုရသည်။ ယင်းကံနှစ်မျိုးကို ဥက္ကဋ္ဌဩမကအမြတ်နှင့်အယုတ် ထပ်မံ
ခွဲခြားပါက တိဟိတ်ဥက္ကဋ္ဌကုသိုလ်ကံ၊ တိဟိတ်ဩမကကုသိုလ်ကံ၊ ဒွိဟိတ်
ဥက္ကဋ္ဌကုသိုလ်ကံ၊ ဒွိဟိတ်ဩမကကုသိုလ်ကံဟူ၍ လေးမျိုးလေးစား ကွဲပြားသည်။

တိဟိတ်ဥက္ကဋ္ဌ ကုသိုလ်ကံသည် မဟာဝိပါက်ဉာဏသမ္ပယုတ်စိတ်
လေးခုဟု ဆိုအပ်သောတိဟိတ်ပဋိသန္ဓေ အကျိုးကို ပေးနိုင်သည်။ ပဝတ္တိ
အခါ၌မူ မဟာဝိပါက်စိတ်-၈-ခု၊ အဟိတ်ကုသလဝိပါက်စိတ်-၈-ခု တို့ကို
အကျိုးပေးနိုင်သည်။

တိဟိတ်ဩမကကံနှင့် ဒွိဟိတ်ဥက္ကဋ္ဌကုသိုလ်ကံတို့သည် မဟာဝိပါက်
ဉာဏဝိပဿယုတ်စိတ်- ၄-ခုဟုဆိုအပ်သော ဒွိဟိတ်ပဋိသန္ဓေ အကျိုးကို ပေးနိုင်သည်။
ပဝတ္တိအခါ၌မူ မဟာဝိပါက်ဉာဏဝိပဿယုတ်စိတ် ၄-ပါး၊ အဟိတ်ကုသလ
ဝိပါက်စိတ် ၈-ပါး၊ ပေါင်း ၁၂-ပါးသော အကျိုးကို ဖြစ်စေသည်။

ဒွိဟိတ်ဩမကကုသိုလ်ကံသည် အဟိတ်ကုသလဝိပါက် ဥပေက္ခာ
သဟကုတ် သန္တီရဏဟုဆိုအပ်သော အဟိတ်ပဋိသန္ဓေကို ဖြစ်စေသည်။
ပဝတ္တိအခါ၌မူ အဟိတ်ကုသလဝိပါက်စိတ် ၈-ပါးကို ဖြစ်စေသည်။

ဒုဂ္ဂတိဘုံနှင့် သုဂတိဘုံ

ငမဲ့ တိရိစ္ဆာန်၊ ပြိတ္တာ၊ အသူရကာယ်ဟူသော ဘုံလေးခုကို အပါယ်
လေးဘုံဟုခေါ်၍ ဒုဂ္ဂတိဘုံဟုလည်းခေါ်ဆိုရသည်။

(ဒု- မကောင်းသဖြင့်+ ဂတိ- လားရောက်ရာဌာန)

လူ့ဘုံ၊ နတ်ဘုံ၊ ဗြဟ္မာဘုံ၊ တို့သည် ကုသိုလ်ကံကြောင့် လားရောက် ရာဌာနဖြစ်၍ စည်းစိမ် ချမ်းသာခံစားရသောကြောင့် သုဂတိဘုံမည်၏ (သု-ကောင်းမွန်စွာ+ဂတိ- လားရောက်ရာဌာန)

ယင်းသုဂတိဘုံတို့၌ လူ့ပြည်နှင့် စတုမဟာရာဇ်နတ်ပြည်တွင် အဟိတ် ကုသလဝိပါက် ပဋိသန္ဓေစိတ်ဖြင့် ပဋိသန္ဓေ နေနိုင်သည်။ ၎င်းတို့မှာ လူဟူ၍ ဖြစ်လာရသော် လည်း အမိဝမ်းအတွင်းကပင် မျက်စိကွယ်ခြင်း၊ နားပင်းခြင်း၊ ဆွံ့အခြင်းဖြင့် မွေးဖွားလာခဲ့သော လူများသည် အဟိတ်ကုသလဝိပါတ် ဥပေက္ခာသဟဂုတ် သန္တီရဏစိတ်ဖြင့် ပဋိသန္ဓေနေခဲ့သောကြောင့် အဟိတ် သုဂတိပဋိသန္ဓေဟု ခေါ်ဆိုရသည်။ အလားတူပင် စတုမဟာရာဇ်နတ်၌ အကျုံးဝင်သော ဆင်းရဲချို့တဲ့သော ဘုမ္မစိုရ်နတ်၊ ဝိနိပါတိက အသူရာတို့မှာ ယခင်ပြဆိုခဲ့သော အဟိတ်ကုသလဝိပါတ် ဥပေက္ခာသဟဂုတ် သန္တီရဏ (သုဂတိအဟိတ်ပဋိသန္ဓေ) စိတ်ဖြင့် ပဋိသန္ဓေနေကြရသည်။

ကာမစိတ်(၅၄)ပါး သရုပ်ခွဲခြင်း

သောဘဏ အသောဘဏ ရေတွက်ပုံ

အကုသိုလ်စိတ်	- ၁၂	} အသောဘဏစိတ်-၃၀
အဟိတ်စိတ်	- ၁၈	
ကာမာဝစရသောဘနစိတ်	- ၂၄	

ပေါင်း ၅၄ ပါး

ဇာတိအားဖြင့် ရေတွက်ပုံ

(၁) အကုသိုလ်စိတ်-	၁၂-ပါး
(၂) ကာမကုသိုလ်စိတ်-	၈-ပါး
(၃) ကာမဝိပါက်စိတ်- (မဟာဝိပါက်+ အဟိင်္ဂဝိပါက်)	၂၃-ပါး
(၄) ကာမကြိယာစိတ်(မဟာကြိယာ+ အဟိတ်ကြိယာ)	၁၁-ပါး

ပေါင်း - ၅၄-ပါး

ဝေဒနာအားဖြင့်ရေတွက်ပုံ

ဝေဒနာ	အကုသိုလ်	အဟိတ်	ကာမသောဘဏ	ပေါင်း
သောမနဿ	၄	၂	၁၂	၁၈
ဥပေက္ခာ	၆	၁၄	၁၂	၃၂
ဒေါမနဿ	၂	-	-	၂
သုခ	-	၁	-	၁
ဒုက္ခ	-	၁	-	၁
ပေါင်း	၁၂	၁၈	၂၄	၅၄

ယခုအခါ ရူပါဝစရစိတ်များကို ပြဆိုပါသည် -

ရူပါဝစရစိတ်(၁၅)ပါး

- | | | |
|-------------------|--------|-----------------|
| ၁။ ရူပကုသိုလ်စိတ် | ၅- ပါး | } ပေါင်း(၁၅)ပါး |
| ၂။ ရူပဝိပါတ်စိတ် | ၅- ပါး | |
| ၃။ ရူပကြိယာစိတ် | ၅- ပါး | |

ရူပါဝစရကုသိုလ်စိတ် (၅)ပါးရေတွက်ပုံ

- | | |
|---|------|
| ၁။ (ဝိတက်၊ ဝိစာရ၊ ဝီတိ၊ သုခ၊ ဧကဂ္ဂတာ) ဈာန်အင်္ဂါငါးပါးရှိသော ပထမဈာန် ကုသိုလ်စိတ်- | ၁-ခု |
| ၂။ (ဝိစာရ၊ ဝီတိ၊ သုခ၊ ဧကဂ္ဂတာ) ဈာန်အင်္ဂါလေးပါးရှိသော ဒုတိယဈာန် ကုသိုလ်စိတ်- | ၁-ခု |
| ၃။ (ဝီတိ၊ သုခ၊ ဧကဂ္ဂတာ) ဈာန်အင်္ဂါသုံးပါးရှိသော တတိယဈာန် ကုသိုလ်စိတ်- | ၁-ခု |
| ၄။ (သုခ၊ ဧကဂ္ဂတာ) ဈာန်အင်္ဂါနှစ်ပါးရှိသော စတုတ္ထဈာန် ကုသိုလ်စိတ်- | ၁-ခု |

၅။ (ဥပေက္ခာ၊ ဧကဂ္ဂတာ) ဈာန်အင်္ဂါနှစ်ပါးရှိသော ပဉ္စမဈာန် ကုသိုလ်စိတ်-

၁ - ၃

ရူပါဝစရဝိပါက်စိတ်(၅)ပါးနှင့် ရူပါဝစရကြိယာစိတ်(၅)ပါးတို့ကိုလည်း ဤနည်းကိုမှီ၍ ရေတွက်ရမည်။

ဈာန်စိတ်

ဈာန်ဟူသော ပါဠိမှ မြန်မာဘာသာဈာန်ဟု ဖြစ်ပေါ်လာသည်။ ဈာန်၏အဓိပ္ပါယ်မှာ စိတ်ဖြင့်စူးစိုက်၍ ရှုမှတ်ခြင်းဖြစ်သည်။ အာရုံတစ်ခုကို စွဲစွဲမြဲမြဲစူးစိုက်ရှုမှတ်နေခြင်းကို ဈာန်ဟုခေါ်သည်။ ပထမဦးစွာ မျက်စိဖြင့် စူးစိုက်ကြည့်ရှုနေ၍ အရှိန်ရလာသောအခါ ယင်းမြင်ကွင်းသည် ပျောက်ကွယ် မသွားတော့ဘဲ မျက်စိမှိတ်ထားသော်လည်း လွယ်လွယ်ဖြင့် ပျောက်မသွား နိုင်တော့ဘဲ စွဲမြဲနေတတ်သည်။ ဥပမာ- မြေကုသိုလ်ကံဝန်း၊ ရေကုသိုလ်ကံဝန်း၊ မီးကုသိုလ်ကံဝန်း၊ တစ်ခုခုကို နာရီပေါင်းများစွာ၊ ရက်ပေါင်း များစွာ စူးစိုက် ကြည့်ရှု၍ မှတ်နေပါက အရှိန်ရလာသည့်အခါ ယင်းကုသိုလ်ကံ နိမိတ်ရုပ်ပုံ သည် စိတ်ထဲ၌ ကွင်းကွင်းကွက်ကွက် ပေါ်နေသည်။ အချိန်မရွေး အာရုံပြု လိုက်တိုင်း စဉ်းစားလိုက်တိုင်း ယင်းကုသိုလ်ကံနိမိတ်ရုပ်ပုံလွှာသည် စိတ်ထဲ ခိုင်မြဲစွာပေါ်လာတတ်သည်။

မျက်စိဖွင့်၍ ကုသိုလ်ကံဝန်းကို ကြည့်ရှုနေစဉ် မြင်ရသော ရုပ်ပုံနိမိတ် သည် ပရိကမ္မနိမိတ်မည်၏။ ဘာဝနာသည်လည်း၊ ပရိကမ္မဘာဝနာမည်၏။

တဖန် မျက်စိမှိတ်ထားပြီးနောက် စိတ်ထဲ၌ စွဲထင်နေသော ကုသိုလ်ကံဝန်း နိမိတ်အာရုံသည် ဥဂ္ဂဟနိမိတ်မည်၏။ ဘာဝနာမှာ ပရိကမ္မဘာဝနာဖြစ်သည်။

ယင်းဥဂ္ဂဟနိမိတ် ကုသိုလ်ကံဝန်းအာရုံကို ပရိကမ္မဘာဝနာဖြင့် အကြိမ်ကြိမ် စူးစိုက်ပွားများသည့်အခါ ကုသိုလ်ကံဝန်းနိမိတ်အာရုံသည် အပြစ် အနာအဆာ အက်ကြောင်း ကွဲကြောင်းများ ကင်းစင်လာလျက် ဖန်သားပြင် ကဲ့သို့ ကြည်လင်လာ၏။ ထိုနိမိတ်ကို ပဋိဘာဝနိမိတ်ဟုခေါ်ဆို၍ ပွားများသော ဘာဝနာကို ဥပစာရဘာဝနာဟုခေါ်ဆိုရသည်။

ယင်းပဋိဘာဝနိမိတ်အာရုံကို ဆက်လက်၍ စူးစိုက်ပွားများသည့်အခါ ဧကဂ္ဂတာဟုခေါ်သော ဈာန်စိတ်ဖြစ်ပေါ် လာလေသည်။ ယင်းဈာန်စိတ်သည်

ပဋိဘာဂနိမိတ်အာရုံတွင်းသို့ ထိုးဖောက်ဝင်ရောက်သွားသကဲ့သို့ ဖြစ်သွားသည်။ ယင်းကဲ့သို့ အာရုံတွင်းသို့ ဧကဂ္ဂတာဈာန်စိတ် ထိုးဖောက်ဝင်ရောက်သွားခြင်းကို ဈာန်ရသည်၊ ဈာန်ဇောစောသည်၊ အပ္ပနာဇောစောသည်ဟု ခေါ်ဆိုရသည်။ ထိုအချိန်၌အာရုံဖြစ်သော နိမိတ်နှင့် အာရုံပြုသော ဈာန်စိတ်တို့သည် တစ်သားတည်း တစ်ခုတည်းအဖြစ် ရောနှောပေါင်းစပ်သွားသကဲ့သို့ ဖြစ်လေသည်။

အသိတရားစိတ်နှင့် အသိခံအာရုံတို့သည် နှစ်ခုမပြား တစ်သားတည်း ဖြစ်သွားသည်။ သာမညအားဖြင့် အာရုံတစ်ခုကိုမြင်ရာ၌ အမြင်ခံရသော အာရုံနှင့် မြင်တတ်သောငါဟူ၍ နှစ်ခုဖြစ်နေတတ်သည်။ ပန်းချီကားချပ်တစ်ခုကို ကြည့်ရာ၌ ပန်းချီကားချပ်နှင့် ကြည့်သူတို့သည် တစ်ခုစီကွဲပြားနေကြောင်း သိနေသည်။ ပန်းချီကားကို ကြည့်နေစဉ်မှာပင် မိမိ၏ ခေါင်း၊ ခါး၊ ခြေ၊ လက်တို့၏ ပုံသဏ္ဌာန်ကိုလည်း တွေးခေါ်မျှော်မြင်နိုင်သည်။

ကသိုဏ်းဝန်းနိမိတ်အာရုံသို့ ဧကဂ္ဂတာဈာန်စိတ် စူးစိုက် ဝင်ရောက်သွားသည့်အခါတွင်မူ ကသိုဏ်းနိမိတ် အာရုံတစ်ခုတည်းကိုသာလျှင် သိနေသည်။ အခြားအာရုံများ လုံးဝပျောက်ကွယ်သွားသည်။ မိမိ၏ ဦးခေါင်း၊ ခြေ၊ လက်တို့ ရှိနေကြောင်းကို စဉ်းစား၍ပင်မရတော့ချေ။ ထိုပုဂ္ဂိုလ်၏အသိမှာ ကသိုဏ်းဝန်း အာရုံနိမိတ် တစ်ခုတည်းကိုသာ သိနေ၍ အခြားသိစရာဘာကိုမှ ရှာမတွေ့ တော့ချေ။ ထိုကဲ့သို့ တလောကလုံး ဆိတ်သုံးပျောက်ကွယ်လျက် ကသိုဏ်းဝန်း နိမိတ်တစ်ခုတည်းကိုသာ သိနေ၍ သိတတ်သော ငါဟူ၍ သီးခြားမရှိ၊ လောကဓရာ၊ ငါပါ၊ ပျောက်ကွယ်နေသော အဖြစ်ကို ဈာန်ဝင်သည် အပ္ပနာဇောစောသည်ဟု ခေါ်ဆိုရသည်။

ဈာန်အင်္ဂါ ငါးပါး လုပ်ငန်း

ဝိတက်၊ ဝိစာရ၊ ပီတိ၊ သုခ၊ ဧကဂ္ဂတာ ဤငါးပါးတို့သည် ဈာန်၏ အစိတ်အပိုင်းများဖြစ်ကြ၍ ဈာန်အင်္ဂါမည်၏။

ဝိတက်သည် စိတ်ကို ကသိုဏ်းဝန်းနိမိတ်အာရုံသို့ ရောက်အောင်ဆွဲတင်သည်။ တွန်းတင်သည်။ တွန်းပို့သည်။ ဝိစာရသည် ထိုကသိုဏ်းဝန်း နိမိတ်အာရုံမှ မခွဲမခွာဘဲ ထိုအာရုံပေါ်၌ တဝဲလည်လည် တရစ်ဝဲဝဲ

ဖြစ်အောင် ပြုလုပ်ပေးခြင်း ဖြစ်သည်။ အလွန်နှစ်သက်ဖွယ်ကောင်းသော သို့မဟုတ် အလွန်ရွံရှာစက်ဆုတ် မုန်းတီးဖွယ်ကောင်းသော အာရုံများ၌ စိတ်သည် အလိုအလျောက် အာရုံပြုနိုင်သည်။ လှပသော မင်းသမီးကို ကြည့်ရှုရန် စိတ်ကို တမင်တကာ တွန်းပို့ရန် မလိုချေ။ ကြည့်ပြီးနောက် မင်းသမီးအာရုံမှ ခွဲခွါမသွားစေရန်၊ တရစ်ဝဲဝဲ ဖြစ်နေစေရန် လုံ့လ အားထုတ် ကြိုးပမ်းရန် မလိုချေ။ အလားတူပင် မုန်းတီးစက်ဆုတ်သော အာရုံများကို ပထမအကြိမ်ကြည့်ခြင်း၊ ဆက်လက်၍ ထိုအာရုံ မပျောက်ကွယ်ဘဲ နေခြင်း ဖြစ်နေစေရန် စိတ်အားစိုက်ထုတ်ဖို့ မလိုချေ။ သဘာဝအလျောက် အလိုလို ဖြစ်နေတတ်သည်။ ချစ်သူ၊ မုန်းသူတို့ကို အာရုံမှ ကွယ်ပျောက်အောင် လုပ်ရန် မင် မလွယ်ကူချေ။ ထို့ကြောင့် ကာမဂုဏ်အာရုံငါးပါးကို စက္ခု၊ သောတ၊ ယာန၊ ဇိဝှ၊ ကာယဝိညာဏ်တို့ဖြင့် အာရုံပြုရာ၌ ဝိတက်၊ ဝိစာရ၊ စေတသိက် တို့၏ အကူအညီ မလိုအပ်ချေ။

ပထဝီကသိုဏ်းစသော အာရုံများမှာမူ ချစ်စရာ မုန်းစရာ မဟုတ်၍ စိတ်ကို ဆွဲထားနိုင်ခြင်း မရှိ၊ စိတ်ကို ကမ္မဋ္ဌာန်းအာရုံသို့ ရောက်အောင် ဝိတက်ဖြင့် တွန်းထိုးဆွဲငင်ပို့ပေးနေရသည်။ အာရုံပေါ်သို့ ရောက်ပြီး နောက်လည်း ဘေးဖဲ့ထွက်မပြေးစေရန် ဝိစာရစေတသိက်က ထိန်းကျောင်း ပေးနေရပြန်သည်။ ဝိတက်၊ ဝိစာရတို့၏ အကူအညီကို လိုအပ်သည်။

ဝိတက်သည် ပန်းပွင့်ဆီသို့ ပျားတစ်ကောင်ထိုးစိုက်ဆင်းသက်လာ ပုံနှင့် တူ၏။ ဝိစာရသည် ပန်းဝတ်ရည်ကို စုပ်ယူနိုင်ရန် ပန်းပွင့်ပေါ်၌ ရစ်ဝဲနေသော ပျားကောင်နှင့်တူ၏။ တစ်နည်းအားဖြင့် ငှက်ကြီးတစ်ကောင် မြေပြင်မှ ကောင်းကင်သို့ စတင်ပျံသန်းရန် အားထုတ်နေခြင်းသည် ဝိတက်နှင့် တူ၏။ ငှက်ကြီးသည် ကောင်းကင် လေမိ၍ အတောင်ဖြန့်ကာ ဝဲနေပုံမှာ ဝိစာရနှင့်တူ၏။

ပီတိဟူသော ဈာန်အင်္ဂါသည် ကမ္မဋ္ဌာန်းအာရုံ၌ နှစ်သက်မှု ရှိလာခြင်း ဖြစ်သည်။ ထိုကဲ့သို့ ကမ္မဋ္ဌာန်းအာရုံပေါ်၌ နှစ်သက်မှု ပီတိစွမ်းအားရှိ လာသောအခါ ဝိတက်၊ ဝိစာရတို့က ကြောင့်ကြစိုက်၍ စိတ်ကို ကမ္မဋ္ဌာန်းအာရုံ

ကာမဂုဏ်ချမ်းသာနှင့် ကွာခြားခြင်း

၈၉

သို့ ပို့ဆောင်ပေးရန်၊ ဆွဲဆောင်ထားရန်မလိုတော့ချေ။ ဥပမာအားဖြင့်- ကလေးငယ်တစ်ယောက်ကို မူလတန်းကျောင်းသို့ အပ်နှံရာ၌ ကျောင်းထွက် မပြေးစေရန်၊ မိဘအုပ်ထိန်းသူများက ကြောင့်ကြစိုက်နေရသော်လည်း အနေကြာလာသောအခါ ကျောင်းနေဘက်များနှင့်အတူ ကစားရခြင်း၊ အတူစာသင်ရခြင်း၊ ဉာဏ်ရည်ဖြှင့်ခြင်းဖြင့် ကလေးငယ်သည် ကျောင်းပျော် သွားသောအခါ မိဘအုပ်ထိန်းသူက ကြောင့်ကြစိုက်ရန် မလိုတော့ချေ။ ထို့ကြောင့် ကသိုဏ်း နိမိတ်အာရုံပေါ်၌ နှစ်သက်မှု ပီတိဖြစ်လာသောအခါ ဝိတက် ဝိစာရတို့ အစွမ်းပြရန် မလိုတော့ချေ။

တစ်ဖန် ကမ္မဋ္ဌာန်းနိမိတ်အာရုံ၌ နှစ်သက်မှုပီတိကြောင့် တည်ငြိမ်မှု သမာဓိအားကောင်းလာသောအခါ သုခဝေဒနာ ချမ်းသာမှု ခံစားရခြင်း ဖြစ်ပေါ်လာလေသည်။ ခန္ဓာကိုယ်တစ်ခုလုံး တဖိန်းဖိန်း တရှိန်းရှိန်း၊ တအိမ် အိမ်၊ တငြိမ်ငြိမ်ချမ်းသာမှု သုခဝေဒနာများ ဖြစ်နေလေတော့သည်။ ထို့နောက် ဆက်လက်၍ ဧကဂ္ဂတာနှင့်ယှဉ်သော ဈာန်စိတ် ဖြစ်ပေါ်လေတော့သည်။ (ဧက- တစ်ခု+အဂ္ဂ- အာရုံ+တာ-အဖြစ်)အာရုံတစ်ခုတည်းသာရှိသောအဖြစ် သိစရာ အာရုံ နှစ်ခု၊ သုံးခု စသည်မရှိပဲ အာရုံတစ်ခုတည်းသာ ရှိနေသည့် သဘောကို ဈာန်ဟု ဆိုလိုသည်။

ဤကား ရူပါဝစရ ပထမဈာန်စိတ်ဖြစ်ပေါ်နေပုံကို ရှင်းလင်း တင်ပြ ခြင်း ဖြစ်ပါသည်။ ဒုတိယဈာန်စိတ်ဖြစ်သည့် အခါ ဝိတက်မပါတော့ဘဲ ဝိစာရ စသော ဈာန်အင်္ဂါ၄-ပါးသာလျှင် ပါဝင်တော့သည်။ ကလေး တစ်ယောက်ကို သူငယ်တန်း၌ ကျောင်းအပ်နှံသည့်အခါ နေ့စဉ် ကျောင်းတက်စေရန် လူကြီး မိဘများက လိုက်ပို့ပေးရသည်။ သုံးတန်း၊ လေးတန်းရောက်သောအခါ လိုက်ပို့ရန် မလိုတော့ဘဲ သူ့အလိုလို ကျောင်းတက်လေတော့သည်။ ထို့အတူ ဈာန်စိတ်သည် ကသိုဏ်းဝန်းအာရုံ၌ အကျွမ်းတဝင် ရှိနေပြီးဖြစ်၍ ဝိတက်၏ အကူအညီမလိုတော့ဘဲ ကသိုဏ်းဝန်းအာရုံနိမိတ်ကို မိမိဘာသာ ရယူနိုင်သည်။

တစ်ဖန်တတိယဈာန်စိတ်၌ ဝိတက်၊ ဝိစာရမပါဘဲ ပီတိ၊ သုခ၊ ဧကဂ္ဂတာဈာန်အင်္ဂါသုံးပါးနှင့် ယှဉ်တွဲလေသည်။ ကသိုဏ်းဝန်း၊ နိမိတ်အာရုံကို နှစ်သက်မှု ပီတိရှိနေပြီဖြစ်၍ ဝိစာရ၏အစွမ်းဖြင့် နိမိတ်အာရုံမှ ဈာန်စိတ်

ကို ခွဲခွာ မသွားစေရန် ဆွဲဆောင်ထားရန် မလိုတော့ချေ။ ထို့ကြောင့် တတိယဈာန်စိတ်သည် ပီတိအားကောင်းလာသဖြင့် ဝိစာရနှင့်မယှဉ်ပဲ နိမိတ် အာရုံ၌ ငြိမ်ဝပ်စွာ စွဲမြဲရပ်တည်နိုင်သည်။

စတုတ္ထဈာန်စိတ်၌ ဝိတက်၊ ဝိစာရ၊ ပီတိတို့ မယှဉ်တော့ဘဲ သုခနှင့် ဧကဂ္ဂတာ နှစ်ပါးသာလျှင် ယှဉ်လေတော့သည်။ နှစ်သက်မှုပီတိသည် လှုပ်ရှား မှု၊ ချောက်ခြားမှုသဘောရှိသည်။ ဧကဂ္ဂတာ၏ တည်ငြိမ်မှုသဘာဝနှင့် အနည်းငယ်ဆန့်ကျင် နေသည်။ ထို့ကြောင့် ဧကဂ္ဂတာသမာဓိအား ကောင်း လိုသောအခါ ပီတိကိုဖယ်ရှားပစ်ခဲ့၍ (သုခနှင့်ဧကဂ္ဂတာ) ဈာန်အင်္ဂါ နှစ်ပါး သာ ကျန်ရှိတော့သည်။

တဖန် ပဉ္စမဈာန်စိတ်၌မူ သုခဝေဒနာ ချမ်းသာခံစားမှုသည် တုန်လှုပ်သည့်သဘောကို ဆောင်သည်။ ဧကဂ္ဂတာ သမာဓိနှင့်သဘောချင်း မကိုက်ညီချေ။ ထို့ကြောင့် ဧကဂ္ဂတာ သမာဓိအားကောင်းလာသောအခါ ချမ်းသာခံစားမှုသုခကို ဖယ်ရှားလိုက်သည်။ ထိုအခါ ဆင်းရဲချမ်းသာနှစ်မျိုးကို လျစ်လျူရှုနိုင်သော ထက်အောက်ဝဲယာ ယိမ်းယိုင်မှုမရှိသော လွန်စွာ ငြိမ်သက် သော ဥပေက္ခာသဘော ထင်ရှားစွာ ဖြစ်ပေါ်လာသည်။ ယင်း ဥပေက္ခာနှင့် ယှဉ်တွဲသော သမာဓိသည် အမြင့်ဆုံး၊ အမြတ်ဆုံးဖြစ်သည်။ လောကီချမ်းသာ တို့တွင် အမြင့်ဆုံးဟု ချီးမွမ်းကြသည်။

“ကာမဂုဏ်ချမ်းသာနှင့်ကွားခြားခြင်း”

လောကီကာမဂုဏ် စည်းစိမ်ချမ်းသာ ခံစားမှုမှန်သမျှသည် ခံစားစရာ အာရုံကလည်း၊ မငြိမ်မသက် လှုပ်ရှားနေရသည်။ ခံစားသည့် ပုဂ္ဂိုလ်နှင့် စိတ်တို့ကလည်း မငြိမ်မသက်လှုပ်ရှားနေရသည်။ ဥပမာ- အငြိမ့်ဇာတ်ပွဲ ရုပ်ရှင်ကြည့်ရှု ခံစားရာ၌ ကပြ အသုံးတော်ခံသူများကလည်း မငြိမ်မသက် ရွှေ့ရှားနေရမည်၊ ကြည့်သူ၏စိတ်ကလည်း အငြိမ်မနေ ရွှေ့ရှားနေရမည်၊ မင်းသမီး၏ မျက်လုံး မျက်ဖန်၊ နှာတံ၊ နှုတ်ခမ်း၊ ဆံပင်ထုံးဖွဲ့မှု၊ ခေါင်း၊ ခါး၊ ခြေ၊ လက်၊ လှုပ်ရှားမှု၊ ပတ်ဝန်းကျင်ဇာတ်ရံများ၏ လှုပ်ရှားမှု၊ နောက်ခံကား၏

လှုပ်ရှားမှု၊ စကားပြောသံ၊ သီချင်းဆိုသံများ၊ မပြောင်းလဲမှု၊ တီးလုံး တီးကွက် ပြောင်းလဲမှုတို့ကို ကြည့်ရှုသူစိတ်က အပြေးအလွှား လိုက်လံလှုပ်ရှားလျက် အရသာခံစားလေသည်။ ငြိမ်သက်နေသည့် ပန်းချီကားတစ်ချပ်ကိုပင် ကြည့်ရှုခံစားရာ၌ စိတ်သည် ပန်းချီကားအတွင်း မြင်ကွင်းကို ထက်အောက် ဝဲယာ ဝှေ့ကာဝိုက်ကာ လှုပ်ရှား၊ ရွေ့ရှားကြည့်ရှုခံစားရသည်။ အလားတူပင် လျှာဖြင့်အရသာအာရုံကို ခံစားရာ၌၊ ကြိတ်ဝါးခြင်း၊ လျှာကိုလှုပ်ရှားခြင်း၊ မျိုချခြင်း၊ စသည်ဖြင့် မငြိမ်မသက် လှုပ်ရှားနေမှသာလျှင် အရသာပေါ် လေသည်။ ဖောဋ္ဌဗ္ဗအတွေ့အထိအာရုံကို ခံစားရာ၌လည်း ဆံဖျားမှခြေဖျား တိုင်အောင် ထိတွေ့ရွေ့ရှားပွတ်သပ်နေမှသာလျှင် အရသာပေါ်လေသည်။ မလှုပ်မယှက်ငြိမ်သက်နေပါက အရသာပေါ်လိမ့်မည် မဟုတ်ချေ။

ဈာန်ချမ်းသာမှာ ကာမဂုဏ်ချမ်းသာနှင့် ဆန့်ကျင်ဘက်ဖြစ်၍ မလှုပ်မယှက်ငြိမ်သက်စွာ တည်ငြိမ်နေမှသာလျှင် ချမ်းသာကို ခံစားနိုင်သည်။ တည်ငြိမ်မှုအဆင့် မြင့်လေ၊ မြင့်လေ ချမ်းသာမှုကြီးမားလေလေဖြစ်သည်။

ရူပဝိပါက်စိတ်

ရူပဝစရကုသိုလ်ဈာန် ငါးပါး၌ယှဉ်သော စေတနာကံကြောင့် ရူပါဝစရ ၁၆-ဘုံ၌ ပဋိသန္ဓေနေရသည်။ ရူပကုသိုလ်၏ အကျိုးဖြစ်သော ရူပဝိပါက်စိတ်ငါးခုတို့သည် ပဋိသန္ဓေစိတ်အဖြစ်ဖြင့်လည်းကောင်း၊ ပဝတ္တိ အခါ၌ ဘွင်စိတ်အဖြစ်ဖြင့် လည်းကောင်း၊ စုတေသည့်အခါ၌ စုတိစိတ် အဖြစ်ဖြင့် လည်းကောင်း ဖြစ်ကြလေသည်။ ကုသိုလ်စိတ် ၅-ပါးနှင့် ဝိပါက် စိတ် ၅-ပါးကို အစဉ်အတိုင်းယှဉ်တွဲရမည်။ ပထမဈာန် ကုသိုလ် စေတနာ ကံကြောင့် ပထမဈာန်ဝိပါက် စိတ်ဖြစ်ရသည်။ ဒုတိယဈာန်ကုသိုလ် စေတနာ ကံကြောင့် ဒုတိယဈာန်ဝိပါက် စိတ်ဖြစ်ရသည်ဟု အစဉ်အတိုင်း ယှဉ်စပ်လေ။

ရူပါဝစရဈာန်လေးပါး(စတုတ္ထဈာန်)

ယခုပြဆိုအံ့သောနည်းမှာ အစကနဦး ကျင့်ကြံအားထုတ်သော ပုဂ္ဂိုလ်အတွက် ဈာန်အင်္ဂါ ၅-ပါးကို တစ်ခုချင်း၊ ဖယ်ရှားခြင်း၊ လျော့ခြင်းဖြစ်၍ ဈာန်ငါးပါးဖြစ်ရသည်။ ဈာန်ရပြီးနောက် အစဉ်တစိုက် လေ့ကျင့်ဖန်များ

လာသောအခါ ဝိတက်နှင့် ဝိစာရဈာန်အင်္ဂါနှစ်ပါးကို တစ်ကြိမ်စီ၊ သီးခြားစီ မပယ်တော့ဘဲ ဝိတက်ဝိစာရနှစ်ခုပေါင်း တစ်ကြိမ်တည်း ပယ်နိုင်လာသည်။ ဝိတက်နှင့် ဝိစာရကို တစ်ကြိမ်တည်း ကျော်လွှားနိုင်သည်။ ထို့ကြောင့်-

ပထမဈာန် - ဝိတက်၊ ဝိစာရ၊ ဝီတိ၊ သုခ၊ ဧကဂ္ဂတာဈာန်အင်္ဂါ ၅-ပါး
 ဒုတိယဈာန် - ဝီတိ၊ သုခ၊ ဧကဂ္ဂတာဈာန်အင်္ဂါ ၃-ပါး
 တတိယဈာန် - သုခ၊ ဧကဂ္ဂတာဈာန်အင်္ဂါ ၂-ပါး
 စတုတ္ထဈာန် - ဥပေက္ခာ၊ ဧကဂ္ဂတာဈာန်အင်္ဂါ ၂-ပါး

ဟူ၍ ရူပါဝစရဈာန်ကို စတုတ္ထနည်းဖြင့် ၄-ပါး၊ ၄-မျိုးခွဲကြသည်။

ဆိုလိုသည်မှာ ဒုတိယဈာန်နှင့် တတိယဈာန်ကို ပေါင်း၍ ဒုတိယဈာန် ဟု ရေတွက်ကြသည်။

ရူပဈာန်အကျိုးပေးပုံ

- ပထမဈာန်သုံးဘုံ - ဗြဟ္မပါရိသဇ္ဇဘုံ၊ ဗြဟ္မပုရောဟိတာဘုံ၊ မဟာ ဗြဟ္မာဘုံ ဤ ၃-ဘုံတို့၌ ပထမဈာန်ဝိပါက်စိတ် အကျိုးပေးသည်။
- ဒုတိယဈာန်သုံးဘုံ - ပရိတ္တာဘာဘုံ၊ အပ္ပမာဏဘာဘုံ၊ အာဘဿရာ ဘုံ ဤသုံးဘုံတို့၌ ဒုတိယဈာန် ဝိပါက်စိတ်နှင့် တတိယ ဈာန်ဝိပါက်စိတ်တို့အကျိုးပေးသည်။
- တတိယဈာန်သုံးဘုံ - ပရိတ္တသုဘာဘုံ၊ အပ္ပမာဏသုဘာဘုံ၊ သုဘကိဏှာဘုံ ဤသုံးဘုံတို့၌ စတုတ္ထဈာန် ဝိပါက်အကျိုးပေးသည်။
- စတုတ္ထဈာန် ၇-ဘုံ - ဝေဟပ္ဖိုလ်ဘုံ၊ အသညသတ်ဘုံ၊ သုဒ္ဓါဝါသ ၅-ဘုံ၊ ဤ(၇)ဘုံတို့၌ ပဉ္စမဈာန် ဝိပါက်စိတ် အကျိုးပေးသည်။

သုဒ္ဓါဝါသ ၅-ဘုံမှာ ပဉ္စမဈာန်ရသော အနာပါမ်ပုဂ္ဂိုလ်များ ပဋိသန္ဓေ နေကြသည်။ အသညသတ်ဘုံမှာ ပဉ္စမဈာန်ကို ဈာန်ဝင်စားသည့်အခါ၌ ရှေးဦးစွာ နာမ်တရား၊ (သညာတရား)၏ အပြစ်ကို ရှုမှတ်ဆင်ခြင်ပွားများ၍

ပဉ္စမဈာန်ကို ဝင်စားခြင်းကြောင့် (အသိစိတ်)သညာကို မုန်းတီးခြင်း၊
မလိုလားခြင်း ကင်းကွာခြင်းတို့ကြောင့် အသညဟ်ဘုံ၌ ဖြစ်ကြရသည်။
ပဉ္စမဈာန်၏ အကျိုးဖြစ်သော်လည်း နာမ်တရားမပါဘဲ ကမ္မဇရုပ် သက်သက်
သာ ဇာည်နေသည်။ ဇီဝိတနဝကလာပ်ရုပ်ဟု ဆိုအပ်သော ရုပ်သက်သက်
ဖြင့်သာ ပဋိသန္ဓေတည်နေလေတော့သည်။

အပ္ပနာဝီထိ

ရူပါဝစရ ကုသိုလ်ဇော ဝီထိ၊ အရူပါဝစရ ကုသိုလ်ဇောဝီထိ၊
လောကုတ္တရာ မဂ်ဇော၊ ဖိုလ်ဇောဝီထိများကို အပ္ပနာဝီထိဟု ခေါ်ဆိုရသည်။
အပ္ပနာဝီထိ၌ ဝိဘူတာရုံ၊ အဝိဘူတာရုံဟူ၍ ကွဲပြားမှုမရှိဘဲ ကသိုဏ်းနိမိတ်
အာရုံထင်ရှား ပြတ်သားသောကြောင့် ဝိဘူတာရုံ တစ်မျိုးသာရှိသည်။

အပ္ပနာဇောဝီထိ၌ ဇောစိတ်များသည် ကာမကုသိုလ်ကြိယာဇောနှင့်
မဟဂ္ဂုတ်၊ လောကုတ္တရာဇောဟူ၍ မတူညီသော ဇောနှစ်မျိုးသည် ရှေ့နောက်-
ဆက်စပ် ဖြစ်ပေါ်ကြသည်။ ဂေါတြဘူဇောတိုင်အောင် ကာမာဝစရ ကုသိုလ်၊
ဇောများ ဖြစ်ကြ၍ ဂေါတြဘူ၏ နောက်၌မူ မဟဂ္ဂုတ် လောကုတ္တရာဇောများ
စောကြသည်။

ပရိကံဇော (ကာမာဝစရဇော)

ဈာန်မရမီ၊ မဂ်ဖိုလ်မရမီ ကသိုဏ်းအာရုံ ကမ္မဋ္ဌာန်းအာရုံကို
အကြိမ်ကြိမ်ရှုမှတ်နေခြင်းသည် ပရိကံမည်၏။ ဈာန်ဇော၊ မဂ်ဖိုလ်ဇော
စောသည့် ဝီထိစိတ်ဖြစ်စဉ်၌ ပထမဦးဆုံးဖြစ်သော ကာမာဝစရဇောစိတ်ကို
ပရိကံဇောဟု ခေါ်ရသည်။

ဥပစာဇော (ကာမာဝစရဇော)

ယင်းပရိကံနောက်၌ ကပ်လျက်ဖြစ်ပေါ်သော ကာမာဝစရကုသိုလ်
ဇောကို ဥပစာရဇော၊ ဥပစာဇောဟု ခေါ်ရသည်။ (ဥပ- အနီး + စာရ-
ဖြစ်ခြင်း - ဈာန်မဂ်ဖိုလ်၏ အနီး၌ ဖြစ်ခြင်း)။

အနုလုံဇော (ကာမာဝစရဇော)

ပါဠိဘာသာ အနုလောမကို အနုလုံဟု မြန်မာမှုပြုထားသည်။
အနုလောမ- ဆီလျော်ခြင်း၊ အနုလုံဇောသည် ကာမာဝစရကုသိုလ်ဇော

စိတ်ဖြစ်သော်လည်း စင်ကြယ်၊ ဖြူစင်ငြိမ်သက်နေပြီ ဖြစ်၍ ဈာန်မဂ်ဖိုလ်နှင့် ဆီလျော်မှုရှိလာသည်။ ထို့ကြောင့် ယင်းဇောကို အနုလုံဇောဟု ခေါ်ရသည်။

ဂေါတြဘူဇော(ကာမဝစရဇော)

ဈာန်ရသောအခါ သာမညလူများထက် ထူးခြားမြင့်မြတ်သွားသည်။ အလားတူပင် မဂ်ဖိုလ်ရသည့်အခါ ပုထုဇဉ်လူများထက် ထူးခြားမြင့်မြတ် သွားသည်။ ဈာန်ရသူသည် သာမန်လူ အဆင့်အတန်းကို ကျော်လွန်သွား သည်။ မဂ်ဖိုလ်ရသူသည် ပုထုဇဉ်အနွယ်ဇာတိကို ကျော်လွန်သွားသည်။ လူသစ် စိတ်သစ် ဘဝသစ် ပြောင်းလဲသွားခြင်းဖြစ်သည်။ ထို့ကြောင့် ဈာန်စိတ်၊ မဂ်စိတ်တို့၏ ရှေ့၌ကပ်လျက်ဖြစ်ပေါ်ရသောကာမဝစရ ကုသိုလ်ဇောစိတ်ကို ဂေါတြဘူဇော ဟုခေါ်သည်။ (ဂေါတြ- အနွယ်ဇာတိ- သာမန်လူသား + ဘူ- ကျော်လွန်သည်) သာမန်လူသားအဆင့်ကို ကျော်လွန်သော ဇောစိတ်ကို ဂေါတြဘူဇောဟုခေါ်ရသည်။ ဈာန်ဇော မဂ်ဇောသို့ မရောက်မီ နောက်ဆုံး ဖြစ်ခွင့်ရှိသော ကာမဝစရ ကုသိုလ်ဇောဖြစ်သည်။

ဝေါဒါနီဇော(ကာမဝစရဇော)

သောတာပတ္တိမဂ်ရပြီး နောက် အထက်မဂ်များကို ရသည့်အခါ ယင်းမဂ် ရှေ့၌ရှိသော ကာမဝစရကုသိုလ် ဇောစိတ်ကို ဂေါတြဘူဟု မခေါ်တော့ဘဲ ဝေါဒါန + ဝေါဒါနီဟူ၍ ခေါ်ဆိုရသည်။

အာဒိကမ္မိကဈာန်နှင့် သမာပတ်ဈာန်ဝင်စားခြင်း

ပထမဦးဆုံးဈာန်ရသည့် ဝီထိကို အာဒိကမ္မိကဈာန်ဝီထိဟုခေါ်သည်။ ယင်းအာဒိကမ္မိကဈာန်ဝီထိ၌ ဈာန်ဇောတစ်ကြိမ်သာ ဖြစ်ခွင့်ရှိသည်။ ယင်း ရရှိပြီးသောဈာန်ကို ထပ်မံ၍ ဖြစ်ပေါ်စေရန် အားထုတ်ခြင်းကို ဈာန်ဝင်စား သည်ဟု ခေါ်ဆိုရသည်။ (သမာပတ္တိ- သမာပတ်- ဝင်စားခြင်း)

အာဒိကမ္မိကဈာန်ဝီထိပုံစံ

(မန္တပညာ) ဘွင်၊ ဘွင်၊ န၊ ဒ၊ မ၊ ပ၊ ဥ၊ န၊ ဂေါ၊ ဈာန်၊ ဘွင်၊ ဘွင်၊
(တိက္ခပညာ) ဘွင်၊ ဘွင်၊ န၊ ဒ၊ မ၊ ဥ၊ န၊ ဂေါ၊ ဈာန်၊ ဘွင်၊ ဘွင်၊

ဈာနသမာပတ္တိဝီထိ

ဈာန်ဝင်စားသော ဈာနသမာပတ္တိဝီထိ၌ အပ္ပနာဈာန်ဇောများသည် အရေအတွက်အကန့်အသတ်မရှိ၊ အကြိမ်များစွာ ဖြစ်ခွင့်ရှိကြသည်။

(မန္တ) ဘွင်၊ န၊ ဒ၊ မ၊ ပ၊ ဥ၊ န၊ ဂေါ၊ ဈာန်များ၊ ဘွင်၊ ဘွင်၊
(တိက္ခ) ဘွင်၊ န၊ ဒ၊ မ၊ ဥ၊ န၊ ဂေါ၊ ဈာန်များ၊ ဘွင်၊ ဘွင်၊

အတိုကောက်သင်္ကေတများ

- ပ - ပရိကံ။
- ဥ - ဥပစာ။
- န - အနုလုံ။
- ဂေါ - ဂေါတြဘူ။
- ဝေါ - ဝေါဒါနိ။
- န - ဘဝင်္ဂစလန။
- ဒ - ဘဝင်္ဂပစ္ဆေဒ။
- မ - မနောဒွါရာဝဇ္ဇန်း

အဘိညာဉ်ဝီထိ

မြေလျှိုး၊ မိုးပျံ၊ ရုပ်ပြောင်း၊ ရုပ်လဲ၊ ရုပ်ပွားစသော တန်ခိုး ဣဒ္ဓိပါဒ်များကို ဖန်ဆင်းခြင်းသည် အဘိညာဉ်မည်၏။ အဘိညာဉ်တန်ခိုး ဖန်ဆင်းမှုကို ပြုလိုသူသည် ရူပါဝစရဈာန်လေးပါး၊ အရူပါဝစရဈာန်လေးပါးဟူသော သမာပတ်ရှစ်ပါးကို ကျွမ်းကျင်နိုင်နင်းအောင် ဝသီဘော် ငါးပါးဖြင့် လေ့ကျင့်ရသည်။ တန်ခိုးဖန်ဆင်းရာ၌ အဘိညာဉ်၏ အခြေခံပဉ္စမဈာန်ကို ဝင်စား၍ ထိုဈာန်မှ ထပြီးနောက် မိမိဖြစ်စေလိုသည့် တန်ခိုးကို အဓိဋ္ဌာန်ပြုရသည်။ ထို့နောက် တဖန် စတုတ္ထဈာန်ကိုဝင်စားရသည်။ ထို့နောက် မိမိရလိုသည့် တန်ခိုးကို အာရုံပြု၍ ပဉ္စမဈာန်ဇောတစ်ကြိမ်သာလျှင်ဖြစ်သည့် အဘိညာဉ်ဝီထိဖြစ်လေသည်။ အဘိညာဉ်ကိစ္စတပ်သော ပဉ္စမဈာန်ဇောသည် ဂေါတြဘူနောင် တစ်ကြိမ်သာလျှင်ဖြစ်သည်။

၉၆

ဗုဒ္ဓဘာသာလက်စွဲကျမ်း

အဘိညာဓိထိပုံစံ

ဘွင်၊ ဘွင်၊ န၊ ဒ၊ မ၊ ပ၊ ဥ၊ န၊ ဂေါ၊ အဘိညာဉ်၊ ဘွင်၊ ဘွင်၊

အရူပစိတ်(၁၂)ပါး

အရူပကုသိုလ်စိတ်-	၄ -ပါး
အရူပဝိပါက်စိတ်-	၄ -ပါး
အရူပကြိယာစိတ်-	၄ -ပါး

ပေါင်း- ၁၂-ပါး

အရူပဈာန်စိတ်တို့သည် ပဉ္စမဈာန်၌ အကျုံးဝင်သည်။ ထို့ကြောင့် အရူပစိတ်(၁၂)ပါးတို့သည် ဥပေက္ခာဝေဒနာနှင့်သာယှဉ်ကြသည်။ အရူပဈာန်သည် ပဉ္စမဈာန်ဖြစ်သော်လည်း ရူပ ပဉ္စမဈာန်နှင့် အာရုံဆင်း မတူကြချေ။ ရူပဈာန်စိတ်၌ ဈာန်အင်္ဂါများကို တစ်ဆင့်ခြင်း ဖယ်ရှားခြင်း၊ ဈာန်အင်္ဂါကို ကျော်လွန်ခြင်းဖြင့် ရူပဈာန်(၅)ပါး သို့မဟုတ် (၄)ပါး ကွဲပြားရသည်။ အရူပဈာန်၌မူ ဈာန်အင်္ဂါမှာ ဥပေက္ခာနှင့် ဧကဂ္ဂတာ ဈာန်အင်္ဂါ(၂)ပါး အပြောင်းအလဲမရှိ တူညီကြသည်။ သို့ရာတွင် အာရုံကို တစ်ဆင့်နှင့် တစ်ဆင့် ပြောင်းလဲ မြှင့်တင်ရသည်။ ရူပဈာန်၌ ဈာန်ငါးပါးလုံး အာရုံတစ်မျိုးတည်း တောက်လျှောက်ဖြစ်နိုင်သော်လည်း အရူပဈာန်၌မူ အာရုံတစ်မျိုးစီ ဖြစ်ကြရသည်။

ကသိုဏ်း(၁၀) ပါးရှိသည့်အနက် အာကာသ ကသိုဏ်းကို ချန်ထား၍ ကျန်ကသိုဏ်း (၉)ပါး၏ ပဋိဘာဂနိမိတ်ကို ခွဲလှန်ဖယ်ရှား၍ ဖြစ်ပေါ်ရရှိလာသော ဟင်းလင်းပြင်ကို အာရုံပြုလျက် ပွားများအားထုတ်မှသာလျှင် အရူပပထမဈာန်ကို ရရှိလေသည်။ (ရူပ- ရုပ်+အ-မရှိခြင်း၊ ကင်းလွတ်ခြင်း) ရုပ်မရှိသော အာရုံ၊ ရုပ်မပါသောအာရုံကို အာရုံပြု၍ ပွားများရသည်။

အာကာသကောင်းကင်(၃)မျိုး

- (က) ပရိစ္ဆိန္ဒာကာသ - တစ်စုံတစ်ခုဖြင့် ပိုင်းခြား သတ်မှတ်ထားသော ကောင်းကင်၊ တံခါးပေါက်၊ ဂူပေါက်၊ အိုးနှုတ်ခမ်းဝစသည်။

(ခ) အဇ္ဈောကာသ - နေ၊ လ၊ နက္ခတ်တာရာများ ငြိတွယ်မှု
မရှိပဲ လွတ်လပ်စွာ ရွေ့လျားနေသော
ကောင်းကင်။

(ဂ) ကသိဏုဂ္ဂါဋီမာကာသ - (ကသိဏ - ကသိုဏ်းနိမိတ် + ဥဂ္ဂါဋီ -
ဖယ်ရှားခွါလှန်ထားသောကောင်းကင်)

ပထမအရူပဈာန်

ပထဝီကသိုဏ်းဖြင့် ပဉ္စမဈာန်တိုင်အောင် ရရှိထားသူသည် ယင်း
ပထဝီ ကသိုဏ်းဝန်း၏ ပဋိဘာဂနိမိတ် ပုံတူရိပ်ကို စကြဝဠာအနန္တ အဆုံး
အပိုင်း အခြားမရှိ ကြီးမားကျယ်ဝန်းလာအောင် ဖြန့်ထုတ်ဆန့်ထုတ်ရမည်။
အရပ်(၁၀)မျက်နှာလုံး ကသိုဏ်းဝန်း နိမိတ်ရုပ် အပြည့်ဖုံးလွှမ်းသွားရမည်။
ယောဂီပုဂ္ဂိုလ်အတွက် မိမိအပါ အဝင် လောကကြီးတစ်ခုလုံးမရှိတော့ပဲ
ကသိုဏ်းဝန်းနိမိတ်ကြီး တစ်ခုတည်းသာလျှင် ရှိနေတော့သည်။ တဖန်ယင်း
မြေကသိုဏ်းဝန်းနိမိတ်ကို ပယ်ခွါဖွင့်လှစ်၍ ဟင်းလင်းပြင် ကောင်းကင်ပြင် အဖြစ်
ရူပွတ်ရမည်။ “ အာကာသော အနန္တော ” ကောင်းကင်သည် အဆုံးမရှိ
ဟူ၍ ကြိမ်ဖန် များစွာပွားများသောအခါ မြေကသိုဏ်းဝန်းနိမိတ်သည် လုံးဝ
ပျောက်ကွယ် သွား၍ ယင်းအစားဟင်းလင်းပြင်အာကာသကိုသာ သိမြင်
နေရတော့သည်။ ထိုအခါ အာကာသနဉ္စာယတနဟု ခေါ်သော အရူပ ပထမ
ဈာန်ကိုရလေတော့သည်။

ဒုတိယအရူပဈာန်

ပထမ အရူပဈာန်ကို ကြိမ်ဖန်များစွာ ဝင်စားပြီးသောအခါ ဒုတိယ
အရူပဈာန်ကို ရလိုသူသည် ပထမ အရူပဈာန်စိတ် (အာကာသာနဉ္စာယတန)
ဝိညာဏ်ကို အာရုံပြု၍ (ဝိညာဏ် အနန္တ - ပထမအရူပ ဝိညာဏ်သည်
အဆုံးအပိုင်းအခြားမရှိ) ဟု ပွားများအားထုတ်ရမည်။ ထိုအခါ
ဝိညာဏဉ္စာယတနအမည်ရသော ဒုတိယအရူပဈာန်စိတ် ဖြစ်ပေါ်လေသည်။

တတိယအရူပဈာန်

ယောဂီပုဂ္ဂိုလ်သည် ဖော်ပြခဲ့ပြီးသော ပထမအရူပဈာန်စိတ်
ဝိညာဏ်၏ မရှိခြင်းသဘောကို အာရုံပြု၍ ထိုဝိညာဏ်သည် ဘာမျှ

မရှိပါတကား၊ နတ္ထိကိဋ္ဌိ- ဘာမျှမရှိဟု နတ္ထိဘောပညတ်ကို အာရုံပြု၍
ပွားများရသည်။ ထိုအခါ အာကိဋ္ဌညာယတန ဟု ဆိုအပ်သော တတိယ
အရူပဈာန်စိတ်ဖြစ်ပေါ်လေတော့သည်။

စတုတ္ထအရူပဈာန်

ယောဂီပုဂ္ဂိုလ်သည် အာကိဋ္ဌညာယတနဈာန်ဟု ဆိုအပ်သော
တတိယ အရူပဈာန်စိတ် ဝိညာဏ်ကို အာရုံပြုလျှက် ဤဝိညာဏ်သည်
လွန်စွာငြိမ်သက်၏။ လွန်စွာမွန်မြတ်၏ဟု ပွားများအားထုတ်သောအခါ
နေဝသညာ နာသညာယတန ဈာန်ဟုဆိုအပ်သော စတုတ္ထအရူပဈာန်
ဖြစ်ပေါ်လာ၏။

အရူပကုသိုလ်စိတ်လေးပါး

- ၁။ အာကာသာနဉ္စာယတနဈာန်- ကသိုဏ်း ပညတ်အာရုံကို
ဖယ်ရှား၍ ရရှိသော ကောင်းကင် ပညတ်အာရုံကိုသာ အာရုံ
ပြုသောစိတ်။
 - ၂။ ဝိညာဏဉ္စာယတနဈာန်- ပထမအရူပဈာန်ဝိညာဏ်ကိုသာ အာရုံ
ပြုသောစိတ်။
 - ၃။ အာကိဋ္ဌညာယတနဈာန်- တစ်စုံတစ်ခုမျှ မရှိခြင်း နတ္ထိဘော
ပညတ်ကိုသာ အာရုံပြုသောစိတ်။
 - ၄။ နေဝသညာ နာသညာယတနဈာန်- တတိယ အရူပဈာန်
ဝိညာဏ်ကို အာရုံပြုလျှက် သိမ်မွေ့သော သညာဖြစ်ခြင်း။
- (နေဝသညာ - ထင်ရှားပေါ်လွင်သော သညာကား မရှိ+ နအသညာ-
သညာလုံးဝမရှိသည်မဟုတ်)

ကုသိုလ်ဈာန်လေးပါးကိုနည်းမှီ၍ ဝိပါက်ဈာန် (၄)ပါးနှင့် ကြိယာဈာန်
(၄)ပါး ကိုရေတွက်ရမည်။

အရူပကုသိုလ်ဈာန်(၄)ပါး၏ အကျိုးပေးရာဌာနအဖြစ်ဖြင့် အရူပ
ဗြဟ္မာဘုံ(၄)ဘုံ ရှိသည်။ အရူပဝိပါတ်စိတ်(၄) ခုတို့သည် အရူပ (၄)ဘုံ၌
ပဋိသန္ဓေကိစ္စ၊ ဘဝင်ကိစ္စ၊ စုတိကိစ္စလုပ်ငန်းတာဝန်များကို ဆောင်ရွက်ကြ
ရသည်။ ပထမအရူပဈာန်ကုသိုလ်သည် အာကာသာနဉ္စာယတနဘုံ၌ ပထမ
အရူပဝိပါတ်စိတ်ကို ဖြစ်စေသည်။ ဒုတိယ အရူပဈာန်ကုသိုလ်သည်

ဝိညာဏဉာယတနာဘုံ၌ ဒုတိယအရူပဝိပါက် စိတ်ကိုဖြစ်စေသည်။ တတိယ အရူပဈာန်ကုသိုလ်သည် အာကိဉ္ဇညာယတနာဘုံ၌ တတိယအရူပဝိပါက်ကို ဖြစ်ပေါ်စေသည်။ စတုတ္ထအရူပကုသိုလ်သည် နေဝသညာ နာသညာယတနာ ဘုံ၌ စတုတ္ထအရူပဝိပါက်စိတ်ကိုဖြစ်ပေါ်စေသည်။

အရူပကြိယာဈာန်စိတ်(၄)ပါး တို့သည် ဘုရားရဟန္တာတို့၏ သန္တာန်၌ သာဖြစ်ကြသည်။

မဟဂ္ဂုတ်စိတ်(၂၇)ပါး

(မဟဂ္ဂတ- မဟာ- မြင့်မြတ်ခြင်းသို့- ဂတ+ရောက်သောစိတ်)

ရူပဈာန်စိတ် အရူပဈာန်စိတ်တို့ကို မြင့်မြတ်သောကြောင့် လည်း ကောင်း၊ စွမ်းအားကြီးမားသောကြောင့် လည်းကောင်း မဟဂ္ဂတ- မဟဂ္ဂုတ် ဟုခေါ်ရသည်။

ဘုံအားဖြင့် ဧရတွက်ပုံ

(က) ရူပစိတ် - ၁၅- ပါး

(ခ) အရူပစိတ်- ၁၂- ပါး

ပေါင်း- ၂၇- ပါး

ဇာတိအားဖြင့်ဧရတွက်ပုံ

၁။ ကုသိုလ်စိတ်(၅+၄)- ၉-ပါး

၂။ ဝိပါက်စိတ်(၅+၄) - ၉- ပါး

၃။ ကြိယာစိတ်(၅+၄) - ၉- ပါး

ပေါင်း- ၂၇- ပါး

၁၀၀

ဗုဒ္ဓဘာသာလက်စွဲကျမ်း

ဝေဒနာအားဖြင့် ရေတွက်ပုံ

၁။ သောမနဿဝေဒနာ ပထမဈာန်	-၃
ဒုတိယဈာန်	-၃
တတိယဈာန်	-၃
စတုတ္ထဈာန်	-၃ ---- ၁၂-ပါး
၂။ ဥပေက္ခာဝေဒနာ ရူပပဉ္စမဈာန်	-၃-ပါး
အရူပစိတ်	၁၂ ---- ၁၅ပါး

ပေါင်း ၂၇- ပါး

လောကုတ္တရာစိတ်(၈)ပါး

မဂ်စိတ်ကို ကုသိုလ်စိတ်ဟုခေါ်၍ ဖိုလ်စိတ်ကို ဝိပါက်စိတ် ဟုခေါ်ရသည်။ ထို့ကြောင့် ကုသိုလ်စိတ်(၄)ပါးနှင့် ဝိပါက်စိတ်(၄)ပါးပေါင်း(၈)ပါး ဟုရေတွက်ရသည်။ တစ်နည်း မဂ်စိတ်(၄)ပါး ဖိုလ်စိတ်(၄)ပါး ပေါင်း(၈)ပါး ဟုရေတွက်ရသည်။

မဂ်ကုသိုလ်(၄)ပါး

(က) သောတာပတ္တိမဂ်ကုသိုလ်စိတ်-	၁ -ပါး
(ခ) သကဒါဂါမိမဂ်ကုသိုလ်စိတ် -	၁-ပါး
(ဂ) အနာဂါမိမဂ်ကုသိုလ်စိတ်-	၁- ပါး
(ဃ) အရဟတ္တမဂ်ကုသိုလ်စိတ်-	၁ -ပါး

ပေါင်း- ၄- ပါး

ဖိုလ်ဝိပါက်စိတ်(၄)ပါး

(က) သောတာပတ္တိဖိုလ်စိတ်-	၁-ပါး
(ခ) သကဒါဂါမိဖိုလ်စိတ်-	၁-ပါး
(ဂ) အနာဂါမိဖိုလ်စိတ်-	၁-ပါး
(ဃ) အရဟတ္တဖိုလ်စိတ်-	၁-ပါး

ပေါင်း- ၄-ပါး

ရှင်းလင်းချက်

- ၁။ (သောတ+အာပတ္တိ+မဂ္ဂ)သောတ- ရေအလျဉ်၊ ရေစီးကြောင်း+ အာပတ္တိ-ရောက်ခြင်း+မဂ္ဂ-လမ်းကြောင်း- မက်ကုသိုလ်စိတ်။
 နိဗ္ဗာန်တည်းဟူသော ပင်လယ်သမုဒ္ဒရာသို့ စီးဝင်သည့် မြစ်ရေ အလျဉ်၊ မြစ်ရေစီးကြောင်းပေါ်သို့ ရောက်သောစိတ်၊ ရေစီးကြောင်းသို့ ရောက်သွားသူသည် နောက်ကြောင်းပြန် ရေဆန်၍ မရနိုင်တော့ချေ၊ သေချာပေါက် ပင်လယ်သို့ ဝင်ရောက် ရမည်။ အလားတူ ဤသောတပတ္တိမဂ်စိတ်သို့ ရောက်ရှိပြီး သူသည် နိဗ္ဗာန်သို့ အနှေးအမြန် ဧကန်ဝင်ရောက်ရပေတော့မည်။
- ၂။ သကဒါဂါမိမဂ်- သင်္က+အာဂါမိ- သင်္က- တစ်ကြိမ်+အာဂါမိ- ပြန်လာမည်။ ဤလူပြည်သို့ တစ်ကြိမ်သာ လာရောက်ခွင့်ရှိသူ။
- ၃။ အနာဂါမိမဂ် - န+အာဂါမိ- န- မရှိ+အာဂါမိ- လာရောက်ခြင်း၊ ကာမဘုံသို့လာရောက်ခြင်းမရှိသူ၊ ဤကာမဘုံသို့ ပြန်မလာ တော့ဘဲ ရူပဘုံ အရူပဘုံတို့၌ ကျင်လည်ရတော့သည်။
- ၄။ အရဟတ္တမဂ်- အရဟ+တ္တ- အရဟ-ပူဇော်အထူးကို ခံထိုက်သော ကိလေသာရန်သူတို့ကို ယယ်သတ်ပြီးသော+တ္တ- ဖြစ်ခြင်း(သဘာဝ) ကိလေသာအားလုံးကို ယယ်ပြီးသူဖြစ်ခြင်း။

အပ္ပနာဇော ၂၆-ပါး (ဆဋ္ဌိသ)

ရူပကုသိုလ်ဇော -	၅- ပါး	} ကုသိုလ် - ၁၃
အရူပကုသိုလ်ဇော	၄- ပါး	
လောကုတ္တရာကုသိုလ်ဇော	၄ -ပါး	
လောကုတ္တရာဝိပါက်ဇော	၄- ပါး ---	ဝိပါက် - ၄
ရူပကြိယာဇော	၅- ပါး	} ကြိယာ - ၉
အရူပကြိယာဇော	၄- ပါး	

ပေါင်း ၂၆- ပါး

လောကုတ္တရာ မဂ္ဂဝီထိ ဖလဝီထိများ ဖြစ်ပုံကို ဖော်ပြပါဦးမည်-

မဂ္ဂဝီထိ-

မဂ္ဂဝီထိ၌ မန္တပညာပုဂ္ဂိုလ်အား ဂေါတြဘူနောင် မဂ်ဇောတစ်ကြိမ်
ဖိုလ်ဇော နှစ်ကြိမ်စောသည်။

(မန္တ) ဘွင်၊ ဘွင်၊ န၊ ဒ၊ မ၊ ပ၊ ဥ၊ န၊ ဂေါ၊ မဂ်၊ ဖိုလ်၊ ဖိုလ်၊ ဘွင်

တိက္ခပညာပုဂ္ဂိုလ်အား ပရိကမ်ဇောမဖြစ်ခဲ့သဖြင့် ဂေါတြဘူနောင်
မဂ်ဇောတစ်ကြိမ်၊ ဖိုလ်ဇော သုံးကြိမ်စောသည်။

(တိက္ခ) ဘွင်၊ ဘွင်၊ န၊ ဒ၊ မ၊ ပ၊ န၊ ဂေါ၊ မဂ်၊ ဖိုလ်၊ ဖိုလ်၊ ဖိုလ်၊ ဘွင်၊ ဘွင်

သောတာပတ္တိမဂ်ကို ရပြီးနောက် သကဒါဂါမိမဂ်၊ အနာဂါမိမဂ်၊
အရဟတ္တမဂ်၊ ဝီထိများ၌ ဂေါတြဘူဇော၏ အမည်ကို ဝေါဒါန၊ ဝေါဒါနိဟု
ပြောင်းလဲခေါ်ဝေါ်ရသည်။ (ဝေါဒါန- ဖြူစင်ခြင်း)

သကဒါဂါမိမဂ္ဂဝီထိ

ဘွင်၊ ဘွင်၊ န၊ ဒ၊ မ၊ ပ၊ န၊ ဂေါ၊ မဂ်၊ ဖိုလ်၊ ဖိုလ်၊ ဘွင်

ဖလသမာပတ္တိဝီထိ

ဖိုလ်ဝင်စားသော ဝီထိ၌ ဥပစာရ သမာဓိဇောတို့ကို ပရိကံ၊ ဥပစာ၊
ဂေါတြဘူသို့မဟုတ် ဝေါဒါနိဟူသော အမည်များကို အသုံးမပြုတော့ဘဲ
အနုလုံဟူ၍သာလျှင် သုံးနှုန်းသည်။ မန္တပညာပုဂ္ဂိုလ်၌ အနုလုံလေးကြိမ်၊
တိက္ခပညာပုဂ္ဂိုလ်၌ အနုလုံ သုံးကြိမ်ဖြစ်၍ ဖိုလ်ဇောများ အကြိမ်များစွာ
ဖြစ်ပေါ်ကြသည်။

(မန္တ) ဘွင်၊ ဘွင်၊ န၊ ဒ၊ မ၊ န၊ န၊ န၊ န၊ ဖိုလ်ဇောများ၊ ဘွင်

(တိက္ခ) ဘွင်၊ ဘွင်၊ န၊ ဒ၊ မ၊ န၊ န၊ န၊ ဖိုလ်ဇောများ၊ ဘွင်

အပ္ပနာဇော အကျယ်- ၅၈ ဘုံ အားဖြင့် ခွဲပုံ

ရူပဇော (ကု + ကြိ) ၁၀

အရူပဇော (ကု + ကြိ) ၈

လောကုတ္တရာဇော ၄၀

ပေါင်း ၅၈-ပါး

ဈာန်အားဖြင့် ခွဲပုံ

ပထမဈာန် (ရူပ-၂+လောကုတ္တရာ-၈) - ၁၀

ဒုတိယဈာန် (ရူပ-၂+လောကုတ္တရာ-၈) - ၁၀

တတိယဈာန်(ရူပ-၂+လောကုတ္တရာ-၈) - ၁၀

စတုတ္ထဈာန်(ရူပ-၂+လောကုတ္တရာ-၈) - ၁၀

ပဉ္စမဈာန် (ရူပ-၂+အရူပ-၈+လောကုတ္တရာ-၈) - ၁၈

ပေါင်း ၅၈-ပါး

အပ္ပနာဇော ၅၈-ကို ဝေဒနာအားဖြင့် ခွဲခြား

အထက်ဖော်ပြပါ ဇယား၌ ပထမဈာန်မှ စတုတ္ထဈာန်အထိဇော - ၄၀တို့သည် သောမနဿဇောများ ဖြစ်ကြ၍ ပဉ္စမဈာန်ဇော ၁၈-ပါးသည် ဥပေက္ခာဇောများဖြစ်ကြသည်။

မဟာကုသိုလ်ကြိယာဇောနှင့် အပ္ပနာဇောတွဲစပ်ပုံ

အပ္ပနာဇောစီထိ၌ မဟာကုသိုလ် ဉာဏသမ္ပယုတ်ဇော ၄-ပါးနှင့် မဟာကြိယာ ဉာဏသမ္ပယုတ်ဇော ၄-ပါးတို့သည် ပရိကံဇော၊ ဥပစာဇော၊ အနုလုံဇော၊ ဂေါတြဘူဇော၊ ဝေါဒါန်ဇောဟူသော အမည်ဖြင့် ရှိကြသည်။ ဂေါတြဘူ ဝေါဒါန်၏ နောက်၌ ဈာန်ဇော၊ မဂ်ဇော၊ ဖိုလ်ဇောများ စောနိုင်ကြသည်။ ထို့ကြောင့် ဂေါတြဘူဝေါဒါန်အမည်ဖြင့် ဖြစ်သော မဟာကုသိုလ်၊ မဟာကြိယာဇော နောက်၌ အပ္ပနာဇောများ သောမနဿ၊ ဥပေက္ခာကုသိုလ် ဝိပါက် ကြိယာဇောများ စောပုံကို အောက်ပါဇယားအတိုင်း မှတ်သားနိုင်သည်။

၁၀၄

ဗုဒ္ဓဘာသာလက်စွဲကျမ်း

ဂေါတြဘူ ဝေါဒါန်ဇောနောင် အပ္ပနာဇောများ သဘောတူရာစောပုံ

မဟာကုသိုလ် သောမနဿ	}	မဟဂ္ဂုတ်ကုသိုလ် သောမနဿ	- ၄	}	၃၂
ဉာဏသမ္ပယုတ်ဇော-၂		မဂ်ကုသိုလ် သောမနဿ	- ၁၆		
		အောက်ဖိုလ် သုံးပါး သောမနဿ	- ၁၂		
မဟာကုသိုလ် ဥပေက္ခာ	}	မဟဂ္ဂုတ်ကုသိုလ် ဥပေက္ခာ	- ၅	}	၁၂
ဉာဏသမ္ပယုတ်ဇော -၂		မဂ်ကုသိုလ် ဥပေက္ခာ	- ၄		
		အောက်ဖိုလ် သုံးပါး ဥပေက္ခာ	- ၃		
မဟာကြိယာ သောမနဿ	}	မဟဂ္ဂုတ်ကြိယာ သောမနဿ	- ၄	}	၈
ဉာဏသမ္ပယုတ်ဇော-၂		အရဟတ္တဖိုလ် သောမနဿ	- ၄		
မဟာကြိယာ ဥပေက္ခာ	}	မဟဂ္ဂုတ် ကြိယာ ဥပေက္ခာ	- ၅	}	၆
ဉာဏသမ္ပယုတ်ဇော-၂		အရဟတ္တဖိုလ် ဥပေက္ခာ	- ၁		

ပေါင်း- ၈

ပေါင်း ၅၈

စိတ်အကျယ် ၁၂၁-ပါးကို ဝေဒနာအားဖြင့်ခွဲပုံ

ဝေဒနာ	အကုသိုလ်	ကုသိုလ်	ဝိပါက်	ကြိယာ	ပေါင်း
သောမနဿ	၄	၂၄	၂၅	၉	၆၂
ဥပေက္ခာ	၆	၁၃	၂၅	၁၁	၅၅
ဒေါမနဿ	၂	x	x	x	၂
သုခ	x	x	၁	x	၁
ဒုက္ခ	x	x	၁	x	၁
ပေါင်း	၁၂	၃၇	၅၂	၂၀	၁၂၁

တစ်နည်းခွဲခြားပုံ

ဝေဒနာ	ကာမာဝစရစိတ်	မဟဂ္ဂုတ်	လောကုတ္တရာ	ပေါင်း
သောမနဿ	၁၈	၁၂	၃၂	၆၂
ဥပေက္ခာ	၃၂	၁၅	၈	၅၅
ဒေါမနဿ	၂	-	-	၂
သုခ	၁	-	-	၁
ဒုက္ခ	၁	-	-	၁
ပေါင်း	၅၄	၂၇	၄၀	၁၂၁

စိတ်ဖြစ်ပုံ ဝီထိစိတ်အစဉ်နှင့် စိတ်တို့၏ ဇာတိမျိုးနွယ် လုပ်ငန်းကိစ္စတို့ကို ဆက်စပ်နားလည်နိုင်စေရန် ဝီထိပိုင်း၊ ဝီထိမုတ်ပိုင်း၊ စိတ်ပိုင်းနှင့် ပဏိဏားပိုင်းတို့ကို ရောနှောပြဆိုလိုက်ပါသည်။

ဟိတ်ဖြင့်ခွဲခြားရေတွက်ခြင်း (ဟေတုသင်္ဂဟ)

ပါဠိဘာသာအားဖြင့် ဟေတုကို မြန်မာမှုပြု၍ ဟိတ်ဟုခေါ်သည်။ အဓိပ္ပါယ်မှာ အကြောင်းတရား၊ အရင်းမူလ၊ ရေသောက်မြစ်ဟုဆိုလိုသည်။ ရေသောက်မြစ်မရှိသော သစ်ပင်တို့သည် သေလွယ်ပျောက်လွယ်ကြ၍ ခိုင်မြဲခြင်းမရှိ၊ ရေသောက်မြစ်ရှိသော သစ်ပင်တို့သည် ခိုင်မြဲသည်။ ကြီးထွားဖွံ့ဖြိုးကြသည်။ ထို့အတူ ဟိတ်နှင့်မယှဉ်သော အဟိတ်စိတ် တို့သည် သက်ဆိုင်ရာ အာရုံပေါ်၌ ခိုင်မြဲစွာ ရပ်တည်နိုင်ခြင်းမရှိ၊ ထို့ကြောင့် အင်အား စွမ်းအား မရှိကြချေ။ ဟိတ်နှင့်ယှဉ်သော သဟိတ်စိတ်များမှာမူ မိမိအာရုံပေါ်၌ ခိုင်မြဲစွာ ရပ်တည်နိုင်ကြ၍ သက်ဆိုင်ရာလုပ်ငန်းကိစ္စ ပြီးမြောက်စေရန် အင်အား စိုက်ထုတ်နိုင်ကြသည်။

ဟိတ်(၆)ပါး

လောဘဟိတ်၊ ဒေါသဟိတ်၊ မောဟဟိတ် - အကုသိုလ်ဟိတ်(၃)ပါး
 အလောဘဟိတ်၊ အဒေါသဟိတ်၊ အမောဟဟိတ် - ကုသိုလ်ဟိတ်(၃)ပါး

 ပေါင်း ၆-ပါး

တစ်နည်းဟိတ်(၉)ပါး

ယခုပြဆိုခဲ့သော ကုသိုလ်ဟိတ်သုံးပါးသည် ဝိပါက်စိတ်၊ ကြိယာစိတ် တို့၌ ယှဉ်သောအခါ အဗျာကတဟိတ်ဟု ခေါ်ဆိုရမည်။ ထို့ကြောင့် ယခင်ပြဆိုပြီး ဟိတ်(၆)ပါးတွင် အဗျာကတဟိတ်(၃)ပါး ပေါင်းထည့်ပါက ဟိတ်(၉)ပါးဖြစ်သည်။

အဟိတ်စိတ်နှင့်သဟိတ်စိတ်

ပြဆိုခဲ့သော ဟိတ်(၉)ပါးအနက် တစ်စုံတစ်ခုသော ဟိတ်နှင့်မျှ မယှဉ်သော စိတ်ကိုအဟိတ်စိတ်ဟုခေါ်ရသည်။ ပြဆိုခဲ့ပြီးသော ဟိတ်(၉)ပါးအနက် ဟိတ်တစ်ပါးနှင့်ဖြစ်စေ၊ ဟိတ်နှစ်ပါးနှင့်ဖြစ်စေ၊ ဟိတ်သုံးပါးနှင့်ဖြစ်စေ၊ ယှဉ်သော စိတ်တို့ကို သဟိတ်စိတ်ဟုခေါ်ဆိုရသည်။

(က) အဟိတ်စိတ် ၁၈-ပါး

(ခ) သဟိတ်စိတ်(၈၉-၁၈) ၇၁-ပါး

သဟိတ်စိတ် ၇၁-ပါးကို ဧကဟိတ်၊ ဒွိဟိတ်၊ တိဟိတ် ဟူ၍ ထပ်မံခွဲခြားနိုင်သည်။

ဧကဟိတ်စိတ်(၂)ပါး

မောဟမူစိတ်(၂)ပါးသည် မောဟဟိတ်(၁)ပါးနှင့်သာ ယှဉ်သောကြောင့် ဧကဟိတ်စိတ်မည်၏။

ဒွိဟိတ်စိတ် ၂၂-ပါး

လောဘမူစိတ်(၈)ပါးသည် လောဘဟိတ်၊ မောဟဟိတ်(၂)ပါးနှင့် ယှဉ်၏။ ဒေါသမူစိတ်(၂)ပါးသည် ဒေါသဟိတ်၊ မောဟဟိတ်(၂)ပါးနှင့် ယှဉ်ကြသည်။ ကာမာဝစရသောဘဏ ဉာဏဝိပူယုတ်စိတ်(၁၂)ပါးတို့သည် အလောဘ၊ အဒေါသ၊ ဟိတ်(၂)ပါးနှင့် ယှဉ်သည်။

(က)လောဘ၊မောဟ၊ ယှဉ်လောဘမူစိတ် ၈-ပါး

(ခ) ဒေါသ၊ မောဟယှဉ်သော ဒေါသမူစိတ် ၂-ပါး

(ဂ) အလောဘ၊ အဒေါသယှဉ်သော
ကာမာဝစရဉာဏဝိပူယုတ်စိတ် ၁၂-ပါး

တိဟိတ်စိတ်(၄၇)ပါး

(က) ကာမာဝစရဉာဏသမ္ပယုတ်စိတ်(ကု+ဝိ+ကြိ) ၁၂-ပါး

(ခ) မဟဂ္ဂုတ်စိတ်နှင့်လောကုတ္တရာစိတ်(၂၇+၈) ၃၅-ပါး

ပေါင်း ၄၇-ပါး

ဤစိတ်တို့၌ အလောဘ၊ အဒေါသ၊ အမောဟ ဟိတ်သုံးပါးလုံး
ယှဉ်ကြသည်။

အကျဉ်းရေးတွက်ပုံ

(က)	အဟိတ်စိတ်-	၁၈-ပါး
(ခ)	ဧကဟိတ်စိတ်-	၂-ပါး
(ဂ)	ဒွိဟိတ်စိတ်-	၂၂-ပါး
(ဃ)	တိဟိတ်စိတ်-	၄၇-ပါး

ပေါင်း ၈၉-ပါး

ဒွါရဖြင့်ခွဲခြမ်းစိတ်ဖြာပုံ (ဒွါရသင်္ဂဟ)

ဒွါရဆိုသည်မှာ တံခါးပေါက်ဖြစ်သည်။ အိမ်တစ်ခု၌ ဝင်လိုထွက်လို
လျှင် တံခါးပေါက်ကိုအသုံးပြုရမည်။ အလားတူပင် ခန္ဓာကိုယ်အတွင်း
အဇ္ဈတ္တရှိ ဝီထိစိတ်တို့သည် ပြင်ပအာရုံကို ရလိုသဖြင့် မျက်စိတံခါးပေါက်
စသည်မှ ထွက်ကြရသည်။ ထို့အတူ အဆင်းရူပါရူစသည်တို့သည် အဇ္ဈတ္တ
မနောစိတ်သို့ ဝင်ရောက်လိုသည့်အခါ ယင်းတံခါးပေါက် များမှဝင်ကြရသည်။

ဒွါရ(၆)ပါး-တံခါးခြောက်ပေါက်

- ၁။ စက္ခုဒွါရ - မျက်စိတံခါးပေါက်။
- ၂။ သောတဒွါရ - နားတံခါးပေါက်။
- ၃။ ယာနဒွါရ - နှာခေါင်းတံခါးပေါက်။
- ၄။ ဇီဝှါဒွါရ - လျှာတံခါးပေါက်။
- ၅။ ကာယဒွါရ - ကာယတံခါးပေါက်။
- ၆။ မနောဒွါရ - မနောတံခါးပေါက်။

အာရုံထင်ဟပ်မှုကို ခံယူပေးနိုင်သော အောက်ဖော်ပြပါ ရုပ်အကြည်
ဓာတ်များကို ပဿာဒရုပ်ဟုခေါ်ဆိုရမည်။

- | | | |
|--------------|---|---------------------|
| ၁။ စက္ခုပဿာဒ | - | မျက်စိ အကြည်ဓာတ် |
| ၂။ သောတပဿာဒ | - | နား အကြည်ဓာတ် |
| ၃။ ယာနပဿာဒ | - | နှာခေါင်း အကြည်ဓာတ် |
| ၄။ ဇိဝှိပဿာဒ | - | လျှာ အကြည်ဓာတ်။ |
| ၅။ ကာယပဿာဒ | - | ကိုယ် အကြည်ဓာတ်။ |

စက္ခုဒွါရိကစိတ် ၄၆-ပါး (စက္ခုဒွါရိရ၌ဖြစ်သောစိတ်)

- | | |
|---------------------|----|
| ၁။ ပဉ္စဒွါရာဝဇ္ဇန်း | ၁ |
| ၂။ စက္ခုဝိညာဏ်ဒွေ | ၂ |
| ၃။ သမ္ပဋိဇ္ဈိင်း | ၂ |
| ၄။ သန္တိရဏ | ၃ |
| ၅။ ဝုဋ္ဌော | ၁ |
| ၆။ ကာမာပဝစရဇော | ၂၉ |
| ၇။ တဒါရုံ | ၈ |

ပေါင်း ၄၆

သောတဒွါရိကစိတ် ၄၆-ပါး

ယခင် ၄၆-ပါး၌ စက္ခုဝိညာဏ်ဒွေကိုဖယ်၍ သောတဝိညာဏ်ဒွေ
ထည့်သွင်းရေတွက်ရမည်။ အလားတူ ယာနဒွါရိကစိတ်၊ ဇိဝှိဒွါရိကစိတ်၊
ကာယဒွါရိကစိတ်တို့၌လည်း သက်ဆိုင်ရာယာနဝိညာဏ်ဒွေ၊ ဇိဝှိဝိညာဏ်
ဒွေ၊ ကာယဝိညာဏ်ဒွေတို့ကို ထည့်သွင်းရေတွက်၍ ၄၆-ပါးစီရှိကြသည်။

မနောဒွါရိကစိတ် ၆၇-ပါး

- | | |
|---------------------|----|
| ၁။ မနောဒွါရာဝဇ္ဇန်း | ၁ |
| ၂။ ဇော | ၅၅ |
| ၃။ တဒါရုံ | ၁၁ |

ပေါင်း ၆၇-ပါး

ဒွါရဝိမုတ်စိတ် ၁၉-ပါး (ပဋိသန္ဓေစိတ်၊ ဘွင်စိတ်၊ စုတိစိတ်)

ဥပေက္ခာသန္တိရဏ ၂-ပါး

မဟာဝိပါက်စိတ် ၈-ပါး

မဟာဂ္ဂုတ်ဝိပါက် ၉-ပါး

ပေါင်း ၁၉-ပါး

ယင်း၁၉-ပါးတို့သည် ပဋိသန္ဓေကိစ္စ၊ ဘဝင်ကိစ္စ၊ စုတိကိစ္စတပ်သည့် အခိုက်၌ ဒွါရ၆-ပါးတို့မှလွတ်ကုန်၏။

တစ်ဒွါရ၍ဖြစ်သောစိတ် ၃၆-ပါး

ဒွေးပဉ္စဝိညာဏ်

၁၀

မဟာဂ္ဂုတ်လောကုတ္တရာဇော(အပ္ပနာဇော)

၂၆

ပေါင်း

၃၆-ပါး

၅-ဒွါရ၍ဖြစ်သောစိတ် ၃-ပါး

မနောဓာတ် ၃-ပါး- (ပဉ္စဒွါရာဝဇ္ဇန်း+သမ္ပဋိစိုင်းဒွေး)

၆-ဒွါရ၍ဖြစ်သောစိတ်

သောမနဿသန္တိရဏ ၁-ပါး

ဝုဋ္ဌော ၁-ပါး

ကာမဇော ၂၉-ပါး

ပေါင်း ၃၁-ပါး

ဒွါရ ၆-ပါးတစ်လှည့် ဒွါရဝိမုတ်တလှည့်ဖြစ်သောစိတ်များ

ဥပေက္ခာသန္တိရဏ ၂-ပါး၊ မဟာဝိပါက်စိတ် ၈-ပါး၊ ပေါင်း (၁၀)ပါး။

ဒွါရဝိမုတ်သက်သက် ၉-ပါး

မဟာဂ္ဂုတ်ဝိပါက် ၉-ပါး (ပဋိသန္ဓေ၊ ဘွင်၊ စုတိကိစ္စသာတပ်သည်။)

အာရမ္မဏ သင်္ဂဟ

(စိတ်စေတသိက်တို့ကို အာရုံဖြင့် ရေတွက်ပြခြင်း)

စိတ် စေတသိက်တို့သည် အာရုံတစ်ခုခုကို အမှီပြု၍ ဖြစ်ကြရသည်။ အာရုံမရှိသော စိတ်ဟူ၍မရှိ၊ အာရုံမရှိ၊ စိတ်မရှိ အာရုံပူလျှင် စိတ်ပူသည်၊ အာရုံအေးလျှင် စိတ်အေးသည်၊ အင်အားနည်းသူသည် လမ်းလျှောက်သည့် အခါ ကြိုးတန်းကြိမ်တန်း(သို့) တောင်ငွေတစ်ခုခုကို အမှီပြု၍ လမ်းလျှောက် ရသည်။ ထို့အတူ စိတ်သည်အာရုံကို မှီတွယ်၍ ဖြစ်ပေါ်ရသည်။

အာရုံခြောက်ပါး

- ၁။ ရူပါရုံ - ရုပ်အဆင်း၊ အရောင်းအဆင်း- ပုံပန်းသဏ္ဌာန်
- ၂။ သဒ္ဓါရုံ - အသံ - စိတ္တဇအသံ၊ ဥတုဇအသံ
- ၃။ ဂန္ဓာရုံ - အနံ့အာရုံ- မွှေးခြင်း၊နံခြင်း။
- ၄။ ရသာရုံ - အရသာအာရုံ - ချို၊ချဉ်၊ဖန်၊ခါး၊ငံ၊စပ်၊အရသာ ၆-ပါး
- ၅။ ဖောဋ္ဌဗ္ဗာရုံ - အတွေ့အထိအာရုံ - နှည့်၊ခက်မာ၊ပူခြင်း၊အေးခြင်း၊ လှုပ်ခြင်း၊ငြိမ်ခြင်း။
- ၆။ ဓမ္မာရုံ - သဘောတရားအာရုံ - ပသာဒရုပ်၊ သုခမရုပ်၊ နိဗ္ဗာန်၊ ပညတ်၊ စိတ်၊ စေတသိက်၊ ဟူသောအာရုံ ၆-မျိုး။

ရူပါရုံအာရုံပြုသောစိတ် ၄၆-ပါး

စက္ခုဒွါရ၌ဖြစ်သော စိတ်၄၆-ပါးတို့သည် ပစ္စုပ္ပန်ရူပါရုံကို အာရုံပြု ကြသည်။

သဒ္ဓါရုံကို အာရုံပြုသောစိတ် ၄၆-ပါး

သောတဒွါရ၌ဖြစ်သော စိတ်၄၆-ပါးတို့သည် ပစ္စုပ္ပန်သဒ္ဓါရုံကို အာရုံ ပြုကြသည်။

ဂန္ဓာရုံကိုအာရုံပြုသောစိတ် ၄၆-ပါး

ယာနဒွါရ၌ဖြစ်သော စိတ်၄၆-ပါးတို့သည် ပစ္စုပ္ပန်ဂန္ဓာရုံကို အာရုံ ပြုသည်။

ဓမ္မာရုံကိုအာရုံပြုသောစိတ်

၁၁၁

ရသာရုံကို အာရုံပြုသောစိတ် ၄၆-ပါး

ဒိဂ္ဂါဒ္ဓါရုံ၌ဖြစ်သော စိတ်၄၆-ပါးတို့သည် ပစ္စုပ္ပန်ရသာရုံကို အာရုံပြုကြသည်။

ဖောဋ္ဌဗ္ဗာရုံကို အာရုံပြုသောစိတ် ၄၆-ပါး

ကာယဒ္ဓါရုံ၌ဖြစ်သော စိတ်၄၆-ပါးတို့သည် ပစ္စုပ္ပန်ဖောဋ္ဌဗ္ဗာရုံကို အာရုံပြုကြသည်။

ဓမ္မာရုံကိုအာရုံပြုသောစိတ်

မနောဒ္ဓါရုံကစိတ် ၆၇-ပါးတို့သည် ပစ္စုပ္ပန်၊ အတိတ်၊ အနာဂတ်၊ ကာလသုံးပါး၌ရှိသော (သို့မဟုတ်) ကာလ၃-ပါးမှ အလွတ်ဖြစ်သောဓမ္မာရုံ (သဘောတရား)အာရုံ ၆-မျိုးကိုလည်း လည်းကောင်း၊ အတိတ်၊ အနာဂတ် အာရုံ ၅-ပါးကို လည်းကောင်း၊ အာရုံပြုကြသည်။

ဒွါရဝိမုတ်စိတ် ၁၉-ပါးတို့သည် ကံအာရုံ၊ ကမ္မနိမိတ်အာရုံ၊ ဂတိနိမိတ်အာရုံ သုံးမျိုးတို့အနက် တစ်ခုခုကို အာရုံပြုတတ်၏။ ထိုအာရုံ ၃-ပါးဖြစ်ပေါ်လာပုံမှာ လွန်ခဲ့သည့် အတိတ်ဘဝသေခါနီးအချိန်ကာလတွင် ပစ္စုပ္ပန်အာရုံ သို့မဟုတ် အတိတ်အာရုံ သို့မဟုတ် ပညတ်အာရုံတို့ကို ဒွါရ ၆-ပါးဖြင့် ရယူထားသော သို့မဟုတ် ဒွါရ ၆-ပါး၌ထင်လာသော အာရုံနိမိတ်များဖြစ်သည်။ ယင်းအာရုံနိမိတ်များကို သေခါနီးအခါဖြစ်ပေါ်လာသောဇော (မရဏသန္ဓဇော)က အာရုံပြုသည်။ ယင်းအတိတ်ဘဝ မရဏသန္ဓာဇောစိတ်သည် အာရုံအဖြစ် ရယူထားခဲ့သော ကံအာရုံ၊ ကမ္မနိမိတ်အာရုံ၊ ဂတိနိမိတ်အာရုံ တို့ကို ယခုပစ္စုပ္ပန်ဘဝ၏ ပဋိသန္ဓေစိတ်နှင့် ဘဝင်စိတ် စုတိစိတ်တို့သည် ဆက်လက်၍ အာရုံပြုကြရသည်။

အာရုံတစ်ခုကိုသာ ယူနိုင်သောစိတ်(၁၀)ပါး

၁။ ဒွေးပဉ္စဝိညာဉ် ၁၀- မိမိသက်ဆိုင်ရာ ရူပါရုံစသည် တစ်ပါးစီသာ အာရုံပြုနိုင်သည်။

၂။ အာရုံငါးပါး ယူနိုင်သောစိတ်(၃)ပါး

မနောဓာတ်၃-ပါးသည် ရူပါရုံစသော အာရုံငါးပါးတို့ကို အာရုံပြုနိုင်၏။

၁၁၂

ဗုဒ္ဓဘာသာလက်စွဲကျမ်း

ကာမအာရုံပြသောစိတ်(၁၂)ပါး

သန္တီရဏ	၃-ခု
ဟသိတုပ္ပါဒ်	၁-ခု
မဟာဝိပါက်	၈-ခု

ပေါင်း ၁၂-ပါး

ကာမအာရုံဆိုသည်မှာ ကာမစိတ်(၅၄)ခုနှင့် ယှဉ်ဖော် ယှဉ်ဘက် စေတသိက်များ၊ ရုပ် ၂၈-ပါးတို့ကို ဆိုလိုသည်။

ကာမကေနိအာရုံစိတ် ၂၅-ပါး

ဒွေပဉ္စဝိညာဏ်	- ၁၀	} အဟိတ်စိတ်-၁၇-ပါး
မနောဓာတ်	- ၃	
သန္တီရဏ	- ၃	
ဟသိတုပ္ပါဒ်	- ၁	
မဟာဝိပါက်စိတ်		- ၈-ပါး

ပေါင်း ၂၅-ပါး

လောကီအာရုံပြသောစိတ်(၂၀)

အကုသိုလ်စိတ်	- ၁၂-ပါး
မဟာကုသိုလ်ဉာဏဝိပ္ပယုတ်စိတ်	- ၄-ပါး
မဟာကြိယာဉာဏဝိပ္ပယုတ်စိတ်	- ၄-ပါး

ပေါင်း - ၂၀-ပါး

လောကီအာရုံဆိုသည်မှာ လောကီစိတ် ၈၁-ပါး၊ ယင်း၌ယှဉ်သော စေတသိက် ၅၂-ပါး၊ ရုပ် ၂၈-ပါးတို့ကို ဆိုလိုသည်။

အရဟတ္တမဂ် အရဟတ္တဖိုလ်မှတစ်ပါးအလုံးစုံ အာရုံပြုနိုင်သောစိတ်၅-ပါး

မဟာကုသိုလ် ဉာဏသမ္ပယုတ် ၄-ပါးနှင့် ပဉ္စမဈာန်ကုသိုလ် အဘိညာဉ် ၁-ပါး၊ ပေါင်း ၅-ပါးတို့သည် အရဟတ္တမဂ်၊ အရဟတ္တဖိုလ်မှတစ်ပါး အလုံးစုံကို အာရုံပြုနိုင်သည်။

အလုံးစုံကို အာရုံပြုနိုင်သောစိတ် ၆-ပါး

မဟာကြိယာဉာဏသမ္ပယုတ်စိတ်၄-ပါး၊ ပဉ္စမဈာန် ကြိယာအဘိညာဉ် ၁-ပါး၊ မနောဒွါရာဝဋ္ဋန်း ၁-ပါး၊ ပေါင်း ၆-ပါးတို့သည် အလုံးစုံကို အာရုံပြုနိုင်သည်။

မဟာဂ္ဂုတ်ဧကန်အာရုံပြုနိုင်သောစိတ် ၆-ပါး

ဒုတိယအရူပစိတ် ၃-ပါးနှင့် စတုတ္ထအရူပစိတ် ၃-ပါး၊ ပေါင်း ၆-ပါးတို့သည် မဟာဂ္ဂုတ်အာရုံကို ဧကန်အာရုံပြုကြကုန်၏။ (မဟာဂ္ဂုတ်အာရုံ ဆိုသည်မှာ-ပထမအရူပဝိညာဏ်စိတ်နှင့် တတိယအရူပဝိညာဏ်စိတ်ကို ဆိုလိုသည်)

ပညတ်ဧကန်အာရုံပြုနိုင်သောစိတ် ၂၁-ပါး

မဟာဂ္ဂုတ်စိတ် ၂၇-ပါးရှိသည့်အနက် ဒုတိယအရူပစိတ် ၃-ပါး၊ စတုတ္ထအရူပစိတ် ၃-ပါး၊ ပေါင်း ၆-ပါးတို့ကို ကြဉ်ဖယ်ထား၍ ကြွင်းသောမဟာဂ္ဂုတ်စိတ် ၂၁-ပါးတို့သည် ပညတ်ကိုဧကန်အာရုံပြုကုန်၏။

နိဗ္ဗာန်ဧကန်အာရုံပြုသောစိတ် ၈-ပါး

လောကုတ္တရာစိတ် ၈-ပါးတို့သည် နိဗ္ဗာန်ကိုဧကန်အာရုံပြုကုန်၏။

ဝတ္ထုသင်္ဂဟ

စိတ်စေတသိက်တို့၏ အမှီပြုရာရုပ်ကို ဝတ္ထုရုပ်ဟုခေါ်သည်။

ဝတ္ထုရုပ် ၆-ပါး

- ၁။ စက္ခုဝတ္ထုရုပ် - စက္ခုပဿာဒရုပ်- စက္ခုဒွါရ
- ၂။ သောတဝတ္ထုရုပ် - သောတပဿာဒရုပ်- သောတဒွါရ
- ၃။ ယာနဝတ္ထုရုပ် - ယာနပဿာဒရုပ်- ယာနဒွါရ
- ၄။ ဇိဝှိဝတ္ထုရုပ် - ဇိဝှိပဿာဒရုပ်- ဇိဝှိဒွါရ

၁၁၄

ဗုဒ္ဓဘာသာလက်စွဲကျမ်း

- ၅။ ကာယဝတ္ထုရုပ်-ကာယပသာဒရုပ်-ကာယဒွါရ
 ၆။ ဟဒယဝတ္ထုရုပ်-နှလုံးသွေးအတွင်းရှိ ရုပ်အကြည်ဓါတ်၊ မနောဒွါရ
 (က) ကာမဘုံ၌ ဝတ္ထုရုပ် ၆-ပါးလုံးရနိုင်သည်။
 (ခ) ရူပဗြဟ္မာဘုံ၌ ယာန၊ ဇီဝှါ၊ ကာယ၊ ဝတ္ထုရုပ် ၃-ပါး မရနိုင်၊ စက္ခု၊
 သောတ၊ ဟဒယဝတ္ထုရုပ်သုံးပါးသာ ရနိုင်သည်။
 (ဂ) အရူပဘုံ၌ ဝတ္ထုရုပ်များ လုံးဝမရနိုင်ချေ။

၁။ ပဉ္စဝိညာဏဓာတ် ၅-ပါးတို့သည် ပသာဒဝတ္ထုရုပ် ၅-ပါးတို့ကို အစဉ်
 အတိုင်းမှီကုန်၏။

ဆိုလိုသည်မှာ-

စက္ခုဝိညာဏ်ဌေးသည် စက္ခုပသာဒ ဝတ္ထုရုပ် ကိုမှီ၏။

သောတ	။	သောတ	။	။	။
------	---	------	---	---	---

ယာန	။	ယာန	။	။	။
-----	---	-----	---	---	---

ဇီဝှါ	။	ဇီဝှါ	။	။	။
-------	---	-------	---	---	---

ကာယ	။	ကာယ	။	။	။
-----	---	-----	---	---	---

ဟဒယဝတ္ထုရုပ်ကို အမြဲမှီသောစိတ် ၃၃-ပါး

မနောဓာတ်	-	၃-ပါး
သန္တိရဏ	-	၃-ပါး
မဟာဝိပါက်စိတ်	-	၈-ပါး
ဒေါသမူဌေး	-	၂-ပါး
သောတာပတ္တိမဂ်	-	၁-ပါး
ဟသီတုပ္ပါဒ်	-	၁-ပါး
ရူပါဝစရစိတ်	-	၁၅-ပါး

ပေါင်း ၃၃-ပါး

ဟဒယရုပ်ကို ရံခါမှီ၍ ရံခါမမှီသော စိတ် ၄၂-ပါး

လောဘမူစိတ်	- ၈-ပါး
မောဟမူစိတ်	- ၂-ပါး
မနောဒွါရာဝဋ္ဋန်း	- ၁-ပါး
မဟာကုသိုလ်စိတ်	- ၈-ပါး
မဟာကြိယာစိတ်	- ၈-ပါး
အရူပကုသိုလ်စိတ်	- ၄-ပါး
အရူပကြိယာစိတ်	- ၄-ပါး
သောတာပတ္တိမဂ်ကြဉ်သော လောကုတ္တရာစိတ်	- ၇-ပါး

ပေါင်း ၄၂-ပါး

ဤ ၄၂-ပါးသော စိတ်တို့သည် ကာမဘုံကာမသတ္တဝါနှင့် ရူပဘုံ ရူပသတ္တဝါတို့၌ဖြစ်သောအခါ ဟဒယဝတ္ထုရုပ်ကို အမှီပြု၍ အရူပဘုံ၌ ဖြစ်သောအခါ မည့်သည့်ဝတ္ထုရုပ်ကိုမျှ မှီတွယ်ခြင်းမရှိချေ။

မည်သည့်ဝတ္ထုရုပ်ကိုမျှမမှီသည့်စိတ် ၄-ပါး

အရူပဝိပါက်စိတ် ၄-ပါးတို့သည် အရူပဘုံ၌သာဖြစ်သောကြောင့် မည်သည့်ဝတ္ထုရုပ်ကိုမျှ အမှီမပြုချေ။

ဝတ္ထုရုပ်ကို ဧကန်မှီသော စိတ် ၄၃-ပါး

ဒေါသမူစိတ်	- ၂-ပါး
မနောဒွါရာဝဋ္ဋန်း ကြဉ်သောအဟိတ်စိတ်	- ၁၇-ပါး
မဟာဝိပါက်စိတ်	- ၈-ပါး
ရူပါဝစရစိတ်	- ၁၅-ပါး
သောတာပတ္တိမဂ်စိတ်	- ၁-ပါး

ပေါင်း - ၄၃ -ပါး

ဤ ၄၃-ပါးတို့သည် သက်ဆိုင်ရာဝတ္ထုရုပ်ကို ဧကန်မှီကုန်၏။

စေတသိက်ပိုင်း

စေတသိက်လက္ခဏာ (၄)ပါး

- ၁။ စိတ်နှင့်အတူတကွ ဖြစ်ခြင်း။
- ၂။ စိတ်နှင့် အတူတကွ ချုပ်ခြင်း။
- ၃။ စိတ်နှင့် အာရုံ တူခြင်း။
- ၄။ စိတ်နှင့် မှီရာဝတ္ထုရုပ် တူခြင်း။

ဤ လက္ခဏာလေးပါးကို သမ္ပယုတ္တလက္ခဏာလေးပါး၊ စေတောယုတ္တလက္ခဏာ လေးပါး၊ သမ္ပယောဂလက္ခဏာလေးပါး ဟူ၍လည်းခေါ်သည်။

မှတ်ချက်။ ။ စေတသိက် - စေတသိ+က

စေတသိ - စိတ်ကိုမှီတွယ်၍ + က - ဖြစ်တတ်သောတရား။

စိတ်ကို မှီတွယ်၍ စိတ်ကို ချယ်လှယ်တတ်သောတရားများကို စေတသိက်ဟု ခေါ်ဆိုရသည်။ စိတ်သည် သူတစ်ခုတည်း စိတ်သက်သက် ရှိနေပါက ပြီးပြီးပြန် အရောင်ထွက်အောင် ကြည်လင်တောက်ပလျက်ရှိသည်။ လောဘစေတသိက်နှင့် ယှဉ်တွဲလိုက်သော အခါ လောဘမူစိတ်၊ ဒေါသစေတသိက်နှင့် ယှဉ်တွဲလိုက်သောအခါ ဒေါသမူစိတ် စသည်ဖြင့် အညစ်အကြေးများ ရောယှက်၍ စိတ်သည် နောက်ကျသွားသည်။ ထို့ကြောင့် လောဘ၊ ဒေါသ၊ အလောဘ၊ အဒေါသ အစရှိသော တရားများသည် စိတ်ကို မှီတွယ်၍ စိတ်ကို ချယ်လှယ်တတ်ကြသောကြောင့် စေတသိက် မည်ကုန်၏။

စေတသိက် (၅၂) ပါး

- | | |
|---------------------------|---------|
| ၁။ သဗ္ဗစိတ္တသာဓာရဏစေတသိက် | ၇- ပါး |
| ၂။ ပကိဏ္ဍိယစေတသိက် | ၆- ပါး |
| ၃။ အကုသိုလ်စေတသိက် | ၁၄- ပါး |
| ၄။ သောဘဏစေတသိက် | ၂၅- ပါး |

သဗ္ဗစိတ္တသာဓာရဏစေတသိက် (၇)ပါး

(သဗ္ဗ- အလုံးစုံ+စိတ္တ- စိတ်+သာဓာရဏ- ဆက်ဆံခြင်း၊

စိတ်အားလုံးနှင့်ယှဉ်သော စေတသိက်များ)

- (၁) ဖဿ - အာရုံကိုထိတွေ့ခြင်း၊ (ဥပမာ- ချဉ်သီးစားသူကို မြင်ရသူမှာ သွားရည်ယိုခြင်း)
- (၂) ဝေဒနာ- အာရုံကိုထိတွေ့ခြင်း၊ (ဥပမာ- ပွဲတော်တည်သော ဘုရင်ကြီး)
- (၃) သညာ - အာရုံကို မှတ်သားခြင်း၊ နောက်တစ်ကြိမ် ပြန်သိရန် သင်္ကေတ ပြုခြင်း၊ (ဥပမာ- မှတ်တမ်းတင် စာရေး)
- (၄) စေတနာ - စေ့ဆော်၊ လှုံ့ဆော်၊ တိုက်တွန်းအားထုတ်ခြင်း၊ (ဥပမာ- တပည့်ကြီး၊ ဆိုင်းဆရာကြီး၊ လှေသူကြီး)
- (၅) ကေဂ္ဂတာ - အာရုံတစ်ခုတည်းရှိခြင်း၊ တည်ငြိမ်ခြင်း၊ (ဥပမာ-လေငြိမ် ရာ၌ ဆီမီးတောက်)
- (၆) ဇီဝိတိန္ဒြေ - အသက်ရှင်မှုကို စောင့်ရှောက်ခြင်း၊ (ဥပမာ-ကြာရိုး အတွင်းရှိရေ၊ ဇီဝိတ-အသက်ရှင်မှု+ဣန္ဒြေ-ပိုင်စိုးခြင်း)
- (၇) မနသိကာရ- နှလုံးသွင်းခြင်း၊ စိတ်ကိုအာရုံသို့ ရှေ့ရှုဆောင်ခြင်း၊ (ဥပမာ-ရထားထိန်း)

ပကိဏ်းစေတသိက်(၆)ပါး

- ပကိဏ္ဏက - ရောယှက်ရောပြွမ်းခြင်း၊ ကုသိုလ်စိတ်၊ အကုသိုလ်စိတ်၊ ဝိပါကိစိတ် စသည်တို့၌ မယှဉ်တချို့၊ ယှဉ်တချို့၊ ရောယှက်ရှုပ်ထွေးသည့် စေတသိက်များ။
- (၁) ဝိတက် - ဝိတက္က-အာရုံကို ကြံစည်ခြင်း၊ ယှဉ်ဘက်တရားတို့ကို အာရုံသို့ ရှေ့ရှုတင်ပေးခြင်း၊ (ဥပမာ-တောသားကို နန်းတော်ဝင်တတ်ရန် နန်းတွင်းသားက ဦးဆောင်လမ်းပြ)
- (၂) ဝိစာရ - အာရုံကို အဖန်ဖန် သုံးသပ်ခြင်း၊ (ဥပမာ-ပထမ ခေါင်းလောင်းထိုးသံသည် ဝိတက်၊ နောက်ဆက်တွဲ မြည်ဟီး သံ၊ ကြေးညည်းသံသည် ဝိစာရနှင့်တူ၏။ ငှက်ကြီးသည်

- ပျံတက်ရန် အားစိုက်အတောင်ခတ်နေစဉ်- ဝိဟာဏ်။
 အရှိန်ရ၍ အတောင်မခတ်ဘဲ ပျံဝဲနေစဉ် ဝိစာရနှင့်တူ၏။
- (၃) အဓိမောက္ခ - ဆုံးဖြတ်ခြင်း၊ တံခါးတိုင်ကဲ့သို့ အာရုံ၌ မတုန်လှုပ်ခြင်း။
- (၄) ဝီရိယ - အားထုတ်မှု၊ လုံ့လပြုမှု၊ သဟဇာတတရားတို့ကို အားပေး
 အားမြှောက်ပြုပေးသည်။
- (၅) ပီတိ - နှစ်သက်ခြင်း၊ ကိုယ်စိတ်နှစ်ပါး ဆာလောင်မှုမရှိ ပြည့်ဝနေ
 ခြင်း။
- (၆) ဆန္ဒ - တောင့်တခြင်း၊ ပြုလိုကာမတ္တဖြစ်ခြင်း။

အညသမာန်း စေတသိက် (၁၃)ပါး

သဗ္ဗစိတ္တသာဓရဏ စေတသိက်	၇- ပါး
ပကိဏ်း စေတသိက်	၆- ပါး

ပေါင်း	၁၃- ပါး
--------	---------

အညသမာန်း - အည - သမာန

(အည-အခြားသောတရား + သမာန- တူညီသော။ ကုသိုလ်ဘက်မှ
 ကြည့်လျှင် အခြားသော အကုသိုလ်နှင့်တူသည်။ အကုသိုလ်ဘက်မှ
 ကြည့်လျှင် အခြားသော ကုသိုလ်နှင့်တူသည်။)

အကုသိုလ် စေတသိက် (၁၄)ပါး

- ၁။ မောဟ - အာရုံ၌တွေဝေခြင်း၊ အာရုံ၏ သဘောအမှန်ကို
 ဖုံးလွှမ်းခြင်း။
- ၂။ အဟိရိက - မရှက်ခြင်း၊ မကောင်းမှုပြုရမည်ကို မရှက်ခြင်း၊ ဥပမာ-
 မစင်ကြိုက်သော ရွာဝက်။
- ၃။ အနောတ္တပ္ပ - န+ဩတ္တပ္ပ။ ဩတ္တပ္ပ-ကြောက်လန့်ခြင်း၊ အနောတ္တပ္ပ-
 မကောင်းမှုပြုရမည်ကို မကြောက်လန့်ခြင်း၊ ဥပမာ-
 ပိုးဖလံမျိုး မီးကိုတိုး။

- ၄။ ဥဒ္ဓစ္စ - စိတ်ပျံ့လွင့်ခြင်း၊ မငြိမ်းချမ်းခြင်း၊ ဥပမာ- ခဲကျသော ပြာပုံ၊
- ၅။ လောဘ - တပ်မက်ခြင်း၊ အာရုံကို ကပ်ငြိခြင်း။ ဥပမာ- မျောက်နှံစား။
- ၆။ ဒိဋ္ဌိ - မှားယွင်းစွာ နှလုံးသွင်းခြင်း၊ အမှန်ကို ပယ်၍ အမှားကိုယူခြင်း။
- ၇။ မာန - မိမိကိုယ်ကို အထင်ကြီးခြင်း၊ မောက်ကြွားခြင်း၊ ဥပမာ- အလံတံခွန်၊ မှန်ကင်း။
- ၈။ ဒေါသ - ပြစ်မှားတတ်၊ ဖျက်ဆီးတတ်ခြင်း၊ ကြမ်းတမ်းခြင်း၊ ဥပမာ- မြွေဟောက်၊ မီး။
- ၉။ ကုဿာ - ငြုစုခြင်း၊ မနာလိုခြင်း၊ သူတစ်ပါးချွမ်းသာသည်ကို မရှုစိမ်းခြင်း။
- ၁၀။ မစ္ဆရိယ - ဝန်တိုခြင်း၊ နှမြောခြင်း၊ မိမိစည်းစိမ်ဥစ္စာကို လျှို့ဝှက်ခြင်း။
- ၁၁။ ကုက္ကစ္စ - နောင်တပူန်ခြင်း၊ ပြုလုပ်မိသော အကုသိုလ်၊ မပြုလုပ် ခဲ့သော ကုသိုလ်အတွက် နောင်တရခြင်း။
- ၁၂။ ထိန - ထိုင်းခြင်း၊ ပျင်းရိခြင်း၊ ဆုတ်နစ်ခြင်း၊ တွန့်ဆုတ်ခြင်း။
- ၁၃။ မိဒ္ဓ - ထိုင်းမှိုင်းလေးလံခြင်း၊ အစွမ်းသတ္တိကင်းမဲ့ခြင်း။
- ၁၄။ ဝိစိကိစ္ဆာ - ယုံမှားသံသယဖြစ်ခြင်း။ မဆုံးဖြတ်နိုင်ခြင်း။

သောဘနသာဓာရဏ စေတသိက် (၁၉)ပါး

- ၁။ သဒ္ဓါ - ယုံကြည်ခြင်း၊ ဘုရားအစရှိသည်တို့၌ ကြည်ညိုခြင်း၊ စကြာမင်း၏ ပတ္တမြားရတနာသည် ရေကို ကြည်စေ သကဲ့သို့ ယှဉ်ဖော်ယှဉ်ဖက် စိတ်စေတသိက်တို့ကို ကြည်လင်စေတတ်၏။
- ၂။ သတိ - အောက်မေ့ခြင်း၊ မမေ့မလျော့ခြင်း၊ သမ္မယုတ်တရား တို့ကို အောက်မေ့စေတတ်ခြင်း။
- ၃။ ဟိရီ - မကောင်းမှုမှ ရှက်တတ်ခြင်း၊ အမျိုးကောင်း သမီး သည် မိမိဂုဏ်သိက္ခာကို ငဲ့ကွက်၍ လူမှုရေး ဖောက် ပြန်မှု မပြုခြင်း၊ ကိုယ့်သိက္ခာ ကိုယ်ထိန်းခြင်း။
- ၄။ ဩတ္တပ္ပ - မကောင်းမှုမှ ကြောက်လန့်ခြင်း၊ ပြည့်တန်ဆာမသည် မိမိ ဧည့်သည် စသော သူတစ်ပါးတို့ကို ငဲ့ကွက်သော အားဖြင့် ကတိသစ္စာ ပျက်ကွက်ရန် မဝံ့ခြင်း၊ ပတ်ဝန်း ကျင်ကို အလေးထား၍ စောင့်ထိန်းသည်။

- ၅။ အလောဘ - အာရုံ၌ မငြိတွယ်ခြင်း၊ စွန့်လွှတ်ခြင်း၊ ဥပမာ- ရဟန္တာ ပုဂ္ဂိုလ်ကဲ့သို့။
- ၆။ အဒေါသ - မကြမ်းတမ်းခြင်း၊ ချစ်ခင်ခြင်း၊ အကျိုးကိုလိုလားခြင်း၊ ဥပမာ- မိတ်ဆွေကောင်း။
- ၇။ တတြမဇ္ဈတ္တတာ - လျစ်လျူရှုခြင်း၊ ဘက်မလိုက်ပဲ အလယ်အလတ် သဘောထားခြင်း။ ဥပမာ- လမ်းကြောင်းအမှန် သွား နေသော ရထားဆွဲမြင်းများကို အလိုက်သင့်ကြည့်နေ သော ရထားထိန်း။ (တတြ- ထိုထိုတရားတို့၌ + မဇ္ဈတ္တတာ အလယ်အလတ်ဖြစ်ခြင်း)
- ၈။ ကာယပဿဒ္ဓိ - စေတသိက်တို့၏ ငြိမ်းချမ်းခြင်း၊ (ကာယ- စေတသိက်များ+ ပဿဒ္ဓိ- ငြိမ်းချမ်းခြင်း)
- ၉။ စိတ္တပဿဒ္ဓိ - စိတ်၏ ငြိမ်းချမ်းခြင်း။
ဤစေတသိက်နှစ်ပါးသည် စိတ်စေတသိက်တို့၏ ပူလောင်မှုကို ငြိမ်းစေခြင်း သဘောရှိ၏။
- ၁၀။ ကာယလဟုတာ - စေတသိက်တို့၏ ပေါ့ပါးခြင်း
- ၁၁။ စိတ္တလဟုတာ - စိတ်၏ ပေါ့ပါးခြင်း။
ဤစေတသိက်နှစ်ပါးသည် စိတ်စေတသိက်တို့၏ လေးလံမှုကိုကင်းပျောက်စေ၏။
- ၁၂။ ကာယမုဒုတာ - စေတသိက်တို့၏ နူးညံ့မှု ပျော့ပြောင်းမှု။
- ၁၃။ စိတ္တမုဒုတာ - စိတ်တို့၏ နူးညံ့မှုပျော့ပြောင်းမှု။
ဤစေတသိက်နှစ်ပါးသည် စိတ်စေတသိက်တို့၏ ကြမ်းတမ်းသော သဘောကိုငြိမ်းစေ၏။
- ၁၄။ ကာယကမ္မညတာ - စေတသိက်တို့၏အမှည့် ခန့်ညားခြင်း၊ ဆောင်ရွက် ရမည့် အမှုကိစ္စနှင့် လိုက်လျောညီထွေ အဆင်ပြေ ခြင်း၊ အသင့်အနေအထားရှိခြင်း။
- ၁၅။ စိတ္တကမ္မညတာ - စိတ်တို့၏ အမှုကိစ္စ၌ ခန့်ညားခြင်း၊ဆောင်ရွက်ရ မည့် အမှုကိစ္စနှင့် လိုက်လျောညီထွေ အဆင်ပြေ ခြင်း၊ အသင့်အနေအထားရှိခြင်း။

ဝိရတိစေတသိက်(၃)ပါး

၁၂၁

၁၆။ ကာယပါဂုဉတော - စေတသိက်တို့၏ အမှုကိစ္စ၌ ကျွမ်းကျင်ခြင်း၊
လေ့လာပွန်းတီးခြင်း။

၁၇။ စိတ္တပါဂုဉတော - စိတ်တို့၏ အမှုကိစ္စ၌ ကျွမ်းကျင်ခြင်း၊ လေ့လာ
ပွန်းတီးခြင်း။

ဤစေတသိက်နှစ်ပါးတို့သည် စိတ်စေတသိက်တို့၏
လူမမာကဲ့သို့ ချိန့်မှုကို ပယ်ပျောက်၍ ကျွမ်းကျွမ်း
ကျင်ကျင် ဖြတ်ဖြတ်လတ်လတ် ဆောင်ရွက်တတ်
သည်။

၁၈။ ကာယုဇ္ဈကတာ - စေတသိက်တို့၏ ဖြောင့်မတ်ခြင်း။

၁၉။ စိတ္တုဇ္ဈကတာ - စိတ်တို့၏ဖြောင့်မတ်ခြင်း။

ဤစေတသိက်နှစ်ပါးတို့သည် လိုရာပန်းတိုင်သို့
ဖြောင့်ဖြောင့်မတ်မတ် (မကွေ့မကောက်ဘဲ) ဦးတည်
ဆောင်ရွက်တတ်သည်။

ဤ(၁၉)ပါးသော စေတသိက်တို့သည် သောဘဏာ
စိတ် (၅၉)ပါး (တစ်ခုယုတ်ခြောက်ဆယ်) တို့၌
အမြဲယှဉ်တွဲသောကြောင့် သောဘဏာသာဓာရဏာ
စေတသိက်တို့ မည်ကုန်။

ဝိရတိစေတသိက်(၃)ပါး

၁။ သမ္ပဝါစာ - ကောင်းမွန်သောစကား-ဝစီဒုစရိုက် ၄-ပါးမှ
ကင်းလွတ်သောစကား။

၂။ သမ္မာကမ္မန္တ - ကောင်းသောကာယကံအလုပ်- ကာယဒုစရိုက်
သုံးပါးမှ ရှောင်ကြဉ်ခြင်း။

၃။ သမ္မာအာဇီဝ - ကောင်းသောအသက်မွေးခြင်း- အသက်မွေးမှုနှင့်
စပ်လျဉ်း၍ ကာယဒုစရိုက်၊ ဝစီဒုစရိုက်တို့မှ
ရှောင်ကြဉ်ခြင်း။

(ဝိရတိ - ရှောင်ကြဉ်ခြင်း - ဒုစရိုက်တရားမှ
ရှောင်ကြဉ်ခြင်း)

ဝိရတီအဆင့် သုံးဆင့်

- ၁။ သမ္ပတ္တဝိရတီ - ကြိုတင်ဆောက်တည်ထားမှု ရည်ရွယ်ထားမှု မရှိဘဲလျက် ပက်ပင်းတွေကြိုလာသည်ကို ရှောင်ကြဉ်ခြင်း။
- ၂။ သမာဒါနဝိရတီ - ငါးပါးသီလ၊ ရှစ်ပါးသီလ စသည်တို့ကို ကြိုတင်ခံယူ ဆောက်တည်ထား၍ ဒုစရိုက်မှုကို မကျူးလွန်ဘဲ ရှောင်ကြဉ်ခြင်း။
- ၃။ သမုစ္ဆေဒဝိရတီ - အပြီးအပြတ် အမြစ်ပြတ်ရှောင်ကြဉ်ခြင်း၊ သက်ဆိုင်ရာ အကုသိုလ်အမှု တို့ကို မလွန်ကျူးတော့ဘဲ မဂ်ဉာဏ် လေးပါးဖြင့် အမြစ်အရင်းကို ပယ်သတ်လိုက်ခြင်း။

အပ္ပမညာစေတသိက်နှစ်ပါး

- ၁။ ကရုဏာ - သူတစ်ပါးဆင်းရဲကို ပယ်ရှားလိုခြင်း၊ ဒုက္ခိတသတ္တဝါ များကို ဒုက္ခမှ ကယ်တင်လိုခြင်း၊ ဒုက္ခိတ သတ္တဝါကို တွေ့မြင်ရသည့်အခါ ကိုယ်ခြင်းစာနာစိတ်ဖြင့် စိတ်နှလုံးပင်ပန်းခြင်း။
- ၂။ မုဒိတာ - သူတစ်ပါးပြည့်စုံမှု ချမ်းသာမှုကို ဝမ်းမြောက်ခြင်း၊ ဤကရုဏာနှင့် မုဒိတာတရားတို့သည် အတိုင်း အရည် မရှိ သတ္တဝါ အနန္တကို အာရုံပြု၍ ဖြစ်တတ် သောကြောင့် အပ္ပမာဏ + ယ - အပ္ပမာဏျ - အပ္ပမညာဟူသော အမည်ကိုရကုန်၏။

အပ္ပမညာတရားလေးပါး

ယခုပြဆိုရာ၌ အပ္ပမညာတရားကိုကရုဏာနှင့် မုဒိတာနှစ်ပါးသာ ပြသည်။ အမှန်မှာ သောဘဏသာဓာရဏ စေတသိက် (၁၉) ခုတို့တွင် အဒေါသဟူသော မေတ္တာစေတသိက်နှင့် တကြမဇ္ဈတ္တတာဟူသော ဥပေက္ခာ စေတသိက်တို့ကို ထည့်ပေးရမည်။ ထို့ကြောင့် အပ္ပမညာတရားလေးပါး (ဗြဟ္မဝိဟာရခေါ် ဗြဟ္မာစိုရ်တရား) တို့ကို အောက်ပါအတိုင်း ရေတွက်ရမည်-

- ၁။ မေတ္တာ - အဒေါသစေတသိက်
- ၂။ ကရုဏာ - ကရုဏာစေတသိက်
- ၃။ မုဒိတာ - မုဒိတာစေတသိက်
- ၄။ ဥပေက္ခာ - တကြမဇ္ဈတ္တတာစေတသိက်

မေတ္တာနှင့် ဥပေက္ခာတို့သည် ရန်သူမိတ်ဆွေ မခွဲခြားဘဲ သတ္တဝါ အားလုံးတို့ အပေါ်၌ ခြုံငုံ၍ အာရုံပြုနိုင်ကြသည်။ မေတ္တာသည် သတ္တဝါ အားလုံးတို့၌ ကောင်းကျိုးလိုလားသည်။ ဥပေက္ခာသည် စိတ်၏ ကြမ်းတမ်းသော သဘာဝကို ငြိမ်းအေးစေတတ်သည်။ ကရုဏာနှင့် မုဒိတာမှာမူ သတ္တဝါ အားလုံးတို့ကို ခြုံငုံနိုင်ခြင်းမရှိ၊ ဆင်းရဲချမ်းသာခွဲခြားမှု၊ ကန့်သတ်မှုရှိသည်။ ကရုဏာသည် ဒုက္ခိတ သတ္တဝါ၊ ဆင်းရဲ ဒုက္ခရောက်နေသော သတ္တဝါကိုသာ အာရုံပြုတတ်သည်။ မုဒိတာသည် ချမ်းသာသော ပြည့်စုံသော သုခိတသတ္တဝါ ကိုသာ အာရုံပြုတတ်သည်။ ထို့ကြောင့် မေတ္တာ (အဒေါသ)နှင့် ဥပေက္ခာ (တကြမဇ္ဈတ္တတာ)တို့သည် ကုသိုလ်စိတ်ဖြစ်တိုင်း ဖြစ်တိုင်း ယှဉ်တွဲပါဝင်နိုင် ကြသည်။ ထို့ကြောင့် သောဘဏသမာဓာရဏ စေတသိက် (၁၉)ပါး၌ ထည့်သွင်းရေတွက်ထားသည်။ ကရုဏာနှင့် မုဒိတာတို့သည် ကုသိုလ်စိတ် ဖြစ်တိုင်း ပါဝင်နိုင်ခြင်းမရှိ၊ ဒုက္ခိတ သတ္တဝါကို သနားသည့် အချိန်အခါ၌ သာလျှင် ကရုဏာစေတသိက် ပါဝင်နိုင်သည်။ မုဒိတာစေတသိက်သည်လည်း ကုသိုလ်စိတ်ဖြစ်တိုင်း ဖြစ်တိုင်း ပါဝင်နိုင်ခွင့်မရှိ၊ သုခိတ သတ္တဝါတို့ကို အာရုံ ပြု၍ ဝမ်းမြောက်သော အချိန်အခါ၌သာလျှင် ပါဝင်နိုင်ခွင့်ရှိသည်။

ဤသို့ အာရုံကန့်သတ်ချက် အာရုံမတူညီမှုရှိနေသောကြောင့် ကရုဏာနှင့် မုဒိတာတို့ကို အပ္ပမညာစေတသိက်နှစ်ပါးအဖြစ် သီးခြားထုတ်ပြ ရသည်။

ပညာစေတသိက်

အနိစ္စလက္ခဏာစသည်၏ အစွမ်းဖြင့် သဘာဝတရားတို့ကို ဟုတ်တိုင်းမှန်စွာ ခွဲခြမ်းစိတ်ဖြာ၍ ထိုးထွင်းသိမြင်တတ်သောကြောင့် ပညာ ဟူသော အမည်ကိုရသည်။

သညာသိ၊ ဝိညာဏ်သိ၊ ပညာသိ

အညိုရောင်၊ အဖြူရောင်စသည် ခွဲခြားသိကာမျှသည် သညာသိ မည်၏။ လက္ခဏာရေးသုံးချက်ဖြင့် ထိုးထွင်း၍ မသိနိုင်ချေ၊ ဝိညာဏ်သည် လက္ခဏာရေးသုံးပါးကို ထိုးထွင်း၍ သိနိုင်၏။ သို့ရာတွင် မဂ်ဖိုလ်ဆိုက်အောင် မစွမ်းဆောင်နိုင်ချေ၊ ပညာသည်မူကား လက္ခဏာရေး သုံးချက်ကိုလည်း ထိုးထွင်း၍ သိနိုင်သည့်အပြင် မဂ်တရား ဖိုလ်တရားကို ရောက်အောင် စွမ်းဆောင်နိုင်၏။ ဥပမာ- ရွှေဒင်္ဂါးတစ်ပြားကို တောသား ကလေးငယ် ကောက်ရသည့်အခါ ရွှေမှန်းမသိချေ၊ အဝါရောင် အပြားငယ် ဟူ၍သာ သိ၏၊ တောရွာသား လူကြီးတစ်ယောက်က တွေ့ရှိသောအခါ ရွှေဒင်္ဂါးပြားဟု သိသော်လည်း၊ တန်ဖိုးအနည်းအများကို မသိချေ၊ ရွှေပန်းထိမ် ဆရာထံသို့ ရောက်သောအခါ ရွှေ၏ ၁၅-ပဲရည်၊ ၁၄-ပဲရည် ရွှေရည်နှင့်တကွ ရွှေတန်ဖိုး အနည်းအများကို သိလေသည်။

လောဘနှင့် ဆန္ဒအထူး

လောဘသည် လိုချင်သည်၊ ဆန္ဒသည်လည်း လိုချင်သည်၊ ဤသို့ လိုချင်မှု နှစ်မျိုး ဆင်တူစွာမှားဖြစ်နေသည်ကို အောက်ပါအတိုင်း ခွဲခြားမှတ်သား ရမည်၊ လောဘ လိုချင်မှုသည် ငြိကပ်တွယ်တာမှုရှိ၏၊ ဆန္ဒလိုချင်မှုသည် ငြိကပ်မှုမရှိ၊ ရလို ကာမတ္တ၊ ဖြစ်လို ကာမတ္တသာဖြစ်သည်၊ ဥပမာ- လေးသည် တော်တစ်ဦးသည် မြားကို ယူရာ၌ သိမ်းပိုက်ထားရန် မဟုတ်၊ ပစ်လွှတ်ရန် အတွက်သာ ဖြစ်သည်။

သမ္ပယောဂနည်း

စေတသိက်တစ်ခုစီ၌ စိတ်မည်မျှ ယှဉ်နိုင်ပုံကို ပြဆိုခြင်း

၁။ သဗ္ဗစိတ္တသာဓာရဏစေတသိက် ၇-ပါးသည် စိတ်တစ်ခုယုတ် ၉၀၊ အကျယ် ၁၂၀-ပါး၌ ယှဉ်ကြသည်။

ပက်ဏ်းစေတသိက်(၆)ပါး

၁၂၅

ပက်ဏ်းစေတသိက် ၆-ပါး စိတ်ယှဉ်ပုံအယား

စေတသိက်	ကြဉ်	ယှဉ်	
ဝိတက်	ဒွေပဉ္စဝိညာဏ်- ၁၀	ကာမစိတ် -၄၄ ပထမဈာန်-၁၁	သဝိတက္ကစိတ် ၅၅- ပါး
ဝိစာရ		သဝိတက္ကစိတ်-၅၅ ဒုတိယဈာန်-၁၁	သဝိစာရစိတ် ၆၆- ပါး
အဓိမောက္ခ	ဒွေပဉ္စဝိညာဏ်- ၁၀ ဝိစိကိစ္ဆာ - ၁	စုတ - ၁၁- ၇၈ ၁၂၁ - ၁၁- ၁၁၀	၇၈- ပါး ၁၁၀- ပါး
ဝိနိယ	ဒွေပဉ္စဝိညာဏ်- ၁၀ သမ္ပဋိမျှင်း - ၂ သန္တိရဏ- ၃ ပဉ္စဒွါရာဝဇ္ဇန်း- ၁	စုတ - ၁၆- ၇၃ ၁၂၁ - ၁၆- ၁၀၅	၇၃- ပါး ၁၀၅- ပါး
ဝိတိ	ဒေါသမူ- ၂ ဥပေက္ခာ- ၅၅ ကာယဝိညာဏ်- ၂ စတုတ္ထဈာန် - ၁၁	၁၂၁ - ၇၀- ၅၁	သပိတိကစိတ် ၅၁-ပါး
ဆန္ဒ	မောဟမူ- ၂ အဟိတ်စိတ်- ၁၈	စုတ - ၂၀ - ၆၉ ၁၂၁ - ၂၀ - ၁၀၁	၆၉- ပါး ၁၀၁-ပါး

၁၂၆

ဗုဒ္ဓဘာသာလက်စွဲကျမ်း

ပင်္ကဏ်းစေတသိက် ၆-ပါးယှဉ် သမ္ပယောဂနည်း

	စိတ်စာရေ အတွက်	ဝိတက်	ဝိစာရ	ဝိတိ	ဝိရိယ	အဓိမောက္ခ	ဆန္ဒ
ရွှေပဉ္စဝိညာဏ်	၁၈	-	-	-	-	-	-
သမ္ပုဋ်ဉ္စိုင်း ၂	၂	၂	၂	-	-	၂	-
ဥပေက္ခာသန္တရဏ	၂	၂	၂	-	-	၂	-
သုခသန္တရဏ	၁	၁	၁	၁	-	၁	-
ပဉ္စဒွါရာဝဇ္ဇန်း	၁	-	၁	-	-	၁	-
မနောဒွါရာဝဇ္ဇန်း	၁	၁	၁	-	၁	၁	-
ဟသီတုပ္ပါဒ်	၁	၁	၁	၁	၁	၁	-
လောဘမူ-သောမနဿ	၄	၄	၄	၄	၄	၄	၄
လောဘမူ ဥပေက္ခာ	၄	၄	၄	-	၄	၄	၄
ဒေါသမူ	၂	၂	၂	-	၂	၂	၂
ဝိစိကိစ္ဆာသမ္ပယုတ်	၁	၁	၁	-	၁	-	-
ဥဒ္ဓစ္စသမ္ပယုတ်	၁	၁	၁	-	၁	၁	-
ကာမသောဘဏသောမနဿ	၁၂	၁၂	၁၂	၁၂	၁၂	၁၂	၁၂
ကာမသောဘဏဥပေက္ခာ	၁၂	၁၂	၁၂	-	၁၂	၁၂	၁၂
ပထမဈာန်	၁၁	၁၁	၁၁	၁၁	၁၁	၁၁	၁၁
ဒုတိယဈာန်	၁၁	-	၁၁	၁၁	၁၁	၁၁	၁၁
တတိယဈာန်	၁၁	-	-	၁၁	၁၁	၁၁	၁၁
စတုတ္ထဈာန်	၁၁	-	-	-	၁၁	၁၁	၁၁
ပဉ္စမဈာန်	၂၃	-	-	-	၂၃	၂၃	၂၃
ပေါင်း	၁၂၁	၅၅	၆၆	၅၁	၁၀၅	၁၀၀	၁၀၀

အကုသိုလ်စေတသိက်များနှင့်စိတ်ယှဉ်ပုံ

၁၂၇

အကုသိုလ်စေတသိက်များနှင့် စိတ်ယှဉ်ပုံ

- ၁။ သဗ္ဗာကုသလသာဓာရဏ စေတသိက် ၄- ပါး မောဟ၊ အဟိရိက၊ အနောက္ကပ္ပ၊ ဥဒ္ဒစ္စ ဤလေးပါးတို့သည် အကုသိုလ်စိတ် ၁၂-ပါးတို့နှင့် ယှဉ်ကုန်၏။
- ၂။ လောဘသည် လောဘမူစိတ် ၈-ခု၌ယှဉ်၏။
- ၃။ ဒိဋ္ဌိသည် ဒိဋ္ဌိဂတသမ္ပယုတ်စိတ် ၄-ခု၌ယှဉ်၏။
- ၄။ မာနသည် ဒိဋ္ဌိဂတဝိပ္ပယုတ်စိတ် ၄-ခု၌ယှဉ်၏။
- ၅။ ဒေါစတုတ် ၄-ပါး ဒေါသ၊ ဣဿာ၊ မစ္ဆရိယ၊ ကုက္ကုစ္စ ၄-ပါးတို့သည် ဒေါသမူစိတ်၌ ယှဉ်ကုန်၏။
- ၆။ ထိန၊ မိဒ္ဓ စေတသိက်နှစ်ပါးတို့သည် သသင်္ခါရိက စိတ် ၅-ခု တို့၌ယှဉ်ကုန်၏။
- ၇။ ဝိစိကိစ္ဆာစေတသိက်သည် ဝိစိကိစ္ဆစိတ်တစ်ခုတည်း၌သာယှဉ်၏။

စဉ်	အကုသိုလ် စိတ် ၁၂-ပါး	သဗ္ဗာကုသလ ၄ပါး	လောဘ	ဒိဋ္ဌိ	မာန	ဒေါ စတုက် ၄	ထိနမိဒ္ဓ	ဝိစိကိစ္ဆာ
၁	သော၊ ဒိ၊ သံ၊ အသင်္ခါရိက	၁	၁	၁	-	-	-	-
၂	သော၊ ဒိ၊ သံ၊ သသင်္ခါရိက	၁	၁	၁	-	-	၁	-
၃	သော၊ ဒိ၊ ဝိ၊ အသင်္ခါရိက	၁	၁	-	၁	-	-	-
၄	သော၊ ဒိ၊ ဝိ၊ သသင်္ခါရိက	၁	၁	-	၁	-	၁	-
၅	ဉာ၊ ဒိ၊ သံ၊ အသင်္ခါရိက	၁	၁	၁	-	-	-	-
၆	ဉာ၊ ဒိ၊ သံ၊ သသင်္ခါရိက	၁	၁	၁	-	-	၁	-
၇	ဉာ၊ ဒိ၊ ဝိ၊ အသင်္ခါရိက	၁	၁	-	၁	-	-	-
၈	ဉာ၊ ဒိ၊ ဝိ၊ သသင်္ခါရိက	၁	၁	-	၁	-	၁	-
၉	ဒေါ-ပဋိယသံ၊ အသင်္ခါရိက	၁	-	-	-	၁	-	-
၁၀	ဒေါ-ပဋိယသံ၊ သသင်္ခါရိက	၁	-	-	-	၁	၁	-
၁၁	ဉာ၊ ဝိစိကိစ္ဆာ သမ္ပယုတ်	၁	-	-	-	-	-	၁
၁၂	ဉာ၊ ဥဒ္ဒစ္စ သမ္ပယုတ်	၁	-	-	-	-	-	-
	ပေါင်း	၁၂	၈	၄	၄	၂	၅	၁

- ၁။ သောဘဏသုခရဏစေတသိက် ၁၉-ပါးတို့သည် သောဘဏစိတ် ၅၉-ပါးတို့၌ယှဉ်ကုန်၏။
- ၂။ ဝိရတီ ၃-ပါးတို့သည် လောကုတ္တရာစိတ်တို့၌ အမြဲတပြိုင်နက် တပေါင်းတည်း ယှဉ်ကုန်၏။ လောကီကာမာဝစရ ကုသိုလ်စိတ် ၈-ခု တို့၌ ရံခါယှဉ်ကြကုန်၏။
- ၃။ အပ္ပမညာစေတသိက်တို့သည် ပဉ္စမဈာန်ကြည်သော မဟဂ္ဂုဟ်စိတ် ၁၂-ပါး၊ ကာမာဝစရကုသိုလ် ၈-ပါး၊ သဟိတကာမာဝစရကြိယာ ၈-ပါး၊ ပေါင်း ၂၈-ပါး တို့၌ ရံခါ သီးခြားစီ ယှဉ်ကြကုန်၏။ ကေစိဆရာတို့ အလိုအားဖြင့် ကာမာဝစရ ကုသိုလ်ကြိယာ ၉ပေက္ခာသဟဂုဏ်စိတ် တို့၌ ကရုဏာ၊ မုဒိတာ မယှဉ်နိုင်ဟုဆိုကုန်၏။
- ၄။ ပညာစေတသိက်သည် ကာမာဝစရ ဉာဏသမ္ပယုတ်စိတ် ၁၂-ပါး၊ မဟဂ္ဂုဟ် လောကုတ္တရာစိတ် ၃၅-ပါး၊ ပေါင်း ၄၇-ပါး တို့၌ယှဉ်ကုန်၏။

သင်္ဂဟနည်း (လောကုတ္တရာစိတ် သင်္ဂဟနည်း)

- | | | |
|----|----------------------------------|---------|
| ၁။ | လောကုတ္တရာ ပထမဈာန်စိတ် (၈)ပါး၌ - | |
| | အညသမာန်း စေတသိက် | ၁၃- ပါး |
| | အပ္ပမညာကြ၌ သောဘဏ စေတသိက် | ၂၃- ပါး |

ပေါင်း ၃၆- ပါး ယူဉ်၏။

- ၂။ ဒုတိယဈာန်၌ယင်း၃၆-ပါးမှဝိတက်ကိုလျော့၍ ၃၅- ပါး
 ၃။ တတိယဈာန်၌ ဝိတက်၊ ဝိစာရလျော့၍ ၃၄- ပါး
 ၄။ စတုတ္ထဈာန်၌ ဝိတက်၊ ဝိစာရ၊ ပီတိကိုလျော့၍ ၃၃- ပါး
 ၅။ ပဉ္စမဈာန်၌ ဝိတက်၊ ဝိစာရ၊ ပီတိနှင့် သုခဝေဒနာကို
 လျော့ပြီးနောက် ဥပေက္ခာဝေဒနာကိုပြန်ပေါင်းထည့်၍ ၃၃-ပါးယှဉ်၏။

ကာမသောဘဏစိတ်သင်္ဂဟနည်း

၁၂၉

မဟဂ္ဂုတ်စိတ် သင်္ဂဟနည်း

- ၁။ မဟဂ္ဂုတ် ပထမဈာန် ၃-ပါး၌
 အညသမာန်းစေတသိက် ၁၃- ပါး
 ဝိရတီ ၃-ပါး ကြဉ်သော သောဘဏ
 စေတသိက် ၂၂- ပါး

ပေါင်း ၃၅- ပါး ယှဉ်ကြသည်

ထိုသို့ယှဉ်ရာ၌ ကရုဏာနှင့် မုဒိတာတို့သည် တစ်သီးတစ်ခြား စီယှဉ်ကြသည်။

- ၂။ ဒုတိယဈာန်စိတ် ၃-ပါး၌
 ယင်း ၃၅-ပါးမှ ဝိတက်ကြဉ်သော စေတသိက် ၃၄-ပါး
- ၃။ တတိယဈာန်စိတ် ၃-ပါး၌
 ယင်း ၃၅-ပါးမှ ဝိတက်၊ ဝိစာရကြဉ်သော
 စေတသိက် ၃၃-ပါး
- ၄။ စတုတ္ထဈာန်စိတ် ၃-ပါး၌ ယင်း ၃၅-ပါးမှ
 ဝိတက်၊ ဝိစာရ၊ ဝီတိကြဉ်သောစေတသိက် ၃၂-ပါး
- ၅။ ပဉ္စမဈာန်စိတ် ၁၅-ပါး၌ ယင်း ၃၂-ပါးမှ အပ္ပမညာ
 စေတသိက် ၂- ပါး ဖယ်ထား၍ စေတသိက် ၃၀-ပါး
 ယှဉ်ထားသည်။

ကာမသောဘဏစိတ်သင်္ဂဟနည်း

- ၁။ မဟာကုသိုလ် ပထမဌေး၌
 အညသမာန်းစေတသိက် ၁၃- ပါး
 သောဘဏစေတသိက် ၂၅- ပါး

ပေါင်း ၃၈- ပါး

ယှဉ်ကြသည်။ သို့ရာတွင် ဝိရတီ ၃-ပါး၊ အပ္ပမညာ ၂-ပါး၊ ဤ (၅)ပါးတို့သည် သီးခြားစီ ယှဉ်ကြ၏။

၁၃၀

ဗုဒ္ဓဘာသာလက်စွဲကျမ်း

- ၂။ မဟာကုသိုလ် ဒုတိယဋ္ဌေး၌
 ယင်း ၃၈-ပါးမှ ပညာစေတသိက်ကိုလျော့၍
 စေတသိက် ၃၇- ပါး ယှဉ်ကုန်၏။
- ၃။ မဟာကုသိုလ် တတိယဋ္ဌေး၌
 ပီတိကိုကြဉ်ဖယ်၍ ပညာစေတသိက်
 ပြန်ပေါင်းထည့်လျှင် ၃၇- ပါး ယှဉ်ကုန်၏။
- ၄။ မဟာကုသိုလ် စတုတ္ထဋ္ဌေး၌
 ပညာနှင့်ပီတိစေတသိက်ကြဉ်၍ စေတသိက်၃၆- ပါး ယှဉ်ကုန်၏။

မဟာကြိယာစိတ်တို့၌ ယင်း ၃၈-ပါးမှ ဝိရတီ ၃-ပါးကြဉ်ရမည်။

- ၁။ မဟာကြိယာပထမဋ္ဌေး၌ (၃၈-၃) ၃၅- ပါး
- ၂။ ဒုတိယဋ္ဌေး၌ ယင်းမှ ပညာကိုကြဉ်၍ ၃၄- ပါး
- ၃။ တတိယဋ္ဌေး၌ ယင်းမှ ပီတိကိုကြဉ်၍
 ပညာကို ပြန်ထည့်လျှင် ၃၄- ပါး
- ၄။ စတုတ္ထဋ္ဌေး၌ ယင်း ၃၅-ပါးမှ ပညာနှင့်
 ပီတိကို ကြဉ်၍ ၃၃- ပါးတို့ ယှဉ်ကုန်၏။

မဟာဝိပါက် ပထမဋ္ဌေး၌-

ယခင်ပြဆိုထားသည့် ၃၈- ပါးမှ အပ္ပမညာနှင့် ဝိရတီပေါင်း ၅-ပါးကို
 ကြဉ်ဖယ်လျှင် ကျန် စေတသိက် ၃၃-ပါး ယှဉ်ကုန်၏။

ဒုတိယဋ္ဌေး၌ ပညာကိုကြဉ်ဖယ်၍ ၃၂- ပါး

တတိယဋ္ဌေး၌ ပီတိကြဉ်၍ ပညာပေါင်းထည့်ပြီး ၃၂- ပါး

စတုတ္ထဋ္ဌေး၌ ပညာနှင့် ပီတိ ၂-ပါးစုံကြဉ်ဖယ်၍ ၃၁- ပါး ယှဉ်ကုန်၏။

အကုသိုလ်စိတ် သင်္ဂဟနည်း

- ၁။ လောဘမူ ပထမ အသင်္ခါရိကစိတ်၌
 အညသမာန်းစေတသိက် ၁၃- ပါး
 အကုသလသာဓာရဏစေတသိက် ၄- ပါး

ပေါင်း ၁၇ -ပါး

ယင်း ၁၇-ပါး၌ လောဘဒိဋ္ဌိနှင့်ပေါင်း၍စေတသိက် ၁၉ -ပါးတို့ ယှဉ်ကုန်၏။

၂။ စုတိယအသင်္ခါရိကစိတ်၌ -

ဒိဋ္ဌိနေရာတွင် မာနကို အစားထိုး၍ စေတသိက် ၁၉-ပါးယှဉ်၏။

၃။ တတိယ အသင်္ခါရိကစိတ်၌ ပထမအသင်္ခါရိကစိတ်၌ ယှဉ်သော စေတသိက် ၁၉-ပါးမှ ပီတိကို ကြဉ်ဖယ်၍ စေတသိက် ၁၈-ပါး ယှဉ်ကြ၏။

၄။ စတုတ္ထ အသင်္ခါရိကစိတ်၌- ယင်းစေတသိက် ၁၈-ပါးအနက် ဒိဋ္ဌိကို ကြဉ်ဖယ်၍ မာနကို ပေါင်းထည့်ပြီးလျှင် စေတသိက် ၁၈-ပါးတို့ ယှဉ်ကုန်၏။

၅။ ပဉ္စမ အသင်္ခါရိကစိတ်၌မူ ပီတိကြဉ်သော

အညသမာန်းစေတသိက် ၁၂- ပါး

အကုသလသာဓာရဏစေတသိက် ၄- ပါး

ဒေါစတုက် ၄- ပါး

ပေါင်း ၂၀- ပါး

အများဆုံး ယှဉ်နိုင်သော်လည်း၊ အမှန်တကယ်ယှဉ်ရာ၌ ဣဿာ၊ မစ္ဆရိယ၊ ကုက္ကုစ္စ ၃-ပါးတို့သည် တစ်ပါးချင်းသာ ယှဉ်ခွင့်ရှိသည်။ ထို့ကြောင့် ပဉ္စမ အသင်္ခါရိက စိတ်၌ စေတသိက် ၁၇- ပါးသာလျှင် တပြိုင်နက် ယှဉ်ကြသည်။

သသင်္ခါရိကစိတ် (၅)ခုတို့၌ ထိန မိဒ္ဓ(၂)ပါး ပေါင်းထည့်၍ ယှဉ်ကြသည်။ မိမိဆိုင်ရာ အသင်္ခါရိကစိတ်၌ ယှဉ်နိုင်သော စေတသိက်များထဲသို့ ထိန- မိဒ္ဓ ၂-ပါးပေါင်းထည့်ရာတွင် ၂၁-ပါး၊ ၂၀-ပါး၊ ၂၂-ပါးတို့ ယှဉ်ကြကုန်၏။

ဥဒ္ဓစ္စသဟဂုတ်စိတ်၌ ဆန္ဒပီတိ ကြဉ်သော

အညသမာန်း စေတသိက် ၁၁- ပါး

အကုသလသာဓာရဏ စေတသိက် ၄- ပါး

ပေါင်း ၁၅- ပါး

၁၃၂

ဗုဒ္ဓဘာသာလက်စွဲကျမ်း

ဝိစိကိစ္ဆသဟဂုတ်စိတ်၌ ဆန္ဒ ပီတိ အဓိမောက္ခကြည်သော	
အညသမာန်း စေတသိက်	၁၀- ပါး
အကုသလသာဓာရဏစေတသိက်	၄- ပါး
ဝိစိကိစ္ဆစေတသိက်	၁- ပါး

ပေါင်း ၁၅- ပါး

တို့ယှဉ်ကုန်၏။

အဟိတ်စိတ် သင်္ဂဟနည်း

ဟသိတုပ္ပါဒ်စိတ်၌ ဆန္ဒကြည် အညသမာန်းစေတသိက် ၁၂-ပါးတို့
ယှဉ်၏။

မနောဒွါရာဝဇ္ဇန်း(ပုဋ္ဌော)စိတ်၌ ဆန္ဒ ပီတိကြည်သော အညသမာန်း
စေတသိက် ၁၁-ပါး ယှဉ်ကုန်၏။

သောမနဿသန္တိရဏစိတ်၌ ဆန္ဒ ဝီရိယကြည်သော အညသမာန်း
စေတသိက် ၁၁-ပါး ယှဉ်သည်။

မနောဓာတ် ၃-ပါးနှင့် အဟိတ် ပဋိသန္ဓေအစုံ (ဥပေက္ခာသန္တိရဏ ၂-
ပါး)၌ ဆန္ဒ ပီတိ ဝီရိယ ကြည်သော အညသမာန်းစေတသိက် ၁၀-ပါးယှဉ်၏။

ဒွေပဉ္စဝိညာဏ်စိတ်တို့၌ သဗ္ဗစိတ္တသာဓာရဏစေတသိက် ၇ ပါး သာ
ယှဉ်ကုန်၏။

အဟိတ်စိတ် သင်္ဂဟနည်း

၁၃၃

အဟိတ်စိတ် သင်္ဂဟနည်း

စဉ်		သဗ္ဗစိတ္တ သာဓာရဏ	ဝိတက္က	ဝိစာရ	အဓိ မောက္ခ	ဝိနိယ	ဝီတိ	ဆန္ဒ	ပေါင်း
(၁)	ဟသိတုပ္ပုဂ္ဂိ	၇	၁	၁	၁	၁	၁	-	၁၂
(၁)	(ဝုဋ္ဌော)မနောဂ္ဂါရာဝဇ္ဇန်း	၇	၁	၁	၁	၁	-	-	၁၁
(၁)	သောမနဿသန္တိရဏ	၇	၁	၁	၁	-	၁	-	၁၁
(၅)	မနောဓာတ် ၃-ပါး (ပဉ္စဂ္ဂါရာဝဇ္ဇန်း + သမ္ပဋိတိရိယ - ၂) အဟိတ်ဝဋ်သန္တေအနု (ဥပေက္ခာသန္တိရဏ-၂)	၇	၁	၁	၁	-	-	-	၁၀
(၁၀)	ဧေ ပဉ္စဝိညာဏ် - ၁၀	၇	-	-	-	-	-	-	၇

ပစ္စည်းပိုင်း

ပဋိစ္စသမုပ္ပါဒ်- အကြောင်း အကျိုး ဆက်စပ်ရှင်းပြခြင်း

(ပဋိစ္စ- အကြောင်းကိုစွဲ၍ + သမုပ္ပါဒ- အကျိုးဖြစ်ခြင်း)

- ၁။ အဝိဇ္ဇာ - အသိဉာဏ်ကင်းမဲ့မှု-မောဟ၊ အမှန်ကို မသိခြင်း၊ အမှားကိုသိခြင်း၊ အကုသိုလ်စိတ် ၁၂-ခု၌ယှဉ်သော မောဟစေတသိက်၊
- ၂။ သင်္ခါရ - ပြုပြင်စီမံခြင်း စေတနာကံ၊ ကောင်းမှု၊ မကောင်းမှုများကို ပြုလုပ်ခြင်း၊ အကုသိုလ်စေတနာ ၁၂၊ လောဘီကုသိုလ်စေတနာ ၁၇၊ ပေါင်း စေတနာကံ- ၂၉၊
- (က) ပုညာဘိသင်္ခါရ - မဟာကုသိုလ်စေတနာ- ၈
ဣပကုသိုလ် စေတနာ - ၅
- (ခ) အပုညာဘိသင်္ခါရ - အကုသိုလ်စေတနာ ၁၂-ခု၊
- (ဂ) အာနေဋ္ဌဘိသင်္ခါရ- အဇ္ဈပကုသိုလ်စေတနာ ၄-ခု၊
- ၃။ ဝိညာဏ် - ပဋိသန္ဓေဝိပါက်စိတ် ၁၉၊ ပဝတ္တိအခါလောကီဝိပါက်စိတ် ၃၂ (ဝိပါက် ဝိညာဏ်များ)
- ၄။ နာမ်ရုပ် - ပဋိသန္ဓေအခါနှင့် ပဝတ္တိအခါ၌ ဖြစ်သောနာမ်ရုပ်၊
နာမ် - ဝိပါက်ဝိညာဏ်၏ ယှဉ်ဘက်စေတသိက်များ၊
ရုပ် - ထိုဝိပါက်စိတ် စေတသိက်နှင့် အတူဖြစ်သောကမ္မဇရုပ်၊
- ၅။ သဠာယန- သ+အာယတန- အတွင်းအာယတန ခြောက်ပါး၊
စက္ခု၊ သောတ၊ ဃာန၊ ဇိဝှ၊ ကာယ၊ (ပသာဒရုပ်-၅ပါး)နှင့်
မနာယတန - ပဋိသန္ဓေဝိပါက်၊ ပဝတ္တိဝိပါက်၊
- ၆။ ဖဿ - အာရုံကိုတွေ့ထိခြင်း၊ ဖဿ-၆ပါး၊ စက္ခုသမ္ပဿ၊ သောတသမ္ပဿ၊ ဃာနသမ္ပဿ၊ ဇိဝှသမ္ပဿ၊ ကာယသမ္ပဿ၊ မနောသမ္ပဿ၊
- ၇။ ဝေဒနာ - အာရုံ၏ အရသာကို ခံစားခြင်း၊ ဝေဒနာ ၆-ပါး၊ စက္ခုသမ္ပဿဇာဝေဒနာ (လ) ကာယသမ္ပဿဇာဝေဒနာ၊ မနောသမ္ပဿဇာဝေဒနာ၊

၈။ တဏှာ - သာယာတပ်မက်မှု- စုံမက်ခြင်း၊ နှစ်သက်ခြင်း၊ ရူပတဏှာ၊ သဒ္ဓါ၊ ဂန္ဓ၊ ရသ၊ ဖောဋ္ဌဗ္ဗ၊ ဓမ္မတဏှာ၊

၉။ ဥပါဒါန် - ပြင်းထန်စွာ စွဲလမ်းမှု၊ ဥပါဒါန်၄-ပါး၊ ကာမုပါဒါန်၊ ဒိဋ္ဌုပါဒါန်၊ သီလဗ္ဗတုပါဒါန်၊ အတ္တဝါဒုပါဒါန်၊ (လောဘ၊ ဒိဋ္ဌိ)

၁၀။ ဘဝ - ကမ္မဘဝ + ဥပပတ္တိဘဝ၊
ကမ္မဘဝ - ပစ္စုပ္ပန်ကံအကြောင်းတရား (သင်္ခါရ)
ဥပပတ္တိဘဝ - ဇာတိဇရာမရဏ- ဝိညာဏ်၊ နာမ်ရုပ်၊
သဠာယတန၊ ဖဿ၊ ဝေဒနာ၊ အနာဂတ်
အကျိုးတရား ငါးပါး၊

ဥပပတ္တိဘဝ - ဘုံအားဖြင့် သုံးမျိုး

(က) ကာမဘဝ - ကာမဝိပါက်စိတ် ၂၃ + ဝိရတိအပ္ပမညာ
ကြည်သော စေတသိက် ၃၃+ကမ္မဇရုပ် ၂၀၊

(ခ) ရူပဘဝ - ရူပဝိပါက် ၅ + စက္ခုဝိညာဏ်ဌေး၊ သောတ
ဝိညာဏ်ဌေး၊ သမ္ပဋိဋ္ဌိဋ္ဌေး၊ သန္တီရဏ ၃-ပါး၊
ဝိရတိကြည် စေတသိက် ၃၅-ပါး၊ ကမ္မဇရုပ် ၁၅၊

(ဂ) အရူပဘဝ - အရူပဝိပါက် ၄-ပါး၊ စေတသိက် ၃၀၊ (ဝိရတိ
အပ္ပမညာနှင့် ဝိတက်၊ ဝိစာရ၊ ဝီတိ ကြည်)

သညာအားဖြင့် သုံးမျိုး

(က) သညီဘဝ - နေဝသညာနာသညာယတန စိတ်ကြည်သော
လောကီဝိပါက် ၃၁-ပါး၊ ဝိရတိကြည်
စေတသိက် ၃၅-ပါး၊

(ခ) အသညီဘဝ- အသညာသိက္ခာဖြစ်သော ဇီဝိတနဝကကလာပ်ရုပ်

(ဂ) နေဝသညီနာသညီဘဝ - နေဝသညာနာသညာယတန
ဝိပါက်စိတ် ၁-ပါး၊ စေတသိက် ၃၀၊

ခန္ဓာအားဖြင့်သုံးမျိုး

(က) ဧကဝေါကာရဘဝ - အသညာသိက္ခာဖြစ်သော ဇီဝိတ
နဝကကလာပ်ရုပ် (ရူပက္ခန္ဓာ)

၁၃၆

ဗုဒ္ဓဘာသာလက်စွဲကျမ်း

- (ခ) စတုဝေါကာရဘဝ - အရူပဘဝ- အရူပဘုံ၌ အရူပ ဝိပါက် ၄-ပါး၊ စေတသိက် ၃၀ (နာမက္ခန္ဓာ- ၄ပါး)
- (ဂ) ပဉ္စဝေါကာရဘဝ - ခန္ဓာငါးပါးရှိသော ဘဝ၊ ကာမ ဝိပါက်နှင့် ရူပဝိပါက် ၂၈-ပါး၊ ဝိရတီနှင့် အပ္ပမညာကြည် စေတသိက် ၃၃-ပါး၊ (ကာမဘုံနှင့်ရူပဘုံ)

၁၁။ ဇာတိ - ပဋိသန္ဓေနေခြင်း၊ ဥပပတ္တိဘဝဖြစ်ခြင်း၊ ဥပါဒ်ခဏ၊

၁၂။ ဇရာမရဏ - အိုခြင်း၊ သေခြင်း - ဥပပတ္တိဘဝ၏ ဌီခဏနှင့် ဘင်ခဏ။

အကျိုးဆက်များ

သောက - စိုးရိမ်ခြင်း၊

ပရိဒေဝ - ငိုကြွေးခြင်း၊

ဒုက္ခ - ကိုယ်၏ ဆင်းရဲခြင်း၊

ဒေါမနဿ - စိတ်၏ ဆင်းရဲခြင်း၊

ဥပါယာသ - ပြင်းစွာ ပင်ပန်းခြင်း၊ အတွင်းကြိတ် ပူပန်ခြင်း။

ပဋိစ္စသမုပ္ပါဒ်တရားတော်ကို အင်္ဂါ ၁၂-ပါး ကာလသုံးပါး၊ အစပ်သုံးပါး၊

အလွှာလေးပါး၊ ခြင်းရာ - ၂၀၊ ဝဋ်သုံးပါး၊ မူလနှစ်ပါး-ဟု ခွဲခြမ်းဝေဘန် လေ့လာရမည်။

အင်္ဂါ ၁၂-ပါး (ကာလ သုံးပါး)

(၁) အဝိဇ္ဇာ] အတိတ်အခွန့်

(၂) သင်္ခါရ] အတိတ်ကာလ

(၃) ဝိညာဏ်

(၄) နာမ်ရုပ်

(၅) သဠာယတန] ပစ္စုပ္ပန်အခွန့်

(၆) ဖဿ] ပစ္စုပ္ပန်ကာလ

(၇) ဝေဒနာ

(၈) တဏှာ

(၉) ဥပါဒါန်

(၁၀) ကမ္မဘဝ

(၁၁) ဇာတိ (ဥပပတ္တိဘဝ)] အနာဂတ်အခွန့်

(၁၂) ဇရာမရဏ] အနာဂတ်ကာလ

အလွှာ လေးပါး (ခြင်းရာ- ၂၀) အစပ်သုံးပါး

၁။ အဝိဇ္ဇာ	}	အတိတ်အကြောင်း ၅-ပါး၊ တစ်လွှာ
၂။ သင်္ခါရ		
၃။ တဏှာ		
၄။ ဥပါဒါန်		
၅။ ကမ္မဘဝ		

တစ်စပ်(သင်္ခါရ၊ ကမ္မဘဝနှင့်ဝိညာဏ်အကြား)

၆။ ဝိညာဏ်	}	ပစ္စုပ္ပန်အကျိုး ၅-ပါး၊ တစ်လွှာ
၇။ နာမ်ရုပ်		
၈။ သဠာယတန		
၉။ ဖဿ		
၁၀။ ဝေဒနာ		

တစ်စပ် (ဝေဒနာနှင့် တဏှာအကြား)

၁၁။ တဏှာ	}	ပစ္စုပ္ပန်အကြောင်း ၅-ပါး၊ တစ်လွှာ
၁၂။ ဥပါဒါန်		
၁၃။ ကမ္မဘဝ		
၁၄။ အဝိဇ္ဇာ		
၁၅။ သင်္ခါရ		

တစ်စပ်(သင်္ခါရ၊ ကမ္မဘဝနှင့်ဝိညာဏ်အကြား)

၁၆။ ဝိညာဏ်	}	အနာဂတ်အကျိုး ၅-ပါး၊ တစ်လွှာ (ဇာတိ + ဇရာမရဏ)
၁၇။ နာမ်ရုပ်		
၁၈။ သဠာယတန		
၁၉။ ဖဿ		
၂၀။ ဝေဒနာ		

ဤ အလွှာလေးလွှာ၌ ပါဝင်သောတရားများ (၄ x ၅ = ၂၀)ကို ခြင်းရာ (၂၀)ဟု ခေါ်သည်။

(၁) အတိတ်အကြောင်းနှင့် ပစ္စုပ္ပန်အကျိုးတို့၏ အကြား၌ အစပ်တစ်စပ်၊ (၂) ပစ္စုပ္ပန်အကျိုးနှင့် ပစ္စုပ္ပန်အကြောင်းတို့၏ အကြား၌ အစပ်တစ်စပ်၊ (၃) ပစ္စုပ္ပန်အကြောင်းနှင့် အနာဂတ်အကျိုးတို့၏ အကြား၌ အစပ်တစ်စပ် ဟူ၍ အစပ်သုံးပါးပါရှိသည်။

ဝဋ် သုံးပါး

- ၁။ ကိလေသဝဋ် = အဝိဇ္ဇာ၊ တဏှာ၊ ဥပါဒါန်၊
- ၂။ ကမ္မဝဋ် = ကမ္မဘဝနှင့် သင်္ခါရ၊
- ၃။ ဝိပါကဝဋ် = ဝိညာဏ်၊ နာမ်ရုပ်၊ သဠာယတန၊ ဖဿ၊ ဝေဒနာ ဥပပတ္တိဘဝ။ (ဇာတိ၊ ဇရာမရဏ)

မူလ နှစ်ပါး၊ ဝဋ် မြစ် ၂-ပါး

အဝိဇ္ဇာ နှင့် တဏှာ

ပဋိစ္စသမုပ္ပါဒ်အင်္ဂါ (၁၂)ပါး

အင်္ဂါပေါယ် ရှင်းလင်းချက်

၁။ အဝိဇ္ဇာ၊ အ + ဝိဇ္ဇာ၊ ဝိဇ္ဇာဉာဏ်ကင်းမဲ့ခြင်း၊

ဝိဇ္ဇာဆိုသည်မှာ- အသိဉာဏ်ဖြစ်သည်။ သာမည အသိဉာဏ်ကို မဆိုလို၊ သစ္စာလေးပါးကို ထိုးထွင်းသိမြင်သော မဂ်ဉာဏ်၊ ဖိုလ်ဉာဏ်ကို ဝိဇ္ဇာဉာဏ်ဟုဆိုလိုသည်။ ဝိဇ္ဇာသည် အမှန်ကိုသိခြင်းဖြစ်၍ အဝိဇ္ဇာသည် အမှန်ကို မသိခြင်း အမှားကိုသိခြင်းဖြစ်သည်။ ဝိဇ္ဇာသည် ပညာဉာဏ်ဖြစ်၍ အဝိဇ္ဇာသည် မောဟဖြစ်သည်။ ဝိဇ္ဇာသည် အလင်းရောင်ဖြစ်၍ အဝိဇ္ဇာသည် အမှောင်ထုဖြစ်သည်။ အမှိုက်မှောင်ဖြစ်သည်။ အမှောင်ထုက ဖုံးလွှမ်းထားသဖြင့် အရိုကို အရိုတိုင်း၊ အမှန်ကို အမှန်အတိုင်း မမြင်နိုင်သဖြင့် သာယာမှု၊ တပ်မက်မှု ဖြစ်ကြရသည်။ အကောင်းထင်ကြရသည်။ ရွံ့ရှာစက်ဆုပ်ဖွယ် အာရုံကို အဝိဇ္ဇာဖုံးလွှမ်းပေးသဖြင့် နှစ်သက်မြတ်နိုးသာယာတပ်မက်ခြင်း ဖြစ်ကြရသည်။ ကြောက်လန့်ဖွယ် အာရုံကို မကြောက်မလန့်နိုင်ဘဲ ချစ်ခင် မြတ်နိုးစွာ

သိမ်းပိုက်ကြသည်။ အချိန်မရွေးပေါက်ကွဲ မီးလောင်နိုင်သော ယမ်းထုပ်ကြီး နှင့်တူသော ခန္ဓာငါးပါးကို ရတနာထုပ် မှတ်၍ အမြတ်တနိုး သိမ်းပိုက်ကြသည်။ ပလပ်စတစ်ရစ်ပတ်ဖုံးအုပ်၍ နံ့သာ လိမ်းကျံထားသော မစင်ဘင်ပုပ်အိုးကြီးကို နံ့သာဆီအိုးမှတ်၍ ပွေ့ပိုက်ယူဆောင်လာသူကဲ့သို့ ခန္ဓာငါးပါး အပုပ်အသိုးများ ကို အမြတ်တနိုး သိမ်းပိုက်ကြသည်။

၂။ သင်္ခါရ - ပြုပြင်စီမံအားထုတ်ခြင်း

အဝိဇ္ဇာဖုံးလွှမ်းမှုကြောင့် လူ့ဘဝ၊ နတ်ဘဝ၊ ဗြဟ္မာဘဝတို့ကို အကောင်းထင်ကြသည်။ သူဌေးဘဝ၊ မင်းစိုးရာဇာဘဝကို အကောင်း ထင်ကြသည်။ လူမင်း၊ နတ်မင်း၊ ဗြဟ္မာမင်းဘဝကို အကောင်းထင်ကြသည်။ လူ့ဘဝ လူ့စည်းစိမ်ကို ရရှိခံစားနိုင်ရန်အတွက် လုယက် ခိုးဆိုးတိုက်ခိုက်မည်၊ အနိုင်ကျင့်သတ်ဖြတ်ညှင်းဆဲမည်၊ မကောင်းမှု ဒုစရိုက်များကို ကျူးလွန်မည်၊ ယင်းအကုသိုလ်ဒုစရိုက်များကို အပညာဘိသင်္ခါရဟုခေါ်ရသည်။ လူ့စည်းစိမ်၊ နတ်စည်းစိမ်၊ ဗြဟ္မာ့စည်းစိမ် ရရှိရန်အတွက် ဒါနကုသိုလ်၊ သီလကုသိုလ်၊ ဘာဝနာကုသိုလ်၊ ဈာန်သမာပတ်ကုသိုလ်များကို ကြိုးစားအားထုတ်ကြသည်။ ထိုကုသိုလ်များကို ပညာဘိသင်္ခါရဟု ခေါ်ဆိုရသည်။ ထို့ထက်သာလွန်၍ မတုန်မလှုပ် ငြိမ်သက်စွာ ချမ်းသာသူခ ခံစားနိုင်သော အရူပကုသိုလ်ဈာန်ကို ရအောင် အားထုတ်ကြသည်။ ထိုကုသိုလ်ကို အာနန္ဒာဘိသင်္ခါရဟု ခေါ်ဆိုရ သည်။

ဤပြဆိုခဲ့သော အကုသိုလ်ကံနှင့် ကုသိုလ်ကံများကို ကြိုးပမ်း အားထုတ်ခြင်းကို သင်္ခါရဟု ခေါ်ဆိုရသည်။ ထို့ကြောင့် အဝိဇ္ဇာကြောင့် သင်္ခါရ ဖြစ်သည်ဟု ပြဆိုရာ၌ အမှန်ကို မသိမှု၊ မိုက်မဲတွေဝေမှု၊ အမှောင်ဖုံးလွှမ်း မှုကြောင့် လူ့ဘဝ၊ နတ်ဘဝတို့၌ လူ့စည်းစိမ်၊ နတ်စည်းစိမ်၊ ကာမဂုဏ် စည်းစိမ်တို့ကို ရရှိခံစားနိုင်ရန် အကုသိုလ်သင်္ခါရဟု ခေါ်ဆိုသော အကုသိုလ်ကံ များကို ကြိုးပမ်းအားထုတ်ကျူးလွန်ကြသည်။ အပညာဘိသင်္ခါရကို အားထုတ်ပြုလုပ်သည်ဟု ဆိုလိုသည်။ တစ်ဖန် လူ့စည်းစိမ်၊ နတ်စည်းစိမ်၊ ဗြဟ္မာ့စည်းစိမ် ရရှိရေးအတွက် ပညာဘိသင်္ခါရဟု ခေါ်ဆိုအပ်သော ဒါန၊ သီလ၊ ဘာဝနာ၊ ဈာန်သမာပတ် ကုသိုလ်များကို အားထုတ်ကြသည်။ အရူပဗြဟ္မာဘဝကို ရရှိရန်အတွက် အာနန္ဒာဘိသင်္ခါရကို အားထုတ်ကြသည်။

၃။ ဝိညာဏ - ဝိညာဏ် - ပဋိသန္ဓေ ဝိညာဏ်နှင့် ပဝတ္တိဝိပါက် ဝိညာဏ်

ဝိညာဏ်သည် နှစ်မျိုးရှိသည်။ ကုသိုလ် အကုသိုလ်စိတ်များ ကြိယာစိတ်များကိုလည်း ဝိညာဏ်ဟုခေါ်ဆိုနိုင်သည်။ သို့ရာတွင် ဤနေရာ၌ သင်္ခါရဟုဆိုအပ်သော ကုသိုလ် အကုသိုလ်ကံကြောင့် ဝိညာဏ်ဖြစ်ရသည်ဟု ဆိုထားရကား အကြောင်းဝိညာဏ်ကို မယူရ၊ အကျိုးဝိညာဏ်ကိုသာ ယူရမည်။ ယင်းအကျိုးဝိညာဏ်မှာလည်း ဘဝတစ်ခု၌ အစဦးစွာဖြစ်သော ပဋိသန္ဓေ ဝိညာဏ်(ပဋိသန္ဓေစိတ်-၁၉-ပါးကိုယူရမည်) တစ်ဖန် ပဝတ္တိအခါ၌ ဖြစ်သော လောကီဝိပါက်စိတ် -၃၂-ပါးကိုလည်း ဝိညာဏ်ဟု ယူရမည်။

ကုသိုလ်ကံနှင့် အကုသိုလ်ကံသည် ပဋိသန္ဓေဝိညာဏ်ကို ဖြစ်စေရာ၌ မရဏာသန္တရိထိစိတ် ဖြစ်စဉ်ကို ကြည့်ရမည်။ ရူပကုသိုလ်ကံနှင့် အရူပ ကုသိုလ်ကံတို့သည် အလွန်ကြီးသော ဂရုကံများဖြစ်ကြ၍ သေခါနီးအခါ မရဏာသန္တရောစောသည့်အခါ ရူပဈာန်ကုသိုလ်ဇောနှင့် အရူပဈာန်ကုသိုလ် ဇောများ စောကြသည်။ ယင်းဈာန်ဇောများ၌ ယှဉ်တွဲပါလာသော စေတနာသည် အလွန်အားအစွမ်းထက်သော ဂရုကံဖြစ်၍ ထိုဇော၏ နောက်၌ရှိသော ဘဝင်စုတိတို့ကို ကျော်လွှား၍ စုတိစိတ်၏နောက်၌ တစ်ဆက်တည်း ရူပ အရူပ ဝိပါက်ဝိညာဏ်ပဋိသန္ဓေဝိညာဏ်ကို ဖြစ်စေသည်။

အလားတူပင် ကာမာဝစရကုသိုလ်ကံ စေတနာကြောင့် မရဏာသန္တ ရိထိစိတ်ဖြစ်စဉ်၌ ကုသိုလ်ဇောများ ဖြစ်ပေါ်လာ၍ ယင်းကုသိုလ်ဇောများ အတွင်း၌ ပါရှိလာသော စေတနာကံသည် စုတိ၏ နောက်၌ကပ်လျက် ဘဝသစ်ပဋိသန္ဓေဝိညာဏ်ကို ဖြစ်စေသည်။ မဟာဝိပါက် စိတ်(၈)ခုနှင့် အဟိတ်ကုသလ ဝိပါက် ဥပေက္ခာသဟဂုတ် သန္တီရဏ ဟုဆိုအပ်သော ပဋိသန္ဓေဝိပါက် ဝိညာဏ် (၉)ပါးတို့ကို ဆိုလိုသည်။

အကုသိုလ်ကံ အားကြီးသူများမှာ သေခါနီးအခါ၌ မရဏာသန္တဇော အဖြစ် အကုသိုလ်ဇောများ စောလာကြသည်။ ယင်းအကုသိုလ် ဇောအတွင်း၌ ပါလာသော စေတနာကံသည် စုတိစိတ်၏ နောက်၌ အပါယ်လေးဘုံ၌ အပါယ်ပဋိသန္ဓေဝိညာဏ်ကို (အဟိတ်အကုသလဝိပါက ဥပေက္ခာ သန္တီရဏကို) ဖြစ်ပေါ်စေသည်။ ဤကား သင်္ခါရကြောင့် ဝိညာဏ်ဖြစ်တည်း။

၄။ နာမရူပ - နာမ်ရုပ်

နာမအရ ဝေဒနာက္ခန္ဓာ၊ သညာက္ခန္ဓာ၊ သင်္ခါရက္ခန္ဓာ ဟူသော စေတသိက်ခန္ဓာသုံးပါးတို့ကို ယူရမည်။ ရူပအရ ရုပ် ၂၈-ပါး လုံးကို မယူရ။ ပဋိသန္ဓေအခါ၌ ပဋိသန္ဓေဝိညာဏ်နှင့်အတူတကွ ဖြစ်ပေါ်ဥပါဒ်နိုင်သော ရုပ်ကလာပ်စည်းများကိုသာ ယူရမည်။ ကာမဘုံ၌ သံသေဒသေတ္တဝါ၊ ဥပပါတ်သတ္တဝါတို့ ပဋိသန္ဓေအခါ၌ စက္ခု၊ သောတာ၊ ယာန၊ ဇိဝှါ၊ ကာယ၊ ဘာဝ၊ ဝတ္ထုဒသက ဟုဆိုအပ်သော ဒသက ကလာပ်(၇)စည်း အများဆုံး ဖြစ်ခွင့်ရှိသည်။ အနည်းဆုံးအားဖြင့်မူ စက္ခု၊ သောတာ၊ ယာန၊ ဘာဝ၊ ချိုတဲ့နိုင်၍ ကျန်ဒသက ကလာပ်စည်း(၃)ခုသာလျှင် ဖြစ်နိုင်သည်။

အမိဝမ်းတွင်း၌ ကိန်းအောင်းရသော ဂုဏ္ဏသေယျက သတ္တဝါတို့မှာ ကာယ၊ ဘာဝ၊ ဝတ္ထု ဒသက ကလာပ်စည်း(၃)ခု (ဝါ) ရုပ်အမျိုးပေါင်း (၃၀) ဖြစ်နိုင်သည်။

ရူပဗြဟ္မာတို့မှာမူ စက္ခု၊ သောတာ၊ ဝတ္ထုဒသက ကလာပ်စည်း(၃)ခုနှင့် ဇီဝိတနဝကကလာပ်စုစုပေါင်း ကလာပ်စည်း(၄)ခု ဖြစ်ခွင့်ရှိသည်။ အသည သတ်ဘုံ၌မူ ဇီဝိတနဝကကလာပ်တစ်ခုတည်းသာလျှင် ဖြစ်ခွင့်ရှိသည်။ ဤကား ဝိညာဏ်ကြောင့် နာမ်ရုပ်ဖြစ်ပုံတည်း။

၅။ သဠာယတန - ဆ+အာယတန - အာယတန ၆-ပါး၊ နာမ်ရုပ်နှစ်ပါး အကြောင်းခံ၍ အာယတန ၆-ပါးတို့ ဖြစ်ပေါ်လာရသည်။ ယင်းအာယတန ၆-ပါးတို့မှာ -

- (က) စက္ခုယတန - စက္ခုပသာဒရုပ်
- (ခ) သောတာယတန - သောတပသာဒရုပ်
- (ဂ) ယာနာယတန - ယာနပသာဒရုပ်
- (ဃ) ဇိဝှါယတန - ဇိဝှါပသာဒရုပ်
- (င) ကာယာယတန - ကာယပသာဒရုပ်
- (စ) မနာယတန - စိတ် ၈၉-ပါး

ဤအာယတန ၆-ပါးတို့ ပြည့်ဝစုံလင်လာသည့်အခါ လူ၊ နတ်၊ တိရစ္ဆာန်၊ အပါယ်ဘုံသား၊ ယောက်ျား၊ မိန်းမ ဝိပြင်စွာ ဖြစ်ပေါ်လာ လေတော့သည်။ ဤအာယတန ၆-ပါး ဖြစ်ပေါ်လာရခြင်းသည်လည်း သင်္ခါရဟု ခေါ်ရသော အတိတ်ကံအကြောင်း တရားကြောင့် ဖြစ်သည်။

၆။ ဖဿ - တွေ့ထိမှု၊ ထိခိုက်မှု၊

ရူပါရုံဟုဆိုအပ်သော ဖြူ နီ၊ ပြာ၊ ဝါ အရောင်အဆင်းပုံပန်း သဏ္ဌာန်များသည် မျက်စိအကြည်ဓာတ်သို့ ထင်ဟပ်လာသည်။ ထိတွေ့လာသည်။ ထိုအခါ စက္ခု သမ္ပဿမျက်စိအတွေ့ ဖြစ်ပေါ်လာသည်။ အလားတူ အသံကသောတပသာဒ နားအကြည်ဓာတ်သို့ ထင်ဟပ် ရိုက်ခတ်လာသည့်အခါ သောတ သံဗ္ဗဿ နားအတွေ့ ဖြစ်ပေါ်လာသည်။ အနံ့ ဂန္ဓာရုံသည် နှာခေါင်းအကြည်ဓာတ် ယာနပသာဒသို့ ထိခိုက်လာသည့်အခါ ယာနသမ္ပဿ - နှာခေါင်းအတွေ့ဖြစ်ပေါ်လာသည်။ ထို့အတူ လျှာပေါ်၌ စားသောက်ဖွယ်ရာ ရသာရုံများ တင်ပေးလိုက်သည့်အခါ ဇီဝါသမ္ပဿ - လျှာအတွေ့ဖြစ်ပေါ်လာသည်။ အလားတူ ဖောဋ္ဌဗ္ဗာရုံသည် ကာယပသာဒအား ထိတွေ့လာသည့်အခါ ကာယသမ္ပဿ - ကိုယ်အတွေ့ ဖြစ်ပေါ်လာသည်။ ထို့အတူ စိတ်ကူးအာရုံဖြစ်သော ဓမ္မာရုံသည် မနောဒွါရသို့ ထင်ဟပ်လာသည့်အခါ မနောသမ္ပဿ - မနောအတွေ့ ဖြစ်ပေါ်လာသည်။ ဆိုလိုသည်မှာ အတွင်း အာယတန ၆-ပါး ရှိနေခြင်းကြောင့် အပြင်အာယတန ၆-ပါး ဟုခေါ်ဆိုအပ်သော ဗဟိဒ္ဓ အာရုံများ တွေ့ထိ ထိခိုက်လာမှု ဖဿ ၆-မျိုး၊ မလ္လမသွေ ဖြစ်ခြင်းကို သဠာပ တန ပစ္စယာ ဖဿော ဟု ဆိုလိုသည်။

၇။ ဝေဒနာ - ခံစားခြင်း၊

ဝေဒနာမှာ ချမ်းသာမှု သုခဝေဒနာ၊ ဆင်းရဲမှု ဒုက္ခဝေဒနာ၊ အလယ်အလတ်သဘော ဥပေက္ခာဝေဒနာဟူ၍ သုံးမျိုးရှိသည်။ ကြိုက်လျှင် သုခဝေဒနာ၊ မကြိုက်လျှင် ဒုက္ခဝေဒနာ၊ ကြိုက်သည်လည်းမဟုတ်၊ မကြိုက်သည်လည်းမဟုတ်၊ ဥပေက္ခာဝေဒနာတို့ဖြစ်ကြသည်။ သဘောကျလျှင် သုခဝေဒနာ၊ သဘောမကျလျှင် ဒုက္ခဝေဒနာ၊ ခံသာလျှင် သုခဝေဒနာ၊ မခံသာလျှင် ဒုက္ခဝေဒနာ၊ ယင်းနှစ်ခုတို့၏ အကြားအလယ်အလတ်သဘောကို ဥပေက္ခာဝေဒနာဟုခေါ်ဆိုရသည်။ အတွင်း အာယတန-၆ပါးကို အပြင် အာယတန ၆-ပါးတို့က လာရောက်ထိခိုက်မှု (ဖဿ)၆-မျိုးကြောင့် ခံစားမှု ဝေဒနာ(၆)မျိုး မလ္လမသွေဖြစ်ပေါ်ရသည်ကို ဖဿပစ္စယာဝေဒနာဟု ဟောတော်မူခြင်းဖြစ်သည်။

၈။ တဏှာ - သာယာခြင်း၊ တွယ်တာတပ်မက်ခြင်း၊ ငြိကပ်ခြင်း။

သုခဝေဒနာ ချမ်းသာခံစားမှု ဖြစ်သောအခါ ထိုချမ်းသာကို တွယ်တာသည်၊ တပ်မက်သည်၊ သာယာသည်၊ ဒုက္ခဝေဒနာဖြစ်သောအခါ ဆင်းရဲခြင်းကို အပြင်းအထန် ကြောက်လန့်သည်၊ ယင်းဒုက္ခဝေဒနာကို တွန်းကန် ဖယ်ရှား၍ သုခဝေဒနာ ဖြစ်ခြင်းကို အလိုရှိသည်၊ ဒုက္ခဖြစ်ချိန်၌ သုခကို ပိုမို၍ တမ်းတသည်၊ လိုချင်သည်၊ ဆာလောင်သည်၊ ဆာလောင်မှု ဒုက္ခကိုခံစား နေရချိန်၌ စားချင်သည့် ရသတဏှာ ပိုမိုပြင်းထန်သည်၊ ပူလောင်သည့်ဒုက္ခ ခံစားရချိန်၌ အေးမြသည့် သုခကို ပိုမိုတမ်းတသည်။ ခိုက်ခိုက်တုန် ချမ်း၍ အအေးဒုက္ခခံစားရချိန်၌ အပူဓါတ်အနွေးဓါတ်၊ အနွေး သုခကို ပြင်းထန်စွာ အလိုရှိတတ်သည်၊ ထို့ကြောင့် ဒုက္ခဝေဒနာ ခံစားနေရ သည့်အချိန်၌လည်း သုခဝေဒနာကို ပြင်းထန်စွာ တပ်မက်မှု၊ တဏှာဖြစ်ရ လေသည်။ ဤကဲ့သို့ သုခဝေဒနာ၊ ဒုက္ခဝေဒနာကို တွေ့ထိခံစားရာ၌ သာယာ ဟပ်မက်မှု၊ တဏှာ ဖြစ်ပေါ်ပုံကို ရည်ရွယ်၍ ဝေဒနာပစ္စယာ တဏှာ - ဝေဒနာကြောင့် တဏှာ ဖြစ်ရသည်ဟု မြတ်စွာဘုရား ဟောတော်မူခဲ့သည်။

၉။ ဥပါဒါန် - ပြင်းစွာ စွဲလမ်းခြင်း၊ ခွဲမရအောင် စွဲကပ်ခြင်း။

သုခဝေဒနာကို လိုချင်တပ်မက်မှု၊ သာယာမှု၊ အကြိမ်များစွာ ဖြစ်ပေါ် လာသည့်အခါ စွဲလမ်းမှု၊ တပ်မက်မှုသည် ပြင်းထန်စွာ ဖြစ်ပေါ်လာတော့သည်။ ခွဲမရအောင် စွဲကပ်သွားလေသည်။

ဣပါရုံအချောအလှ ကညာယိုတစ်ဦးကို တွေ့မြင်ရခြင်း၊ (စက္ခုသမ္ပဿ) ကြောင့် ကြည့်လိုကောင်းခြင်း၊ (သုခ) ထိုသို့ ကြည့်လိုကောင်းခြင်းကို အကြိမ်ကြိမ်သာယာမှု၊ တပ်မက်မှု (တဏှာ) ဖြစ်လာသောအခါ ထိုဣပါရုံကို မခွဲနိုင်မခွဲရက် အပိုင်သိမ်းပိုက်လိုခြင်း တရစ်ဝဲဝဲ စွဲလမ်းနေခြင်း (ကာမုပါဒါန်) ဖြစ်လေတော့သည်။

အလားတူပင် သီချင်းဆိုသံ၊ စကားပြောသံများကို ကြိမ်ဖန်များစွာ သာယာတပ်မက်မှု၊ တဏှာဖြစ်လျှင်လည်း မခွဲနိုင်အောင် စွဲလမ်းတပ်မက်မှု ကာမုပါဒါန်ဖြစ်ရလေသည်။ အလားတူ မွေးကြိုင်သောရနံ့၊ ချိုမြိန်သော အရသာ၊ အိမ်စက်ညက်ညောသော အတွေ့အထိတို့ကို ကြိမ်ဖန်များစွာ

သာယာတပ်မက်မှုကြောင့် ထိုအာရုံများကို မခွဲနိုင်မခွာရက် အပိုင်း သိမ်းပိုက်လိုမှု ကာမုပါဒါန်ဖြစ်ရလေသည်။

ထိုအာရုံငါးပါးနှင့် စပ်လျဉ်း၍ ပုဂ္ဂိုလ်၊ သတ္တဝါအဖြစ် စွဲလမ်းမှု (ဒိဋ္ဌုပါဒါန်)လည်းဖြစ်လေတော့သည်။ ထိုအာရုံငါးပါးကိုပင် ပုဂ္ဂိုလ်သတ္တဝါ၊ အသက်၊ ဝိညာဉ်ရှိသည်ဟု ယူဆစွဲလမ်းခြင်း၊ (အတ္တဝါဒုပါဒါန်) ဖြစ်လေသည်။ ထို့ပြင် မှားယွင်းသော အကျင့်သီလများကို ဒုက္ခမှ လွတ်မြောက်ကြောင်း အကျင့်ကောင်း အကျင့်မှန်အဖြစ် ယုံကြည်စွဲလမ်းမှု (သီလဗ္ဗတုပါဒါန်)လည်း ဖြစ်ပေါ်လေတော့သည်။ ဤကဲ့သို့ တဏှာအရင်းခံ၍ ဥပါဒါန်လေးပါး ဖြစ်ပေါ် ရခြင်းကို တဏှာပစ္စယာ ဥပါဒါန် “တဏှာကြောင့် အပြင်းအထန် စွဲလမ်းမှု ဥပါဒါန် ဖြစ်လေသည်”ဟု ဟောတော်မူခဲ့ခြင်းဖြစ်သည်။

၁၀။ ဘဝ - အကြောင်းဘဝနှင့် အကျိုးဘဝ၊

ကမ္မဘဝနှင့် ဥပပတ္တိဘဝ၊

ဘဝ၏ဆိုလိုရင်း အဓိပ္ပါယ်မှာ ဖြစ်ခြင်း၊ အကြောင်းနှင့် အကျိုးတို့၏ ဖြစ်ခြင်းဟု ဆိုလိုသည်။

အကြောင်းဘဝကို ကမ္မဘဝဟု ခေါ်ဆို၍ အကျိုးဘဝကို ဥပပတ္တိ ဘဝဟု ခေါ်ရသည်။ တစ်နည်းအားဖြင့် ကမ္မဘဝဆိုသည်မှာ အဝိဇ္ဇာပစ္စယာ သင်္ခါရာ၌ ပြဆိုခဲ့သော ပုညာဘိသင်္ခါရ အပုညာဘိသင်္ခါရ အာနန္ဒာဘိသင်္ခါရ တို့ပင် ဖြစ်သည်။ ဆိုလိုသည်မှာ-အကြောင်းကံတရားများကို ကမ္မဘဝဟု ခေါ်သည်။ ဥပပတ္တိဘဝမှာလည်း “သင်္ခါရပစ္စယာဝိညာဏ်”အရ ဖော်ပြခဲ့သော ပဋိသန္ဓေဝိညာဏ်တို့ကို ဆိုလိုသည်။ တနည်းအားဖြင့် ကာမာဝစရ ပဋိသန္ဓေ ဝိညာဏ်ကို ကာမဘဝ၊ ရူပါဝစရပဋိသန္ဓေဝိညာဏ်ကို ရူပဘဝ၊ အရူပါဝစရ ပဋိသန္ဓေဝိညာဏ်ကို အရူပဘဝဟူ၍ ဥပပတ္တိဘဝ-သုံးမျိုး ခွဲခြားပြသည်။

တစ်နည်းအားဖြင့် အသညသတ်ဘုံ၌ဖြစ်သော ရုပ်ပဋိသန္ဓေကို အသညီဘဝ၊ အရူပါဝစရ စတုတ္ထဘုံ၌ဖြစ်သော ပဋိသန္ဓေကို နေဝသညီ နာသညီဘဝ၊ ကြွင်းသောကာမ ရူပ အရူပ၊ ပဋိသန္ဓေများကို သညီဘဝဟု ခွဲခြားပြဆိုထားသည်။

တစ်နည်းအားဖြင့် အသညသတ်ဘုံ၌ဖြစ်သော ရုပ်ပဋိသန္ဓေကို (ရုပ်ခန္ဓာတပါးသာရှိ၍)ဧကဝေါကာရဘဝ၊ အရူပလေးဘုံ၌ဖြစ်သော နာမ်သက်သက်ပဋိသန္ဓေကို နာမ်ခန္ဓာလေးပါးရှိသောကြောင့် စတုဝေါကာရဘဝ၊ ကာမဘုံနှင့် ရူပဘုံတို့၌ ပဋိသန္ဓေကို ရုပ်နာမ်နှစ်ပါးစုံလင်၍ ခန္ဓာငါးပါးရှိသောကြောင့် ပဉ္စဝေါကာရ ဘဝဟု ခေါ်ဆိုရသည်။(ပဉ္စ = ငါး+ဝေါကာရ = ခန္ဓာ)

ဤနည်းအားဖြင့် ဥပပတ္တိဘဝ-အကျိုးဘဝကို ထပ်မံခွဲစိတ်လိုက်သော အခါ-ဘဝကြီးကိုးပါးဖြစ်လာသည်။

၁၁။ ဇာတိ - ပဋိသန္ဓေနေရခြင်း။

“သင်္ခါရ ပစ္စယာဝိညာဏံ”ဟူသော စာပိုဒ်၌ ဝိညာဏံအရ ပြဆိုထားသောပဋိသမ္ဘဝိညာဏ်များ ဖြစ်ပေါ်ရခြင်းကို ဇာတိဟူ၍ တစ်ပတ်ပြန်လှည့်ဟောကြားထားခြင်းဖြစ်သည်။ ဥပပတ္တိဘဝဟုခေါ်ဆိုအပ်သော ဘဝကြီးကိုးပါးသည်လည်း ဤဇာတိ၌ အကျုံးဝင်သည်။ “သင်္ခါရပစ္စယာဝိညာဏံ” ၌ အဓိကကံသင်္ခါရကြောင့် ပစ္စုပ္ပန်ဘဝ ပဋိသန္ဓေဝိညာဏ်ဖြစ်ပုံကိုပြသည်။ “ဘဝပစ္စယာ ဇာတိ”၌ ပစ္စုပ္ပန်ဘဝပြုလုပ် ဆည်းပူးထားသော ကမ္မဘဝ၊ (သင်္ခါရ) ကြောင့်အနာဂတ်ဘဝ ပဋိသန္ဓေအကျိုးဖြစ်ပေါ်ပုံကို ပြသည်။ ထို့ကြောင့် သင်္ခါရပစ္စယာဝိညာဏ်၌ အတိတ်ကံအကြောင်းတရားနှင့် ပစ္စုပ္ပန်ဘဝ ပဋိသန္ဓေအကျိုးဆက်စပ်မှုကို ပြသည်။ ဘဝပစ္စယာဇာတိ၌ ဤပစ္စုပ္ပန်ဘဝ ကံအကြောင်းတရားကြောင့် အနာဂတ်ဘဝ ဇာတိ ပဋိသန္ဓေအကျိုး ဆက်စပ်ဖြစ်ပေါ်ပုံကို ပြသည်။ အတိတ်အကြောင်းနှင့် ပစ္စုပ္ပန်အကျိုးတစ်စပ်၊ ပစ္စုပ္ပန်အကြောင်းနှင့် အနာဂတ် အကျိုးတစ်စပ်ဖြစ်ပေါ်ပုံကို ပြသည်။

၁၂။ ဇရာ၊ မရဏ - အိုခြင်း၊ သေခြင်း၊

ဇာတိ၊ ပဋိသန္ဓေဖြစ်လာတိုင်း၊ ဇရာ မရဏ၊ အိုခြင်း၊ သေခြင်း၊ လွဲမသွေမှချ ဧကန်၊ အမှန်ဖြစ်ရမည်ကို ပြဆိုခြင်းဖြစ်သည်။

ဇာတိ၏ဆင့်ပွား အကျိုးဆက်များ=

(က) ဗျာဓိ = နာဖျားခြင်း

နတ်ဗြဟ္မာများမှာ အိုခြင်း၊ သေခြင်းရှိသော်လည်း နာဖျားခြင်းမရှိကြ၊ အချို့သော အထက်နတ်များနှင့် ဗြဟ္မာများမှာ- သောက ပရိဒေဝ ဒုက္ခဒေါမနဿ၊ ဥပါယာသဟုဆိုအပ်သော ဆင်းရဲဒုက္ခများမခံစားရချေ။ ကာမဘုံသား သတ္တဝါများမှာ နာဖျားခြင်း၊ ဗျာဓိ ဆင်းရဲကို ခံစားကြရသည်။

(ခ) သောက = စိုးရိမ်ခြင်း

ပုထုဇဉ်များမှာ သောက စိုးရိမ်ခြင်းကို ခံစားကြရသည်။ သားမယား အတွက် စိုးရိမ်ခြင်း၊ စည်းစိမ်ဥစ္စာအတွက်စိုးရိမ်ခြင်း၊ မိဘဆွေမျိုးအတွက် စိုးရိမ်ခြင်း၊ မိမိ၏ရာထူး ဂုဏ်သိမ်၊ အသက်စည်းစိမ်အတွက် စိုးရိမ်မှုများ ဖြစ်ပေါ်ခံစားကြရသည်။

(ဂ) ပရိဒေဝ = ငိုကြွေးခြင်း

သောကစိုးရိမ်မှု၊ လွန်ကဲလာသောအခါ ဟန်ဆောင်ထိန်းချုပ်၍ မနိုင်တော့သဖြင့် အသံထုတ်၍ ငိုကြွေးကြသည်။ ဖွဲ့နွဲ့ပြောဆိုမြည်တမ်းငိုကြွေးကြသည်။

(ဃ) ဒုက္ခ = ကိုယ်၏ဆင်းရဲခြင်း

ဘဝတစ်ခုရရှိလာသောအခါ စား၊ ဝတ်၊ နေရေးပြည့်စုံစေရန် ကြိုးပမ်း အားထုတ်မှု လုပ်ကိုင်ဆောင်ရွက်ရမှုတို့ကြောင့် ကိုယ်၏ပင်ပန်းဆင်းရဲခြင်း ဖြစ်ကြရသည်။ အစားဆင်းရဲခြင်း၊ အနေဆင်းရဲခြင်း၊ အလုပ်ပင်ပန်းခြင်း၊ ကိုယ်ကာယ မအီမသာဖြစ်ခြင်း၊ ထိခိုက်ဒဏ်ရာရ၍ နာကြင်မှု ဆင်းရဲဒုက္ခများ ခံစားကြရသည်။

(င) ဒေါမနဿ = စိတ်ဆင်းရဲခြင်း

မိမိမျှော်လင့်ထားသလို ဖြစ်မလာသည့်အခါ စိတ်နှလုံးမသာမယာ ဖြစ်ကြရသည်။ ကျန်းမာရေးချို့ယွင်းခြင်း၊ စည်းစိမ်ဥစ္စာပျက်စီးခြင်း၊ မိဘဆွေမျိုး တို့ပျက်စီးခြင်းစသော ပျက်စီးခြင်း တစ်စုံတစ်ခုနှင့် တွေ့ကြုံရသောအခါ ဒေါမနဿ စိတ်နှလုံးမသာယာမှု၊ စိတ်ဆင်းရဲမှုဖြစ်ကြရသည်။

(၈) ဥပါယာသ = ပြင်းစွာပူပန်ခြင်း

စိုးရိမ်သောကသည် သာမန်အားဖြင့် ငိုကြွေးလိုက်လျှင် သက်သာလျော့နည်းနိုင်သည်။ သို့ရာတွင် စိုးရိမ်သောကလွန်စွာပြင်းထန်သည့်အခါ၌ ငို၍မရအောင် အသံနစ်ဝင်သွားသည်။ အသံလုံးဝမထွက်နိုင်ဘဲ တစ်ကိုယ်လုံး တောင့်တင်းမေ့မျော၍ အကြောများတက်သွားသည်။ စိုးရိမ်သောက ပူလောင်မှု ပြင်းပြသဖြင့် ပရိဒေဝအဆင့်ကို ကျော်လွန်၍ ဒုက္ခ ဒေါမနဿ အဆင့်ကို ကျော်လွန်၍ ဥပါယာသအဆင့်သို့ ရောက်ရှိသွားခြင်းဖြစ်သည်။ ဤဥပါယာသအဆင့်၌ စိုးရိမ်ပူပန်မှုအားကြီးသဖြင့် နှလုံးမခုန်ဘဲ နှလုံးရပ်ဆိုင်း သွားတတ်သည်။ သို့မဟုတ် နှလုံးသွားအတွင်း၌ ပြင်းစွာပူလောင်သဖြင့် သွေးများ ပွက်ပွက်ဆူကာ သွေးလျှံ၊ သွေးအန်၍သေသွားနိုင်သည်။ ထို့ကြောင့် သောကပြင်းထန်၍ မေ့မြောသွားသူ တစ်ဦးအား သက်သာစေရန် ဘေးပရိတ်သတ်က “ ဟဲ့ ငိုလိုက်၊ ဟဲ့ ငိုလိုက် ” ဟူ၍ တိုက်တွန်းလေ့ရှိသည်။ အသံထုတ်ပြီး ငိုလိုက်ပါက အသင့်အတင့် သက်သာမှု ရသွားနိုင်သည်။

ပရိဒေဝနှင့် ဥပါယာသကို ဥပမာပြုရာ၌- ဒယ်အိုးပူပူတွင် အသားစိမ်းကိုပစ်ချလိုက်သည့်အခါ ရှေးဦးစွာ ရဲ့ရဲ့အသံဖြစ်ပေါ်လာသည်။ ထို့ကြောင့် ကြာလာသောအခါ အသံမထွက်တော့ဘဲ အသားစိမ်းသည် ဒယ်အိုး၌ ခွါမရအောင်တူးကပ်သွားလေသည်။ ဤဥပမာ၌ ရဲ့ရဲ့အသံထွက်ချိန်မှာ သောကအဆင့် ဖြစ်၍ ခွာမရအောင် တူးကပ်သွားခြင်းသည် ဥပါယာသအဆင့် ဖြစ်သည်။

(ဆ) ကာလသုံးပါး = အခွန်သုံးပါး

အဝိဇ္ဇာနှင့်သင်္ခါရသည် ရှေးဘဝများက ဖြစ်ပေါ်ခဲ့သဖြင့် အတိတ်ကာလ အတိတ်အခွန်မည်၏။ ဝိညာဏ်မှ ဘဝအထိပဋိစ္စသမုပ္ပါဒ် အင်္ဂါရှစ်ပါးသည် ဤပစ္စုပ္ပန်ဘဝ၌ ဖြစ်သောကြောင့် ပစ္စုပ္ပန်ကာလ၊ ပစ္စုပ္ပန်အခွန်မည်၏။ ဇာတိနှင့် ဇရာ မရဏတို့သည် အနာဂတ်ဘဝ၌ဖြစ်၍ အနာဂတ်ကာလ၊ အနာဂတ်အခွန်မည်၏။

(ဇ) တစ်ဆယ့်တစ်သီးမီး = မီး (၁၁)ပါး

သတ္တဝါတို့အား ပူလောင်စေတတ်သောကြောင့် အောက်ဖော်ပြပါ (၁၁)ပါးတို့ကို တစ်ဆယ့်တစ်သီးသော မီးအဖြစ် သတ်မှတ်ဖော်ပြအပ်ပါသည်။

၁၄၈

ဗုဒ္ဓဘာသာလက်စွဲကျမ်း

(၁) ရာဂမီး၊ (၂) ဒေါသမီး၊ (၃) မောဟမီး၊ (၄) ဇာတိမီး၊ (၅) ဇရာမီး၊
(၆) မရဏမီး၊ (၇) သောကမီး၊ (၈) ပရိဒေဝမီး၊ (၉) ဒုက္ခမီး၊ (၁၀) ဒေါမနဿမီး၊
(၁၁) ဥပါယာသမီး။

အခြင်းအရာနှစ်ဆယ်နှင့် အလွှာလေးပါး

အတိတ်အကြောင်းတရားငါးပါး

အတိတ်အကြောင်းတရားငါးပါးမှာ အဝိဇ္ဇာ၊ သင်္ခါရ၊ တဏှာ၊ ဥပါဒါန်၊ ကမ္မဘဝတို့ဖြစ်ကြသည်။ တဏှာ ဥပါဒါန်နှင့် ကမ္မဘဝတို့သည် အဝိဇ္ဇာသင်္ခါရတို့၌ အကျုံးဝင်သည်။ ထို့ကြောင့် ဤအတိတ်အကြောင်းတရားငါးပါး သို့မဟုတ် အခြင်းအရာငါးပါးကို အလွှာတစ်လွှာအဖြစ် သတ်မှတ်ရသည်။

တစ်ဖန် ယင်းအကြောင်းတရားများကြောင့် ပစ္စုပ္ပန်ဘဝ၌ ဝိညာဏ် နှာမ်ရုပ်၊ သဠာယတန၊ ဖဿ၊ ဝေဒနာဟူ၍ အကျိုးတရားငါးပါးဖြစ်ပေါ်ရသည်။ ယင်းအကျိုးတရားငါးပါးကို အခြင်းအရာငါးပါးအဖြစ်သတ်မှတ်၍ ပစ္စုပ္ပန်အလွှာတစ်လွှာဟု ခေါ်ရသည်။

တစ်ဖန် ယင်းပစ္စုပ္ပန်အကျိုးတရားငါးပါးမှ ပစ္စုပ္ပန်အကြောင်းတရား ငါးပါးဖြစ်ပေါ်လာရသည်။ ၎င်းတို့မှာ တဏှာ၊ ဥပါဒါန်၊ ကမ္မဘဝ၊ အဝိဇ္ဇာ၊ သင်္ခါရတို့ ဖြစ်ကြသည်။ ယင်းငါးပါးသည် အလွှာတစ်လွှာဖြစ်သည်။ ယင်းအလွှာ အတွင်း၌ ပြဆိုအပ်သော တဏှာ၊ ဥပါဒါန်၊ ကမ္မဘဝ၊ အတွင်း၌ အဝိဇ္ဇာနှင့် သင်္ခါရတို့ အကျုံးဝင်လျက်ရှိသည်။

တစ်ဖန် ယင်းပစ္စုပ္ပန် အကြောင်းတရား ငါးပါးကြောင့် အနာဂတ်အကျိုး ဖြစ်သော ဇာတိနှင့်ဇရာ မရဏတို့ ဖြစ်ပေါ်လာ ရသည်။ ဇာတိနှင့်ဇရာ မရဏကို အဘိဓမ္မာသရုပ် ထပ်မံ ခွဲစိပ်လိုက်ပါက ဝိညာဏ်၊ နှာမ်ရုပ်၊ သဠာယ တန၊ ဖဿ၊ ဝေဒနာ၊ ဤငါးပါးတို့ပင်ဖြစ်သည်။ ယင်းငါးပါးကို အနာဂတ်အကျိုး ငါးပါးဟု သတ်မှတ်၍ အလွှာတစ်လွှာဟုခေါ်ဆိုရသည်။

ထို့ကြောင့် အတိတ်အကြောင်းတစ်လွှာ၌ အခြင်းအရာငါးပါး၊ ပစ္စုပ္ပန်အကျိုးတစ်လွှာ၌ အချင်းအရာငါးပါး၊ ပစ္စုပ္ပန် အကြောင်းတစ်လွှာ၌ အခြင်းအရာငါးပါး၊ အနာဂတ်အကျိုး တစ်လွှာ၌ အခြင်းအရာငါးပါးတို့ကို တွေ့ရှိနိုင်သည်။ ဤသို့အားဖြင့် အလွှာ လေးပါးနှင့် အခြင်းအရာနှစ်ဆယ်ကို ရေတွက်နိုင်ပေသည်။


ဝဋ်သုံးပါး

အဝိဇ္ဇာ၊ တဏှာနှင့်ဥပါဒါန်တို့ကို ကိလေသာဝဋ်ဟု ခေါ်ဆိုရသည်။ ကမ္မဘဝနှင့်သင်္ခါရတို့ကို ကမ္မဝဋ်ဟု ခေါ်ဆိုရသည်။ ဝိညာဏ်၊ နာမ်ရုပ်၊ သဠာယတန၊ ဖဿ၊ ဝေဒနာ၊ ဥပပတ္တိဘဝ၊ ဇာတိ၊ ဇရာ၊ မရဏတို့ကို အကျိုးတရားများဖြစ်ကြ၍ ဝိပါကဝဋ်ဟုခေါ်ဆိုရသည်။

ကိလေသာဝဋ်ကြောင့် ကမ္မဝဋ်ဖြစ်ရသည်။ ကမ္မဝဋ်ကြောင့် ဝိပါကဝဋ် ဆက်လက်ဖြစ်ပေါ်ရသည်။ ထို့ကြောင့်ဝဋ်သုံးပါး၌ အဓိကအရေးကြီးသော အမြစ်သဖွယ်ဖြစ်သော အဝိဇ္ဇာနှင့်တဏှာကို ဝဋ်မြစ်နှစ်ပါး ဝဋ်မူလဟုခေါ်ဆို ရသည်။ ဝဋ် မူလဝဋ်မြစ်နှစ်ပါးကို အခြေခံ၍ ကိလေသာဝဋ်၊ ကမ္မဝဋ်၊ ဝိပါကဝဋ် ဝဋ်သုံးပါး အကြောင်းအကျိုးဆက်စပ်မှု အစပ်သုံးပါး၊ အလွှာလေးပါး၊ အခြင်း အရာနှစ်ဆယ်တို့ဖြစ်ပုံကို ပဋိစ္စသမုပ္ပါဒ်စက်ဝိုင်းဖြင့် ဖော်ပြလေ့ရှိကြသည်။

သံသရာပြတ်ခြင်းနှင့် သံသရာလည်ခြင်း

မရဏ၊ သေခြင်းတရားနှင့် ရင်ဆိုင်ချိန်၌ မောဟတွေးဝေမှု၊ အဝိဇ္ဇာ အမှောင်ကျမှုများဖြစ်ပါက ယင်းအဝိဇ္ဇာ၏နောက်၌ သင်္ခါရနှင့် ကမ္မဘဝဖြစ်၍ သံသရာစက်လည်မည်။ မရဏသေခြင်းနှင့် ရင်ဆိုင်ရာ၌ မောဟအဝိဇ္ဇာ ကင်းရှင်း၍ ဝိဇ္ဇာဉာဏ်ဖြစ်နေပါက သင်္ခါရကမ္မဘဝဟု ခေါ်ဆိုအပ်သော ကံကို အားထုတ်မှု၊ ကံအကျိုးပေးမှုမရှိတော့၍ သံသရာပြတ်ပြီး၊ တဖန် ဝေဒနာနောက်၌ တဏှာမဖြစ်ပါကဘဲ သံသရာပြတ်၍ ဝေဒနာနောက်၌ တဏှာလိုက်နေပါက သံသရာလည်ရလိမ့်မည် ဖြစ်သည်။ ထို့ကြောင့် အဝိဇ္ဇာနှင့်တဏှာ မဖြစ်ပါက သံသရာပြတ်၊ သံသရာရပ်၍ အဝိဇ္ဇာနှင့် တဏှာဖြစ်ပါက သံသရာ ဆက်လက် လည်ပေလိမ့်မည်။



ပဋ္ဌာန်း-၂၄-ပစ္စည်း

ပစ္စည်းနှင့်ပစ္စယုပ္ပန်

အကြောင်းတရားကို ပစ္စည်း(ပစ္စယ)ဟုခေါ်ဆို၍ အကျိုးတရားကို ပစ္စယုပ္ပန်(ပစ္စယုပ္ပန္န)ဟုခေါ်ဆိုရသည်။ ပဋ္ဌာန်းတရားတော်၌ အကြောင်းတရားနှင့်အကျိုးတရားဟူ၍ မသုံးနှုန်းတော့ဘဲ ပစ္စည်းနှင့်ပစ္စယုပ္ပန်ဟူ၍ သုံးနှုန်းပါမည်။

၂၄-ပစ္စည်းဆိုသည်မှာ-အကြောင်းတရား ၂၄-မျိုးဟုဆိုလိုပါသည်။ ဆိုအကြောင်းတရားများကြောင့် ဖြစ်ပေါ်လာသော အကျိုးတရားများကို ပစ္စယုပ္ပန် ၂၄-မျိုးဟုခေါ်ဆိုရသည်။

ဥပမာအားဖြင့် ဟေတုပစ္စည်းနှင့် ဟေတုပစ္စည်း၏ ပစ္စယုပ္ပန်ဟူ၍ နှစ်မျိုးခွဲခြားရသည်။ ထို့ကြောင့် ပစ္စည်း ၂၄-မျိုးရှိသည့်အတွက် ပစ္စယုပ္ပန်လည်း ၂၄-မျိုးရှိရသည်။

ဇနကအကြောင်းနှင့်ဥပထမ္မကအကြောင်း

အကျိုးတရားဟစ်ခုကို အစကနဦးဖြစ်ပေါ်စေနိုင်သောအကြောင်းတရားသည် ဇနကအကြောင်းမည်၏။ ယင်းအကျိုးတရားကို ဆက်လက်တည်တံ့နိုင်အောင် အထောက်အကူပြုသော အကြောင်းတရားသည် ဥပထမ္မကအကြောင်းမည်၏။ အဓိအာဘနစ်ပါးကို အစွဲပြု၍ သားသမီးသည် စတင်ဖြစ်ပေါ်ရသောကြောင့် မိဘနှစ်ပါးသည် ဇနကအကြောင်းမည်၏။ ဦးကြီး၊ ဦးလေး၊ ဘကြီး၊ ဘထွေး စသောသူများသည် ထိုကလေးကို ဝိုင်းဝန်းစောင့်ရှောက်ထောက်ပံ့သောကြောင့် ဥပထမ္မကအကြောင်းမည်၏။

မျိုးစေ့တစ်ခုမှ အပင်ဖြစ်ပေါ်ရာ၌ မျိုးစေ့သည် အပင်ကို အစကနဦးဖြစ်ပေါ်စေသောကြောင့် ဇနကအကြောင်းမည်၏။ ပတ်ဝန်းကျင်မှ မြေ၊ ရေ၊ လေ၊ အပူ၊ အအေးတို့သည် အပင်ဖြစ်ပေါ်ရန် ကူညီထောက်ပံ့သောကြောင့် ဥပထမ္မကအကြောင်းမည်၏။

လူတို့စားသောက်သည့် ထမင်းဟင်းလျာဆေးဝါးတို့၌ ပါရှိသော
 ဩဇာဓာတ်၊ အာဟာရဓာတ်သည် ခန္ဓာကိုယ်အတွင်း၌ ရုပ်အသစ်များ ခွန်အား
 များကို ဖြစ်စေနိုင်သောကြောင့် ဇနကအကြောင်းမည်၏။ ထိုဩဇာဓာတ်နှင့်
 အစာအာဟာရများကို အရည်ဖျော်၍ ခန္ဓာကိုယ်အနှံ့ ပို့ဆောင်ပေးတတ်သော
 အရည်ဓာတ်(အာပေါဓာတ်)သည် အထောက်အကူပြုတတ်သောကြောင့်
 ဥပထမ္မကအကြောင်းမည်၏။

လောင်စာကို မီးလောင်ရာ၌ လောင်စာသည် မီးတောက်မီးလျှံကို
 ဖြစ်ပေါ်စေတတ်သောကြောင့် ဇနကအကြောင်းမည်၏။ မီးလောင်ရာလေပင်
 ဆိုသကဲ့သို့ လောင်ကျွမ်းမှုအားကောင်းစေရန် အကူအညီပေးတတ်သော
 လေသည် ဥပထမ္မကအကြောင်းမည်၏။

ဤသို့လျှင် မျက်မြင်ကိုယ်တွေ့ အဖြစ်အပျက်များကို ဆင်ခြင်သုံးသပ်
 နိုင်ရမည်။

အကြောင်းကား ရှေ့၊ အကျိုးကား နောက်

ယေဘုယျအားဖြင့် အကြောင်းတရားသည် ရှေ့ကဖြစ်နှင့်၍ အကျိုး
 တရားသည် နောက်မှဖြစ်ခြင်းကို အမြဲတန်းလိုလို တွေ့မြင်နေရပေသည်။
 ထိုကဲ့သို့ အကြောင်းအကျိုး ရှေ့နှင့်နောက် ဆက်စပ်ရာ၌လည်း အကြောင်း
 တရား မပျက်စီး မပျောက်ကွယ်မှီ အကျိုးတရား ဖြစ်ပေါ်နိုင်သည်။ ရံခါ
 အကြောင်းတရား ပျက်စီးပျောက်ကွယ်ပြီးမှ အကျိုးတရား ဖြစ်ပေါ်လာတတ်
 သည်။ မိဘမှ သားသမီးမွေးဖွားရာ၌ အကြောင်းဖြစ်သော မိဘ မပျက်စီး
 မပျောက်ကွယ်မှီ အကျိုးဖြစ်သော သားသမီးပေါ်ထွန်းနိုင်သည်။ အလားတူ
 သစ်စေ့မှ အစုံ၊ အညောက်၊ ထွက်ရာ၌အကြောင်း မပျက်စီးမှီ အကျိုးဖြစ်ပေါ်
 လာသည်။

သို့ရာတွင် ဓာတ်ငွေ့ကို မီးလောင်ရာ၌ ဓာတ်ငွေ့သဘာဝ ပျက်စီးပြီး
 မှ မီးတောက်မီးလျှံဖြစ်ပေါ်ရသည်။ အကြောင်းတရား ပျက်စီးပျောက်ကွယ်ပြီး
 မှ အကျိုးတရားဖြစ်ပေါ်ရသည်။ အလားတူပင် ထင်း၊မီးသွေးကို မီးလောင်၍
 ပြာဖြစ်သွားရာ၌ ပြာအဖြစ်သို့ရောက်သောအခါ မီးမရှိတော့ချေ။ မီးသေပြီးမှ

ပြာအဖြစ်သို့ ရောက်လာသည်။ ထို့ကြောင့် အကြောင်းတရား ကွယ်ပျောက်ပြီး မှ အကျိုးတရားဖြစ်ပေါ်လာသည်။ အထူးအားဖြင့် ဆန့်ကျင်ဘက်အကြောင်း အကျိုးဆက်စပ်ရာ၌ ပိုမိုထင်ရှားသည်။ ဥပမာ-အလင်းရောက်ကာ အမှောင် ပျောက်သည်၊ အမှောင်ရောက်က အလင်းပျောက်သည်၊ အပူပျောက်ကာ အအေးရောက်သည်၊ အအေးပျောက်ကာ အပူရောက်လာသည်။ ဤကဲ့သို့ ဆန့်ကျင်ဘက်အကြောင်း အကျိုးဆက်စပ်ရာ၌ အကြောင်းတရား၏ ချုပ်ငြိမ်းခြင်း၊ ပျောက်ကွယ်ခြင်းကြောင့် အကျိုးတရား ပေါ်ထွန်းလာရသည်။ ဤသဘောကို နတ္ထိ ပစ္စည်း(မရှိခြင်းသည် အကြောင်း)၊ ဝိဂတပစ္စည်း (ကင်းကွာခြင်းသည် အကြောင်း) ဟု ဆိုလိုသည်။

မိဘမှသားသမီးမွေးဖွားခြင်း၊ သစ်စေ့မှ အစုံ၊ အညှောက်ပေါက်ခြင်းသည်အကြောင်းတရားများ ထင်ရှားရှိနေချိန်တွင် အကျိုးတရားပေါ်ပေါက်ခြင်းကြောင့် အတ္ထိပစ္စည်း(ထင်ရှားရှိသော အကြောင်း) အဝိဂတပစ္စည်း (မကင်းကွာသောအကြောင်း)ဟု ဆိုလိုသည်။

ဤသို့လျှင် အကြောင်းရှေ့ အကျိုးနောက် ဆက်စပ်ရာ၌ အတ္ထိ၊ အဝိဂတ သဘောနှင့် နတ္ထိ၊ ဝိဂတ သဘောကို နှေးဦးစွာ ဆင်ခြင်သုံးသပ်သင့်ပါသည်။

သဟဇာတ အကြောင်းအကျိုးပြိုင်တူ

အချို့သော ပုဂ္ဂိုလ်များမှာ မွေးအတူ သေအတူ တပြိုင်နက်ဖြစ်ပျက်လေ့ရှိကြသည်။ ဘုရားအလောင်းတော်မှာ မဟောသဓာဘဝတွင် ဖွားဘက်တော်တစ်ထောင်ရှိခဲ့သည်။ ဤကဲ့သို့ အတူမွေး၊ အတူကြီး၊ အတူသေပုဂ္ဂိုလ်များမှာ အပေါင်းအဖော် များပြားသည့်အတွက် အလိုအလျောက် အင်အားရှိလာသည်။ စစ်တပ်တစ်ခုအတွင်း၌ ရဲဘော်များသည် အတူနေ၊အတူသေ၊ အတူအိပ်၊ အတူစား၊ သေဖော်ရှင်ဖက်ဖြစ်ကြ၍ ရဲဘော်များသည် အချင်းချင်း အပြန်အလှန်အင်အားဖြည့်ပေးလျက်ရှိသည်။ အလားတူပင် ဆွေမျိုးသားချင်း များပြားသူမှာ အလိုအလျောက် စိတ်ဓါတ်အင်အားပြည့်ဖြိုးနေသည်။ ဆွေမျိုးမရှိသူတို့မှာ တကောင်ကြွက်ပမာ မျက်နှာငယ်၊ စိတ်အားငယ်ကြရသည်။

ထို့ကြောင့် အတူတကွ ဖြစ်ပေါ်ဖြစ်ဖက်များ ရှိခြင်းသည် အင်အားတိုး ပွားခြင်း အကျိုးတရားကို ခံစားရသည်။ စိတ် စေတသိက်၊ ရုပ်တရား၊ နာမ်တရား၊ သဘာဝတရားများမှာလည်း ဖြစ်ဖော် ဖြစ်ဖက် များများရှိလာလေလေ အင်အားပြည့်ဖြိုးလေလေဖြစ်သည်။ မာနသည် လောဘနှင့် မောဟတို့က အတူယှဉ်တွဲဖြစ်ပေါ်ကြသောကြောင့် အပြန်အလှန် အထောက်အကူပြု၍ အင်အားကြီးလာကြသည်။ မောဟကြောင့် လောဘကြီး ၍ လောဘကြောင့် မာနကြီးလာသည်။ လောဘနှင့် မာနကြောင့် မောဟ ပိုကြီးလာသည်။ ဤသို့ ဖြစ်အတူပျက်အတူ အပြန်အလှန် အကြောင်းအကျိုးပြု၍ အထောက်အကူ ပြုခြင်းသည် သဟဇာတသဘော၊ အကြောင်း နှင့် အကျိုး တပြိုင်နက်ဖြစ်ခြင်း သဘောကို ဆောင်သည်။ အကြောင်းနှင့် အကျိုးသည် အပြန်အလှန် အထောက်အကူပြုကြ၍ တပြိုင်နက် ဖြစ်ခြင်း ပျက်ခြင်းကို သဟဇာတပစ္စည်း ဟု သတ်မှတ်ရသည်။

အကျိုးကား ရှေ့၊ အကြောင်းကား နောက်

ပစ္စာဇာတပစ္စည်း

အကြောင်းအကျိုး ဆက်စပ်ရာ၌ သာမန်အားဖြင့် လက်ခံနိုင်ဖွယ် မရှိသော အကြောင်းအကျိုး ဆက်စပ်နည်းမှာ အကျိုးကား ရှေ့၊ အကြောင်း ကား နောက် ဖြစ်ပေါ်ခြင်းဖြစ်သည်။ ဥပမာအားဖြင့်- မိဘတို့သည် သားသမီး အလျင်ဦးစွာ ဖြစ်ပေါ်နှင့်ကြသည်။ သားသမီးများသည် မိဘနောက်မှ ဖြစ်ပေါ် လာကြသည်။ ယင်းမိဘများ အိုမင်းမစွမ်းဖြစ်လာသောအခါ သားသမီးများက ကျွေးမွေးထောက်ပံ့ပြုစုကြသည်။ ဤဥပမာ၌ နောက်မှ ဖြစ်ပေါ်သော သားသမီးများက ရှေးဦးကြိုတင်ဖြစ်နှင့်သော မိဘများကို ကျေးဇူးပြုတတ်၊ ထောက်ပံ့တတ်သည်။ နောက်မှ ဖြစ်ပေါ်လာသော သားသမီးများသည် အကြောင်းတရား၊ ပစ္စည်းတရားဖြစ်ကြသည်။ အလားတူပင် ရုပ်၏ သက်တမ်း သည် စိတ္တလက္ခဏာ ၁၇-ချက်စာ သက်တမ်း ရှည်ကြာသည်။ ခဏငယ်အားဖြင့် ၅၁-ချက်စာ သက်တမ်းရှည်ကြာသည်။ စိတ် စေတသိက်များ (နာမက္ခန္ဓာ-၄-ပါး)မှာ သက်တမ်းအားဖြင့် ခဏငယ် ၃-ချက်စာမျှ သက်တမ်းရှည်သည်။ စိတ်၊ စေတသိက်တို့သည် မိမိတို့၏ ရှေ့၌ အလျင် စောစွာဖြစ်သော

ရုပ်တို့အား အထောက်အပံ့ပြု (ကျေးဇူးပြု)ပေးကြသည်။ ရှေးဖြစ်သော ရုပ်များကို နောက်ဖြစ်သောစိတ်၊ စေတသိက်တို့က ထောက်ပံ့ ကူညီခြင်းသည် အကြောင်းကား နောက်၊ အကျိုးကား ရှေ့၊ ပစ္စာဇာတပစ္စည်း သဘော ဖြစ်သည်။

ရွှေ့နောက် ခွဲခြားရန် မလိုသော အကြောင်းအကျိုး ဆက်စပ်နည်း

အချို့သော အကြောင်းတရား(ပစ္စည်းတရား)တို့သည် ဖြစ်ခြင်း၊ ပျက်ခြင်း မရှိသောတရားများဖြစ်၍ အတိတ် အနာဂတ် ပစ္စုပ္ပန်ကာလအားဖြင့် ခွဲခြားရန် မလိုအပ်ချေ၊ နိဗ္ဗာန်နှင့် ပညတ်သည် စိတ်စေတသိက်တို့အား အာရမ္မဏသတ္တိဖြင့် ကျေးဇူးပြုရာ၌ အကြောင်းအကျိုး ရှေ့ဖြစ်နောက်ဖြစ် ခွဲခြားရန် မလိုချေ။

ဖြစ်တတ် ပျက်တတ်သော ရုပ်တရား နာမ်တရားတို့မှာသာ မဖြစ်မှီ အချိန် (ပုရေဇာတ)၊ ဖြစ်နေဆဲအချိန် ပစ္စုပ္ပန်ကာလ (အတ္တိ၊ အဝိဂတ သဟဇာတ) ဖြစ်ပြီးအချိန် (အတိတ်ကာလ) (အနန္တရ၊ သမနန္တရ၊ နတ္ထိ၊ ဝိဂတ)၊ နောက်ကျ၍ ဖြစ်ခြင်း (ပစ္စာဇာတ)ဟူ၍ ခွဲခြားသတ်မှတ်ရသည်။ နိဗ္ဗာန်နှင့် ပညတ်မှာမူ ဖြစ်ခြင်း၊ ပျက်ခြင်း မရှိသောကြောင့် ဖော်ပြပါ အတိတ်၊ အနာဂတ်၊ ပစ္စုပ္ပန်ကာလနှင့် ဆက်စပ်၍ ခွဲခြားခြင်းမပြုနိုင်ချေ၊ ကာလသုံးပါးမှ လွတ်၍ ကာလဝိမုတ် သတ်မှတ်ရသော နိဗ္ဗာန်နှင့် ပညတ်တို့သည် စိတ်၊ စေတသိက် နာမ်တရားတို့၏ အာရုံဖြစ်၍ အာရမ္မဏပစ္စယသတ္တိဖြင့် နာမ်တရားတို့အား ကျေးဇူးပြုလေသည်။

ပဌာန်း (၂၄)ပစ္စည်း အဓိပ္ပါယ် အကျဉ်းချုပ်

၁။ ဟေတုပစ္စည်း

ဟေတု = အကြောင်းတရား + ပစ္စယ = ပစ္စည်း = ထောက်ပံ့တတ်၊
ဖြစ်စေတတ်ခြင်း။

ရေသောက်မြစ်သည် သစ်ပင်ကို ကြီးထွားဖွံ့ဖြိုးရှင်သန်အောင် ထောက်ပံ့
တတ်သည်။ သစ်ပင်မှန်လျှင် အမြစ်ရှိရမည်။ အမြစ်ရှိမှ သစ်ပင် အသက်ရှင်
နိုင်သည်။ ခိုင်မြဲစွာရပ်တည်နိုင်သည်။ ထို့အတူ စိတ်-စေတသိက် တရားတို့
သည် လောဘဟိတ်၊ ဒေါသဟိတ်၊ မောဟဟိတ်(သို့မဟုတ်) အလောဘဟိတ်၊
အဒေါသဟိတ်၊ အမောဟဟိတ် တစ်ခုခုပါရှိနေမှသာလျှင် စိတ် စေတသိက်
တို့ စွမ်းအား ပီပီပြင်ပြင် ရှိနိုင်သည်။ ရပ်တည်နိုင်သည်။ ထောက်တည်
နိုင်သည်။ အဟိတ်စိတ် ၁၈-ပါးတို့သည် ဖော်ပြပါ ဟိတ် ခြောက်ပါးအနက်
ဟိတ်တစ်ပါး မျှ မယှဉ်တွဲနိုင်သောကြောင့် အမြစ်မရှိသော သစ်ပင်ကဲ့သို့
အစွမ်းသတ္တိ ကုန်းနေကြသည်။ တစ်စုံတစ်ခုသော ကောင်းကျိုး ဆိုးကျိုးကို
ဖန်တီးနိုင်စွမ်း မရှိကြချေ။ ဖြစ်ပြီးနောက် ပျက်စီးပျောက်ကွယ်သွား၍ တစ်စုံ
တစ်ခုသော စွမ်းအားသတ္တိ မကျန်ရစ်ချေ။

ဟိတ်ခြောက်ပါး ပစ္စည်းတရားတစ်ခုခုနှင့်ယှဉ်တွဲသော ကုသိုလ်စိတ်၊
အကုသိုလ်စိတ်တို့သည် တစ်စုံတစ်ခုသော အကျိုးဆက်များကို ဖန်တီးနိုင်စွမ်း
ရှိကြသည်။ ဝါ-အာရုံ၏အရသာကို ထိထိမိမိ ခံစားနိုင်ကြသည်။ အလောဘ၊
အဒေါသ၊ အမောဟ ဟိတ်တို့နှင့် ယှဉ်တွဲသော ဝိပါက်စိတ်နှင့်ကြိယာစိတ်
တို့သည် အကျိုးတရားတစ်ခုကို ဖန်တီးနိုင်စွမ်း မရှိကြသော်လည်း အာရုံ၏
အရသာနှင့်သဘော သဘာဝကို ထိထိမိမိ ခိုင်ခိုင်မြဲမြဲ ရယူသိရှိနိုင်ကြသည်။

ဟေတုပစ္စည်း၌ အကြောင်းပစ္စည်းတရားနှင့် အကျိုးပစ္စယပွန်တရား
တို့သည် အတူတကွဖြစ်၍ အတူတကွပျက်ကြသည်။ ဤသို့ဖြစ်အတူ ပျက်

ဟေတုပစ္စည်း၊ အာရမ္မဏပစ္စည်း

၁၅၇

အတူတပြိုင်နက် တည်ရှိခြင်းကြောင့် သဟဇာတ ပစ္စည်းအမျိုးအစား၌ အကျုံးဝင်သည်။ အကြောင်းပစ္စည်းတရား ထင်ရှားရှိနေစဉ် အကျိုးပစ္စယုပ္ပန် တရားဖြစ်ပေါ်နေခြင်းကြောင့် အတ္ထိပစ္စည်း၊ အဝိဂတပစ္စည်းအမျိုးအစား၌ အကျုံးဝင်သည်။

ဟေတုပစ္စည်း ဇယား

(အကြောင်း)ပစ္စည်းတရား	(အကျိုး)ပစ္စယုပ္ပန်
ဟေတု (ဟိတ် ၆-ပါး) လောဘဟိတ်၊ ဒေါသဟိတ်၊ မောဟဟိတ်၊ အလောဘဟိတ်၊ အဒေါသဟိတ်၊အမောဟဟိတ်	ဟေတုသမ္ပယုတ္တကာနိဗ္ဗာန်၊ တံသမုဋ္ဌာနာ နဉ္စရူပါနံ၊ အကုသိုလ်စိတ် ၁၂ စေတသိက် ၂၇၊ ကုသိုလ်စိတ် ၂၁၊ သဟိတ်ဝိပါက် စိတ်၂၁၊ သဟိတ်ကြိယာစိတ်၁၇၊ စေတသိက် ၃၈-ပါး၊ သဟိတ်ပဋိသန္ဓေကမ္မဇရုပ်၊ သဟိတ်စိတ္တဇရုပ်၊

၂။ အာရမ္မဏပစ္စည်း

အာရမ္မ = အာရုံ = အာ + ရမ =

အာ=ရှေ့ရှုလာရောက်၍ + ရမ=မွေ့လျော်ခြင်း= စိတ်စေသိက်တရား တို့သည် အာရုံခြောက်ပါးသို့ လာရောက်၍ မွေ့လျော်ကြသည်။ မျက်စိမှ မြင်စိတ်သည် အဆင်းရူပါရုံအပေါ်၌ ကျရောက်၍ ပျော်မွေ့သည်။ နားမှ ကြားစိတ်သည် အသံသဒ္ဓါရုံအပေါ်၌ ကျရောက်၍ ပျော်မွေ့သည်။ နှာခေါင်းမှ နံစိတ်သည် အနံဂန္ဓာရုံအပေါ်၌ ကျရောက်၍ ပျော်မွေ့သည်။ လျှာမှ လျက်သိစိတ်သည် အရသာ ရသာရုံအပေါ်၌ ကျရောက်၍ ပျော်မွေ့ သည်။ ကိုယ်ကာယမှ ထိသိစိတ်သည် အတွေ့အထိ ဖောဋ္ဌဗ္ဗာရုံအပေါ်၌ ကျရောက်၍ ပျော်မွေ့သည်။ မနောဓိတိ၊ မနောဝိညာဏဓိတိတို့သည် အာရုံခြောက်ပါးပေါ်သို့ ကျရောက်၍ အရသာခံယူပျော်မွေ့တတ်သည်။

အာရမ္မဏပစ္စည်းတရားတို့သည် အကျိုးတရား မဖြစ်ပေါ်မီ ကြိုတင် ၍ ရှိနှင့်သောကြောင့် ပုရေဇာတမျိုး၌အကျုံးဝင်ကုန်၏။ အကျိုးတရားတို့ ဖြစ်ပေါ်နေစဉ် အကြောင်းတရား ထင်ရှားရှိနေသေးသောကြောင့် အတ္ထိ၊ အဝိဂတပစ္စည်းမျိုး၌လည်း အကျုံးဝင်ကုန်၏။

စာရမ္ပဏပစ္စည်းဇယား

(အကြောင်း)ပစ္စည်းတရား	(အကျိုး)ပစ္စယုပ္ပန်တရား
ရူပါယတနံ-ရူပါရုံအဆင်း	စက္ခုဝိညာဏဓာတုယာ၊ တံ သမ္ပယုတ္တကာနဉ္စ ဓမ္မာနံ
သဒ္ဓါယတနံ-သဒ္ဓါရုံအသံ	စက္ခုဝိညာဏ်ဒွေ၊ သဗ္ဗစိတ္တသာဓာရဏ စေတသိက် ၇-ပါး။
ဂန္ဓာယတနံ-ဂန္ဓာရုံအနံ့	သောတဝိညာဏဓာတုယာ၊ တံသမ္ပယုတ္တကာနဉ္စ ဓမ္မာနံ
ရသာယတနံ-ရသာရုံအရသာ	သောတဝိညာဏ်ဒွေ၊ သဗ္ဗစိတ္တသာဓာရဏ စေတသိက် ၇-ပါး။
ဖောဋ္ဌဗ္ဗာယတနံ- ဖောဋ္ဌဗ္ဗာရုံ	ယာနဝိညာဏဓာတုယာ၊ တံသမ္ပယုတ္တကာနဉ္စ ဓမ္မာနံ
အတွေ့အထိသည်	ယာန ဝိညာဏ် ဒွေ၊ စေတသိက် ၇-ပါး။
ရူပါယတနံ၊ သဒ္ဓါယတနံ	ဇီဝှိဝိညာဏဓာတုယာ၊ တံသမ္ပယုတ္တကာနဉ္စ ဓမ္မာနံ
ဂန္ဓာယတနံ၊ ရသာယတနံ	ဇီဝှိ ဝိညာဏ်ဒွေ၊ စေတသိက် ၇-ပါး။
ဖောဋ္ဌဗ္ဗာယတနံ	ကာယဝိညာဏဓာတုယာ၊ တံသမ္ပယုတ္တကာနဉ္စ ဓမ္မာနံ
အာရုံ (၅)ပါးတို့သည်	ကာယဝိညာဏ်ဒွေ၊ စေတသိက် ၇-ပါး
သဗ္ဗေဓမ္မာ	မနောဓာတုယာ
အာရုံ(၆)ပါးတို့သည်	တံသမ္ပယုတ္တကာနဉ္စဓမ္မာနံ
	- မနောဓိတ် ၃-ပါး ဆန္ဒ၊ ပီတိ၊ ဝိရိယကြည် အညသမာန်း စေတသိက် ၁၀။ မနောဝိညာဏဓာတုယာ တံသမ္ပယုတ္တကာနဉ္စ ဓမ္မာနံ - မနောဝိညာဏဓာတ် ၇၆-ပါး၊ စေတသိက် -၅၂-ပါး။

၃။ အဓိပတိပစ္စည်း

အဓိပတိ၏ အဓိပ္ပါယ်မှာ-

အကြီးအမှူးဖြစ်ခြင်း၊ လွှမ်းမိုးအုပ်စိုးနိုင်ခြင်းဖြစ်သည်။ စကြာမင်းကဲ့သို့ ပြိုင်ဘက်မရှိ၊ တစ်ဦးတည်း အကြီးအမှူးဖြစ်ခြင်း သဘောရှိ၏။

သဟဇာတ အဓိပတိနှင့် အာရမ္မဏာဓိပတိ

အတူတကွ ဖြစ်ပေါ်၍ အချင်းချင်း အပေါ်၌ လွှမ်းမိုးကြီးကဲသည့် သဘောသည် သဟဇာတာဓိပတိမည်၏။

သက်ဆိုင်ရာ စိတ်၊ စေတသိက်များကို လွှမ်းမိုးအုပ်စိုးနိုင်လောက်အောင် အလေးအမြတ်ပြုအပ်သော အာရုံသည် အာရမ္မဏာဓိပတိမည်၏။

မဟောသဓာသည် ဘွားဘက်တော်တစ်ထောင် အပေါ်၌ ကြီးကဲလွှမ်းမိုးနိုင်ခြင်းသည် သဟဇာတာဓိပတိသဘောဖြစ်၏။ ဆန္ဒ၊ စိတ္တ၊ ဝီရိယ၊ ဝီရိယတို့သည် အတူတကွ ဖြစ်ပေါ်ဖြစ်ဘက် တရားတို့ အပေါ်၌ လွန်ကဲလွှမ်းမိုးခြင်းသည် သဟဇာတာဓိပတိမည်၏။

လွန်စွာချောမောလှပသော သတို့သမီးပျိုသည် ယောက်ျားတို့၏ စိတ်ကို သိမ်းကျုံးလွှမ်းမိုး ဆွဲဆောင်နိုင်၏။ အလားတူ ပျိုမြစ်နုနယ် ခန့်ညားသော သတို့သားပျိုသည် အမျိုးသမီးတို့၏ စိတ်ကို သိမ်းကျုံးလွှမ်းမိုး ဆွဲဆောင်နိုင်၏။ ကုသိုလ်အရာ၌ မြတ်စွာဘုရားရှင်သည် လူအပေါင်းတို့၏ ကုသိုလ်သဒ္ဓါစိတ်ကို သိမ်းကျုံးလွှမ်းမိုး ဆွဲဆောင်နိုင်၏။ ဤကဲ့သို့ စွမ်းအားကြီးမားသော အာရုံကို အာရမ္မဏာဓိပတိပစ္စည်းတပ်သည်ဟု ဆိုရသည်။

သဟဇာတဓိပတိ ပစ္စည်းမျိုး၌ သဟဇာတပစ္စည်းနှင့် အတ္ထိပစ္စည်း၊ အဝိဂတပစ္စည်းတို့လည်း ရနိုင်သည်။ အာရမ္မဏာဓိပတိပစ္စည်း၌ အာရမ္မဏပစ္စည်း၊ ဥပနိဿယပစ္စည်း၊ ပုရေဇာတပစ္စည်း၊ အတ္ထိပစ္စည်း၊ အဝိဂတပစ္စည်းတို့ ရနိုင်ကြသည်။

၁၆၀

ဗုဒ္ဓဘာသာလက်စွဲကျမ်း

(က) သဟဇာတာဓိပတိဇယား

(အကြောင်း)ပစ္စည်းတရား	(အကျိုး)ပစ္စယုပ္ပန်တရား
ဆန္ဒာဓိပတိ သာဓိပတိဇော ၅၂ ခု၌ယှဉ် သော ဆန္ဒစေတသိက်	ဆန္ဒသမ္ပယုတ္တကာနံ ဓမ္မာနံ တံသမုဋ္ဌာနာနဉ္စ ရူပါနံ သာဓိပတိဇော ၅၂-ပါး၊ ဆန္ဒ၊ ဝိစိကိစ္ဆာကြည် စေတသိက် ၅၀၊ သာဓိပတိစိတ္တဇရုပ်အား
ဝီရိယာဓိပတိ သာဓိပတိဇော ၅၂-ခု၌ယှဉ်သော ဝီရိယစေတသိက်သည်	ဝီရိယသမ္ပယုတ္တကာနံ ဓမ္မာနံ တံသမုဋ္ဌာနာနဉ္စ ရူပါနံ သာဓိပတိဇော ၅၂-ပါး၊ ဝီရိယ၊ ဝိစိကိစ္ဆာ ကြည်စေတသိက် ၅၀၊ သာဓိပတိစိတ္တဇရုပ်အား
စိတ္တာဓိပတိ သာဓိပတိဇော ၅၂-ခုသည်	စိတ္တသမ္ပယုတ္တကာနံ ဓမ္မာနံ တံသမုဋ္ဌာနာနဉ္စ ရူပါနံ၊ ဝိစိကိစ္ဆာကြည် စေတသိက် ၅၀၊ သာဓိပတိစိတ္တဇရုပ်အား
ဝိမံသာဓိပတိ တိဟိတ်ဇော ၃၄-ခု၌ရှိသော ပညာစေတသိက်သည်	ဝိမံသသမ္ပယုတ္တကာနံ ဓမ္မာနံ တံသမုဋ္ဌာနာနဉ္စ ရူပါနံ၊ ဏိဟိတ်ဇော ၃၄-ခု၊ ဝိမံသကြည် စေတသိက် ၃၇၊ သာဓိပတိစိတ္တဇရုပ်အား

(ခ) အာရမ္မဏာဓိပတိဇယား

(အကြောင်း) ပစ္စည်းတရား	(အကျိုး) ပစ္စယုပ္ပန်တရား
ယံယံဓမ္မံ ဂရံကတွာ ယေ ယေ ဓမ္မာ ဥပ္ပဇ္ဇန္တိ၊ စိတ္တစေတသိကာ ဓမ္မာ၊ တေတေ ဓမ္မာ	တေသံ တေသံ ဓမ္မာနံ
အလေးအမြတ်ပြုအပ်သော ဣဌဖြစ်သောနိပ္ပန္နရုပ် ၁၈၊	အလေးအမြတ်ပြုတတ်သော လောဘမူ ၈ မဟာကုသိုလ်စိတ် ၈
ဒေါသမူဒွေ၊ မောဟမူဒွေ၊ ဒုက္ခသဟဂုတ်ကာယဝိညာဏ်	မဟာကြိယာဉာဏသမ္ပယုတ် ၄ လောကုတ္တရာစိတ် ၈
ကြည်စိတ် ၈၄၊ နိဗ္ဗာန်တို့သည်	ပေါင်း ၂၈ ဒေါစတုက် ၄-ပါး၊ ဝိစိကိစ္ဆာကြည်သော စေတသိက် ၄၇-ပါးအား

၄။ အနန္တရပစ္စည်း

အနန္တရ = န+အန္တရ = န-မရှိ၊ အန္တရ = အကြား

အနန္တရ = အကြားမရှိ၊ တဆက်တည်း။

ရှေးရှေးသော စိတ္တုပ္ပါဒ်များ ချုပ်ငြိမ်းပျောက်ကွယ်သွားပြီးနောက်
နောက်နောက်သော စိတ္တုပ္ပါဒ်တို့သည် အကြားမရှိ၊ တဆက်တစပ်တည်း
ဖြစ်ပေါ်လာကြသည်။ ရှေ့စိတ်နှင့်နောက်စိတ် အချိန်ကာလအားဖြင့် ကွက်လပ်
ဖြစ်နေခြင်း၊ ကြားကာလ ရှိနေခြင်း လုံးဝမရှိဘဲ ချုပ်ငြိမ်းပျက်စီးသွားသော
ရှေးရှေးသော စိတ္တုပ္ပါဒ်များသည် အချိန်ကာလ မခြားဘဲ နောက်နောက်
စိတ္တုပ္ပါဒ်များကို တဆက်တည်း မွေးထုတ်လိုက်သည်။

ဥပမာအားဖြင့် စက္ခုဝိညာဏဝိသိ ဖြစ်စဉ်ကို ကြည့်ပါက ဘဝဂုံ ပစ္ဆေဒနောက်၌ ပဉ္စဒွါရာဝဇ္ဇာန်းစိတ်၊ ၎င်း၏ နောက်၌ စက္ခုဝိညာဏ်စိတ်၊ ၎င်းနောက်၌ သမ္ပဋိဇ္ဈိန်းစိတ်စသည်ဖြင့် နောက်နောက်သော စိတ္တုပ္ပါဒ်များကို ရှေးရှေးသော စိတ္တုပ္ပါဒ်များက တဆက်တစပ်တည်း မွေးထုတ်ပေးခဲ့ကြသည်။ ထိုကဲ့သို့ အကြားမရှိခြင်းသဘော၊ ကြားကာလမရှိ၊ တဆက်တစပ်တည်း ဖြစ်ပေါ်စေရန် ထောက်ပံ့ကူညီအားပေးသော သဘောသတ္တိကို အနန္တရ ပစ္စည်းဟု ခေါ်ဆိုရသည်။

ဥပမာအားဖြင့် နွားနို့မှ နို့ဓိမ်း၊ နို့ဓိမ်းမှ ဆီဦး၊ ဆီဦးမှ ထောပတ်၊ ဆင့်ကဲဆင့်ကဲ ပြောင်းလဲဖြစ်ပေါ်ရာ၌ ကြားကာလမရှိ၊ တဆက်တစပ်တည်း ဖြစ်သကဲ့သို့တည်း။

ပဉ္စဒွါရဝိသိ၌ စက္ခုဝိညာဏ်၏နောက်တွင် မနောဓိတ်ဟုခေါ်ဆိုအပ်သော သမ္ပဋိဇ္ဈိန်းဖြစ်ပေါ်သည်။ ဤသို့ဖြစ်ခြင်းကို

စက္ခုဝိညာဏဓိတ် (စက္ခုဝိညာဏ်စိတ်နှင့်)

တံ သမ္ပယုတ္တကာစ ဓမ္မာ (ယှဉ်ဘက်စေတသိက် ၇-ပါး) တို့သည်

မနောဓာတုယာ (မနောဓိတ်ဟူသော သမ္ပဋိဇ္ဈိန်းအား)

တံသမ္ပယုတ္တကာနဉ္စ ဓမ္မာနံ (ယှဉ်ဘက်စေတသိက် ဆန္ဒ၊ ပီတိ၊ ဝီရိယကြည် အည သမာဓိ စေတသိက် ၁၀-ပါးအား)

အနန္တရပစ္စယေန ပစ္စယော၊ အနန္တရပစ္စယသတ္တိဖြင့် ကျေးဇူးပြုသည်။

တဖန် မနောဓိတ်ဟူသော သမ္ပဋိဇ္ဈိန်းသည် ယင်း၏ နောက်၌ ဖြစ်သော မနောဝိညာဏဓိတ်ဟု ဆိုအပ်သော သန္တီရဏစိတ်အား အနန္တရ ပစ္စယသတ္တိဖြင့် ကျေးဇူးပြုသည်။ ပါဠိအားဖြင့်

မနောဓာတု (မနောဓိတ် သမ္ပဋိဇ္ဈိန်း) သည်၊ တံ သမ္ပယုတ္တကာစ ဓမ္မာ (ယှဉ်ဘက် စေတသိက် ၁၀-ပါးတို့သည်)

မနော ဝိညာဏဓာတုယာ (သန္တီရဏစိတ်နှင့်)

တံသမ္ပယုတ္တကာ နဉ္စ ဓမ္မာနံ (ယှဉ်ဘက် စေတသိက် ၁၀-ပါးတို့)အား

အနန္တရပစ္စယေန ပစ္စယော၊ အနန္တရ ပစ္စယ သတ္တိဖြင့် ကျေးဇူးပြု၏။

ထို့ကြောင့် အနန္တရပစ္စည်း၏ ရှေ့ပိုင်း ပါဠိစာကြောင်း ၁၀-ကြောင်းကို အဓိပ္ပါယ်ရှင်းလင်းစွာ သိနိုင်ရန်အတွက် အောက်ဖော်ပြပါ ဝိထိစိတ်ဖြစ်စဉ်ကို လေ့လာရပါမည်။

ပဉ္စဒွါရဝိထိ

တိ၊ န၊ ဒ၊ ပဉ္စ၊ စက်၊ သံ၊ တိ၊ ဝ၊ ၉-ကြိမ်၊ ဘွင်
မှတ်ချက်။ ။ စက္ခု၊ သောတာ၊ ယာန၊ ဇိဝှ၊ ကာယ ဤဝိညာဏ်စိတ် ၅-ပါး
တို့သည် တလှည့်စီ ဖြစ်နိုင်ကြသည်။

၁။ စက္ခုဝိညာဏ်	သမ္ပုဋိစ္ဆိင်း	သန္တီရဏ
စက္ခုဝိညာဏဓာတု	မနောဓာတု	မနောဝိညာဏဓာတု
၂။ သောတဝိညာဏ်	သမ္ပုဋိစ္ဆိင်း	သန္တီရဏ
သောတဝိညာဏဓာတု	မနောဓာတု	မနောဝိညာဏဓာတု
၃။ ယာနဝိညာဏ်	သမ္ပုဋိစ္ဆိင်း	သန္တီရဏ
ယာနဝိညာဏဓာတု	မနောဓာတု	မနောဝိညာဏဓာတု
၄။ ဇိဝှဝိညာဏ်	သမ္ပုဋိစ္ဆိင်း	သန္တီရဏ
ဇိဝှဝိညာဏဓာတု	မနောဓာတု	မနောဝိညာဏဓာတု
၅။ ကာယဝိညာဏ်	သမ္ပုဋိစ္ဆိင်း	သန္တီရဏ
ကာယဝိညာဏဓာတု	မနောဓာတု	မနောဝိညာဏဓာတု

ဤဖော်ပြပါ မြင်စိတ်၊ ကြားစိတ်၊ နံစိတ်၊ စားစိတ်၊ တွေ့ထိစိတ်များ ဖြစ်ပေါ်ရာ၌ စက္ခု၊ သောတာ၊ ယာန၊ ဇိဝှ၊ ကာယ တည်းဟူသော ပဉ္စဝိညာဏ ဝိညာဏ်(၅)ပါးမှ သမ္ပုဋိစ္ဆိင်းဟူသော မနောဓိတ်သို့ အနန္တရသတ္တိဖြင့် ကျေးဇူးပြု ပုံကို ၅-ကြိမ်ခွဲခြား၍ ဟောတော်မူသည်။ ၎င်းဝိညာဏ် ၅-ပါး၏ နောက်၌ရှိသော (မနောဓိတ်) သမ္ပုဋိစ္ဆိင်းသည် ယင်း၏နောက်၌ ဖြစ်ပေါ် လာသော (မနောဝိညာဏဓာတ်) သန္တီရဏအား အနန္တရသတ္တိဖြင့် ကျေးဇူးပြုပုံ ကို ၅-ကြိမ် ၅-ခါ ခွဲခြား၍ ဟောတော်မူသည်။

ထို့နောက် ဝီထိစိတ္တုပ္ပါဒ်များကို ကုသိုလ်၊ အကုသိုလ်၊ အဗျာကတဟူ၍ သုံးမျိုးခွဲခြားလိုက်သည်။ အဗျာကတကို ဝိပါက်အဗျာကတနှင့် ကြိယာအဗျာကတဟူ၍ ထပ်မံခွဲခြားနိုင်သည်။ ပဉ္စဒွါရဝိထိ၌ ပဉ္စဒွါရဝဇ္ဇန်းနှင့် ဝုဋ္ဌောဟု ခေါ်ဆိုရသော မနောဒွါရဝဇ္ဇန်းတို့သည် ကြိယာအဗျာကတတို့ ဖြစ်ကြသည်။ ဝီထိစိတ်များ၏ ရှေ့နှင့်နောက်၌ ဖြစ်ပေါ်ကြသော ဘဝင်စိတ်များသည် ဝိပါက်အဗျာကတတို့ဖြစ်ကြသည်။ ပဉ္စဝိညာဏ် (ဝိညာဏ် ၅) မျိုးနှင့် သမ္ပဒိဇ္ဈိင်း၊ သန္တီရဏ၊ တဒါရုံတို့သည် ဝိပါက်အဗျာကတများ ဖြစ်ကြသည်။

မနောဒွါရဝီထိ

ဝ၊ ဇ၊ ဇ၊ ဇ၊ ဇ၊ ဇ၊ ဇ၊ ဇ၊ ဇ၊ ရုံ

ဝ၊ ဇ၊ ဇ၊ ဇ၊ ဇ၊ ဇ၊ ဇ၊ ဇ၊ ဇ၊ ဘွင်

ဇောစိတ်တို့သည် ကုသိုလ်ဇော၊ အကုသိုလ်ဇောနှင့် ကြိယာအဗျာကတဇောဟူ၍ သုံးမျိုးဖြစ်နိုင်သည်။ အကယ်၍ ကြိယာအဗျာကတဇောများစောသော ဝီထိ၌ ရှေးရှေးသော အဗျာကတ တရားတို့သည် နောက်နောက်သော အဗျာကတတရားတို့အား အနန္တရ သတ္တိဖြင့် ကျေးဇူးပြုပုံကို (ပုရိမာ ပုရိမာ အဗျာကတာ ဓမ္မာ၊ ပစ္ဆိမာနံ ပစ္ဆိမာနံ အဗျာကတာနံ ဓမ္မာနံ) ပါဠိ၌ အကျုံးဝင်ကြသည်။

အကယ်၍ ဇောစိတ်သည် ကုသိုလ်ဇောဖြစ်ပါမူ ရှေးရှေး ဇောသည် နောက်နောက်ဇောအား(ပုရိမာ ပုရိမာ ကုသလာ ဓမ္မာ၊ ပစ္ဆိမာနံ ပစ္ဆိမာနံ ကုသလာနံ ဓမ္မာနံ) ပါဠိအရ ရှေ့ကုသိုလ်ဇောသည် နောက်ကုသိုလ် ဇောအား အနန္တရသတ္တိဖြင့် ကျေးဇူးပြုသည်။

သို့ရာတွင် နောက်ဆုံးဇော (သတ္တမဇော)သည် မိမိ၏နောက်၌ ဖြစ်သော တဒါရုံ သို့မဟုတ် ဘဝင်ဟု ဆိုအပ်သော အဗျာကတ တရားအား ကျေးဇူးပြုပုံကို (ပုရိမာ ပုရိမာ ကုသလာ ဓမ္မာ၊ ပစ္ဆိမာနံ ပစ္ဆိမာနံ အဗျာကတာနံ ဓမ္မာနံ)ဖြင့် ပြသည်။ တဖန် ဇော၏ ရှေ့ရှိသော ဝုဋ္ဌော၊ မနောဒွါရဝဇ္ဇန်းသည် ပထမဇောဖြစ်သော ကုသိုလ်တရားအား အနန္တရသတ္တိဖြင့် ကျေးဇူးပြုပုံကို (ပုရိမာ ပုရိမာ အဗျာကတာ ဓမ္မာ၊ ပစ္ဆိမာနံ ပစ္ဆိမာနံ ကုသလာနံ ဓမ္မာနံ)ဖြင့် ပြသည်။

အနန္တရပစ္စည်းဇယား

၁၆၅

အကယ်၍ ဇောစိတ်များသည် အကုသိုလ်ဇောများ ဖြစ်ပါက ယင်း
ဇောအချင်းချင်း ရှေ့ဇောသည် နောက်ဇောအား အနန္တရသတ္တိဖြင့် ကျေးဇူးပြု
ပုံကို (ပုရိမာ ပုရိမာ အကုသလာ ဓမ္မာ၊ ပစ္ဆိမာနံ ပစ္ဆိမာနံ အကုသလာနံ
ဓမ္မာနံ)ဖြင့် ပြသည်။

တဖန် သတ္တမဇောသည် ယင်း၏ နောက်ရှိ တဒါရုံ သို့မဟုတ်
ဘဝင်အား အနန္တရသတ္တိဖြင့် ကျေးဇူးပြုပုံကို (ပုရိမာ ပုရိမာ ကုသလာ ဓမ္မာ၊
ပစ္ဆိမာနံ ပစ္ဆိမာနံ အဗျာကတာနံ ဓမ္မာနံ)ဖြင့် ပြတော်မူသည်။

ထို့ပြင် ဝုဋ္ဌော၊ မနောဒွါရာဝဇ္ဇန်းသည် မိမိနောက်ရှိ ပထမဇော
(အကုသိုလ်ဇော) အား အနန္တရသတ္တိဖြင့် ကျေးဇူးပြုပုံကို (ပုရိမာ ပုရိမာ
အဗျာကတာ ဓမ္မာ၊ ပစ္ဆိမာနံ ပစ္ဆိမာနံ အကုသလာနံ ဓမ္မာနံ)ဟူ၍
ဟောတော်မူသည်။

မည်သည့်စိတ်အမျိုးအစားပင် ဖြစ်စေ ရှေးရှေးသော စိတ္တုပ္ပါဒ်မှန်
သမျှသည် နောက်နောက်သော စိတ္တုပ္ပါဒ်တို့အား အနန္တရသတ္တိဖြင့် ကျေးဇူးပြု
ဟန်ကို အလုံးစုံသိမ်းကျုံးခြုံငုံ၍ (ယေသံ ယေသံ ဓမ္မာနံ အနန္တရာ၊ ယေ
ယေ ဓမ္မာ ဥပ္ပဇ္ဇန္တိ၊ စိတ္တစေတသိကာ ဓမ္မာ၊ တေတေဓမ္မာ) ဟူ၍ ဟောကြား
တော်မူခဲ့သည်။

ဤအနန္တရပစ္စည်းကို လေ့လာရာ၌ ပဉ္စဒွါရာဝီထိ၊ မနောဒွါရ ဝီထိ၊
အပ္ပနာဝီထိ၊ သမာပတ္တိဝီထိစသော ဝီထိစိတ်ဖြစ်စဉ်များကို ပိုင်ပိုင်နိုင်နိုင်
မှတ်သားမိပါက လွန်စွာ လွယ်ကူသည်ကို တွေ့ရှိရပေလိမ့်မည်။

အကြမ်းဖျင်းအားဖြင့် ဇယားချုပ်၍ ဖော်ပြပါဦးမည်။

အနန္တရပစ္စည်းယော

(အကြောင်း)ပစ္စည်းတရား	(အကျိုး)ပစ္စယုပ္ပန်တရား
(၁) စက္ခုဝိညာဏဓာတု = စက္ခုဝိညာဏ်ဒွေသည် တံသမ္ပယုတ္တကာစမ္မာ = စေတသိက်-၇ပါးသည်	မနောဓာတုယာ = သမ္ပဋိဇ္ဈိင်းဒွေအား တံသမ္ပယုတ္တကာနဉ္စ မ္မောနံ = စေတသိက် ၁၀-ပါး
(၂) မနောဓာတု = သမ္ပဋိဇ္ဈိင်းဒွေသည် တံသမ္ပယုတ္တကာစ မ္မာ စေတသိက် ၁၀-ပါးသည်	မနောဝိညာဏဓာတုယာ-သန္တိရကာ ၃-ခု တံသမ္ပယုတ္တကာနဉ္စ မ္မောနံ = ဆန္ဒ၊ ပီတိ၊ ဝီရိယကြည် အညသမာန်း စေတသိက် ၁၀
(၃) သောတဝိညာဏဓာတု = သောတဝိညာဏ်ဒွေသည် တံသမ္ပယုတ္တကာစမ္မာ- စေတသိက် ၇-ပါးသည်	မနောဓာတုယာ = သမ္ပဋိဇ္ဈိင်းဒွေအား တံသမ္ပယုတ္တကာနဉ္စ မ္မောနံ = စေတသိက် ၁၀-ပါးတို့အား
(၄) အမှတ်စဉ် ၂ နှင့် တူပြီ	
(၅) ယာနဝိညာဏဓာတု = ယာနဝိညာဏ်ဒွေသည် တံသမ္ပယုတ္တကာစမ္မာ- စေတသိက် ၇-ပါးသည်	မနောဓာတုယာ = သမ္ပဋိဇ္ဈိင်းဒွေအား တံသမ္ပယုတ္တကာနဉ္စ မ္မောနံ = စေတသိက် ၁၀-ပါးတို့အား
(၆) အမှတ်စဉ် ၂-နှင့် တူပြီ	
(၇) ဇိဝှိဝိညာဏဓာတု = ဇိဝှိဝိညာဏ်ဒွေသည် တံသမ္ပယုတ္တကာစမ္မာ- စေတသိက် ၇-ပါးသည်	မနောဓာတုယာ = သမ္ပဋိဇ္ဈိင်းဒွေအား တံသမ္ပယုတ္တကာနဉ္စ မ္မောနံ = စေတသိက် ၁၀-ပါးအား

(အကြောင်း) ပစ္စည်းတရား	(အကျိုး) ပစ္စယုပ္ပန်တရား
(၈) အမှတ်စဉ် ၂ နှင့် တူပြီ	
(၉) ကာယဝိညာဏဓာတု - ကာယဝိညာဏ်ဒွေသည် တံသမ္ပယုတ္တကာဓမ္မာ - စေတသိက် ၇-ပါးသည်	မနောဓာတုယာ - သမ္ပုဋ်တိုင်းဒွေအား တံသမ္ပယုတ္တကာနဉ္စ ဓမ္မာနံ - စေတသိက် ၁၀-ပါးအား
(၁၀) အမှတ်စဉ် ၂ နှင့်တူပြီ	
(၁၁) ပုရိမာ ပုရိမာ ကုသလာ ဓမ္မာ - အဆုံးလေကြည် ရှေးရှေးသော လောကီ ကုသိုလ်လောစိတ် ၁၇-ခု	ပစ္ဆိမာနံ ပစ္ဆိမာနံ ကုသလာနံ ဓမ္မာနံ - ပထမလေကြည် နောက်နောက် သော ကုသိုလ်လောစိတ် ၂၁-ပါးအား
(၁၂) ပုရိမာ ပုရိမာ ကုသလာ ဓမ္မာ-အဆုံးလေဖြစ်သော ကုသိုလ်လောစိတ် ၂၁-ခု	ပစ္ဆိမာနံ ပစ္ဆိမာနံ အဗျာကတာနံ ဓမ္မာနံ - နောက်ဖြစ်သော တဒါရုံ ဘဝင် နှင့် ဖိုလ်စိတ် - ၂၆-ပါးတို့အား
(၁၃) ပုရိမာ ပုရိမာ အကုသလာ ဓမ္မာ-အဆုံးလေကြည် အကုသိုလ်လောစိတ် ၁၂-ခု	ပစ္ဆိမာနံ ပစ္ဆိမာနံ အကုသလာနံ ဓမ္မာနံ - ပထမလေကြည် အကုသိုလ် စိတ် ၁၂ တို့အား
(၁၄) ပုရိမာ ပုရိမာ အကုသလာ ဓမ္မာ - အဆုံးဖြစ်သော အကုသိုလ်လောစိတ် ၁၂	ပစ္ဆိမာနံ ပစ္ဆိမာနံ အဗျာကတာနံ ဓမ္မာနံ - တဒါရုံနှင့်ဘဝင်စိတ် ၂၀-ပါးအား
(၁၅) ပုရိမာ ပုရိမာ အဗျာကတာ ဓမ္မာ - ရှေ့ရှေ့အဗျာကဖြစ် သော ဝိပါက်စိတ် ၃၆၊ ကြိယာ ၂၀ တို့သည်	ပစ္ဆိမာနံ ပစ္ဆိမာနံ အဗျာကတာနံ ဓမ္မာနံ - နောက်နောက် အဗျာကတ ဖြစ်သော ဝိပါက် ၃၆၊ ကြိယာ ၂၀-အား

(အကြောင်း) ပစ္စည်းတရား	(အကျိုး) ပစ္စယုပ္ပန်တရား
(၁၆) ပုရိမာ ပုရိမာ အဗျာကတာ ဓမ္မာ = ရှေးရှေးဖြစ်သော ဝုဋ္ဌော၊ မနောဒွါရာဝဇ္ဇန်း	ပစ္ဆိမာနံ ပစ္ဆိမာနံ ကုသလာနံ ဓမ္မာနံ-နောက်နောက်ဖြစ်သော လောကီကုသိုလ် ပထမဇော ၁၇ အား
(၁၇) ပုရိမာ ပုရိမာ အဗျာကတာ ဓမ္မာ = ရှေးရှေးဖြစ်သော ဝုဋ္ဌော၊ မနောဒွါရာဝဇ္ဇန်း	ပစ္ဆိမာနံ ပစ္ဆိမာနံ အကုသလာနံ ဓမ္မာနံ နောက်နောက်ဖြစ်သော အကုသိုလ် ပထမဇော ၁၂-ပါးအား
(၁၈) ယေသံ ယေသံ ဓမ္မာနံ အနန္တရာ၊ ယေယေ ဓမ္မာ ဥပ္ပန္နန္တိ ဖိတ္တစေတသိကာ ဓမ္မာ၊ တေတေဓမ္မာ ရှေးရှေးသောစိတ် -၈၉ပါး နှင့် စေတသိက် ၅၂သည်	တေသံ တေသံ ဓမ္မာနံ - နောက်နောက်ဖြစ်သော စိတ် ၈၉-ပါး နှင့် စေတသိက် ၅၂-ပါးအား

၅။ သမနန္တရပစ္စည်း

အနန္တရပစ္စည်းနှင့် အလုံးစုံတူသည်။ ထိုသို့ တူပါလျက် ထပ်မံဟောကြားခြင်းမှာ ရှေ့စိတ် နောက်စိတ်တို့ အကြားမရှိ၊ တဆက်တစပ်တည်း ဆက်လက်ဖြစ်ပေါ်နေပုံကို အလေးအနက်ထား၍ မှတ်သားမိစေရန် ခိုင်မြဲစေရန် ထပ်မံဟောကြားခြင်းဖြစ်ပါသည်။

၆။ သဟဇာတပစ္စည်း

သဟ+ဇာက = သဟ = အတူဟ(ကွ+ဇာတ) ဖြစ်ပေါ်ခြင်း၊ အတူတကွ ဖြစ်ပေါ်ခြင်း။

အကြောင်းတရားနှင့် အကျိုးတရားတို့သည် အတူတကွ တပြိုင်နက် ဖြစ်ပေါ်ခြင်းကို သဟဇာတပစ္စည်း ခေါ်ဆိုရသည်။ ယေဘုယျအားဖြင့် အကြောင်းတရားသည် ရှေ့ကဖြစ်နှင့်၍ အကျိုးတရားသည် နောက်မှဖြစ်

သည်ကို တွေ့ဘူး မြင်ဘူးကြသည်။ ယခုဖော်ပြသည့် သဟဇာတ အကြောင်း အကျိုးဆက်စပ်မှုမှာ အကြောင်းနှင့်အကျိုးတို့သည် တပြိုင်တည်းဖြစ်ပေါ် လာ၍ တပြိုင်တည်း ချုပ်ဆုံးသွားကြသည်။

ဥပမာအားဖြင့်- ဆီမီးတိုင်တစ်ခုကို ထွန်းညှိရာ၌ မီးတောက်မီးလျှံ သည် လည်းကောင်း၊ အပူဓါတ်သည်လည်းကောင်း၊ အလင်းရောင်သည် လည်းကောင်း၊ တပြိုင်နက်ဖြစ်ပေါ်ကြ၍ တပြိုင်နက်တည်းမှာပင် အမှောင် ရုပ်များကို ကွယ်ပစ်စေသည်။ ယင်းမီးတောက်မီးလျှံအတွင်း၌ ပထဝီ၊ အာပေါ၊ တေဇော၊ ဝါယောဟူသော မဟာဘူတ ဓါတ်ကြီးလေးပါးတို့သည် အချင်းချင်း အပြန်အလှန် အကြောင်းအကျိုး တပြိုင်နက်ဖြစ်လျက်ရှိကြသည်။

ယင်း မဟာဘူတလေးပါးကို အမှီပြု၍ အလင်းရောင်၊ အဆင်း အရောင်ဟူသော ဝဏ္ဏရုပ်၊ အညော်နံ့၊ အမွှေးနံ့ဟူသော- ဂန္ဓရုပ်၊ မီးတောက် မီးလျှံ အတွင်းရှိ ရုပ်မှုန်များကို အခိုက်အတန့်အားဖြင့် ရပ်တည် နိုင်စေရန် စုစည်းနိုင်သော သြဇာရုပ်တို့ဖြစ်ပေါ်လျက်ရှိသည်။ တစ်နည်းအားဖြင့် သေဖော်ရှင်ဖက် စစ်သည် ရဲဘော်များသည် အချင်းချင်း အပြန်အလှန် အင်အား ဖြစ်စေသည်။ စိတ်ဓါတ်အင်အား ရုပ်ဓာတ်အင်အားနှင့် တိုက်ခိုက် ရော အစွမ်းအားများ ထက်မျက်စေခြင်းသည် သဟဇာတပစ္စည်း၏ သဘောပင် ဖြစ်သည်။

အတူတကွဖြစ်ကြသော စိတ္တုပ္ပါဒ်တစ်ခုအတွင်း၌ လောဘမောဟ မာနစသော စေတသိက်တို့သည် အပြန်အလှန်အင်အား ဖြစ်စေကြသည်။ မောဟ အမှောင်ဖုံးပေး၍ လောဘက ပစ္စည်းဥစ္စာများ သိမ်းပိုက်ပြီး မာနက ဥစ္စာမာန်တက်စေသည်။

နာမ်တရား၌ ခံစားမှု အစုအပုံ ဝေဒနာက္ခန္ဓာ၊ မှတ်သားမှု အစုအပုံ သညာက္ခန္ဓာ အားထုတ်ဆောင်ရွက်မှု အစုအပုံ သင်္ခါရက္ခန္ဓာ ၊ သိမှု အစုအပုံ ဝိညာဏက္ခန္ဓာဟူ၍ နာမ်တရား အစုအပုံလေးမျိုးကို နာမက္ခန္ဓာဟု ခေါ်ဆိုရသည်။

ရုပ်တရား၌ မဟာဘူတဓါတ်ကြီးလေးပါးနှင့် ဒွိဒုံကပ်ရပ်ဖြစ်ပေါ်ရသော ဥပါဒါရုပ်ဟူ၍ နှစ်မျိုးနှစ်စား ခွဲခြားရသည်။ မဟာဘူတ ဓါတ်ကြီးလေးပါးတို့အနက် သုံးပါးသည် တစ်ပါးစား လည်းကောင်း၊ တစ်ပါးသည် သုံးပါးစား လည်းကောင်း၊ နှစ်ပါးသည် နှစ်ပါးစား လည်းကောင်း၊ အပြန်အလှန် အကြောင်းအကျိုးအဖြစ် ကျေးဇူးပြုကြသည်။ ဥပါဒါရုပ်ဟုခေါ်သော မှီတွယ်ရုပ်များသည် မဟာဘူတဓါတ်ကြီးလေးပါးကို မှီခိုအားပြုရသောကြောင့် ဓါတ်ကြီးလေးပါးသည် အကြောင်းတရား၊ ဥပါဒါရုပ် များသည် အကျိုးတရား အဖြစ် တဖက်သတ် ရပ်တည်ရသည်။ ထို့အပြင် နာမ်နှင့်ရုပ်အကြောင်း အကျိုးဆက်စပ်ရာတွင် ပဋိသန္ဓေအခါ၌ နာမက္ခန္ဓာလေးပါးနှင့် ဟဒယဝတ္ထု ဟုဆိုအပ်သော ကမ္မဇရုပ်တို့သည် အချင်းချင်း အပြန်အလှန် အကြောင်းအကျိုး ပြုကြသည်။ ပဝတ္တိအခါ၌မူ ကမ္မဇရုပ်များသည် နာမ်တရားနှင့် ဆက်စပ်မှုမရှိ၊ သီးခြားလွတ်လပ်စွာဖြစ်ပေါ်ကြသည်။ စိတ္တဇရုပ်များ မှာမူ ပဋိသန္ဓေအခါ၌ လည်းကောင်း၊ ပဝတ္တိအခါ၌ လည်းကောင်း၊ နာမ်ခန္ဓာလေးပါးကို အမြဲမှီခိုကြသည်။ ယင်းစိတ္တဇရုပ်တို့သည် အကြောင်း ဖြစ်သော နာမ်ခန္ဓာလေးပါးတို့နှင့် အတူတကွ တပြိုင်နက်ဖြစ်ခြင်းကြောင့် သဟဇာတ ပစ္စည်း၌ အကျုံးဝင်ကြသည်။

သဟဇာတ ပစ္စည်းဇယား

(အကြောင်း) ပစ္စည်းတရား	(အကျိုး) ပစ္စယုပ္ပန်တရား
(၁) စတ္တာရောခန္ဓာ အရူပိနော နာမ်ခန္ဓာတစ်ပါးသည်- နာမ်ခန္ဓာသုံးပါးသည်- နာမ်ခန္ဓာနှစ်ပါးသည်-	အညမည် သဟဇာတပစ္စယေနပစ္စယော နာမ်ခန္ဓာသုံးပါးအား နာမ်ခန္ဓာတစ်ပါးအား နာမ်ခန္ဓာနှစ်ပါးအား
(၂) စတ္တာရော မဟာဘူတာ မဟာဘူတ်တစ်ပါးသည်- မဟာဘူတ်သုံးပါးသည်- မဟာဘူတ်နှစ်ပါးသည်-	အညမည် သဟဇာတပစ္စယေနပစ္စယော မဟာဘူတ်သုံးပါးအား မဟာဘူတ်တစ်ပါးအား မဟာဘူတ်နှစ်ပါးအား

အညမညပစ္စည်း

၁၇၁

(အကြောင်း) ပစ္စည်းဘုရား	(အကျိုး) ပစ္စယုပ္ပန်တရား
(၃) ဩက္ကန္တိက္ခဏေ နာမရူပံ ပဋိသန္ဓေအခါ နာမ်ခန္ဓာ ၄-ပါးသည် ပဋိသန္ဓေအခါ ဝတ္ထုဒသက ကမ္မဇကလာပ်သည်	အညမည သဟဇာတပစ္စယေန ပစ္စယော ဝတ္ထုဒသက ကမ္မဇကလာပ်အား ပဋိသန္ဓေ နာမက္ခန္ဓာ ၄-ပါးအား
(၄) စိတ္တ စေတသိကာ ဓမ္မာ ရုပ်ကို ဖြစ်စေတတ်သော စိတ် ၇၅-ပါးနှင့်စေတသိက် ၅၂-ပါးတို့သည်	စိတ္တ သမုဋ္ဌာနာနံ ရူပါနံ သဟဇာတ ပစ္စယေန ပစ္စယော စိတ်ကြောင့် ဖြစ်သောရုပ် ၁၇-ပါးအား
(၅) မဟာဘူတာ မဟာဘုတ် ၄-ပါးတို့သည်	ဥပါဒါရူပါနံ သဟဇာတပစ္စယေန ပစ္စယော ဥပါဒါရုပ် ၂၄-ပါးတို့အား
(၆) ရူပိနော ဓမ္မာ ပဋိသန္ဓေအခါ၌ ဝတ္ထုဒသက ကမ္မဇကလာပ်သည်	အရူပိနံ ဓမ္မာနံ ကိဉ္စိကာလေ သဟဇာတ ပစ္စယေန ပစ္စယော ပဋိသန္ဓေအခါ၌ နာမက္ခန္ဓာ ၄-ပါးတို့အား

(အမှာ) ပတ္တိအခါ မရနိုင်သဖြင့် ကိဉ္စိ ကာလေ(အချို့သောကာလ) ဟု
ဟောထား ခြင်းဖြစ်သည်။

၇။ အညမည ပစ္စည်း

အချင်းချင်းအပြန်အလှန် အကြောင်းအကျိုးပြုနိုင်မှုကို အညမည
ပစ္စည်းဟု ဆိုလိုသည်။ ဥပမာအားဖြင့် တုတုတ်သုံးချောင်းကို ခေါင်းချင်းဆိုင်
ကျားကန်၍ ထောင်ထားရာ၌ တုတ်တစ်ချောင်းလဲလျှင် ကျန်တုတ်နှစ်ချောင်း
လည်းလဲသည်။ အပြန်အလှန် မှီခိုအားထားနေရသည့် သဘောဖြစ်သည်။
ရုပ်သည် နာမ်အပေါ် အားကိုး အားထားပြုရသကဲ့သို့ နာမ်သည်ရုပ်ကို

မှီရသည်။ သူကန်းနှင့် သူကျိုး နှစ်ဦးတို့အနက် သူကန်းသည် သွားနိုင် လာနိုင်သည်။ သို့သော် မမြင်ရချေ။ မိမိဘာသာသွားလျှင် အနိမ့်အမြင့် ခလုတ် ကန်သင်း၊ တွင်း၊ ကျင်းသို့ ကျ၍လဲနိုင်သည် ကျိုးနိုင်သည်။ သူကျိုးသည် ခြေထောက်ကျိုးနေသဖြင့် ရွှေ့လျားသွားလာခြင်း မပြုနိုင်။ ဤသူနှစ်ဦးတို့ ပေါင်းစပ်၍ သူကန်းသည် သူကျိုးကို ပခုံးထမ်းလိုက်သည့်အခါ နှစ်ယောက် သား အတူတကွ သွားနိုင် လာနိုင် မြင်နိုင် လေတော့သည် ဤဥပမာ၌ ရုပ်သည် သူကန်းနှင့် တူ၏။ နာမ်သည် သူကျိုးနှင့် တူ၏။ နာမ်တရားက စဉ်းစားတွေးခေါ်၍ ညွှန်ကြားသည့်အတိုင်း ရုပ်တရားက လှုပ်ရှား လိုက်နာရ သည်။ နာမ်တရားသည် ရုပ်တရားအပေါ်၌ မှီတွယ်လျက်ရှိသည် ဤသို့ ရုပ်နှင့်နာမ် အပြန်အလှန် အကြောင်းအကျိုး ကျေးဇူးပြုခြင်းကို အညမည ပစ္စည်းဟုခေါ်ဆိုရ သည်။

အညမညပစ္စည်း၌ အကြောင်းတရား နှင့် အကျိုးတရားတို့ကို သဟဇာတပစ္စည်း ဇယားအမှတ်စဉ် (၁) (၂) (၃)ဖော်ပြထားသည့်အတိုင်း အရကောက်ရမည်။

၈။ နိဿယပစ္စည်း

အမှီခံနိုင်သော ကြောင်းတရားကို နိဿယပစ္စည်းဟု ခေါ်ဆိုရသည်။ နာမ်တရားတို့သည် အချင်းချင်းအပြန်အလှန် အမှီခံနိုင်ကြသည်။ မဟာ ဘူတ ရုပ်လေးပါးတို့သည်လည်း အချင်းချင်း အပြန်အလှန် အမှီခံနိုင်ကြသည်။ သို့ရာတွင် ဥပါဒါရုပ်- ၂၄ ပါး တို့သည် အမှီခံနိုင်ခြင်းမရှိသောကြောင့် နိဿယ ပစ္စယ သတ္တိမရှိချေ။ ၎င်းတို့သည် မဟာဘုတ်လေးပါးတို့ကို မှီတတ်သော ကြောင့် နိဿယပစ္စည်း၏ အကျိုး ပစ္စယုပ္ပန်ဘက်၌သာ ပါဝင်နေကြသည်။ စိတ္တဇရုပ်တို့သည် စိတ်ကိုမှီခိုအားထားကြ၍ နာမ်ခန္ဓာ ၄-ပါးတို့ သည် နိဿယအကြောင်းတရား၊ စိတ္တဇရုပ်တို့သည် နိဿယ အကျိုးတရား ဖြစ်ကြသည်။ ဝတ္ထုရုပ်-၆ ပါးတို့သည် နာမ်ခန္ဓာလေးပါးတို့၏ မှီတွယ်ရာဖြစ်၍ နိဿယ ပစ္စည်း၌ပါဝင်ကြသည်။ နာမ်ခန္ဓာ ၄ပါးတို့မှာ နိဿယပစ္စည်း၏ အကျိုး၌ပါဝင်ကြသည်။

နိဿယပဗ္ဗည်း

၁၇၃

နိဿယပဗ္ဗည်း၌ အကြောင်းနှင့် အကျိုးတပြိုင်နက် ဖြစ်ပေါ်သော သတ္တိကို သဟဇာတနိဿယ ဟုခေါ်ဆိုရသည်။ အကြောင်းတရားသည် အကျိုးတရား၏ ရှေ့၌ ကြိုတင်၍ ဖြစ်လျှင် (ဝါ) အကျိုးကားနောက် အကြောင်း ကားရှေ့၌ စောနေလျှင် ပုရေဇာတ နိဿယပဗ္ဗည်းဟု ခေါ်ဆိုရသည်။ စက္ခုဝိညာဏ်စသော ဝိညာဏ် ၆-ပါးတို့သည် စက္ခုဝတ္ထုစသော ဝတ္ထုရုပ် ၆-ပါးတို့ကို မှီကြရသည်။ ဝါ-ဝတ္ထုရုပ်အပေါ်၌ တည်ကြရသည်။ ထို့ကြောင့် နိဿယ ပဗ္ဗည်းကို သဟဇာတနိဿယ နှင့် ပုရေဇာတနိဿယဟူ၍ နှစ်မျိုး ခွဲခြား၍ အောက်ပါအတိုင်း ဟောကြားရန် ဖြစ်ပါသည်။

သဟဇာတနိဿယ ပဗ္ဗည်းဇယား

(အကြောင်း)ပဗ္ဗည်း	(အကျိုး)ပဗ္ဗယုပ္ပန်
(၁) စတ္တာရော ခန္ဓာ အရူပိနော	အညမည် နိဿယပစ္စယေန ပစ္စယော
(၂) စတ္တာရော မဟာဘူတာ	အညမည် နိဿယပစ္စယေန ပစ္စယော
(၃) ဩက္ကန္တိက္ခဏေ နာမရူပံ	အညမည် နိဿယပစ္စယေန ပစ္စယော
(၄) ဇိတ္တ စေတသိကာ မော	ဇိတ္တသမုဋ္ဌာနာနံ ရူပါနံ နိဿယပစ္စယေန ပစ္စယော
(၅) မဟာဘူတာ	ဥပါဒါရူပါနံ နိဿယပစ္စယေန ပစ္စယော

(အမှာ) သရုပ်အဓိပ္ပါယ်အရကောက်မှာ သဟဇာတ ပဗ္ဗည်းနှင့် လုံးဝတူပြီဖြစ်သည်။

ပုရေဇာတ နိဿယပစ္စည်းဇယား

(အကြောင်း)ပစ္စည်း	(အကျိုး) ပစ္စယုပ္ပန်
(၁) စက္ခာ ယတနံ စက္ခပသာဒရုပ်သည်	စက္ခာဝိညာဏ ဓါတုယာ တံသမ္ပယုတ္တကာ နဉ္စ ဓမ္မာနံ နိဿယပစ္စယေန ပစ္စယော စက္ခာဝိညာဏ်ဒွေနှင့် ယှဉ်ဘက်စေတသိက် ၇-ပါးတို့အား
(၂) သောတာ ယတနံ သောတပသာဒရုပ်သည်	သောတဝိညာဏဓါတုယာ တံသမ္ပယုတ္တကာ နဉ္စ ဓမ္မာနံ နိဿယပစ္စယေန ပစ္စယော သောတဝိညာဏ်ဒွေနှင့် ယှဉ်ဘက် စေတသိက် ၇-ပါးတို့အား
(၃) ဃာနာ ယတနံ ဃာနပသာဒရုပ်သည်	ဃာနဝိညာဏ ဓါတုယာ တံသမ္ပယုတ္တကာ နဉ္စ ဓမ္မာနံ နိဿယပစ္စယေန ပစ္စယော ဃာနဝိညာဏ်ဒွေနှင့် ယှဉ်ဘက်စေတသိက် ၇-ပါးတို့အား
(၄) ဇိဝှါ ယတနံ ဇိဝှါပသာဒရုပ်သည်	ဇိဝှါ ဝိညာဏ ဓါတုယာ တံသမ္ပယုတ္တကာ နဉ္စ ဓမ္မာနံ နိဿယပစ္စယေန ပစ္စယော ဇိဝှါ ဝိညာဏ်ဒွေနှင့် ယှဉ်ဘက်စေတသိက် ၇-ပါးတို့အား
(၅) ကာယာ ယတနံ ကာယပသာဒရုပ်သည်	ကာယဝိညာဏဓါတုယာ တံသမ္ပယုတ္တကာ နဉ္စ ဓမ္မာနံ နိဿယပစ္စယေန ပစ္စယော ကာယဝိညာဏ်ဒွေနှင့် ယှဉ်ဘက် စေတသိက် ၇-ပါးတို့အား
(၆)ယံ ရူပံ နိဿယ မနောဓါတုစ မနောဝိညာဏ ဓာတုစ ဝတ္တန္တိ၊ တံ ရူပံ-ဟဒယဝတ္ထုရုပ်သည်-	မနောဓာတုယာစ၊ မနောဝိညာဏ ဓာတုယာစ တံ သမ္ပယုတ္တနဉ္စ ဓမ္မာနံ နိဿယပစ္စယေနပစ္စယော မနောဓါတ် ၃-ပါးနှင့်ယှဉ်ဘက်စေတသိက် တို့အား လည်းကောင်း၊ အရူပဝိပါက် ၄-ခု ကြဉ်သော မနောဝိညာဏဓါတ် ၇-ပါးနှင့် ယှဉ်ဘက်စေတသိက်တို့အား လည်းကောင်း ကျေနပ်ပြကြသည်။

၉။ ဥပနိဿယပစ္စည်း = အားကြီးသောမှီရာ အကြောင်းတရား

ဥပနိဿယပစ္စည်းမှာ အာရုံပိုင်းဆိုင်ရာ အားကြီးသော မှီရာ အကြောင်းတရားကို အာရမ္မဏ၊ ဥပနိဿယ= အာရမ္မဏူပနိဿယဟုခေါ်သည်။ အဓိပတိတပ်သော အာရုံများ (အာရမ္မဏ အဓိပတိတပ်သော အာရုံများ) သာလျှင် အာရမ္မဏ+ ဥပနိဿယပစ္စည်း ဖြစ်နိုင်ကြသည်။

ဝိထိစိတ် ဖြစ်စဉ်၌ ရှေးရှေးကချုပ်ငြိမ်းခဲ့သော နာမ်တရားများကို အနီးကပ် အားကြီးသောမှီရာ အကြောင်းတရား (အနန္တရူပနိဿယ) ဟုခေါ်ဆိုရသည်။ အာရုံသဘောအားဖြင့် ဆက်စပ်မှုလည်း မရှိ၊ ရှေ့နောက် ဖြစ်စဉ် အားဖြင့် နီးစပ်မှုလည်းမရှိ သဘာဝအရ အလိုလို အထောက်အကူ ပြုနေတတ်သော(ဝါ) ဘာမျှမပြုလုပ်ဘဲ ပကတိအတိုင်း အထောက် အကူပြုနေသော အကြောင်းတရားများကို ပကတူပနိဿယ ပစ္စည်းဟုခေါ်ဆိုရသည်။

ဂါမဏိစန္ဒဇာတ်တော်၌ မြွေတစ်ကောင်သည် အစာဝလင်စွာ စားသောက်ပြီး တွင်းထဲသို့ ပြန်ဝင်ရာ၌ အလွယ်တကူလျောဝင်နိုင်၍ အစာမရှိ၍ ပိန်ကြုံသော ကိုယ်ဖြင့် တွင်းမှ ပြန်ထွက်ရာ လွယ်လွယ်နှင့် ထွက်မရ၊ တစ်နေ့သည်၊ ကြပ်နေသည်၊ ဤသို့ဖြစ်ရခြင်းမှာ သူ့ကိုယ်တိုင်မသိသော်လည်း တွင်းအောက်ထဲ၌ ရွှေ၊ ငွေ၊ ရတနာများရှိနေခြင်းကြောင့် အဝင်လွယ်၍ အထွက်ခက်နေခြင်း ဖြစ်သည်။ ထိုရွှေ ငွေများသည် ထိုမြွေ အဝင်အထွက်ခက်ခြင်း လွယ်ခြင်းကို မိမိပကတိ မူလသဘာဝအားဖြင့် အကြောင်းအကျိုး ကျေးဇူးပြု ထောက်ပံ့နေခြင်းဖြစ်သည်။ လူတို့၏ အိုးအိမ်၊ အဆောက်အအုံ၊ အဝတ်အစား ယာဉ်ရထားတို့သည် လူ၏ စိတ်ကို အားငယ်အောင် အားတက်အောင် ဖန်တီးပေးတတ်သောကြောင့် ပကတိအားဖြင့် အားကြီးသော အကြောင်း တရားများဖြစ်ကြသည်။ ပကတိ+ဥပနိဿယ = ပကတူပ နိဿယဟု ခေါ်ဆိုရသည်။ အစားအသောက်၌လည်း ကောင်းကောင်းမွန်မွန် စားရသည့်နေ့များတွင် တစ်နေ့ကုန် စိတ်ကြည်လင်၍ ချို့တဲ့ညံ့ဖျင်းသော အစားအသောက်များကို စားရသည်အခါ တစ်နေ့လုံး စိတ်မကြည်ဘဲ စိတ်တို နေတတ်သည်။ ပကတူပနိဿယပစ္စည်း၏ အစွမ်းသတ္တိပင် ဖြစ်သည်။

ဥပနိဿယ ပစ္စည်းဇယား

(အကြောင်း) ပစ္စည်း	(အကျိုး) ပစ္စယုပ္ပာန်
(၁) ပုရိမာ ပုရိမာ ကုသလာ ဓမ္မာ အရဟ္မမဂ်ကြဉ်သော ကုသိုလ် စိတ် ၂၀၊ ယှဉ်ဘက်စေတသိက် များသည်။	ပစ္ဆိမာနံ ပစ္ဆိမာနံ ကုသလာနံ ဓမ္မာနံ ဥပနိဿယပစ္စယေန ပစ္စယော ကုသိုလ်စိတ် ၂၁နှင့် ယှဉ်ဘက်စေတသိက် များ (အာရမ္မဏူ+အနန္တရူ+ ပကတူ)
(၂) ပုရိမာ ပုရိမာ ကုသလာ ဓမ္မာ လောကီ ကုသိုလ် ၁၇နှင့် စေတသိက်များသည်	ပစ္ဆိမာနံ ပစ္ဆိမာနံ အကုသလာနံ ဓမ္မာနံ ကေသဉ္စိ ဥပနိဿယပစ္စယေန ပစ္စယော အကုသိုလ် ၁၂-ပါးနှင့် စေတသိက်များ (အာရမ္မဏူ + ပကတူ)
(၃) ပုရိမာ ပုရိမာ ကုသလာ ဓမ္မာ ကုသိုလ်စိတ် ၂၁ နှင့် စေတသိက်များသည်	ပစ္ဆိမာနံ ပစ္ဆိမာနံ အဗျာကတာနံ ဓမ္မာနံ ဥပနိဿယပစ္စယေန ပစ္စယော ဝိပါက် ၃၆၊ ကြိယာ ၂၀၊ ယှဉ်ဘက် စေတသိက်များအား (အာရမ္မဏူ+အနန္တရူ+ ပကတူ)
(၄) ပုရိမာ ပုရိမာ အကုသလာ ဓမ္မာ အကုသိုလ်စိတ် ၁၂၊ ယှဉ်ဘက် စေတသိက်များသည်	ပစ္ဆိမာနံ ပစ္ဆိမာနံ အကုသလာနံ ဓမ္မာနံ ဥပနိဿယပစ္စယေန ပစ္စယော အကုသိုလ်စိတ် ၁၂နှင့်စေတသိက်များ (အာရမ္မဏူ+အနန္တရူ+ပကတူ)
(၅) ပုရိမာ ပုရိမာ အကုသလာ ဓမ္မာ အကုသိုလ်စိတ် ၁၂၊ ယှဉ်ဘက် စေတသိက်များ	ပစ္ဆိမာနံ ပစ္ဆိမာနံ ကုသလာနံ ဓမ္မာနံ ကေသဉ္စိ ဥပနိဿယပစ္စယေန ပစ္စယော ကုသိုလ် ၂၁နှင့်စေတသိက်များ (အာရမ္မဏူ+ ပကတူ)

(အကြောင်း) ပစ္စည်း	(အကျိုး) ပစ္စယုပ္ပာန်
(၆) ပုရိမာ ပုရိမာ အကုသလာ မွှော အကုသိုလ်စိတ် ၁၂၊ ယှဉ်ဘက် စေတသိက်များသည်	ပစ္ဆိမာနံ ပစ္ဆိမာနံ အဗျာကတာနံ မွှောနံ ဥပနိဿယပစ္စယေန ပစ္စယော ဝိပါက်စိတ် ၃၆၊ ကြိယာစိတ် ၂၀ နှင့် စေတသိက်များအား (အာရမ္မဏူ+အနန္တရူ+ ပကတူ)
(၇) ပုရိမာ ပုရိမာ အဗျာကတာ မွှော ဝိပါက် ၃၆၊ ကြိယာ ၂၀ နှင့် စေတသိက်များ၊ ရုပ် ၂၈ နှင့် နိဗ္ဗာန်တို့သည်	ပစ္ဆိမာနံ ပစ္ဆိမာနံ အဗျာကတာနံ မွှောနံ ဥပနိဿယပစ္စယေန ပစ္စယော ဝိပါက် ၃၆၊ ကြိယာ ၂၀ နှင့် စေတသိက်များအား (အာရမ္မဏူ+အနန္တရူ+ ပကတူ)
(၈) ပုရိမာ ပုရိမာ အဗျာကတာ မွှော အရဟတ္တဖိုလ်ကြည့် ဝိပါက်စိတ် ၃၅၊ ကြိယာ ၂၀ နှင့် စေတသိက် များ၊ ရုပ် ၂၈၊ နိဗ္ဗာန်သည်	ပစ္ဆိမာနံ ပစ္ဆိမာနံ ကုသလာနံ မွှောနံ ဥပနိဿယပစ္စယေန ပစ္စယော ကုသိုလ်စိတ် ၂၁ နှင့် စေတသိက်များအား (အာရမ္မဏူ+အနန္တရူ+ ပကတူ)
(၉) ပုရိမာ ပုရိမာ အဗျာကတာမွှော လောကီဝိပါက် ၃၂ ကြိယာစိတ် ၂၀ နှင့် စေတသိက်များ ရုပ် ၂၈ တို့သည်	ပစ္ဆိမာနံ ပစ္ဆိမာနံ အကုသလာနံ မွှောနံ ဥပနိဿယပစ္စယေန ပစ္စယော အကုသိုလ်စိတ် ၁၂ နှင့် စေတသိက်များအား (အာရမ္မဏူ+အနန္တရူ+ ပကတူ)
(၁၀) ဥတုဘောဇနမ္ပိ အချမ်းအပူ ဥတုနှင့်စားသောက် ဖွယ်ရာဘောဇဉ်သည်	ဥပနိဿယပစ္စယေန ပစ္စယော အကုသိုလ်စိတ် ၁၂၊ ကုသိုလ် ၂၁၊ ကာယိကသုခနှင့် ကာယိကဒုက္ခ နှင့် စေတသိက်များအား (အာရမ္မဏူ+ပကတူ)

၁၇၈

ဗုဒ္ဓဘာသာလက်စွဲကျမ်း

(အကြောင်း) ပစ္စည်း	(အကျိုး) ပစ္စယုပ္ပန်
(၁၁) ပုဂ္ဂလောပိ ကောင်းသောပုဂ္ဂိုလ်၊ မကောင်း သောပုဂ္ဂိုလ်သည်	ဥပနိဿယပစ္စယေန ပစ္စယော အကုသိုလ် ၁၂၊ ကုသိုလ် ၂၁၊ ကာယိက သုခ၊ ကာယိကဒုက္ခနှင့် စေတသိက်များ (အာရမ္မဏှ+ပကတူ)
(၁၂) သေနာသနမ္ပိ ကျောင်းအိပ်ရာနေရာသည်	ဥပနိဿယပစ္စယေန ပစ္စယော အကုသိုလ် ၁၂၊ ကုသိုလ် ၂၁၊ ကာယိက သုခ၊ ကာယိကဒုက္ခနှင့် စေတသိက်များ (အာရမ္မဏှ+ပကတူ)

၁၀။ ပုရေဇာတပစ္စည်း

ကြိုတင်ဖြစ်နှင့်သော အကြောင်းတရား

ပုရေဇာတ= (ပုရေ+ဇာတ)=ပုရေ=ရှေ့၊ ကြိုတင်၍+ဇာတ=ဖြစ်ခြင်း။

အကျိုးပစ္စယုပ္ပန်မဖြစ်မီ အကြောင်းပစ္စည်းတရားက ကြိုတင်၍ ဖြစ်
နှင့်သည်။ (ဝါ) ကြိုတင်ဖြစ်နှင့်ပြီး သောအကြောင်းတရားသည် နောက်မှ
ဖြစ်လာသောတရားကို ကျေးဇူးပြုခြင်းဖြစ်သည်။ ဥပမာအားဖြင့် မိဘသည်
သားသမီးကို ဖြစ်စေရာ၌ မိဘနှစ်ပါးက ကြိုတင်ဖြစ်နှင့်၍ နောက်မှ ဖြစ်လာ
သော သားသမီးတို့အား ကျေးဇူးပြုခြင်းဖြစ်သည်။ အလားတူပင် ကြိုတင်ဖြစ်
နှင့်ပြီးသော ဘကြီး၊ ဘထွေး၊ မိကြီး၊ မိထွေး၊ အကို၊ အမတို့က နောက်မှဖြစ်
သော ကု၊တူမ၊မောင်၊ညီမများကို ဝိုင်းဝန်းစောင့်ရှောက်ထောက်ပံ့ ကူညီကြ
သည်။

စိတ်နှင့်ရုပ်သည် သက်တမ်းအားဖြင့် မတူညီကြ၍ စိတ္တက္ခဏ ၁၇-
ကျက်သက်တမ်းသည် ရုပ်တစ်ခု၏ သက်တမ်းမျှသာဖြစ်သည်။ ဥပမာအားဖြင့်-
စက္ခုဝိညာဏ်စိတ်သည် စက္ခုပသာဒရုပ်ကို အမှီပြုရသည်။ စက္ခုပသာဒ၌
ထင်ဟပ်လာသော ရူပါရုံကို အာရုံပြုရသည်။ ထိုစက္ခုပသာဒနှင့်ရူပါရုံတို့သည်
စက္ခုဝိညာဏ်စိတ်၏ ရှေ့မှ အနည်းဆုံး စိတ္တက္ခဏ ၄-ခုက်စာ ကြိုတင်၍

ပုရေဇာတပစ္စည်း

၁၇၉

ဖြစ်နှင့်ရသည်။ ထို့ကြောင့် စက္ခုပသာဒနှင့်ရူပါရုံ တို့သည် စက္ခုဝိညာဏ်စိတ်အား ပုရေဇာတပစ္စယသတ္တိဖြင့် ကျေးဇူးပြုသည်။ အလားတူပင်- အာရုံငါးပါးနှင့် ပသာဒရုပ် ငါးပါးတို့သည် ခွေပဉ္စဝိညာဏ် စိတ္တုပ္ပါဒ်အား ပုရေဇာတပစ္စယသတ္တိဖြင့် ကျေးဇူးပြုသည်။ အာရုံငါးပါးတို့သည် မနောဓာတ်အား ပုရေဇာတပစ္စယသတ္တိဖြင့် ကျေးဇူးပြုသည်။ ဟဒယဝတ္ထုသည် မနောဓာတ်သုံးပါးအား ပုရေဇာတပစ္စယသတ္တိဖြင့် ကျေးဇူးပြုသည်။ ထို့ပြင် ဟဒယဝတ္ထုသည် ကာမဘုံ၊ ရူပဘုံ၌ဖြစ်သော မနောဝိညာဏဓာတ်အား ပုရေဇာတပစ္စယသတ္တိဖြင့် ကျေးဇူး ပြုသည်။

ပုရေဇာတပစ္စည်းဇယား

(အကြောင်း) ပစ္စည်း	(အကျိုး) ပစ္စယုပ္ပာန်
(၁) စက္ခုယတနံ စက္ခုပသာဒရုပ်သည်	စက္ခုဝိညာဏ ဓာတုယာ တံသမ္ပယုတ္တကာနဉ္စ ဓမ္မာနံ ပုရေဇာတ ပစ္စယေန ပစ္စယော စက္ခုဝိညာဏ်ဌေး၊ စေတသိက် ၇-ခုအား
(၂) သောတာယတနံ သောတပသာဒရုပ်သည်	သောတဝိညာဏ ဓာတုယာ တံသမ္ပယုတ္တကာနဉ္စ ဓမ္မာနံ ပုရေဇာတ ပစ္စယေန ပစ္စယော သောတဝိညာဏ်ဌေး၊ စေတသိက် ၇-ခုအား
(၃) ယာနာယတနံ ယာနပသာဒရုပ်သည်	ယာနဝိညာဏ ဓာတုယာ တံသမ္ပယုတ္တကာနဉ္စ ဓမ္မာနံ ပုရေဇာတ ပစ္စယေန ပစ္စယော ယာနဝိညာဏ်ဌေး၊ စေတသိက် ၇-ခုအား
(၄) ဇိဝှိယတနံ ဇိဝှိပသာဒရုပ်သည်	ဇိဝှိဝိညာဏ ဓာတုယာ တံသမ္ပယုတ္တကာနဉ္စ ဓမ္မာနံ ပုရေဇာတ ပစ္စယေန ပစ္စယော ဇိဝှိဝိညာဏ်ဌေး၊ စေတသိက် ၇-ခုအား
(၅) ကာယာယတနံ ကာယပသာဒရုပ်သည်	ကာယဝိညာဏ ဓာတုယာ တံသမ္ပယုတ္တကာနဉ္စ ဓမ္မာနံ ပုရေဇာတ ပစ္စယေန ပစ္စယော ကာယဝိညာဏ်ဌေး၊ စေတသိက် ၇-ခုအား

(အကြောင်း) ပစ္စည်း	(အကျိုး) ပစ္စယုပ္ပန်
(၆) ရူပါ ယတန်	စက္ခုဝိညာဏ ဓာတုယာ တံသမ္ပယုတ္တကာနဉ္စ
ရူပါရုံသည်	ဓမ္မာနံ ပုရေဇာတ ပစ္စယေန ပစ္စယော
(၇) သဒ္ဓါ ယတန်	စက္ခုဝိညာဏ်ဒွေ၊ စေတသိက် ၇-ခုအား
သဒ္ဓါရုံသည်	သောတဝိညာဏ ဓာတုယာ တံသမ္ပယုတ္တကာနဉ္စ
(၈) ဂန္ဓာယတန်	ဓမ္မာနံ ပုရေဇာတ ပစ္စယေန ပစ္စယော
ဂန္ဓာရုံသည်	သောတဝိညာဏ်ဒွေ၊ စေတသိက် ၇-ခုအား
(၉) ဇိဝှါ ယတန်	ယာနဝိညာဏ ဓာတုယာ တံသမ္ပယုတ္တကာနဉ္စ
ဇိဝှါရုံသည်	ဓမ္မာနံ ပုရေဇာတ ပစ္စယေန ပစ္စယော
(၁၀) ဖောဋ္ဌဗ္ဗာယတန်	ယာနဝိညာဏ်ဒွေ၊ စေတသိက် ၇-ခုအား
ဖောဋ္ဌဗ္ဗာရုံသည်	ဓမ္မာနံ ပုရေဇာတ ပစ္စယေန ပစ္စယော
(၁၁) ယံ ရူပံ နိဿာယ	ကာယဝိညာဏ ဓာတုယာ တံသမ္ပယုတ္တကာနဉ္စ
တံ ရူပံ	ဓမ္မာနံ ပုရေဇာတ ပစ္စယေန ပစ္စယော
ဟဒယ ဝတ္ထုရုပ်သည်	ကာယဝိညာဏ်ဒွေ၊ စေတသိက် ၇-ခုအား
(၁၂) တံ ရူပံ	မနောဓာတုစ၊ မနောဝိညာဏ ဓာတုစ ဝတ္တန္တိ။
ဟဒယဝတ္ထုရုပ်သည်	မနောဓာတုယာစ တံ သမ္ပယုတ္တကာနဉ္စ ဓမ္မာနံ
	ပုရေဇာတ ပစ္စယေန ပစ္စယော
	မနောဓာတ်သုံးခုနှင့် စေတသိက် ၁၀ တို့အား
	မနောဝိညာဏဓာတုယာ၊ တံသမ္ပယုတ္တကာ နဉ္စ
	ဓမ္မာနံ ကိစ္ဆိကာလေ ပုရေဇာတပစ္စယေနပစ္စယော
	တဒါရုံ ၁၁-ခု ဒေါသမူဒွေ၊ ဟသိတုပ္ပါဒ် စိတ် ၁၊
	ရူပစိတ် ၁၅၊ သောတာပတ္တိမဂ်စိတ် တစ်ခုနှင့်
	ယှဉ်ဘက် စေတသိက်တို့အား ပုရေဇာတသတ္တိ
	ဖြင့် ကျေးဇူးပြုသည်။

ပစ္ဆာဇာတပစ္စည်း

၁၈၁

(အကြောင်း) ပစ္စည်း	(အကျိုး) ပစ္စယုပ္ပာန်
(၁၃) တံ ရှပ် ဟဒယဝတ္ထုရှပ်သည်	ကိစ္ဆိကာလေ နပုရေဇာတပစ္စယေန ပစ္စယော လောဘမူ ၈၊ မောဟမူ ၂၊ မနောဒွါရာဝဇ္ဇန်း ၁၊ မဟာကုသိုလ်-မဟာကြိယာ ၁၆၊ အရူပကုသိုလ် ကြိယာ ၈၊ သောတာပတ္တိမဂ် ကြင်သော လောကုတ္တရာ စိတ် ၇-ပါး ပေါင်း ၄၂-ပါးနှင့် ယှဉ်ဘက်စေတသိက်တို့အား ကာမဘုံ၊ ရူပဘုံ၌ ဖြစ်သောအခါ ပုရေဇာတသတ္တိဖြင့် ကျေးဇူးပြု၍ အရူပဘုံ၌ဖြစ်သောအခါ ပုရေဇာတသတ္တိဖြင့် ကျေးဇူးမပြုနိုင်ချေ။

၁၁။ ပစ္ဆာဇာတ ပစ္စည်း

ပစ္ဆာဇာတ=(ပစ္ဆာ+ဇာတ)=ပစ္ဆာ=နောက်၌+ဇာတ=ဖြစ်ခြင်း။

အကြောင်းတရားသည် နောက်မှဖြစ်ပေါ်လာ၍ မိမိရှေ့၌ ဖြစ်ပေါ်
နှင့်သော အကျိုးတရားများကို အထောက်အပံ့ပေးခြင်းဖြစ်သည်။ ဥပမာ
အားဖြင့် သားသမီးသည် နောက်မှဖြစ်ပေါ်လာသော်လည်း မိမိရှေ့မှ ဖြစ်ပေါ်
နှင့်သော မိအို၊ဖအိုများကို ကျွေးမွေးစောင့်ရှောက်ခြင်းဖြစ်သည်။ စိတ်နှင့်
ရုပ်တို့သည် သက်တမ်းအား ဖြင့်မတူညီကြချေ။ ရုပ်သည် စိတ်၏ သက်တမ်း
၁၇-ခုစာမျှ အသက်ရှည်သည်။ ထို့ကြောင့် မိမိရှေ့၌ ဖြစ်နှင့်သော ရုပ်များကို
နောက်မှဖြစ် ပေါ်လာသော စိတ်၊ စေတသိက်၊ နာမ်တရားတို့က အထောက်
အပံ့ ပေးခြင်း။ အင်အားဖြည့်ပေးခြင်းကို ပစ္ဆာဇာတပစ္စည်းဟုခေါ်ဆိုရသည်။
စိတ်၊ စေတသိက် တို့သည် မိမိတို့ရှေ့၌ ကြိုတင်ဖြစ်နှင့်ပြီးသော စိတ္တဇရုပ်၊
ကမ္မဇရုပ်၊ ဥတုဇရုပ်၊ အာဟာရဇရုပ်တို့အား ကူညီထောက်ပံ့ အင်အား
ဖြည့်တင်းပေးတတ်သည်။

၁၈၂

ဗုဒ္ဓဘာသာလက်စွဲကျမ်း

ပစ္ဆာဇာတ ပစ္စည်းဇယား

(အကြောင်း) ပစ္စည်း	(အကျိုး)ပစ္စယုပ္ပန်
(၁)ပစ္ဆာ ဇာတာ စိတ္တစေတသိကာ ဓမ္မာ ကာမဘုံ၊ ရူပဘုံ၌ အရူပဝိပါက် ၄-ခုကြည့်သော စိတ် ၈၅၊ စေတသိက် ၅၂ တို့သည်	ပုရေဇာတဿ ဣမဿ ကာယဿ ပစ္ဆာဇာတ ပစ္စယေန ပစ္စယော မိမိရှေ့၌ဖြစ်နှင့်သော ဌိသိန္နောဓိဓာ ကံ၊ စိတ်၊ ဥတု၊ အာဟာရကြောင့် ဖြစ်သော ရုပ်များ

၁၂။ အာသေဝနပစ္စည်း

အာသေဝန=(အာ+သေဝန)= အာ= အဖန်ဖန်+သေဝန =မှီဝဲခြင်း။

အဖန်ဖန်အထပ်ထပ် ဖြစ်ပေါ်ခြင်း၊ ဝါ- အရှိန်အဟုန်ကို ဖြစ်စေခြင်း
သည် အာသေဝန ပစ္စည်းမည်၏။ မည်သည့်အလုပ်ကိုမဆို အကြိမ်ကြိမ်
အဖန်ဖန် ထပ်ကာထပ်ကာ ပြုလုပ်လျှင် အင်အားကြီးလာသည်။ အရှိန်ရလာ
သည်။ အပြေးပြိုင်ရာ၌ ပထမခြေလှမ်းထက် ဒုတိယ၊ တတိယခြေလှမ်း
များသည် ပို၍လျင်မြန် လာသည်။ ပို၍အားကောင်းလာသည်။ အရှိန်ရလာ
သည်။ အလားတူပင် မော်တော်ကား တစ်စီးသည် စထွက် ကာစ၌ ၅-မိုင်နှုန်း
၁၀-မိုင်နှုန်းမျှသာ အရှိန်ရှိသည်။ နောက်ထပ် ၅-မိနစ်၊ ၁၀-မိနစ်ခန့် ဆက်
မောင်းလိုက်သော အခါမိုင်-၃၀နှုန်း၊ မိုင် ၄၀-၅၀နှုန်းစသည်ဖြင့် အရှိန်မြင့်
တက်သွားသည်။

အဘိဓမ္မာအရာ၌ ကုသိုလ်ဇောစိတ်၊ အကုသိုလ်ဇောစိတ်နှင့် ကြိယာ
ဇောစိတ်တို့သည် များသောအားဖြင့် ၇-ကြိမ်၊ တစ်ဆက်တည်း ဖြစ်ပေါ်လေ့ရှိ
ကြသည်။ ဈာန်ဝင်စားသည့်အခါနှင့် ဖိုလ်ဝင်စားသည့်အခါ များတွင်ဈာန်ဇော
နှင့် ဖိုလ်ဇောတို့သည် အကြိမ်ပေါင်း ထောင်သောင်းမက ဖြစ်နိုင်ကြသည်။
ယင်းကဲ့သို့ တစ်မျိုးတည်းသောစိတ်သည် အကြိမ်များစွာ ထပ်ကာထပ်ကာ
ဖြစ်ရာ၌ ရှေးရှေးသော ဇောစိတ်များသည် နောက်နောက်သော ဇောစိတ်များ
အား အရှိန်အဟုန်မြင့်တင် ထောက်ကူပေးလေ့ရှိသည်။ ယင်းဇောများတွင်

နောက်ဆုံးဖြစ်သောလောသည် အာသေဝနသတ္တိမရှိချေ။ အကြောင်းမူ ယင်း
နောက်ဆုံးလော၏နောက်၌ မိမိနှင့်အမျိုးတူ လောစိတ်များ၊ မရှိကြတော့ချေ။
တဒါရုံစိတ်၊ ဘဝင်စိတ်၊ သို့မဟုတ် စုတိစိတ်တို့သာ ဖြစ်ကြ၍ အာသေဝန
စွမ်းအား အရှိန်အဟုန်ကို ခံယူနိုင်ခြင်းမရှိကြချေ။ ထို့ကြောင့် အာသေဝန
ပစ္စည်း အကြောင်းတရားကို ဖော်ပြရာ၌ အဆုံးလောကို ဖယ်ထားရမည်။

ထို့အတူ အာသေဝနပစ္စယုပ္ပန် (အကျိုး)တရားကို ဖော်ပြရာ၌ ပထမ
လောကို ကြည့်ဖယ်ထားရမည်။

အကြောင်းမူ ပထမလော၏ရှေ့တွင် မိမိနှင့်မျိုးတူ လောစိတ်များမရှိ
ချေ။ ဝုဋ္ဌော၊ သို့မဟုတ် မနောဒွါရာဝစ္စန် စိတ်သာလျှင်ရှိ၍ အာသေဝန
သတ္တိဖြင့် ကျေးဇူးပြုပေးမည့် အကြောင်းပစ္စည်း မရှိချေ။ ထို့ကြောင့်
အာသေဝနပစ္စယုပ္ပန်၌ ပထမလောကို ကြည့်ဖယ်ရသည်။

အာသေဝနပစ္စည်းဇယား

(အကြောင်း) ပစ္စည်း	(အကျိုး)ပစ္စယုပ္ပန်
(၁) ပုရိမာ ပုရိမာ ကုသလာဓမ္မာ အဆုံးလောကြည့်သော လောကီ ကုသိုလ်၁၇နှင့်စေတသိက်တို့သည်	ပစ္ဆိမာနံ ပစ္ဆိမာနံ ကုသလာနံ ဓမ္မာနံ အာသေဝန ပစ္စယေန ပစ္စယော ပထမလောကြည့်သော ကုသိုလ်စိတ် ၂၁၊ နှင့်စေတသိက်တို့အား
(၂) ပုရိမာ ပုရိမာ အကုသလာဓမ္မာ အဆုံးလောကြည့်သော အကုသိုလ် စိတ် ၁၂ နှင့်စေတသိက်တို့သည်	ပစ္ဆိမာနံ ပစ္ဆိမာနံ အကုသလာနံ ဓမ္မာနံ အာသေဝန ပစ္စယေန ပစ္စယော ပထမလောကြည့်သော အကုသိုလ်စိတ် ၁၂ နှင့်စေတသိက်တို့အား
(၃) ပုရိမာ ပုရိမာ ကြိယာဗျာကတာဓမ္မာ အဆုံးလောကြည့်သော ရှေးရှေးသော ကြိယာလောစိတ် ၁၈-ခု နှင့်စေတသိက် တို့သည်	ပစ္ဆိမာနံ ပစ္ဆိမာနံ ကြိယာဗျာကတာနံ ဓမ္မာနံ အာသေဝန ပစ္စယေန ပစ္စယော ပထမလောကြည့်သော ကြိယာလောစိတ် ၁၈၊ နှင့်စေတသိက်တို့အား

၁၃။ ကမ္မ ပစ္စည်း

ကမ္မ-ကံဆိုသည်မှာ-အလုပ်ဖြစ်သည်။ တစ်စုံတစ်ခုသော အမှုကိစ္စကို ပြီးမြောက်အောင်၊ ဖြစ်ပေါ်အောင်၊ ကြံစည်အားထုတ်ခြင်း၊ ပြောဆိုခြင်း၊ လုပ်ဆောင်ခြင်းတည်းဟူသော မနောကံ။ ဝစီကံ၊ ကာယကံ တို့ဖြစ်ကြသည်။ သတ်ဖြတ်ခြင်း၊ ခိုးယူခြင်း စသောမကောင်းမှုကို ကျူးလွန်ရာ၌ သက်မှု၊ ခိုးမှုထ မြောက် အောင်မြင်စေရန် အကြံဉာဏ် စိတ်ဓာတ်စွမ်းအား စိုက်ထုတ်လျှင် မနောကံမည်၏။ နှုတ်ဖြင့်ပြောဆို၍ လှုံ့ဆော်တိုက်တွန်းခြင်း၊ စေခိုင်းအမိန့် ပေးခြင်း ပြုလုပ်လျှင် ဝစီကံမည်၏။ ကိုယ်တိုင်ကိုယ်ကျ ပါဝင်၍ ကာယကံ မြောက် ကျူးလွန်လျှင် ကာယကံမည်၏။ အဘိဓမ္မာနည်းအားဖြင့် တရားကိုယ် ကောက်ရာ၌ ထို မကောင်းမှုကျူးလွန်နေစဉ် ဖြစ်ပေါ်သော လောစိတ်များနှင့် ယှဉ်သော စေတနာ စေတသိက်ကို ယူရသည်။ ထို့ကြောင့် စေတနာကို ကံဟုခေါ်ဆိုရသည်။ အလားတူပင် ကုသိုလ်အမှုများကို ပြုလုပ်ဆည်းပူးရာ၌ ဖြစ်ပေါ် သောလောစိတ်များနှင့် ယှဉ်သောစေတနာ စေတသိက်ကို ကုသိုလ်ကံ ဟုခေါ်ဆိုရသည်။

ယင်းစေတနာသည် နာနက္ခဏီကမ္မစေတနာနှင့် သဟဇာတ စေတနာဟူ၍ နှစ်မျိုးရှိသည်။ သဟဇာတ စေတနာမှာ-အရှိန်အဟုန် စွမ်းအား မရှိချေ။ မိမိနှင့်ယှဉ်ဘော်ယှဉ်ဘက် စိတ် စေတသိက်များကို လှုံ့ဆော်ခြင်း၊ ဦးဆောင်မှုပေးခြင်းမျှသာ စွမ်းအားရှိသည်။ ထို့ကြောင့် သဟဇာတစေတနာ၊ သဟဇာတကံဟု ခေါ်ဆိုရသည်။ နောင်အနာဂတ်ကာလသို့ အလှမ်းကွာ ဝေးစွာ အထောက်အပံ့ပေးနိုင်သော အင်အားမရှိချေ။

နာနက္ခဏီကမ္မ ကမ္မစေတနာသည် လောစိတ်များနှင့် ယှဉ်တွဲရ၍ လွန်စွာအင်အားကြီးသည်။ ယင်း လောစိတ်များသည် အကြိမ်များစွာ ထပ်ကာ ထပ်ကာ ဖြစ်ရ၍ အာသေဝနသတ္တိ အရှိန်အဟုန်ပြင်းထန်သည်။ ထို့ကြောင့် လောဉာဏ်ယှဉ်သော စေတနာသည် ဝေးကွာသော အနာဂတ်ကာလတိုင်အောင် အကျိုးသက်ရောက်နိုင်သည်။ ဥပမာအားဖြင့် မြူးတစ်စင်းသည် အင်အား ကောင်းသော လေးညှို့မှ တွန်းကန်ထုတ်လိုက်သော အခါအတောင်ငါးဆယ်၊ အတောင်တစ်ရာစသည့် ဝေးလံသော ဒေသသို့ရောက်ရှိအောင် အရှိန်ဖြင့်ပြေး

သွားနိုင်သည်။ အလားတူ ကျည်ဆံထိပ်ဖူးနှင့် အမြောက်ဆံထိပ်ဖူးတို့သည် ယမ်း၏တွန်းကန်အားကြောင့် ဝေးလံသော ဒေသသို့ ရောက်အောင် ပြေးသွား ရွေ့လျားနိုင်ကြသည်။ ထိုထက်ပိုမို၍ ခုံးယုံတစ်ခုမှာ တွန်းကန် အားများ ထပ်ဆင့်ထပ်ဆင့်၍ ပေးနေခြင်းကြောင့် မိုင်ပေါင်းထောင်သောင်းချီ၍ ရွေ့ လျားသွားနိုင်ကြသည်။ အလားတူပင် ဇောစိတ်များသည် ထပ်ကာထပ်ကာ ဖြစ်ပေါ်ခြင်းကြောင့် ယင်းဇောစိတ်နှင့် ယှဉ်တွဲဖြစ်ပေါ်သော စေတနာကံ သည် နာရီ၊ ရက်၊ လ ခြား၍လည်းကောင်း၊ ဘဝခြား၍လည်းကောင်း၊ ကမ္ဘာ ခြား၍ လည်းကောင်း၊ အကျိုးပေးစွမ်းနိုင်ကြလေသည်။

ပထမဇောစေတနာသည် မိမိနှင့်အမျိုးတူဇောစိတ်၏ အားပေး ထောက်ပံ့မှုကို မရရှိခြင်း၊ (အာသေဝန ပစ္စည်းချို့တဲ့ခြင်း)ကြောင့် ဇောအားလုံး တို့တွင် အင်အားအနည်းဆုံးဖြစ်သည်။ ထို့ကြောင့် ပထမဇောစေတနာ သည် ကောင်းမှု မကောင်းမှုကို ပြုလုပ်ပြီးနောက် နာရီပိုင်း၊ ရက်ပိုင်း၊ လပိုင်း အတွင်းမှာပင် အကျိုးပေးတတ် သည်။ ယခုဘဝတွင် အကျိုးပေးနိုင်၍ နောက်ဘဝသို့ ရောက်ရှိခြင်းမရှိ၊ နောက်ဘဝ၌ အကျိုးမပေးနိုင်ချေ။ တဖန် သတ္တမဇောသည်လည်း နောက်ဆုံး ပိတ်ဖြစ်၍ ဒုတိယအင်အားနည်းသူ ဖြစ်၏။ လူတစ်ယောက်သည် အရှိန်အဟုန်ဖြင့် ပြေးလာခဲ့ရာ လမ်းဆုံးတွင် ခြောက်ကြီးတစ်ခုရှိနေ၍ ရပ်ဆိုင်းရန် အရှိန်သတ်ရခြင်းနှင့်တူ၏။ သတ္တမ ဇော၏နောက်၌ တဒါရုံနှင့်ဘဝင်စိတ် တို့သည် ခြောက်ကမ်းပါးသို့ကျသည်နှင့် တူ၏။ ထို့ကြောင့် ပြေးလာသူသည် နောက်ဆုံးအချိန်၌ အရှိန်အဟုန်ကို လျော့ချ၍ ထိမ်းချုပ်လိုက်ရသည်နှင့် သတ္တမဇောဖြစ်ပုံသည် တူညီ၏။ ထိုသို့ အားနည်းသော သတ္တမဇောနှင့် ယှဉ်သော စေတနာသည် ယခုဘဝနှင့် ကပ်လျက် နောက်ဘဝ၌သာ ပဋိသန္ဓေအကျိုးကိုသာ ဖြစ်စေနိုင်သည်။ တစ်ဘဝ နှစ်ဘဝ စသည်ခြား၍ အကျိုးမပေးနိုင်ချေ။

အလယ်ဇော ငါးချက်မှာ မူ အရှိန်အဟုန် အင်အားပြင်းထန်သော ကြောင့် ယင်းဇောနှင့် ယှဉ်သော စေတနာကံသည် တစ်ဘဝနှစ်ဘဝ သာမက ကမ္ဘာများစွာခြားပြီး နောက်၌လည်း အကျိုးပေးနိုင်စွမ်းရှိသည်။

ထို့ကြောင့် နာနာက္ခဏိက ကံဆိုသည်မှာ ပြုလုပ်ပြီးနောက် နာရီနေ့၊ ရက်ခြား၍ လည်းကောင်း၊ နှစ်၊လခြား၍လည်းကောင်း၊ ဘဝခြား၍ လည်းကောင်း၊ ကမ္ဘာခြား၍လည်းကောင်း၊ အကျိုးပေးနိုင်သော ကံကိုခေါ်ဆိုသည်။
(နာနာက္ခဏိက = နာနာ+ ခဏိက)နာနာ = ကွဲပြားခြားနားသော+ ခဏိက = အချိန်ကာလရှိခြင်း။

ကုသိုလ်ကံ၊ အကုသိုလ်ကံကို ပြုလုပ်သည့်အချိန်နှင့် ယင်း၏ အကျိုးပေးရာ အချိန်ကာလတို့ ကွဲပြားခြားနားခြင်းဟု ဆိုလိုသည်။

သဟဇာတ စေတနာကံမှာမူ- ဤကဲ့သို့ အချိန်ကာလ ကွဲပြားခြားနားခြင်းမရှိ၊ အကြောင်းဖြစ်သော စေတနာနှင့်အကျိုးဖြစ်သော နာမ်တရားတို့သည် အတူတကွ တပြိုင်နက် ဖြစ်ပေါ်ကြ၍ တပြိုင်နက် ချုပ်ငြိမ်း ကြသည်။

ကမ္မပစ္စည်းဇယား

(အကြောင်း)ပစ္စည်း	(အကျိုး)ပစ္စယုပ္ပန်
(၁) ကုသလာ ကုသလံ ကမ္မ အကုသိုလ်စိတ် ၁၂၊ အကုသိုလ်စိတ် ၂၁၌ရှိသော နာနက္ခဏိကစေတနာကံသည်	ဝိပါကာနံ ခန္ဓာနံ ကဋတ္တာ စရူပါနံ ကမ္မပစ္စယေန ပစ္စယော ဝိပါကံစိတ် ၃၆၊ စေတသိက် ၃၈၊ ပဋိသန္ဓေကမ္မဇရုပ်၊ ပဝတ္တိကမ္မဇရုပ်၊ အသညသတ်ကမ္မဇရုပ်တို့အား
(၂) စေတနာ စိတ်တခုယုတ် ၉၀၌ ယှဉ်သော စေတနာစေတသိက်သည်	သမ္ပယုတ္တကာနံ မွှောနံ တံ သမုဋ္ဌာနာနုဉ္စ ရူပါနံ ကမ္မပစ္စယေန ပစ္စယော စိတ်တခုယုတ် ၉၀၊ စေတနာကြဉ်သော စေတသိက် ၅၁၊ စိတ္တဇရုပ်၊ ပဋိသန္ဓေကမ္မဇရုပ်တို့အား

ဝိပါကပစ္စည်း

၁၈၇

၁၄။ ဝိပါကပစ္စည်း

နာနာကွဏိကကမ္မဟုခေါ်ဆိုသော စေတနာကံ၏ အကျိုးဖြစ်သော စိတ်၊ စေတသိတ်များသည် မိမိတို့အချင်းချင်း ဝိပါကပစ္စယ သတ္တိဖြင့် အပြန်အလှန်ကျေးဇူးပြုကြသည်။ ဤနေရာ၌ ကမ္မဇရုပ်တို့သည် နာနာကွဏိကကံ၏ အကျိုးတရားများဖြစ်၍ ဝိပါကပစ္စည်း၏ ပစ္စယုပ္ပန်၌ပါဝင်နိုင်သည်။ သို့ရာတွင် ပစ္စယနိဋ္ဌေသ၌ အကျဉ်းမျှသာ ဟောကြားခြင်းဖြစ်၍ ကမ္မဇရုပ်နှင့် စိတ္တဇရုပ်တို့ကို ပစ္စယုပ္ပန်၌ ထည့်သွင်းဖော်ပြခြင်းမရှိချေ။

ဝိပါကပစ္စည်းဇယား

(အကြောင်း)ပစ္စည်း	(အကျိုး) ပစ္စယုပ္ပန်
(၁) ဝိပါကာ စတ္တာရော ခန္ဓာ အရူပိနော ဝိပါက နာမက္ခန္ဓာ သုံးပါးသည် ဝိပါက နာမက္ခန္ဓာ နှစ်ပါးသည် ဝိပါက နာမက္ခန္ဓာ တစ်ပါးသည်	အညမည်ဝိပါက ပစ္စယေ ပစ္စယော ဝိပါက နာမက္ခန္ဓာ တစ်ပါးအား ဝိပါက နာမက္ခန္ဓာ နှစ်ပါးအား ဝိပါက နာမက္ခန္ဓာ သုံးပါးအား

၁၅။ အာဟာရပစ္စည်း

အာဟာရဆိုသည်မှာ စားမျိုးခြင်းဖြစ်သည်။ ထမင်း၊ ဟင်းစသော အစာအာဟာရများကို အလုတ်အလွေးပြု၍ စားမျိုးအပ်သောကြောင့် ကဗဠိကာရ အာဟာရမည်၏ (ကဗဠ- ထမင်းလုတ်၊ ကဗဠိကာရ-အလုတ်အလွေးပြုလုပ်ခြင်း)

ရုပ်အာဟာရမှာ အလုတ်လွေးပြု၍ စားသောက် မျိုးချရ၏။ နာမ်အာဟာရမှာမူ မိမိနှင့် ဖြစ်ဖော်ဖြစ်ဖက် သဟဇာတ တရားတို့ကို အသက်ရှည်အောင်၊ သတ်မှတ်ထားသည့် ကာလအတွင်းတည်ရှိနိုင်စေရန် ကျေးဇူးပြုထောက်ပံ့ထားခြင်းဖြစ်သည်။ အာဟာရပစ္စည်း ကျေးဇူးပြုပုံကို အိမ်အိုကျားကန်ခြင်းဖြင့် ချွင်းပြလေ့ရှိကြသည်။ အိမ်အိုကြီးကို ယိုင်လဲပြီလဲ

မသွားစေရန် လေးဘက်လေးတန်မှ ကျားများဖြင့် ထောက်ကန်ထားသကဲ့သို့ သတ္တဝါ တို့၏ ရုပ်တရား အားနည်းပြိုကွဲပျက်စီးမသွားစေရန် စားမျိုလိုက်သော အာဟာရ တို့က ထောက်ပံ့ရသည်။

ရုပ်အာဟာရဆိုသည်မှာ အဋ္ဌကလာပ်ရုပ်ရှစ်ခု၌ ပါဝင်သော ဩဇာ ရုပ်ကို ခေါ်ဆိုပါသည်။ ယင်းဩဇာ ရုပ်သည် ကမ္မဇကလာပ်၊ စိတ္တဇကလာပ်၊ အာဟာရဇကလာပ်၊ ဥတုဇကလာပ်ဟု ဆိုအပ်သော ကလာပ်စည်း လေးမျိုး အတွင်း၌ ပါဝင်လျက်ရှိသည်။ ပြင်ပမှ အစားအစာများကို စားမျိုပြီးသော အခါ ယင်း အစာအာဟာရ အတွင်း၌ ပါရှိသော ဩဇာဓာတ်ကမ္မဇ၊ စိတ္တဇ၊ ဥတုဇ အာဟာရဇ၊ ကလာပ်စည်းလေးမျိုးအတွင်းရှိ ဩဇာဓာတ်က လက်ခံရလျှင် ပေါင်း စပ်မှသာလျှင် (ဝါ) အပြင်ဘက်မှလာသော ဗဟိဒ္ဓဩဇာကို ခန္ဓာအတွင်း၌ ရှိသော အဇ္ဈတ္တဩဇာ ဓာတ်နှင့် ရောနှောပေါင်းစပ်နိုင်မှ သာလျှင် ဤခန္ဓာကိုယ် အား အထောက်အကူပြုနိုင် သည်။ ပြင်ပဗဟိဒ္ဓဩဇာကို အတွင်းအဇ္ဈတ္တဩဇာက လက်မခံလျှင် ရောနှောပေါင်းစပ်ခြင်း မပြုနိုင်လျှင် စားသမျှ အစာအာဟာရသည် ခန္ဓာကိုယ်၏ အန္တရာယ်ဖြစ်လာပါတော့သည်။ ပြင်ပ ဗဟိဒ္ဓဩဇာနှင့် အတွင်းအဇ္ဈတ္တဩဇာ တို့ရောနှော ပေါင်းစပ် နိုင်လျှင် ခန္ဓာကိုယ်အင်အား ဖြစ်စေသည်။

နာမ်အာဟာရမှာ ဖဿ၊ စေတနာနှင့် ဝိညာဏ်ဟူ၍ သုံးမျိုးရှိသည် စိတ်၊ စေတသိက်တို့ကို အာရုံနှင့် ထိတွေ့နေအောင် ဖဿကဆောင်ရွက်ပေး သည်။ သတ္တဝါသည် အာရုံ တစ်ခုခုကို အမြဲတန်းထိတွေ့နေရအောင် ကြိုးပမ်း လေ့ရှိသည်။ ရုပ်ရှင်ကြည့်ခြင်း၊ ဇာတ်၊ ရုပ်သေးကြည့်ခြင်း၊ တီဗွီကြည့်ခြင်း၊ သီချင်းနားထောင်ခြင်း၊ တရားနာခြင်း၊ တစ်စုံတစ်ခုစားနေခြင်း၊ သောက်နေ ခြင်း၊ ထိတွေ့နေခြင်း၊ သို့မဟုတ် စကားပြောနေခြင်းတို့သည် ဖဿဖြစ်နေ ခြင်းကို ဖော်ပြသည်။ ယင်းဖဿမရှိပါက စိတ်သည် ပျင်းရိခြောက်သွေ့ညှိုး ငယ်လာတတ်သည်။ ဘာအာရုံမျှမရှိဘဲ တစ်ဦးတည်းအခန်း တံခါးပိတ်လှောင် ထားပါက လူသည် နူးသွပ်သွားတတ်သည်။ အာရုံနှင့် ထိတွေ့မှု ဖဿကင်းကွာ မှုကြောင့် စိတ်၊ စေတသိက်တို့ အသက်မရှင်နိုင်ပုံကို နားလည်နိုင်ပေသည်။

ထို့အပြင် စိတ် စေတသိက်တို့ကို တက်တက်ကြွကြွဆိုင်ရာ လုပ်ငန်းများ လုပ်ကြစေရန် ဦးတည်ချက်ပေးကာ စုစည်းလုံ့ဆော်သော စေတနာသည်လည်း စိတ် စေတသိက်တို့၏ ရှင်သန်ခြင်း၏ အကြောင်းဖြစ်သည်။

ထို့ကြောင့်လူသည် အလုပ်တစ်ခုခုလုပ်နေခြင်းသည် အသက်ရှည်ကြောင်းဖြစ်သည်။

တစ်ဖန် ပဋိသန္ဓေဝိညာဏ်စိတ်သည်လည်း အသက်ရှင်ခြင်း၏ အကြောင်းတရားဖြစ်သည်။ ယင်း ပဋိသန္ဓေဝိညာဏ်သည် ပဝတ္တိအခါ၌ ဘဝင်စိတ်အဖြစ်ဖြင့် ဖြစ်ပေါ်ရသည်။ ယင်းပဋိသန္ဓေဝိညာဏ်ဟု ခေါ်ဆိုရသော ဘဝင်စိတ်သည် နာမ်တရားများ ဆက်လက် အသက်ရှင်စေရန် ထောက်ပံ့ကူညီရသည်။ ထို့ကြောင့် သတ္တဝါသည် အသက်ရှင်နိုင်ရန် ဆက်လက်တည်ရှိစေရန် ရုပ်အာဟာရကို လည်း စားရသည်၊ ဖဿကိုလည်း စားရသည်၊ စေတနာကိုလည်းစားရသည်၊ ဝိညာဏ်ကို လည်းစားရသည်၊ ဤသို့ရုပ်အာဟာရ နာမ်အာဟာရနှစ်ပါးကို စားသုံးရသဖြင့် အသက်ရှင်နေခြင်း ဖြစ်သည်။

အာဟာရပစ္စည်းဇယား

(အကြောင်း)ပစ္စည်း	(အကျိုး)ပစ္စယုပ္ပန်
(၁) ကဗဠိကာရော အာဟာရော ကံ၊ စိတ်၊ ဥတု၊ အာဟာရ ကြောင့်ဖြစ်သော ဩဇာသည်	ဣမဿ ကာယဿ အာဟာရ ပစ္စယေန ပစ္စယော ကံ၊ စိတ်၊ ဥတု၊ အာဟာရကြောင့်ဖြစ်သော ဤရုပ်ခန္ဓာကိုယ်အား.
(၂) အရူပိနော အာဟာရာ ဖဿ၊ စေတနာ၊ ဝိညာဏ်ဟူ သော နာမ်အာဟာရသုံးပါးတို့	သမ္ပယုတ္တကာနံ ဓမ္မာနံ တံသမုဋ္ဌာနာနဉ္စ ရူပါနံ အာဟာရ ပစ္စယေန ပစ္စယော စိတ် ၈၉၊ စေတသိက် ၅၂ စိတ္တဇရုပ်နှင့် ပဋိသန္ဓေကမ္မဇရုပ်တို့အားသည်။

၁၆။ ကုန္တိယပစ္စည်း

ကုန္တိယဆိုသည်မှာ အစိုးတရ်ခြင်း၊ ပိုင်စိုးခြင်း ကိုဆိုလိုသည်။ ဥပမာ အားဖြင့် အစိုးရ အဖွဲ့အစည်းတစ်ခု၏ လက်အောက်၌ အခွန်တော်ဌာန၊ တရားရေးဌာန၊ ပြန်ကြားရေးဌာန၊ ပြည်ထဲရေးဌာန စသည်ဖြင့် အသီးသီး ရှိကြရာ ဌာနတစ်ခုစီ၌ လုပ်ပိုင်ခွင့် တစ်မျိုးစီ၊ ပိုင်စိုးမှု တစ်မျိုးစီရှိကြသည်။ အခွန်တော်ဌာန၏ လုပ်ငန်းကိုပြန်ကြားရေးဌာနမှ လုပ်ပိုင်ခွင့်မရှိ၊ အလားတူပင် ပြန်ကြားရေးဌာန၏ လုပ်ငန်းကို တရားရေးဌာနမှ လုပ်ပိုင်ခွင့် မရှိ၊ ကိုယ်ဌာနနှင့် ကိုယ် အသီးသီးလုပ်ပိုင်ခွင့်ရှိကြသည်။

အလားတူ မျက်စိ (စက္ခုကုန္တိယ)သည် မြင်ခြင်းကိစ္စကို ပိုင်နိုင် အစိုးတရ ရှိသည်။ ကြားခြင်း၊ နံခြင်းကိစ္စကိုမူ မစွမ်းဆောင်နိုင်ချေ။ ထို့အတူ နား (သောတိန္ဒြိယ)သည် အသံကို ကြားခြင်းကိစ္စ၌သာ အစိုးတရ ပိုင်နိုင်မှုရှိ၍ ရုပ်အဆင်းကို မြင်စွမ်းနိုင်ခြင်း မရှိချေ။ နှာခေါင်း (ဃာနိန္ဒြိယ)သည် အနံ့ကို သိသော်လည်း အသံကို မကြားနိုင်ချေ။ လျှာ (ဇီဝိန္ဒြိယ)သည် အရသာကို သိနိုင်သော်လည်း ရုပ်အဆင်းကို မမြင်နိုင်ချေ။ ကဋတ္တာရုပ်ဟု ခေါ်ဆိုအပ် သော ကမ္မဇရုပ်များ အသက်ရှင်ရပ်တည်နိုင်စေရန် ဇီဝိတရုပ်က ထောက်ပံ့ ကူညီထားရသည်။ အလားတူပင် သုခ + ဒုက္ခစသော ဝေဒနာများနှင့် ပညာ ဉာဏ်တည်းဟူသော နာမ်ကုန္တိယများသည် ယှဉ်ဘော်ယှဉ်ဘက် စိတ် စေတ သိက်များနှင့် ကမ္မဇရုပ်၊ စိတ္တဇရုပ်တို့ကို ထောက်ပံ့ကူညီတတ်လေသည်။

ကုန္တိယပစ္စည်းဇယား

(အကြောင်း)ပစ္စည်း	(အကိစ္စ)ပစ္စယုပ္ပန်
(၁) စက္ခုန္တိယ	စက္ခုဝိညာဏ ဓာတုယာ တံသမ္ပယုတ္တကာနဉ္စ
စက္ခုပသာဒရုပ်သည်	မွှောနံ ကုန္တိယ ပစ္စယေန ပစ္စယော
(၂) သောတိန္ဒြိယ	စက္ခုဝိညာဏဓွေနှင့် စေတသိက် ၇-ခုတို့အား
	သောတဝိညာဏဓာတုယာ တံသမ္ပယုတ္တကာနဉ္စ
	မွှောနံ ကုန္တိယ ပစ္စယေန ပစ္စယော
သောတပသာဒရုပ်သည်	သောတဝိညာဏဓွေနှင့် စေတသိက် ၇-ခုတို့အား

ဣန္ဒြိယပစ္စည်း

၁၉၁

(အကြောင်း)ပစ္စည်း	(အကျိုး) ပစ္စယုပ္ပန်
(၃) ယာနိန္ဒြိယ ယာနပသာဒရုပ်သည်	ယာနဝိညာဏ ဓာတုယာ တံသမ္ပယုတ္တကာနဉ္စ ဓမ္မာနံ ဣန္ဒြိယ ပစ္စယေန ပစ္စယော ယာနဝိညာဏ်ဒွေနှင့် စေတသိက် ၇-ခုတို့အား
(၄) ဇိဝှိန္ဒြိယ ဇိဝှိပသာဒရုပ်သည်	ဇိဝှိဝိညာဏ ဓာတုယာ တံသမ္ပယုတ္တကာနဉ္စ ဓမ္မာနံ ဣန္ဒြိယ ပစ္စယေန ပစ္စယော ဇိဝှိဝိညာဏ်ဒွေနှင့် စေတသိက် ၇-ခုတို့အား
(၅) ကာယိန္ဒြိယ ကာယပသာဒရုပ်သည်	ကာယဝိညာဏ ဓာတုယာ တံသမ္ပယုတ္တကာနဉ္စ ဓမ္မာနံ ဣန္ဒြိယ ပစ္စယေန ပစ္စယော ကာယဝိညာဏ်ဒွေနှင့် စေတသိက် ၇-ခုတို့အား
(၆) ရူပဇိဝှိတိန္ဒြိယ ဇိဝှိတရုပ်သည်	ကဋတ္တာရူပါနံ ဣန္ဒြိယ ပစ္စယေန ပစ္စယော ဇိဝှိတကြည်သော ကလာပ်တူ ကမ္မဇကလာပ် ၉-ခုတို့အား
(၇) အရူပိနော ဣန္ဒြိယာ နာမ်ဣန္ဒြေ ၁၄-ပါးတို့သည် (ဝါ)နာမ်ဣန္ဒြေတရားကိုယ် ၈-ပါးတို့သည်	သမ္ပယုတ္တကာနံ ဓမ္မာနံ တံ သမုဋ္ဌာနာနဉ္စ ရူပါနံ ဣန္ဒြိယပစ္စယေန ပစ္စယော စိတ် ၈၉၊ စေတသိက် ၅၂၊ စိတ္တဇရုပ်၊ ကမ္မဇရုပ် တို့အား

၁၇။ ဈာနပစ္စည်း

ဈာန၏ အဓိပ္ပါယ်မှာ စူးစိုက်၍ အာရုံကိုရှုခြင်း၊ အခြားသို့ မရွှေ့မလျားဘဲ တစ်နေရာတည်း၌ တည်ငြိမ်စွာ စိတ်ဖြင့် ကြည့်ရှုခြင်းကို ဈာနဟုခေါ်သည်။ ဤဈာနဟူသော ဈာန်ဖြစ်ပေါ်လာစေရန် ဝိတက်၊ ဝိစာရ၊ ဝီတိ၊ သုခ၊ ဧကဂ္ဂတာ ဟူသော ဈာန်အင်္ဂါငါးပါးတို့က ဆောင်ရွက်ပေးကြ ရသည်။ ဝိတက်သည် အခြားအာရုံမှ စိတ်ကို ဆွဲယူ၍ ဈာန်အာရုံသို့ ပို့ဆောင်

၁၉၂

ဗုဒ္ဓဘာသာလက်စွဲကျမ်း

ပေးသည်။ ဝိစာရသည် စိတ်ကိုဈာန်အာရုံမှ ထွက်ခွါမသွားစေရန် ဖွဲ့ချည်ပေးသည်။ ဝီတိသည် ဈာန်အာရုံကို နှစ်သက်ကြေနပ်သဘောကျ နေသည်။ သုခသည် တဖိမ့်ဖိမ့် တသိမ့်သိမ့် ချမ်းသာ ခံစားနေသည်။ ဧကဂ္ဂတာသည် ဈာန်အာရုံ တစ်ခုတည်းပေါ်၌ တည်ငြိမ်စွဲမြဲနေစေသည်။ ဤဈာန်အင်္ဂါ ၅-ပါးတို့သည် ယှဉ်ဖော်ယှဉ်ဘက် စိတ်၊ စေတသိက်များ စိတ္တဇရုပ်နှင့် ပဋိသန္ဓေ ကမ္မဇရုပ်တို့အား ဈာနသတ္တိဖြင့် ကျေးဇူးပြုသည်။

ဈာနပစ္စည်းဇယား

(အကြောင်း)ပစ္စည်း	(အကျိုး)ပစ္စယုပ္ပန်
ဈာနင်္ဂါနိ ဝီတက်၊ ဝိစာရ၊ ဝီတိ၊ သုခ၊ ဧကဂ္ဂတာဟူသော ဈာန် အင်္ဂါငါးပါးတို့သည်	ဈာန သမ္ပယုတ္တကာနံ မွှောနံ တံ သမုဋ္ဌာနာနုဉ္စ ရူပါနံ ဈာနပစ္စယေန ပစ္စယော ဒွေပဉ္စဝိညာဏ် ၁၀ကြိမ်၊ စိတ် ၇၉၊ စေတသိက် ၅၂၊ စိတ္တဇရုပ်၊ ပဋိသန္ဓေ ကမ္မဇရုပ်တို့အား

၁၈။ မဂ္ဂပစ္စည်း

မဂ္ဂဆိုသည်မှာ လမ်းခရီးဖြစ်သည်။ လမ်းခရီးသည် တစ်စုံတစ်ခုသော မြို့သို့ရောက်ခြင်း၏ အကြောင်းဖြစ်သည်။ လမ်းကို မဂ္ဂဟုခေါ်၍ ရောက်ခြင်း၏ အကြောင်းကို မဂ္ဂင်္ဂ = မဂ္ဂ + အင်္ဂ = မဂ္ဂင်ဟု ခေါ်ဆိုရသည်။

ကုသိုလ်မဂ္ဂင်နှင့် အကုသိုလ်မဂ္ဂင်ဟူ၍ နှစ်မျိုးရှိရာ ကုသိုလ်မဂ္ဂင် ရှစ်ပါးသည် နတ်ရွာသုဂတိနှင့် နိဗ္ဗာန်သို့ ရောက်အောင် ပို့ပေးတတ်သည်။ အကုသိုလ်မဂ္ဂင်လေးပါးတို့သည် အပါယ်ဘုံသို့ ရောက်အောင် ပို့ပေးတတ်သည်။ ကုသိုလ်မဂ္ဂင်ရှစ်ပါးမှာ များသောအားဖြင့် သိရှိနားလည်ကြပြီး ဖြစ်ပါသည်။ အကုသိုလ်မဂ္ဂင်လေးပါးမှာ မိစ္ဆာဒိဋ္ဌိ၊ မိစ္ဆာသင်္ကပ္ပ၊ မိစ္ဆာဝါယာမ၊ မိစ္ဆာသမာဓိဟူ၍ လေးမျိုးရှိသည်။ သမာဓိရတိုင်း ကုသိုလ်ဖြစ်သည်မဟုတ်၊ အကုသိုလ်သမာဓိဖြစ်နေသည်ကို သတိရှိရမည်။ ဖဲကစားသူသည် ဖဲချပ်၊

မဂ္ဂပစ္စည်း

၁၉၃

ဖဲပွင့်များအပေါ်၌ တည်ငြိမ်စူးစိုက်မှု သမာဓိရှိနေပြီ၊ ငါးများသူသည် ငါးများ ချိပ်၊ ငါးများကြိုးအပေါ်၌ တည်ငြိမ်စွာ စူးစိုက်မှု သမာဓိရနေသည်။ ယင်း သမာဓိသည် အကုသိုလ်ဖြစ်၍ မိစ္ဆာသမာဓိဖြစ်သည်။ ယင်းမဂ္ဂင်တရား ၁၂-ပါး (တရားကိုယ်အားဖြင့်) ကိုးပါးတို့သည် မိမိနှင့် ယှဉ်ဖော်ယှဉ်ဘက် သဟိတ် စိတ်၊ စေတသိက်၊ စိတ္တဇရုပ်၊ ပဋိသန္ဓေ ကမ္မဇရုပ်တို့အား မဂ္ဂသတ္တိဖြင့် ကျေးဇူးပြုကြသည်။

မဂ္ဂပစ္စည်းဇယား

(အကြောင်း)ပစ္စည်း	(အကျိုး) ပစ္စယုပ္ပန်
မဂ္ဂင်္ဂါနီ	မဂ္ဂသမ္ပယုတ္တကာနံ ဓမ္မာနံ တံသမုဋ္ဌာနာနဉ္စ ဓမ္မာနံ ရူပါနံ မဂ္ဂပစ္စယေန ပစ္စယော
မဂ္ဂင် ၁၂-ပါးတို့သည်	သဟိတ်စိတ် ၇၁၊ စေတသိက် ၅၂၊ သဟိတ်စိတ္တဇရုပ်၊ သဟိတ်ပဋိသန္ဓေကမ္မဇရုပ်တို့အား

၁၉။ သမ္ပယုတ္တပစ္စည်း

နာမ်တရားတို့သည် အချင်းချင်း ဖြစ်အတူ ပျက်အတူ ယှဉ်တွဲစပ်ယှဉ် ခြင်းကို သမ္ပယုတ္တပစ္စည်းဟုခေါ်သည်။ တစ်ခုစီ ခွဲခြား၍ မရနိုင်လောက် အောင် စုပေါင်းယှဉ်တွဲသည့် သဘောဖြစ်သည်။ ဥပမာအားဖြင့် ကြက်သား ဟင်းကောင်း တစ်ခွက်ကို ဆီ၊ ဆား၊ ငြုပ်၊ ကြက်သွန်၊ ချင်း၊ ငံပြာရည်တို့ဖြင့် ရောမွှေချက်ပြုတ်ထားပြီးနောက် စားသောက်ကြည့်လျှင် ဤကားငြုပ်သီး အရသာ၊ ဤကားကြက်သွန်အရသာ၊ ဤကား ဆားအရသာ၊ ဤကား ကြက် သားအရသာဟူ၍ တစ်ခုစီခွဲခြား၍ မရနိုင်တော့ဘဲ ကြက်သားဟင်းကောင်း အရသာတစ်မျိုးတည်းကိုသာ ပေါ်ထွက်စေသကဲ့သို့ စိတ်၊ စေတသိက်တို့သည် အတူတကွ ပေါင်းစပ် ယှဉ်တွဲဖြစ်ပျက်မှုကို (သမ္ပယုတ္တသတ္တိ) ပေါင်းစပ် ယှဉ်တွဲခြင်း သတ္တိဟု ခေါ်ဆိုရသည်။

သမ္ပယုတ္တပစ္စည်းဇယား

(အကြောင်း)ပစ္စည်း	(အကျိုး)ပစ္စယုပ္ပန်
စတ္တာရော ခန္ဓာ အရူပီနော နာမက္ခန္ဓာ တစ်ပါးသည် နာမက္ခန္ဓာ နှစ်ပါးသည် နာမက္ခန္ဓာ သုံးပါးသည်	အညမည် သမ္ပယုတ္တ ပစ္စယေန ပစ္စယော နာမက္ခန္ဓာ သုံးပါးတို့အား နာမက္ခန္ဓာ နှစ်ပါးတို့အား နာမက္ခန္ဓာ တစ်ပါးတို့အား

၂၀။ ဝိပုယုတ္တပစ္စည်း

သမ္ပယုတ္တပစ္စည်း၌ အကြောင်းနှင့်အကျိုးတို့သည် အတူတကွ ယှဉ်တွဲပေါင်းစပ်ရာ၌ ခွဲထုတ်၍ မရလောက်အောင် တသားတည်းယှဉ်စပ်ခြင်းကို ပြသည်။ သို့ရာတွင် အချို့သောနေရာ၌ ရုပ်နှင့်နာမ်သည် အတူတကွ ဖြစ်ကြသည်လည်းရှိသည်။ ဥပမာပဋိသန္ဓေအခါ၌ ပဋိသန္ဓေစိတ်နှင့် ပဋိသန္ဓေ ကမ္မဇကလာပ်တို့သည် (သဟဇာတ) အတူတကွ ဖြစ်ကြသည်။ (အညမည်) အပြန်အလှန်ကူညီထောက်ပံ့ကြသည်။ အပြန်အလှန် မှီခိုရသည်။ သို့ရာတွင် ရုပ်နှင့်နာမ် သက်တမ်းမတူညီသဖြင့် နာမ်တရား ချုပ်ငြိမ်းသွားသောအခါ ရုပ်တရားသည် နောက်ထပ် စိတ္တက္ခဏ ၁၆-ချက်မျှ သက်တမ်းကျန်ရှိရစ်သည်။

တဖန် ဝိညတ်ဒွေ ခေါ်ဆိုရသော စိတ္တဇရုပ်တို့သည် စိတ်နှင့်အတူတကွ ဖြစ်၍ အတူတကွ ချုပ်ကြရသည်။ သို့သော်လည်း နာမ်နှင့်ရုပ်တို့သည် တစ်သားတည်းဖြစ်အောင် ယှဉ်တွဲပေါင်းစပ်ခြင်း၊ ပူးကပ်ခြင်းမရှိ၊ သီးခြားစီကင်းကွာလျက် ကျေးဇူးပြုထောက်ပံ့ကြသည်။ ဥပမာအားဖြင့် နိုင်ငံခြားတွင် ရွှေ့ပြောင်းနေသည့် သားယမ်းများက ဤတိုင်းပြည်ရှိ မိဘများကို အဝေးမှ လှမ်း၍ ထောက်ပံ့ခြင်းနှင့် တူသည်။

ဝိပုယုတ္တပစ္စည်းအရာ၌ နာမ်နှင့်ရုပ် အတူတကွ ဖြစ်ခြင်း(သဟဇာတဝိပုယုတ်)၊ အကြောင်းရုပ်သည် ရှေ့ကဖြစ်နှင့်၍ အကျိုးနာမ်သည် နောက်မှဖြစ်သော (ပုရေဇာတဝိပုယုတ်)၊ အကြောင်းဖြစ်သော နာမ်သည် နောက်မှဖြစ်၍ အကျိုးဖြစ်သော ရုပ်သည် ရှေ့က ကြိုတင်ဖြစ်နှင့်သော (ပစ္ဆာဇာတဝိပုယုတ်) ဟူ၍ ဝိပုယုတ္တသုံးမျိုးရှိသည်။

အတ္ထိပစ္စည်း

၁၉၅

ဝိပ္ပယုတ္တပစ္စည်းဇယား

(အကြောင်း) ပစ္စည်း	(အကျိုး) ပစ္စယုပ္ပန်
(၁) ရူပိနော ဓမ္မာ ဝတ္ထုရုပ် ခြောက်ပါးသည်	အရူပိနံ ဓမ္မာနံ ဝိပ္ပယုတ္တ ပစ္စယေန ပစ္စယော အရူပဝိပါက် ၄-ခုကြည့်သော ဝိညာဏခါတ်ကု-ပါး
(၂) ဟဒယဝတ္ထုရုပ်သည်	ပဋိသန္ဓေ နာမက္ခန္ဓာအား
(၃) အရူပိနော ဓမ္မာ ပဋိသန္ဓေနာမက္ခန္ဓာသည်	ရူပိနံ ဓမ္မာနံ ဝိပ္ပယုတ္တ ပစ္စယေန ပစ္စယော ပဋိသန္ဓေ ကမ္မဇရုပ်အား
(၄) ပဝတ္ထိအခါ ရုပ်ကိုဖြစ်စေ နိုင်သော စိတ် ၇၅နှင့် စေတသိက် ၅၂ ပါး တို့သည်	စိတ္တဇရုပ်အား

၂၁။ အတ္ထိပစ္စည်း

ဥပါဒ်၊ ဌီ၊ ဘင်အားဖြင့် ဖြစ်၊ တည်၊ ပျက်သဘောရှိသော တရားများကို အတ္ထိဟုခေါ်ဆိုရသည်။ ဖြစ်တည်နေသောအခါ ထင်ရှားရှိသည် (အတ္ထိ) ဟုဆို၍ ပျက်စီးချုပ်ငြိမ်းသွားပြီးနောက် မရှိခြင်း (နတ္ထိ)ဟု ဆိုရသည်။ (အတ္ထိနှင့် နတ္ထိ)ရှိခြင်းနှင့်မရှိခြင်း သဘောကို ရုပ်တရား၊ နာမ်တရားပေါ်၌ သာတွေ့မြင်နိုင်သည်။ နိဗ္ဗာန်နှင့် ပညတ်တို့မှာ ဖြစ်ခြင်းပျက်စီးခြင်း ချုပ်ငြိမ်းပျောက်ကွယ်ခြင်း မရှိသောကြောင့် (နတ္ထိ) (မရှိ) ဟု မဆိုနိုင်ချေ။ ထိုသို့မရှိဟု မဆိုနိုင်လျှင်(အတ္ထိ)ရှိ၏ဟုလည်း ဆိုရန်မလိုတော့ချေ။ ရှိ/မရှိ အငြင်းပွားစရာ ရှိသော တရားသဘောကိုသာလျှင် အတ္ထိပစ္စည်း၊ နတ္ထိပစ္စည်းဟု ခွဲခြားသတ်မှတ်ရလေသည်။ နိဗ္ဗာန်နှင့် ပညတ်တို့ကို အတ္ထိပစ္စည်း၊ နတ္ထိပစ္စည်း၌ မထည့်သွင်းရချေ။

အတ္ထိပစ္စည်း (၅)မျိုး

- (က) သမာဇာတတ္ထိ - အတူတကွဖြစ်၍ရှိခြင်း
- (ခ) ပုရေဇာတတ္ထိ - ရှေးကကြိုတင်ပြီးဖြစ်၍ရှိခြင်း
- (ဂ) ပစ္ဆာဇာတတ္ထိ - နောက်မှဖြစ်၍ရှိခြင်း
- (ဃ) ရူပအာဟာရတ္ထိ - ရုပ်အာဟာရထင်ရှားရှိခြင်း
- (င) ရူပဒီပိတိန္ဒြိယတ္ထိ - ရုပ်အသက်ထင်ရှားရှိခြင်း

သမာဇာတပစ္စည်း၌ ဖော်ပြခဲ့သော အကြောင်းအကျိုး ဆက်စပ်မှုများသည် သမာဇာတတ္ထိမည်၏။

ပုရေဇာတတ္ထိမှာ ဝတ္ထုပုရေဇာတနှင့် အာရမ္မဏ ပုရေဇာတ ဟူ၍ နှစ်မျိုးရှိသည်။

စက္ခုဝတ္ထု၊ သောတဝတ္ထု၊ ယာနဝတ္ထု၊ ဇိဝှိဝတ္ထု၊ ကာယဝတ္ထု၊ ဟဒယဝတ္ထုတို့သည် မိမိကို မှီ၍ဖြစ်လာသော ဝိညာဏ်အား ကျေးဇူးပြုရာ၌ ကြိုတင်၍ ဖြစ်နှင့်သောကြောင့် ပုရေဇာတမည်၏။ ဝိညာဏ်ခြောက်ပါးအား ထောက်ပံ့သည့်အချိန်၌ ဌီခဏထင်ရှားရှိနေသောကြောင့် အတ္ထိပစ္စည်းလည်း မည်၏။ ယင်းဝတ္ထုရုပ်ခြောက်ပါးမှ ဝိညာဏ်ခြောက်ပါးအား ကျေးဇူးပြုသော သတ္တိကို ဝတ္ထုပုရေဇာတတ္ထိ ဟုခေါ်သည်။

ယှိပြင် အာရုံခြောက်ပါးသည် ဝိညာဏ် ခြောက်ပါးအား အာရမ္မဏ သတ္တိဖြင့် ကျေးဇူးပြုရာ၌ ကြိုတင်၍ ဖြစ်နှင့်သော ကြောင့် ပုရေဇာတလည်း မည်၏။ အကျိုးဝိညာဏ်ခြောက်ပါး ဖြစ်ပေါ်ချိန်၌ အကြောင်းဖြစ်သော အာရုံခြောက်ပါးသည် မချုပ်ငြိမ်းသေးဘဲ ဌီခဏအားဖြင့် ထင်ရှားရှိနေခြင်းကြောင့် အတ္ထိပစ္စည်းလည်း မည်၏။ ထို့ကြောင့် ဤအာရုံခြောက်ပါးကို အာရမ္မဏပုရေဇာတတ္ထိဟုခေါ်သည်။

ပစ္ဆာဇာတတ္ထိ၏ သဘောမှာ အကျိုးတရားသည် ကြိုတင်ဖြစ်နှင့်၍ အကြောင်းတရားသည် နောက်မှ ဖြစ်ပေါ်လာကာ ကျေးဇူးပြုထောက်ပံ့ရသည်။ အကြောင်းအကျိုးနှစ်ပါးတို့သည် မချုပ်ဆုံးသေးဘဲ ဌီခဏ၌ ထင်ရှားရှိသောကြောင့် ပစ္ဆာဇာတတ္ထိဟုဆိုရသည်။ ရူပဘုံ အရူပဘုံ၌ စိတ် စေတသိက်

တို့သည် မိမိရှေ့၌ ဖြစ်ပေါ်၍ ဌိခဏ ထင်ရှားရှိနေသော ဤရုပ်ခန္ဓာအား ပစ္စာဇာတတ္ထိ သတ္တိဖြင့် ကျေးဇူးပြုသည်။

ရူပ အာဟာရတ္ထိမှာ - သတ္တဝါတို့စားသောက်အပ်သော ပြင်ပဗဟိဒ္ဓ ဩဇာသည် ခန္ဓာကိုယ်တွင်းရှိ အဇ္ဈတ္တဩဇာအား ထောက်ပံ့ကျေးဇူးပြုရာ၌ ထူးခြားသော သတ္တိတစ်မျိုးဖြစ်၍ ရူပအာဟာရတ္ထိကို သီးခြားပြရသည်။

ရူပဇီဝိတိန္ဒြိယတ္ထိမှာ - ကမ္မဇကလာပ် (၉)စည်းအတွင်း၌ ပါရှိသော ဇီဝိတရုပ်သည် ကမ္မဇကလာပ်(၉)စည်းတို့အား ထင်ရှားရှိလျက် ကျေးဇူးပြု ထောက်ပံ့သည်။

၂၁။ နတ္ထိပစ္စည်း

အတ္ထိပစ္စည်း၏ ဆန့်ကျင်ဘက်မှာ နတ္ထိပစ္စည်းဖြစ်သည်။ အကြောင်း တရားသည် မိမိကိုယ်တိုင် မချုပ်ငြိမ်းသေးဘဲ ထင်ရှားရှိလျက် ကျေးဇူးပြုခြင်း သည် အတ္ထိပစ္စည်းမည်၏။

ဥပမာ- မိဘများ အသက်ထင်ရှားရှိနေစဉ် သားသမီးများအား စားဝတ်နေရေး၊ ပညာရေး၊ ကျန်းမာရေး ထောက်ပံ့ပေးခြင်းဖြစ်သည်။

နတ္ထိပစ္စည်း၏ သဘောမှာ ချုပ်ဆုံးပြီးမှ ကွယ်လွန်ပြီးမှ ကျေးဇူးပြု ခြင်း ဖြစ်သည်။ ရှေးရှေးသော နာမ်တရားများသည် ချုပ်ငြိမ်းသွားပြီးနောက်မှ နောက်နောက်သော နာမ်တရားများဖြစ်ပေါ်ခွင့်ရကြသည်။ သတ္တဝါတစ် ယောက်၏ သန္တာန်၌ စိတ်အစဉ်တစ်ခုသာရှိ၍ ရှေ့စိတ်ပျက်သွားပြီးမှ နောက်စိတ်များ ဖြစ်ခွင့်ရကြသည်။ မြင်စိတ်ချုပ်သွားပြီးမှ ကြားစိတ် ဖြစ်နိုင် သည်။ မြင်စိတ်နှင့်ကြားစိတ်တို့သည် တပြိုင်နက် မဖြစ်နိုင်ချေ။ ပို၍ ထင်ရှား သည်မှာ အာရုံငါးပါး အသိစိတ် ချုပ်ငြိမ်းသွားမှသာလျှင် မသိစိတ် (အိပ်မော ကျစိတ်) ဖြစ်နိုင်ပေသည်။ ဤကဲ့သို့ မရှိခြင်းအားဖြင့် ကျေးဇူးပြုခြင်းကို နတ္ထိပစ္စည်းဟု ခေါ်ဆိုရသည်။

ဥပမာအားဖြင့် မိဘများ ကွယ်လွန်သွား၍ သားသမီးများ အမွေ ရရှိခြင်းဖြစ်သည်။ ခမည်းတော်မင်းတရား နတ်ရွာစံသဖြင့် သားတော် အိမ် ရှေ့မင်း ထီးနန်းတက်ခွင့်ရသည်။

၁၉၈

ဗုဒ္ဓဘာသာလက်စွဲကျမ်း

ဤနတ္ထိပစ္စည်းမှာ အနန္တရပစ္စည်း၊ သမနန္တရပစ္စည်းအကြောင်း အကျိုးဆက်စပ်မှု အရကောက်မှုနှင့် တူညီဖြစ်သည်။

နတ္ထိပစ္စည်းဇယား

(အကြောင်း)ပစ္စည်း	(အကျိုး)ပစ္စယုပ္ပန်
သမာနန္တရနိရစ္ဆာဏိစိတ္တ စေတသိကာ မေဃာ မိမိရှေ့တွင် ချပ်လေပြီသော စိတ် ၈၉၊ စေတသိက် ၅၂ တို့သည်	ပဋုပ္ပန္နာနံ စိတ္တစေတသိကာ ဓမ္မာနံ နတ္ထိပစ္စယေန ပစ္စယော ယင်း၏နောက်၌ကပ်လျက်ဖြစ်ပေါ်လာသောစိတ် ၈၉ စေတသိက် ၅၂ တို့အား

၂၃။ ဝိဂတပစ္စည်း

ဝိဂတပစ္စည်းသည် နတ္ထိပစ္စည်းနှင့် သဘောတူပြီး၊ ဝိဂတ-ကင်းကွာခြင်း၊ ကင်းလွတ်ခြင်းဟူသော သဒ္ဓါဝေါဟာရမျှသာ ထူးခြားပါသည်။ နတ္ထိ-မရှိဟု ဆိုရာ၌ ဘာမျှအကြွင်းအကျန်မရှိ ကင်းကင်းရှင်းရှင်း ဖြစ်သွားပြီဟု နားလည်မှတ်သားနိုင်စေရန် ဝိဂတပစ္စည်းကို ထပ်၍ဟောရသည်။

၂၄။ အဝိဂတပစ္စည်း

အဝိဂတပစ္စည်းမှာ အတ္ထိပစ္စည်းနှင့် အနက်အဓိပ္ပါယ် လုံးဝတူပြီး ဖြစ်သည်။

အဝိဂတ- မကင်းကွာခြင်း၊ မကင်းလွတ်ခြင်းဆိုသည်မှာ အတ္ထိ-ထင်ရှားရှိခြင်း သဘောပင်ဖြစ်သည်။

၂၄-ပစ္စည်းအချုပ်

၁၉၉

၂၄-ပစ္စည်းကို နာမ်ရုပ်ခွဲခြားခြင်း

- (က) နာမ်သည် နာမ်အား ကျေးဇူးပြုသည်။ ၆-ပစ္စည်း
 အနန္တရ၊ သမနန္တရ၊ အာသေဝန၊ သပ္ပယုတ္တ၊ နတ္ထိ၊ ဝိဂတ
- (ခ) နာမ်သည် နာမ်ရုပ်အား ကျေးဇူးပြုသည်။ ၅-ပစ္စည်း
 ဟေတု၊ ဈာန၊ မဂ္ဂ၊ ကမ္မ၊ ဝိပါက
- (ဂ) နာမ်သည် နာမ်ရုပ်အား ကျေးဇူးပြုသည်။ ၁-ပစ္စည်း
 ပစ္ဆာဇာတ
- (ဃ) ရုပ်သည် နာမ်ရုပ်အား ကျေးဇူးပြုသည်။ ၁-ပစ္စည်း
 ပုရေဇာတ
- (င) ပညတ်နာမ်ရုပ်သည် နာမ်ရုပ်အားဖြင့် ကျေးဇူးပြုသည့် ၂-ပစ္စည်း
 အာရမ္မဏ၊ ဥပနိဿယ
- (စ) နာမ်ရုပ်သည် နာမ်ရုပ်အားဖြင့် ကျေးဇူးပြုသည့် ၉-ပစ္စည်း
 အဓိပတိ၊ သဟဇာတ၊ အညမည၊ နိဿယ၊
 အာဟာရ၊ ဣန္ဒြိယ၊ ဝိပ္ပယုတ္တ၊ အတ္ထိ၊ အဝိဂတ။

ပညတ်အကြောင်း

အနက်သဘော အဓိပ္ပါယ်ကို သိစေကြောင်းဖြစ်၍ ပညတ်ခေါ်၏။
ထိုပညတ်သည်-

(၁) အနက်သဘောတည်းဟူသော အတ္ထပညတ်

(၂) သဒ္ဓါသဘောတည်းဟူသော သဒ္ဓပညတ် ဟူ၍နှစ်မျိုးရှိ၏။

အတ္ထပညတ် ၁၀-မျိုး

- ၁။ တဇ္ဇာ ပညတ် • ပရမတ္ထအားဖြင့် ထင်ရှားရှိသော အမည်ပညတ် (ပထဝီ၏ မာခြင်းသဘော၊ ဝေဒနာ၏ ခံစားခြင်းသဘော)
- ၂။ ဥပါဒါ ပညတ် • ပရမတ္ထခန္ဓာတို့ကို အစွဲပြု၍ နာမည်တပ်မှု (ကျား၊ မ၊ သတ္တဝါ)
- ၃။ သမူဟ ပညတ် • အပေါင်းကို စွဲ၍ ခေါ်ဝေါ်သမျှအမည် (ပထဝီ အာပေါစသည့် အစုဝေးကို၊ မြေကြီး၊ တော၊ တောင်၊ မြစ်၊ ချောင်းစသည်)
- ၄။ သဏ္ဌာနပညတ် • အိမ်၊ ကျောင်း၊ ဇရပ်၊ စသည်(ထုတ်၊ လျှောက်၊ မိုင်း၊ စသည်ဖြင့် စုပေါင်းထားသည်ကို ပုံသဏ္ဌာန်အရ)
- ၅။ သန္တတိပညတ် • အဆက်အပြတ်ဖြစ်နေသည့်ဖြစ်စဉ်၊ မီးတောက်၊ ရေအလျဉ်စသည်
- ၆။ ကာလ ပညတ် • အချိန်ကာလနံနက်အခါ၊ နေ့အခါ၊ ညအခါ စသည်။
- ၇။ အဒ္ဓါနပညတ် • ခရီးအကွာအဝေး၊ ယူဇနာ၊ ဂါဂုဏ်၊ တိုင်၊ မိုင်၊ ဖာလုံစသည်
- ၈။ အာတာသပညတ် • ဟင်းလင်းပေါက်၏ အမည်၊ (ဥပမာ-ဂူ၊ လှိုက်၊ တွင်း၊ ပြုတင်းပေါက်)
- ၉။ ဒိသာပညတ် • အရပ်မျက်နှာအမည် (ဥပမာ-အရှေ့၊ အနောက်၊ တောင်၊ မြောက်)
- ၁၀။ ဒေသပညတ် • အရပ်ဒေသအမည်၊ (ဥပမာ-အထက်၊ အောက်၊ အညာ၊ အကြေ)

နာမပညတ် (သဒ္ဒပညတ်) ၆-မျိုး

- ၁။ ဝိဇ္ဇမာနပညတ် ▪ ပရမတ္ထအားဖြင့် ထင်ရှားရှိသော တရား၏ အမည်။(ဥပမာ- ဖဿ၊ဝေဒနာ၊ပထဝီ စသည်)
- ၂။ အဝိဇ္ဇမာနပညတ် ▪ ပရမတ္ထအားဖြင့် ထင်ရှားမရှိသော ပညတ်။
(ဥပမာ-ပုဂ္ဂိုလ်၊သတ္တဝါ၊ ယောက်ျားမိန်းမ)
- ဤပညတ် ၂-ပါးသည် မူလ ၂-ပါးဖြစ်၍ ၎င်းတို့ ၂-ပါးကို ရှေ့နောက် အပြန်အလှန် တွဲလျှင် အောက်ပါ ပညတ် လေးမျိုး ဖြစ်ပေါ်လာသည်။
- ၃။ ဝိဇ္ဇမာနေန အဝိဇ္ဇမာနပညတ် ▪ အရှိတရားဖြင့် မရှိတရားကို ဖော်ပြသော ပညတ်။(ဥပမာ- ပညာရှိ၊ ဈာန်ရပုဂ္ဂိုလ်)
- ၄။ အဝိဇ္ဇမာနေန ဝိဇ္ဇမာနပညတ် ▪ မရှိတရားဖြင့် အရှိ တရားကို ဖော်ပြသော ပညတ်။(ဥပမာ- မိန်းမအသံ၊ ယောက်ျားအနံ့)
- ၅။ ဝိဇ္ဇမာနေန ဝိဇ္ဇမာနပညတ် ▪ အရှိတရားဖြင့် အရှိတရားကို ဖော်ပြသော ပညတ်။(ဥပမာ- စက္ခု ဝိညာဏ်၊ အရသာသိစိတ်)
- ၆။ အဝိဇ္ဇမာနေန အဝိဇ္ဇမာနပညတ် ▪ မရှိတရားဖြင့် မရှိတရားကို ဖော်ပြသော ပညတ်။ (ဥပမာ- မင်းသား၊ မင်းသမီး၊ ကုလား လူမျိုး။)

မြင်ခြင်းမှ သိခြင်းသို့ ဝီထိဖြစ်ပုံ

လူတစ်ဦးသည် သစ်ပင်ဟုခေါ်သော ရုပ်အဆင်းကို မျက်စိဖြင့် ထင်ရှား တွေ့မြင်နေ၍ အတိမဟန္တာရုံ၊ စက္ခုဒွါရ ဝီထိဖြစ်၏။ ထို့နောက် အတိတ်ဖြစ်သော သစ်ပင်(ရူပါရုံ)ကို အာရုံပြု၍ ဝိဘူတာရုံ မနောဒွါရဝီထိ ဖြစ်၏။ ထို့နောက် သစ်ပင်၏ ပင်စည်၊အကိုင်း၊အခက်၊ အရွက်တို့ကို စုပေါင်း အာရုံပြုသည့် မနောဒွါရဝီထိဖြစ်၏။ ဆက်လက်အာရုံပြု၍ သစ်ပင်ဟူသော

အနက်ဖြစ်ဝတ္ထု(အတ္တပညတ်)ကို အာရုံပြု၍ မနောဒွါရဝိသိဖြစ်၏။ နောက်ဆုံးတွင်ယင်းဝတ္ထု၏ (သစ်ပင်)ဟူသော နာမည်ကို စဉ်းစားဖော်ထုတ်၍ သိသော မနောဒွါရဝိသိဖြစ်သော အခါမှသာလျှင် သိခြင်း ဖြစ်ပြည့်စုံသော အဆင့်ရောက်လေသည်။

- (ပ) စက္ခုဒွါရီထိ (ပစ္စုပ္ပန်ရူပါရုံ သစ်ပင်အစိမ်းရောင်ကိုစမြင်)
ဘွင်း၊ နား၊ မ၊ စက်၊ သံ၊ သန့်၊ ဝါ၊ ဇ၊ ဇ၊ ဇ၊ ဇ၊ ဇ၊ ဇ၊ ရုံ၊ ရုံ၊ ဘွင်
- (ဒ) မနောဒွါရီထိ (အတိတ် အာရုံစိတ်စွဲ အစိမ်းရောင်)
ဘွင်း၊ နား၊ မ၊ ဇ၊ ဇ၊ ဇ၊ ဇ၊ ဇ၊ ဇ၊ ရုံ၊ ရုံ၊ ဘွင်
- (တ) မနောဒွါရီထိ (သမ္မူဟ သစ်ခက် ရွက်၊ ပင်စည်၊ စုပေါင်း ပညတ်အာရုံ)
ဘွင်း၊ နား၊ မ၊ ဇ၊ ဇ၊ ဇ၊ ဇ၊ ဇ၊ ဇ၊ ရုံ၊ ရုံ၊ ဘွင်
- (စ) မနောဒွါရီထိ (သစ်ပင်သဘာဝအတ္ထပညတ်အာရုံ)
ဘွင်း၊ နား၊ မ၊ ဇ၊ ဇ၊ ဇ၊ ဇ၊ ဇ၊ ဇ၊ ရုံ၊ ရုံ၊ ဘွင်
- (မ) မနောဒွါရီထိ (သစ်ပင်ဟူသော အမည်နှင့် သစ်ပင်ခြံပ် ဆက်စပ်သိ)
ဘွင်၊ နား၊ မ၊ ဇ၊ ဇ၊ ဇ၊ ဇ၊ ဇ၊ ဇ၊ ရုံ၊ ရုံ၊ ဘွင်

အသံကြားရာမှ အနက်ဖော်ထုတ်ပုံ

ရှေးဦးစွာ “ဦး+လူ+လှ” ဟူသော အသံသုံးခုကို နားဖြင့်ကြားရသည့် အခါ ပရမတ္ထ အသံတစ်ခုစီကို အာရုံပြု၍ သောတဒွါရဝိထိ ၃-ခုဖြစ်ရသည်။ ထို့နောက် အတိတ်ဖြစ်သော ထိုအသံ သုံးခုကို စုပေါင်း၍ (ဦးလူလှ) ဟု စုပေါင်း အသံ သမ္မဟသဒ္ဒပညတ်ကို အာရုံပြု၍ မနောဒွါရဝိထိ တစ်ခုဖြစ်ရသည်။ ထို့နောက် ထိုစုပေါင်းအသံသည် တစ်စုံတစ်ဦး၏ အမည်တည်းဟု အမည် နာမပညတ်ကို အာရုံပြု၍ မနောဒွါရဝိထိဖြစ်ရသည်။ နောက်ဆုံးတွင် ထိုနာမည်ပိုင်ရှင် လူပုဂ္ဂိုလ် အနက်ခြစ်ကို သိသော ဝိထိစိတ်ဖြစ်ပေါ်၍ လူနှင့် နာမည်ကို ဆက်စပ်နိုင်သည့် အသိဉာဏ်ဖြစ်ပေါ်လာလေတော့သည်။

- (ပ) သောတဒ္ဓါရဝိထိ (ဦး၊အက္ခရာအသံကို အာရုံပြု)

(၃) သောတဒွါရဇီထိ (လူ-အက္ခရာအသံကို အာရုံပြု အလားတူ)
 - (တ) သောတဒွါရဇီထိ (လှ-အက္ခရာအသံကို အာရုံပြု အလားတူ)
 (စ) မနောဒွါရဇီထိ (အတိတ် အာရုံ အသံသုံးခုပေါင်း)

(င) မနောဒွါရဝိထိ (ဦးလူလှဟူသော နာမပညတ်အမည်ကို အာရံပြ)

(ဆ) မနောဒွါရီထိ (အတ္ထုပ္ပတ္တိ ဦးလူလှ၏ လူအကောင်အထည်
ကိုအာရုံပြု)

(ဇ) မနောဒွါရိယံ (ဦးလူလှအမည်နှင့်ဦးလူလှပြပ်ကို ဆက်စပ်ပေးခြင်း)
ဘွင်၊ န၊ ဒ၊ မ၊ ဇ၊ ဇ၊ ဇ၊ ဇ၊ ဇ၊ ဇ၊ ရုံ၊ ရုံ၊ ဘွင်

ပြောဆို သူ့ရဲ့စိတ်ထဲမှာပဲ

ရှေးဦးစွာ မိမိပြောလိုသော အနက်အဓိပ္ပာယ်ကို စဉ်းစားရသည်။ ထို့နောက် အက္ခရာစာလုံး (ဝေါဟာရပညတ်)များကို စိတ်ထဲ၌ စီစဉ်သိကုံးဝါကျဖွဲ့ရသည်။ ထို့နောက်မှ အက္ခရာအသံများကို ဖြစ်စေသည်။ ဝစီဝိညတ္တိသဒ္ဒနဝက ကလာပ်ရုပ်ကိုဖြစ်စေရသည်။ စိတ်ကူးအထဲ၌ သဒ္ဒါအက္ခရာဝါကျများကို မနသာဝဝတ္ထာပိတသဒ္ဒဟု ခေါ်သည်။ နှုတ်မှအသံဖြစ်ပေါ်လာမှုကို ဝစီဘေဒသဒ္ဒဟု ခေါ်သည်။

“ကျွန်တော် ရေသောက်ချင်တယ်” ဟု ပြောဆိုသည့်အခါ ရှေးဦးစွာ သဘောအဓိပ္ပာယ်ကို စဉ်းစားသည့် မနောဒွါရတစ် ဝီထိဖြစ်ရသည်။ ထို့နောက် (ကျွန်တော်) (ရေ) (သောက်) (ချင်) (တယ်) ဟူသော အက္ခရာသဒ္ဒါဝေါဟာရ များကို စိတ်ကူးကြံစည်ရသည်။ မိမိကျွမ်းကျင်နိုင်နင်း ပြီးသော ဘာသာစကား ဖြစ်ပါမူ ကတ္တားနှင့် ကြိယာ ဤနှစ်ပုဒ်ကိုသာလျှင် စဉ်းစားစိတ်ကူးရသည်။ မကျွမ်းကျင်သော ဘာသာစကားဖြစ်ပါက တစ်လုံးချင်းစဉ်းစားပြီး၊ ရှေ့နောက် အစီအစဉ် ပြုလုပ်ခြင်းဖြင့် ဝီထိပေါင်း အကြိမ်များစွာဖြစ်ရသည်။ ထို့နောက်မှ ယင်းစိတ်ကူးစီစဉ်ထားသည့်အတိုင်း နှုတ်မှ “ကျွန်တော် ရေသောက်ချင်တယ်”

(ပ) မနောဒွါရဝိထိ (ရေ-အနက်ခြံကိုအာရုံပြု)

ဘွဲ့၊ နှာ၊ ဒါ၊ မ၊ ဇေ၊ ဇေ၊ ဇေ၊ ဇေ၊ ဇေ၊ ဇေ၊ ဇေ၊ ဇေ၊ ဘွဲ့

(၃) မနောဒွါရဝိထိ (ကျွန်တော်-ဟူသော ဝေါဟာရပညတ် အာရုံ)

ဘွဲ့၊ နှာ ၁ မှ ၈ ရက် အထိ

(တ) မနောဒွါရဝိထိ (ရေ-ဟူသော ဝေါဟာရပညတ် အာရုံ)

ဘွဲ့၊ နှ၊ ဒါ မ၊ ဇ၊ ဇ၊ ဇ၊ ဇ၊ ဇ၊ ဇ၊ ဇ၊ ဇ၊ ဘွဲ့

(စ) မနောဒွါရီထိ (သောက်ခွင်တယ်-ဟူသောဝေါဟာရပညတ် အာရုံ)

ဘွင်၊ န၊ ဒါ မ၊ ဇေဇေဇေဇေဇေ ဘွင်

(မ) မနောဒွါရဝီထိ (ကျွန်တော် ရေသောက်ချင်တယ် ဟူသော
ဝေါဟာရ အပေါင်းပညတ် အာရုံ)

ဘွင်၊ န၊ ဒ၊ မ၊ ဇ၊ ဇ၊ ဇ၊ ဇ၊ ဇ၊ ဇ၊ ဇ၊ ဇ၊ ဘွင်

(ဆ) မနောဒွါရဝိထိ (မနုဿာဝဝတ္ထာပိတသဒ္ဒ) (စိတ်ကူး အတွင်းရှိ အကွရာအပေါင်းကိုအာရုံပြု၍)

ဘွင်၊ န၊ ဒ၊ မ၊ လေ လေ လေ လေ လေ လေ လေ ဘွင်

(၃) မနောဒွါရဝိထိ (ဝစီဘောဒသဒ္ဒ) နှုတ်ဖြင့်အသံထွက်ရွတ်ဆို

ဘွဲ့ငါ့ နှာ ဒါ မာ ဇေ ဇေ ဇေ ဇေ ဇေ ဇေ ဇေ ဇေ ဘွဲ့

ဤကားပညတ်မှ ပရမတ်သို့ လည်းကောင်း၊ ပရမတ်မှ ပညတ်သို့ လည်းကောင်း၊ ဆက်စပ်ဆက်သွယ်ရာ၌ ဝီထိစိတ်များ၊ အဆင့်ဆင့် အဆက် ဆက်ဖြစ်ပျက်ပုံကို အမြွက်မျှထုတ်ပြခြင်း ဖြစ်ပါသည်။

ပဋ္ဌာန်းပစ္စယနိဒ္ဒေသပါဠိတော်

၂၀၅

ပဋ္ဌာန်းပစ္စယနိဒ္ဒေသပါဠိတော်
ပစ္စည်းတူရာ ပေါင်းပြခြင်း

အာရမ္မဏ၊ ပုရေဇာတ၊ အတ္ထိ၊ အဝိဂတ

ပစ္စည်း	ပစ္စယုပ္ပန်	ပစ္စယသတ္တိ
ရွပါယတနံ	စက္ခုဝိညာဏဓါတုယာ တံသမ္ပယုတ္တကာနဉ္စ ဓမ္မာနံ	(အာရမ္မဏ) ပစ္စယေနပစ္စယော (ပုရေဇာတ) (အတ္ထိ) (အဝိဂတ)
သဒ္ဓါယတနံ	သောတဝိညာဏဓါတုယာ တံသမ္ပယုတ္တကာနဉ္စ ဓမ္မာနံ	
ဂန္ဓာယတနံ	ယာနဝိညာဏဓါတုယာ တံသမ္ပယုတ္တကာနဉ္စ ဓမ္မာနံ	
ရသာယတနံ	ဇိဌိဝိညာဏဓါတုယာ တံသမ္ပယုတ္တကာနဉ္စ ဓမ္မာနံ	
ဖောဋ္ဌဗ္ဗာယတနံ	ကာယဝိညာဏဓါတုယာ တံသမ္ပယုတ္တကာနဉ္စ ဓမ္မာနံ	
ရွပါယတနံ (လ)ဖေါဋ္ဌဗ္ဗာ ယတနံ	မနောဓါတုယာ တံသမ္ပယုတ္တကာနဉ္စ ဓမ္မာနံ	
သဗ္ဗေဓမ္မာ	မနောဝိညာဏဓါတုယာ တံသမ္ပယုတ္တကာနဉ္စ ဓမ္မာနံ	အာရမ္မဏပစ္စယေနပစ္စယော
ယံယံ ဓမ္မံ အာရမ္မ	ယေယေဓမ္မာဥပ္ပဇ္ဇန္တိ	
စိတ္တ စေတသိကာ ဓမ္မာ တေတေ ဓမ္မာ	တေသံတေသံဓမ္မာနံ	အာရမ္မဏပစ္စယေနပစ္စယော

နိဿယ၊ ပုရေဇာတ၊ အတ္ထိ၊ အဝိဂတ၊ ဣန္ဒြိယ

ပစ္စည်း	ပစ္စယုပ္ပန်	ပစ္စယသတ္တိ
စက္ကာယတနံ	စက္ခုဝိညာဏဓါတုယာ တံသမ္ပယုတ္တကာနဉ္စ ဓမ္မာနံ	(နိဿယ)ပစ္စယေနပစ္စယော (ပုရေဇာတ)(အတ္ထိ) (အဝိဂတ)
စက္ခုန္ဒြိယံ	။	ဣန္ဒြိယပစ္စယေနပစ္စယော
သောတာယတနံ	သောတဝိညာဏဓါတုယာ တံသမ္ပယုတ္တကာနဉ္စ ဓမ္မာနံ	နိဿယ၊ ပုရေဇာတ၊ အတ္ထိ အဝိဂတ
သောတိန္ဒြိယံ	။	ဣန္ဒြိယပစ္စယေနပစ္စယော
ယာနာယတနံ	ယာနဝိညာဏဓါတုယာ တံသမ္ပယုတ္တကာနဉ္စ ဓမ္မာနံ	နိဿယ၊ ပုရေဇာတ၊ အတ္ထိ အဝိဂတ
ယာနိန္ဒြိယံ	။	ဣန္ဒြိယပစ္စယေနပစ္စယော
ဇိဝှိယတနံ	ဇိဝှိဝိညာဏဓါတုယာ တံသမ္ပယုတ္တကာနဉ္စ ဓမ္မာနံ	နိဿယ၊ ပုရေဇာတ၊ အတ္ထိ အဝိဂတ
ဇိဝှိန္ဒြိယံ	။	ဣန္ဒြိယပစ္စယေနပစ္စယော
ကာယာယတနံ	ကာယဝိညာဏဓါတုယာ တံသမ္ပယုတ္တကာနဉ္စ ဓမ္မာနံ	နိဿယ၊ ပုရေဇာတ၊ အတ္ထိ အဝိဂတ
ကာယိန္ဒြိယံ	။	ဣန္ဒြိယပစ္စယေနပစ္စယော
ယံဂ္ဂပနိဿာယ	မနောဓါတုစ၊ မနောဝိညာဏ ဓါတုစ ဝတ္ထန္တိ	

ပဋ္ဌာန်းပစ္စယနိဒ္ဒေသပါဠိတော်

၂၀၇

ပစ္စည်း	ပစ္စယုပ္ပန်	ပစ္စယသတ္တိ
တံရွပ်	မနောဓိတုယာစ မနော ဝိညာဏ ဓိတုယာစ တံသမ္ပယုတ္တကာနဉ္စဓမ္မာနံ	နိဿယ၊ အတ္ထိ၊ အဝိဂတ
ယံဉ္စပနိဿာယ	မနောဓိတော မနောဝိညာဏ ဓိတုစ ဝတ္ထန္တိ	
တံ ရွပ်	မနောဓိတုယာ တံသမ္ပယုတ္တကာနဉ္စဓမ္မာနံ	ပုရေဇာတပစ္စယေနပစ္စယော
	မနောဝိညာဏဓိတုယာ တံသမ္ပယုတ္တကာနဉ္စဓမ္မာနံ ကိဉ္စိကာလေ	ပုရေဇာတပစ္စယေနပစ္စယော
	ကိဉ္စိကာလေ	နပုရေဇာတပစ္စယေန ပစ္စယော

၂၀၈

ဗုဒ္ဓဘာသာလက်စွဲကျမ်း

သဟဇာတ၊ အညမည၊ နိဿယ၊ အတ္ထိ၊ အဝိဂတ၊ ဝိပဿနာ

ပစ္စည်း	ပစ္စယုပ္ပန်	ပစ္စယသတ္တိ
စက္ကာရောဓနော အဇ္ဈဝိနော	အညမည	သဟဇာတပစ္စယေနပစ္စယော (အညမည) (နိဿယ) (အတ္ထိ) (အဝိဂတ)
စက္ကာရော မဟာဘူတာ	အညမည	၊ ၊ ၊ ၊ ၊
တြိက္ခနိက္ခက နာမဓ္မပ	အညမည	၊ ၊ ၊ ၊ ၊
ဝိက္ခဝေတသိကာ	ဝိက္ခသမုဋ္ဌာနာနံ ဇ္ဈာ	(သဟဇာတ)၊ (နိဿယ) (အတ္ထိ)၊ (အဝိဂတ)
မဟာဘူတာ	ဥပါဝါ ဇ္ဈပါနံ	၊ ၊ ၊ ၊
ဇ္ဈဝိနော ဓမ္မာ	အဇ္ဈဝိနံ ဓမ္မာနံ ကိပ္ပိကာလေ	သဟဇာတပစ္စယေနပစ္စယော
	ကိပ္ပိကာလေ	နသဟဇာတပစ္စယေနပစ္စယော
ဇ္ဈဝိနောဓမ္မာ	အဇ္ဈဝိနံ ဓမ္မာနံ	ဝိပဿနာပစ္စယေနပစ္စယော
အဇ္ဈဝိနော ဓမ္မာ	ဇ္ဈဝိနံ ဓမ္မာနံ	၊

ပဌာန်းပစ္စယနိဒ္ဒေသပါဠိတော်

၂၉

အနန္တရ၊ သမနန္တရ၊ ဥပနိဿယ၊ အာသေဝန

ပစ္စည်း	ပစ္စယုပ္ပန်	ပစ္စယသတ္တိ
စက္ခုဝိညာဏဓါတု တံသမ္ပယုတ္တကာစ ဓမ္မာ	မနောဓါတုယာ တံသမ္ပယုတ္တကာနဉ္စဓမ္မာနံ	အနန္တရပစ္စယေနပစ္စယော (သမနန္တရ)
မနောဓါတု တံ သမ္ပယုတ္တကာစ ဓမ္မာ	မနောဝိညာဏ ဓါတုယာ တံသမ္ပယုတ္တကာနဉ္စဓမ္မာနံ	။ ။
သောတ	။ ။	။ ။
ယာန	။ ။	။ ။
ဇီဝါ	။ ။	။ ။
ကာယ	။ ။	။ ။
ပုရိမာ ပုရိမာ ကုသလာဓမ္မာ	ပစ္ဆိမာနံ ပစ္ဆိမာနံ ကုသလာနံ ဓမ္မာနံ	အနန္တရ၊ သမနန္တရ၊ ဥပနိဿယ၊ အာသေဝန
။	ပစ္ဆိမာနံ ပစ္ဆိမာနံ အကုသလာနံ ဓမ္မာနံကေသင်္ဂိ	ဥပနိဿယ
။	ပစ္ဆိမာနံ ပစ္ဆိမာနံ အဗျာကတာနံ ဓမ္မာနံ	အနန္တရ၊ သမနန္တရ၊ ဥပနိဿယ
ပုရိမာ ပုရိမာ အကုသလာဓမ္မာ	ပစ္ဆိမာနံ ပစ္ဆိမာနံ အကုသလာနံ ဓမ္မာနံ	အနန္တရ၊ သမနန္တရ၊ ဥပနိဿယ၊ အာသေဝန

ပစ္စည်း	ပစ္စယုပ္ပန်	ပစ္စယသတ္တိ
■	ပစ္ဆိမာနံ ပစ္ဆိမာနံ ကုသလာနံ ဓမ္မာနံ ကေသဉ္စိ	ဥပနိဿယ
■	ပစ္ဆိမာနံ ပစ္ဆိမာနံ အဗျာကတာနံ ဓမ္မာနံ	အနန္တရ သမနန္တရ ဥပနိဿယ
ပုရိမာ ပုရိမာ အဗျာကတာဓမ္မာ	ပစ္ဆိမာနံ ပစ္ဆိမာနံ အဗျာကတာနံ ဓမ္မာနံ	အနန္တရ သမနန္တရ ဥပနိဿယ
ပုရိမာပုရိမာကြိယာ အဗျာကတာဓမ္မာ	ပစ္ဆိမာနံ ပစ္ဆိမာနံ ကြိယာ အဗျာကတာနံ ဓမ္မာနံ	အာသေဝန
ပုရိမာ ပုရိမာ အဗျာကတာဓမ္မာ	ပစ္ဆိမာနံ ပစ္ဆိမာနံ ကုသလာနံ ဓမ္မာနံ	အနန္တရ သမနန္တရ ဥပနိဿယ
■	ပစ္ဆိမာနံ ပစ္ဆိမာနံ အကုသလာနံ ဓမ္မာနံ	အနန္တရ သမနန္တရ ဥပနိဿယ
ယေသံ ယေသံ ဓမ္မာနံ အနန္တရာ (သမနန္တရာ)	ယေယေ ဓမ္မာ ဥပ္ပုဇ္ဈိ	
စိတ္တ စေတသိကာ ဓမ္မာ ကေတေဓမ္မာ	ကေသံ ကေသံ ဓမ္မာနံ	အနန္တရ သမနန္တရ

ပစ္စယနိဒ္ဒေသ ပါ

ပစ္စည်းအမည်		ပစ္စည်းတရား		
၁။ ဟေတု		ဟေတု		
၂။ အာရမ္မဏ		ရူပါယတနံ / (ပ)		
		ဖောဋ္ဌဗ္ဗာယတနံ		
		ရူပါယတနံ (ပ) ဖောဋ္ဌဗ္ဗာယတနံ		
		သဗ္ဗေဓမ္မာ		
		ယံယံ ဓမ္မံ အာရမ္မ		
		တေတေဓမ္မာ		
၃။ အဓိပတိ	သဟဇာတာဓိပတိ	ဆန္ဒာဓိပတိ		
		ဝီရိယာဓိပတိ	စိတ္တာဓိပတိ	ဝီမံသာဓိပတိ
	အာရမ္မဏာဓိပတိ	ယံယံဓမ္မံ ဂရုံကတွာ		
		တေတေဓမ္မာ		
၄။ အနန္တရ ၅။ သမနန္တရ	စက္ခုဝိညာဏဓာတု တံသမ္ပယုတ္တကာဓမ္မာ			
	မနောဓာတု တံသမ္ပယုတ္တကာဓမ္မာ			
	ပုရိမာ ပုရိမာ ကုသလာဓမ္မာ - ၂			
	ပုရိမာ ပုရိမာ အကုသလာဓမ္မာ-၂			
	ပုရိမာ ပုရိမာအဗျာကတာဓမ္မာ-၃			
	ယေသံယေသံ ဓမ္မာနံ အနန္တရာ (သမနန္တရာ)			
	စိတ္တစေတသိကာ ဓမ္မာ တေတေဓမ္မာ			

တော်ဇယားချုပ်

	ပစ္စယုပ္ပန်တရား			
	ဟေတုသမ္ပယုတ္တကာနံ ဓမ္မာနံ တံသမုဋ္ဌာနာနဉ္စ ရူပါနံ			
	စက္ခုဝိညာဏဓါတုယာ တံသမ္ပယုတ္တကာနဉ္စဓမ္မာနံ/(ပ)			
	ကာယဝိညာဏ		။	
	မနော		။	
	မနောဝိညာဏ		။	
	ယေယေဓမ္မာဥပ္ပဇ္ဇန္တိ စိတ္တ စေတသိကာဓမ္မာ			
	တေသံတေသံဓမ္မာနံ အာရမ္မဏပစ္စယေနပစ္စယော			
	ဆန္ဒ သမ္ပယုတ္တကာနံဓမ္မာနံ တံသမုဋ္ဌာနနဉ္စရူပါနံ			
	ဝီရိယံ	စိတ္တ	ဝိမံသ	အဓိပတိပစ္စယေန ပစ္စယော
	ယေယေဓမ္မာဥပ္ပဇ္ဇန္တိ စိတ္တစေတသိကာဓမ္မာ			
	တေသံတေသံ ဓမ္မာနံ အဓိပတိ ပစ္စယေန ပစ္စယော			
-----	မနောဓာတုယာ တံသမ္ပယုတ္တကာနဉ္စဓမ္မာနံ အနန္တရပစ္စယေနပစ္စယော			
ယ -----	မနောဝိညာဏ ဓာတုယာ တံသမ္ပယုတ္တကာနဉ္စ ဓမ္မာနံ			
	ပဏ္ဍိမာနံ ပဏ္ဍိမာနံ ကုသလာနံ ဓမ္မာနံ		---အဗျာကတာနံဓမ္မာနံ	
	ပဏ္ဍိမာနံ ပဏ္ဍိမာနံ အကုသလာနံ ဓမ္မာနံ		---အဗျာကတာနံဓမ္မာနံ	
	ပဏ္ဍိမာနံပဏ္ဍိမာနံ အဗျာကတာနံဓမ္မာနံ		---- ကု----	----အကု ----
	ယေယေဓမ္မာ ဥပ္ပဇ္ဇန္တိ			
	တေသံတေသံ ဓမ္မာနံ အနန္တရပစ္စယေန ပစ္စယော(သမနန္တရ)			

၆ ၇ ၈ ၉ ၁၀ ၁၁						ပစ္စည်းတရား	
သ	ည	နိ	သံ	အတ်	အဝိ	စက္ကာရောခန္ဓာအရူပိနော	
။	။	။		။	။	စက္ကာရောမဟာဘူတာ	ဩက္ကန္တိက္ခေ
။		။		။	။	စိတ္တစေတသိကာဓမ္မာ	မဟာဘူတာ
။		။		။	။	ရူပိနောဓမ္မာ	
		။	၁၀ ပု	။	။	စက္ခယတနံ/ (ပ) ကာယာယတနံ	
			။	။	။	ရူပါယတနံ/ (ပ) ဖောဋ္ဌဗ္ဗာယတနံ	
			။	။	။	ရူပါယတနံ ----- ဖောဋ္ဌဗ္ဗာယတနံ	
		။	။	။	။	ယံ ရူပနိဿာယ	
		။		။	။	တံရူပံ	
			။			တံရူပံ	
၉။ ဥပနိဿယ						ပုရိမာ ပုရိမာ ကုသလာဓမ္မာ?	
						ပုရိမာ ပုရိမာ အကုသလာဓမ္မာ?	
						ပုရိမာ ပုရိမာ အဗျာကတာဓမ္မာ ?	
						ဥတုဘောဇနမ္ပိ၊ ပုဂ္ဂလောပိ၊ သေနာသန	
၁၁။ ပစ္ဆာဇာတ						ပစ္ဆာဇာတာ စိတ္တစေတသိကာဓမ္မာ	
၁၂။ အာသေဝန						ပုရိမာပုရိမာကု/အကု -- / ကြိယာဗျ	
၁၃။ ကမ္မ	နာနာ					ကုသလာ ကုသလံ ကမ္မံ	
	သဟ					စေတနာ	
၁၄။ ဝိပါက						ဝိပါကာ စက္ကာရောခန္ဓာအရူပိနော	
၁၅။ အာဟာရ						ကဗဠိကာရောအာဟာရော	အရူပိနော
၁၆။ ဣန္ဒြိယ		ပုတိ				စက္ခုန္ဒြိယံ/ (ပ) ကာယိန္ဒြိယံ	
		ရူပတိ				ရူပဇီဝိတိန္ဒြိယံ	
		သဟတိ				အရူပိနောဣန္ဒြိယာ	
၁၇။ ဈာန။ ၁၈။ မဂ္ဂ						ဈာနဂါနိ	မဂ္ဂဂါနိ
၂၀။ ဝိပုယုတ္တ						ရူပိနောဓမ္မာ	အရူပိနော
၂၂။ နတ္ထိ။ ၂၃။ ဝိဂတ						သမန္တရံ နိရုဒ္ဓါ	*ဝိဂတာ စိတ္တစေတ

	ပစ္စယုပ္ပန်တရား		
	အညမည်		
နာမရူပံ	အညမည် - ၂		
	စိတ္တသမုဋ္ဌာနာနံ ရူပါနံ	ဥပါဒါရူပါနံ	
	အရူပိနံဓမ္မာနံ ကိဉ္စိကာလေသဟဇာတ	ကိဉ္စိကာလေနသဟဇာတ	
	စက္ခုဝိညာဏဓာတုယာ တံသမ္ပယုတ္တကာနဉ္စ ဓမ္မာနံ / (ပ) ကာယ		
	။		
	မနောဓာတုယာ တံသမ္ပယုတ္တကာနဉ္စဓမ္မာနံ		
	မနောဓာတုစ မနောဝိညာဏဓာတုစဝတ္တန္တိ		
	မနောဓာတုယာစ မနောဝိညာဏဓာတုယာစ တံသမ္ပယုတ္တကာနဉ္စ ဓမ္မာနံ		
	မနောဓာတုယာ တံသမ္ပယုတ္တကာနဉ္စဓမ္မာနံ	ပုရေဇာတပစ္စယေန	
	မနောဝိညာဏဓာတုယာ ----- ကိဉ္စိကာလေပုရေ	ကိဉ္စိ နပုရေဇာတ	
	ပစ္ဆိမာနံပစ္ဆိမာနံ ကုသလာနံဓမ္မာနံ	အကု ကေသဉ္စိ	အဗျာကတာနံ
	ပစ္ဆိမာနံ ပစ္ဆိမာနံ အကုသလာနံဓမ္မာနံ	ကု ကေသဉ္စိ	အဗျာကတာနံ
	ပစ္ဆိမာနံ ပစ္ဆိမာနံ အဗျာကတာနံဓမ္မာနံ	ကု	အကုသလာနံ
	ဥပနိဿယပစ္စယေန ပစ္စယော		
	ပုရေဇာတဿ ဣမဿ ကာယဿ		
ကထာ	ပစ္ဆိမာနံ ပစ္ဆိမာနံ	ကု	အကု --- ကြိယာဗျာကထာနံဓမ္မာနံ
	ဝိပါကာနံ ခန္ဓာနံ ကဋတ္တာစရူပါနံ		
	သမ္ပယုတ္တကာနံ ဓမ္မာနံ တံသမုဋ္ဌာနဉ္စရူပါနံ		
	အညမည်		
ဘဟာရာ	ဣမဿကာယဿ	သမ္ပယုတ္တကာနံ ဓမ္မာနံ တံသမုဋ္ဌာနာနဉ္စရူပါနံ	
	စက္ခုဝိညာဏဓာတုယာတံသမ္ပယုတ္တကာနဉ္စဓမ္မာနံ/(ပ) ကာယ		
	ကဋတ္တာရူပါနံ		
	သမ္ပယုတ္တကာနံ တံသမုဋ္ဌာနာနဉ္စ ရူပါနံ		
	ဈာနံ	မဂ္ဂံ	သမ္ပယုတ္တကာနံ တံသမုဋ္ဌာနာနဉ္စ ရူပါနံ
ာဓမ္မာ	အရူပိနံဓမ္မာနံ	ရူပိနံဓမ္မာနံ	
သိကာဓမ္မာ၂	ပဋုပ္ပန္နာနံ စိတ္တစေတသိကာနံဓမ္မာနံ၂		

